

دارالافتاء کے علماء و مفتیان سے حاصل کیے گئے فتاویٰ

# دارالافتاء فتاویٰ

مع اضافہ جدیدہ

تالیف: مفتی اعظم دارالافتاء مولانا محمد رفیع الرحمن صاحب مدظلہ العالی  
ترجمہ و حواشی: مفتی سعید احمد صاحب مدظلہ العالی  
حسب حدیث و فقہان، حکیم الاسلام مولانا محمد رفیع صاحب مدظلہ العالی

دارالافتاء  
بیت اسلامیات، لاہور



اضافہ جدیدہ

دارالافتاؤں میں رائج الوقت نسخوں کے مطابق تخریج کے ساتھ جدید کمپیوٹرائزیشن

# دارالافتاؤں مفتی اعظم دیوبند

جلد ۱۳

بقیۃ الوقف و آداب المساجد و القرآن و المقابر  
و البیوع و الربا و القمار و التأمین

افادات: مفتی اعظم عارف باللہ حضرت مولانا مفتی عزیز الرحمن صاحب عثمانی  
حسب ہدایت: حضرت اقدس مولانا مرغوب الرحمن صاحب مہتمم دارالعلوم دیوبند

ما حظ  
حضرت مولانا مفتی سعید احمد صاحب پالنپوری  
شالحدیث و صدر المدین دارالعلوم دیوبند

مرتب  
مفتی محمد امین صاحب پالنپوری  
استاذ حدیث و فقہ دارالعلوم دیوبند

اردو بازار ایم ای جٹ روڈ  
کراچی پاکستان 2213768

دارالاشاعت



طباعت : ستمبر ۲۰۰۹ء ملٹی گرافکس  
شخصیات : 511 صفحات

### قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ بجزاک اللہ

﴿..... ملنے کے پتے.....﴾

ادارہ اسلامیات ۱۹۰۔ انارکلی لاہور  
بیت العلوم 20 نا بھر روڈ لاہور  
مکتبہ رحمانیہ ۱۸۔ اردو بازار لاہور  
مکتبہ اسلامیہ گامی اڈا۔ ایبٹ آباد  
کتب خانہ رشیدیہ۔ مدینہ مارکیٹ راجہ بازار راولپنڈی

ادارۃ المعارف جامعہ دارالعلوم کراچی  
مکتبہ معارف القرآن جامعہ دارالعلوم کراچی  
بیت القرآن اردو بازار کراچی  
مکتبہ اسلامیہ امین پور بازار۔ فیصل آباد  
مکتبہ المعارف محلہ جنگلی۔ پشاور

﴿انگلینڈ میں ملنے کے پتے﴾

ISLAMIC BOOK CENTRE  
119-121 HALLIWELL ROAD  
BOLTON, BL1-3NE

AZHAR ACADEMY LTD.  
54-68 LITTLE ILFORD LANE  
MANOR PARK, LONDON E12 5QA

﴿امریکہ میں ملنے کے پتے﴾

DARUL-ULOOM AL-MADANIA  
182 SOBIESKI STREET,  
BUFFALO, NY 14212, U.S.A

MADRASAH ISLAMIAH BOOK STORE  
6665 BINTLIFF, HOUSTON,  
TX-77074, U.S.A

## فہرست مضامین

- ۴۰ ..... آگاہی ❁
- ۴۱ ..... عرض مرتب ❁

### بقیۃ کتاب الوقف

## مساجد کے لیے غیر مسلم کے عطیات کا بیان

- ۴۴ ..... مسجد کی تعمیر میں ہندو کا روپیہ صرف کرنا درست ہے یا نہیں؟ ❁
- ۴۴ ..... ہندو کی بنائی ہوئی مسجد کا حکم ❁
- ۴۷ ..... ہندو کی دی ہوئی زمین پر مسجد بنانے کا حکم ❁
- ۴۸ ..... ہندو کی وقف کردہ زمین میں مسجد بنانے اور اس میں نماز پڑھنے کا حکم ❁
- ۴۹ ..... ہندو سے روپیہ لے کر مسجد کی مرمت میں لگانا جائز ہے یا نہیں؟ ❁
- ۴۹ ..... غیر مسلم کا مسجد یا مدرسہ میں روپیہ دینے کا اور جائیداد وقف کرنے کا حکم ❁
- ۴۹ ..... ہندو کا مسجد میں نماز پڑھنے کے لیے درمی دینا ❁
- ۵۰ ..... کافر کا مسجد کے واسطے لوٹنا اور فرش دینا ❁
- ۵۰ ..... کافر کا مسجد میں چراغ جلانے کے لیے تیل دینا ❁
- ۵۰ ..... ہندو کا مسجد کے احاطے میں حوض اور کنواں بنوانا ❁
- ۵۱ ..... ہندو کی کچھ زمین مسجد میں داخل کر لینا ❁
- ۵۱ ..... ہندو کی موقوفہ زمین کی آمدنی مسجد کے مصارف میں لگانا ❁



- ۵۲ ..... ہندو کی وقف کی ہوئی زمین پر بنی ہوئی مسجد کا حکم
- ۵۲ ..... وقف شدہ مسجد پر کسی کا دعویٰ ملکیت صحیح نہیں
- ۵۳ ..... جو ہندو پوشیدہ طور پر مسلمان ہو گیا ہے اس کا مسجد وغیرہ کے لیے اپنی جائیداد وقف کرنا
- ۵۵ ..... مسجد کی مرمت میں ہندو اور شیعہ سے چندہ لینا کیسا ہے؟
- ۵۵ ..... عیسائی کی دی ہوئی زمین پر اہل اسلام کا اپنے خرچ سے مسجد تعمیر کرنا
- ۵۵ ..... ہندو معماروں سے مسجد تعمیر کرانا درست ہے

## مسجد ضرار اور نئی مسجد سے متعلق مسائل

- ۵۶ ..... مسجد کے دور ہونے کی وجہ سے دوسری مسجد بنانا
- ۵۷ ..... ایک مسجد کی موجودگی میں دوسری مسجد بنانا
- ۵۹ ..... دو مسجدوں کے ہوتے ہوئے تیسری مسجد بنانا
- ۵۹ ..... نمازیوں کی ضرورت کی خاطر نئی مسجد بنانا
- ۶۰ ..... جدید مسجد کی تبدیلی جائز نہیں
- ۶۰ ..... رفع فساد کی غرض سے نئی مسجد بنانا
- ۶۱ ..... مسجد میں کسی بھی قسم کی سہولت نہ ہونے کی وجہ سے دوسری مسجد بنانا
- ۶۱ ..... جگہ کی تنگی کی وجہ سے دوسری جگہ کشادہ مسجد بنانا
- ۶۲ ..... دو مسجدوں کے ہوتے ہوئے تیسری مسجد بنا کر اس کی طرف ترغیب دینا
- ۶۲ ..... پہلی مسجد کو نقصان پہنچانے کے لیے دوسری مسجد بنانا
- ۶۳ ..... پرانی مسجد کی فضیلت زیادہ ہے یا نئی مسجد کی؟
- ۶۴ ..... بستی کی تمام مساجد کو شہید کر کے ایک بڑی مسجد بنانا
- ۶۴ ..... قدیم جامع مسجد کو چھوڑ کر دوسری مسجد کو جامع مسجد بنانا
- ۶۵ ..... جس مسجد میں گنجائش زیادہ ہو اسے جامع مسجد قرار دیا جائے

- ۶۵ ..... جامع مسجد سے چھ سو قدم کے فاصلے پر نئی مسجد بنانا
- ۶۶ ..... کسی مصلحت سے پہلی مسجد میں جمعہ بند کر کے دوسری مسجد میں شروع کرنا
- ۶۷ ..... مسجد ضرار کس کو کہتے ہیں؟
- ۶۷ ..... مسلمانوں کی بنائی ہوئی مسجد کو ”ضرار“ کہنا درست نہیں
- ۶۸ ..... ہندو آبادی میں بنائی ہوئی مسجد کو ”ضرار“ کہنا درست نہیں
- ۶۹ ..... نئی مسجد بنانے کے بعد پرانی مسجد کو ”ضرار“ کہنا کیسا ہے؟
- ۶۹ ..... مسلمانوں کی مساجد میں ”مسجد ضرار“ اور ”مسجد شرعی“ کی تفریق صحیح نہیں
- ۷۳ ..... گرمی کی وجہ سے پرانی مسجد چھوڑ کر جوئی مسجد بنائی گئی ہے اس کو مسجد ضرار کہنا درست نہیں
- ۷۴ ..... اہل شیعہ کے مقابلے میں اہل سنت نے جو دوسری مسجد بنائی ہے وہ مسجد ضرار نہیں
- ۷۴ ..... دوسری مسجد کو ”ضرار“ اور بانی کو ”کافر“ کہنا کسی طرح درست نہیں
- ۷۵ ..... حضرت عطاء کی روایت کی وجہ سے مسلمان کی بنائی ہوئی مسجد کو ”ضرار“ کہنا درست نہیں

## مساجد سے متعلق متفرق مسائل

- ۷۷ ..... مسافروں کی راحت کے لیے مسجد بنانا کا ثواب ہے
- ۷۷ ..... مسجد کا صحیح رخ کونسا ہے؟
- ۷۸ ..... قبلہ سے قدرے منحرف مسجد کا حکم
- ۷۸ ..... ایک شہر کی مسجدوں کی جہات قبلہ میں تفاوت نہیں ہو سکتا
- ۷۹ ..... مسجد کا منبر، محراب کے اندر بنانا چاہیے یا باہر؟
- ۷۹ ..... صف کے درمیان حائل ہونے والے منبر کا حکم
- ۸۰ ..... محراب وسط مسجد میں نہ ہو تو کیا حکم ہے؟
- ۸۰ ..... مسجد کی کھڑکیاں کتنی اوپر ہونی چاہئیں؟
- ۸۰ ..... ویران مسجد کو آباد کرنا عین ثواب ہے



- ۸۱ ..... مسجد کا مستف حصہ افضل ہے یا صحن؟
- ۸۱ ..... قریب کی مسجد میں نماز پڑھنا افضل ہے
- ۸۱ ..... غیر آباد مسجد کا تبادلہ
- ۸۲ ..... نئی مسجد کے امام سے ناراض ہو کر پرانی مسجد کو آباد کرنا
- ۸۲ ..... مسجد کی نفع رسانی میں خلل ڈالنے والے کے لیے کیا سزا ہے؟
- ۸۳ ..... جدید مسجد کی تعمیر سے روکنا
- ۸۳ ..... مسجد اور مسجد کے اوقاف کی حفاظت مسلمانوں کے ذمہ لازم ہے
- ۸۳ ..... سرکار مساجد و مقابر کو منہدم کرنے کا حکم صادر کر دے تو مسلمانوں کو کیا کرنا چاہیے؟
- ۸۶ ..... دیوار سے گھیر کر مسجد کو محفوظ کرنے کا حکم کب ہے؟
- ۸۷ ..... غیر اوقات نماز میں مسجد کے دروازے بند کرنا جائز ہے
- ۸۸ ..... بلا وجہ مسجد میں آنے کا دروازہ بند کرنا
- ۸۹ ..... مسجد ہاتھ سے نکل جانے کا اندیشہ ہو تو ترک موالات کے زمانہ میں بھی عدالت میں نالاش کرنی چاہیے
- ۸۹ ..... عدالت کا یہ فیصلہ کہ ایک سال خفی اور ایک سال مرزائی اس مسجد میں نماز پڑھیں: درست نہیں
- ۸۹ ..... خفیوں اور غیر مقلدین کے لیے مسجدیں تاحزد کرنا اور فتنہ پھیلانے والے کو مسجد میں داخل ہونے سے روکنا
- ۹۳ ..... مسجد کے حقوق باطل کرنے کا کسی کو اختیار نہیں
- ۹۳ ..... کسی شخص کا یہ کہنا کہ مسجد صرف میری ہے
- ۹۳ ..... مسجد کو نصاریٰ کی ملکیت تسلیم کرنے سے مسجد کا حکم نہیں بدلتا
- ۹۳ ..... پتھر پر مسجد سیدان حویلی کلاں لکھ کر مسجد کے دروازے پر نصب کرنے سے مسجد کسی کی ملک نہیں ہوتی

- ۹۵ ..... مسجد کے دروازے پر ”یادگارِ نحت فلاں بن فلاں“ کے مضمون کا پتھر چسپاں کرنا
- ۹۵ ..... جس مسجد میں ہندو بانیوں کے نام کی تختی لگی ہے اس کا حکم
- ۹۶ ..... اہل ہنود کے قبضہ سے مسجد کو نکالنا مسلمانوں کا دینی فریضہ ہے
- ۹۷ ..... شہر کی تمام مسجدوں کو آباد کرنا
- ۹۷ ..... جو زمین امام اور اس کی اولاد کے لیے وقف کی گئی ہے اس کا حکم
- ۹۷ ..... واقف کے وظیفہ کا مستحق کون سا مؤذن ہے؟
- ۹۸ ..... جو جائیداد امام و مؤذن کی معاش کے لیے وقف ہے اس کی زائد آمدنی سے معلم کو تنخواہ دینا
- ۹۸ ..... امام کو جو روپ پیدا گیا ہے اس کو مسجد میں صرف کرنا
- ۹۸ ..... بانی کے مقرر کردہ امام پر قوم راضی نہ ہو تو کیا حکم ہے؟
- ۹۹ ..... امام کے فاسق و فاجر ہونے کی وجہ سے دوسری مسجد بنانا
- ۱۰۰ ..... ظالم تحصیل دار کے توسل سے مسجد کے لیے زمین خریدنا
- ۱۰۰ ..... مسجد بنانے کی نیت کر کے مسجد تعمیر نہ کرنا
- ۱۰۰ ..... مسجد کو نقصان پہنچانے والے انجن کا حکم
- ..... ہندوؤں کا مسجد کے قریب باجا وغیرہ بجانے اور مسجد کے احاطے میں قربانی نہ کرنے کی شرط لگانا
- ۱۰۱ ..... مسلمان مسجد سے متصل مکانات چھوڑ کر دوسری جگہ منتقل ہو سکتے ہیں یا نہیں؟
- ۱۰۲ ..... جس مسجد کے بانی اور وقف نامے کا پتہ نہ ہو اس میں نماز پڑھنے کا حکم
- ۱۰۳ ..... مسجد میں پتھے لگانا جائز ہے
- ۱۰۳ ..... مسجدوں میں جھاڑ فانوس وغیرہ لگانا
- ۱۰۴ ..... مسجد کے صحن میں جو قبر ہے اس کو برابر کرنا
- ۱۰۴ ..... مسجد کے کمروں میں محلے والوں کا مہمانوں کو ٹھہرانا
- ۱۰۵ ..... متنازعہ راستہ وقف میں داخل ہوگا یا نہیں؟



- ۱۰۶ ..... قبلے کی دیوار اور مسجد کے دیگر حصوں میں نقش و نگار کرنا
- ۱۰۷ ..... اہل سنت کی بنائی ہوئی مسجد کو آباد رکھنا ضروری ہے
- ۱۰۷ ..... جس مسجد کے نیچے کوئی مکان بنا ہوا ہو اس میں نماز پڑھنے کا ثواب
- ۱۰۸ ..... امام اعظم رحمہ اللہ کی طرف منسوب ایک بات صحیح نہیں
- ۱۰۸ ..... مسجد میں دینی تعلیم حاصل کرنے والوں کے لیے جو جانور دیے جاتے ہیں ان کی قیمت
- ۱۰۹ ..... مسجد میں صرف کرنا
- ۱۰۹ ..... مسجد کی تعمیر کے بارے میں نازیبا بات کہنے والے کا حکم
- ۱۱۰ ..... موتوفہ جائیداد کا فرضی وصیت نامہ
- ۱۱۰ ..... سود لینے والے رافضیوں کا روپیہ مسجد میں لگانا
- ۱۱۰ ..... سودی قرض لے کر تجارت کرنے والے کے یہاں کھانا پینا اور اس کا روپیہ مسجد میں
- ۱۱۰ ..... لگانا درست ہے
- ۱۱۱ ..... حرام آمدنی سے تعمیر کردہ مسجد کا حکم

## عید گاہ کے احکام

- ۱۱۲ ..... عید گاہ: شہر کی کس سمت میں ہونی چاہیے؟
- ۱۱۲ ..... عید گاہ شہر کے اندر ہونی چاہیے یا باہر؟
- ۱۱۲ ..... عید گاہ بھی مسجد کے حکم میں ہے
- ۱۱۳ ..... عید گاہ کا پنواری کے یہاں اندراج نہ ہوتب بھی وقف صحیح ہے
- ۱۱۴ ..... عیدین کی نماز کے لیے وقف کی ہوئی زمین کا حکم
- ۱۱۴ ..... شہر سے باہر عید گاہ تعمیر کرنا
- ۱۱۶ ..... مرگھٹ کی جگہ عید گاہ بنانا
- ۱۱۷ ..... مرگھٹ کو چھوڑ کر دوسری جگہ عید گاہ بنانا

- ۱۱۷ ..... ایک عید گاہ کا سامان منتقل کر کے دوسری جگہ عید گاہ بنانا
- ۱۱۷ ..... عید گاہ کے احاطے میں مسجد بنانا
- ۱۱۸ ..... عید گاہ کی اینٹیں مسجد میں لگا سکتے ہیں یا نہیں؟
- ۱۱۸ ..... عید گاہ کی جگہ اسکول اور اسکول کی جگہ عید گاہ تعمیر کرنا
- ۱۱۹ ..... قدیم عید گاہ کو فروخت کرنا یا دوسری زمین سے تبادلہ کرنا
- ۱۱۹ ..... اپنے اختیار سے عید گاہ کی زمین سرکار کو دینا یا دوسری زمین سے تبادلہ کرنا
- ۱۲۰ ..... عید گاہ کی زمین بیچنے، خریدنے اور اس میں تعاون کرنے کا حکم
- ۱۲۰ ..... ایک شہر میں دو جگہ عیدین کی نماز ادا کرنا
- ۱۲۱ ..... عید گاہ میں نماز پڑھنے میں فساد کا خوف ہو تو جنگل میں بھی نماز پڑھ سکتے ہیں
- ۱۲۲ ..... عید گاہ کے بارے میں ہندو دعویٰ کریں تو مسلمانوں کو کیا کرنا چاہیے؟
- ۱۲۲ ..... حرام آمدنی سے عید گاہ کی مرمت کرنا
- ۱۲۲ ..... عید گاہ کے میدان میں کھیل، تماشے کشتی کرانے، اور ہار موہیم بجانے کا حکم
- ۱۲۳ ..... عید گاہ میں جانور چرانا، باندھنا اور خرمن بنانا
- ۱۲۳ ..... عید گاہ میں بوئے ہوئے درختوں کی جڑ میں کھاؤ ڈالنا

## مدارس کے احکام

- ۱۲۵ ..... مہتمم کی شرعی حیثیت
- ۱۲۹ ..... متولی اور مہتمم کس کو بنانا چاہیے؟
- ۱۲۹ ..... اراکین مدرسہ کیسے ہونے چاہئیں؟
- ۱۲۹ ..... مدارس اسلامیہ کی شرعی حیثیت
- ۱۳۰ ..... کونسا مدرسہ ”مدرسہ اسلامیہ“ ہے؟
- ۱۳۰ ..... وقف کی نیت کے بغیر اپنی مملوکہ زمین میں مدرسہ قائم کرنا



- ۱۳۱ ..... مدرسہ کی عمارت کے لیے چندہ دینا بہتر ہے یا زمین کے لیے؟
- ۱۳۱ ..... مدارس کی تعمیرات (جو چندے سے بنائی گئی ہیں) وقف ہیں
- ۱۳۲ ..... مدرسہ کے بانی کے نام سے مدرسہ قائم کرنا
- ۱۳۳ ..... مدرسے کے روپے سے خریدی ہوئی زمین مدرسے کی ملک ہے
- ۱۳۳ ..... اس شرط کے ساتھ زمین وقف کرنا کہ اگر مدرسہ نہ رہا تو زمین ہماری
- ۱۳۴ ..... تعلیم قرآن کے لیے تہائی جائداد کو وقف کرنے کی وصیت کرنا
- ۱۳۴ ..... کچھ روپیہ مدرسہ قائم کرنے کی غرض سے جمع کیا مگر مدرسہ قائم نہ ہو سکا تو اس کا کیا حکم ہے؟
- ۱۳۴ ..... واقف کا تاحیات مکان میں رہنے کی شرط کے ساتھ مکان وقف کرنا
- ۱۳۵ ..... ہندو یا نصرانی کا اپنی جائداد مدرسہ کے لیے وقف کرنا
- ۱۳۶ ..... صدقہ فطر و دیگر صدقات واجبہ کی رقم مدرسہ کی تعمیر میں لگانا
- ۱۳۷ ..... زکوٰۃ کاروپہ مدرسہ کی تعمیر میں لگانا
- ۱۳۷ ..... مسجد یا مدرسے کی زمین اجارے پر دینا
- ۱۳۷ ..... مسجد کے احاطے میں بنے ہوئے مدرسے کی عمارت کو کرائے پر دینا
- ۱۳۸ ..... مسجد و مدرسہ کی رقم تجارت میں لگانا
- ۱۳۹ ..... شدید ضرورت کے وقت مدرسے کی زمین فروخت کرنا
- ۱۳۹ ..... مدرسے کے بوسیدہ اور بے موقع مکان کو بیچ کر مدرسے کی ضروریات کے لیے دوسرا مکان خریدنا
- ۱۴۰ ..... ایک مدرسہ کے نام موقوفہ جائداد کی آمدنی دوسرے مدرسے میں صرف کرنا
- ۱۴۲ ..... ایک مدرسے کی موقوفہ جائداد کی آمدنی دوسرے مدرسے میں منتقل کرنا
- ۱۴۲ ..... ایک مدرسے کے بلے سے دوسرے مدرسے کی تعمیر و مرمت کرنا
- ۱۴۲ ..... واقف کی غرض پوری کرنے کے لیے دوسرے مدرسے میں وقف کی آمدنی صرف کرنا
- ۱۴۳ ..... مدرسے کی زمین میں قبرستان بنانا

- ۱۴۴ ..... مٹی کا تیل جو مدرسے میں دیا گیا ہے اس کو مسجد کے صحن میں جلانا
- ۱۴۴ ..... ایک مدرسے میں تعلیم قرآن کے لیے جو جائداد وقف کی گئی ہے اس کی آمدنی دوسرے مدرسے میں صرف کرنا
- ۱۴۴ ..... ایک مدرسے کے لیے وقف کی ہوئی کتابیں دوسرے مدرسے میں دینا
- ۱۴۵ ..... واقف اپنی وقف کردہ کتابوں کو نہ خرید سکتا ہے نہ بدل سکتا ہے
- ۱۴۵ ..... مدرسہ دوسری جگہ چلا جائے تو مدرس نے چندہ سے جو کتابیں خریدی ہیں وہ کس کی ہوں گی؟
- ۱۴۶ ..... وفات شدہ شخص کی کتابوں کو وقف کرنا
- ۱۴۶ ..... طلبہ کا مدرسے کی کتابوں کو ضائع کر دینا
- ۱۴۶ ..... مدرسے کا حساب و کتاب صاف نہ رکھنے والے کو معزول کرنا
- ۱۴۷ ..... ڈاڑھی کاٹنے والے کو مدرسے کا منتظم بنانا
- ۱۴۸ ..... مہتمم کو مدرسے کی حق تلفی کرنا جائز نہیں
- ۱۴۹ ..... مہتمم کا مدرسے کی کوٹھری کسی کو دے دینا
- ۱۴۹ ..... ایک عورت اپنا مکان مسجد کو دینا چاہتی تھی مگر مدرسے کو دیدیا تو اس کا حق دار کون ہے؟
- ۱۵۰ ..... مساجد اور مدارس موقوفہ کسی کی ملک نہیں
- ۱۵۰ ..... مدرسے کے مکان کو خالی کرنا ضروری ہے
- ۱۵۱ ..... واقف کے ورثاء مدرسے کو دی ہوئی جائداد واپس نہیں لے سکتے
- ۱۵۱ ..... جو مدرسہ مسجد میں قائم ہے اس کو اٹھانے کا حق کسی کو نہیں
- ۱۵۲ ..... مدرسے کے لیے گورنمنٹ سے امداد لینا
- ۱۵۲ ..... مدارس میں ہجری و قمری تاریخ کو جاری کرنا
- ۱۵۲ ..... کسی سے زمین خرید کر مدرسہ بنانا

## قبرستان کے احکام

- ۱۵۳ ..... قبرستان کا وقف ہونا ضروری نہیں
- ۱۵۳ ..... عید گاہ اور قبرستان کے لیے مشاع کا وقف بالاتفاق ناجائز ہے
- ۱۵۵ ..... تدفین کے لیے قبرستان کا وقف ہونا ضروری نہیں
- ۱۵۵ ..... خادمان درگاہ کے لیے وقف شاہی
- ۱۵۶ ..... مسلمانوں کی قبروں کا احترام ضروری ہے
- ۱۵۸ ..... قبرستان کے چند آداب اور سماع موتی
- ۱۶۰ ..... وقف نامے کی تکمیل کا خرچ کس کے ذمے ہے؟
- ۱۶۰ ..... موقوفہ قبرستان میں دفن کرنے سے روکنا جائز نہیں
- ۱۶۲ ..... متولی کا مردوں کو دفن کرنے سے روکنا
- ۱۶۳ ..... مملوکہ قبرستان میں مالک کی اجازت کے بغیر میت کو دفن کرنا
- ۱۶۴ ..... واقف کے پوتے کا موقوفہ قبرستان میں دفن کرنے سے روکنا
- ۱۶۵ ..... موقوفہ قبرستان میں دفن کا سلسلہ بند ہو جائے تو کیا حکم ہے؟
- ۱۶۵ ..... سرکار نے جو زمین مسجد کے متولی کو دی ہے اس میں دوسرے لوگوں کے مردوں کو دفن کرنے کی اجازت دینا
- ۱۶۶ ..... متعین اشخاص پر وقف کی ہوئی زمین میں مردوں کو دفن کرنا اور عورت کی تولیت کا حکم
- ۱۶۷ ..... موقوفہ قبرستان کی کچھ جگہ قبروں کے لیے روپے لے کر دینا
- ۱۶۷ ..... پرانی قبروں پر پھلواری لگانا اور قبروں پر اُگے ہوئے درختوں کے پھل کھانا
- ۱۶۸ ..... قبرستان کا احاطہ کرنے کے لیے قبرستان کی زمین کرائے پر دینا
- ۱۶۸ ..... متولی نے قبرستان کی کچھ زمین فروخت کر دی تو اس کا کیا حکم ہے؟
- ۱۶۹ ..... قبرستان سے متصل خرید کردہ زمین میں قبر نکل آئی تو کیا حکم ہے؟

- ۱۶۹ ..... درگاہ کے خداموں کی معاش کے لیے جو زمین وقف کی گئی ہے اس کو تقسیم کرنا
- ۱۷۰ ..... قبرستان کاروپہ مسجد میں خرچ کرنا درست نہیں
- ۱۷۰ ..... قبرستان کے اوقاف کی آمدنی سے مسجد کا فرش بنانا
- ۱۷۰ ..... قبرستان کی ناکارہ اینٹیں مسجد کے فرش میں لگانا
- ۱۷۰ ..... قبرستان کی کچھ زمین مسجد کی توسیع کے لیے مسجد میں شامل کرنا
- ۱۷۱ ..... پرانی بوسیدہ قبروں کو برابر کر کے مسجد کی توسیع کرنا
- ۱۷۱ ..... مزاروں کی آمدنی سے مسجد بنانا جائز ہے یا نہیں؟
- ۱۷۲ ..... مزار کے قریب مسجد اور کمرے بنانا
- ۱۷۲ ..... قبرستان میں قبروں سے ہٹ کر مسجد بنانا
- ۱۷۲ ..... قبرستان میں مسجد بنانے سے پہلی مسجد ویران ہوتی ہو تو کیا حکم ہے؟
- ۱۷۳ ..... جو عید گاہ قبرستان میں بنی ہوئی ہے اس میں نماز جائز ہے
- ۱۷۳ ..... قبرستان کی زمین میں عید گاہ بنانا
- ۱۷۳ ..... کفار کے قبرستان کے قریب مسلمانوں کا قبرستان بنانا
- ۱۷۴ ..... مندر کے قریب قبرستان بنانا
- ۱۷۴ ..... مملوکہ قبرستان میں مکان بنانا
- ۱۷۴ ..... موقوفہ قبرستان میں مکان بنانا
- ۱۷۵ ..... قبرستان کی زمین میں مدرسہ قائم کرنا
- ۱۷۶ ..... موقوفہ قبرستان میں سڑک بنانا
- ۱۷۷ ..... پرانے قبرستان میں کھیتی کرنا
- ۱۷۸ ..... قبرستان کے درخت اور پھلوں کا حکم
- ۱۷۸ ..... قبرستان کی پیداوار کا حکم
- ۱۷۹ ..... قبرستان کے پھول، ترکاریاں اور میوے وغیرہ کا حکم



- ۱۷۹ ..... مملوکہ قبرستان کے درختوں سے فائدہ اٹھانا
- ۱۸۰ ..... قبرستان میں کسی شخص نے درخت لگائے تو وہ کس کی ملک ہیں؟
- ۱۸۰ ..... قبروں پر سائے کی غرض سے درخت لگانا
- ۱۸۱ ..... قبرستان میں پھل دار درخت لگانا
- ۱۸۱ ..... قبرستان میں لگائے ہوئے باغ کی آمدنی کو کہاں صرف کیا جائے؟
- ۱۸۲ ..... قبرستان کے زائد بانسوں کو دوسرے کار خیر میں صرف کرنا
- ۱۸۳ ..... قبرستان کے زائد درخت بیچ کر دوسرے کار خیر میں صرف کرنا
- ۱۸۳ ..... جس زمین میں پرانی قبریں تھیں اس کو وقف کرنا درست ہے
- ۱۸۳ ..... مزارات کو شبید کر کے نفع حاصل کرنا درست نہیں
- ۱۸۳ ..... قبرستان سے متصل غصب کردہ زمین کا حکم
- ۱۸۳ ..... قبرستان کی زمین کو غاصب کے قبضہ سے نکالنے کے لیے کوشش کرنا ضروری ہے

## آدابِ مساجد

- ۱۸۶ ..... مسجد میں داہنا قدم پہلے رکھنے کی جگہ مسجد شرعی ہے
- ۱۸۶ ..... خارش زدہ شخص کا مسجد میں آنا
- ۱۸۶ ..... برص اور جدام کے مریض کو مسجد میں آنے سے روکنا
- ۱۸۷ ..... شرابی کو مسجد سے نکالنا جائز ہے یا نہیں؟
- ۱۸۸ ..... کسی قوم کو مسجد کی اشیاء استعمال کرنے سے روکنا
- ۱۸۸ ..... جنبی کا غسل کے لیے مسجد کے فرش کو راستہ بنانا
- ۱۸۹ ..... غیر مسلم بھی مسجد میں آسکتا ہے
- ۱۹۰ ..... ہندوؤں کو مسجد میں لے جانا اور تقرر کرانا
- ۱۹۱ ..... غیر مسلم کا مسجد میں آنا اور وعظ سننا

- ۱۹۱ ..... مسجد میں یہود و نصاریٰ کا داخل ہونا — اور طلباء کو انعامات تقسیم کرنا
- ۱۹۲ ..... مسلمان بھنگی کو مسجد میں آنے سے روکنا اور اس کی کمائی کا حکم
- ۱۹۲ ..... غیر مقلدین کو خفیوں کی مسجد میں آنے سے روکنا
- ۱۹۳ ..... مسجد کے کنویں سے ہندو اور مسلمان پانی بھر سکتے ہیں یا نہیں؟
- ۱۹۳ ..... جو غیر مسلم بنگے پاؤں پھرتا ہے اور ستر بھی کھلا ہوا ہے اس کا مسجد میں داخل ہونا
- ۱۹۳ ..... شیعہ کو ہماری مسجد میں داخل ہونے سے روکنا
- ۱۹۵ ..... مؤذی شخص کو مسجد میں آنے سے روکنا
- ۱۹۵ ..... غیر آباد مسجد کی خدمت کا ثواب
- ۱۹۵ ..... مسجد کی تعمیر مسلمان معمار سے کرانا بہتر ہے یا ہندو سے؟
- ۱۹۶ ..... سو دھواں مسجد کی خدمت کر سکتا ہے
- ۱۹۶ ..... قدیم مسجد کو مزین کرنے کی وجہ سے دوسری مسجد بنانا
- ۱۹۹ ..... مسجد میں نقش و نگار کرنا
- ۱۹۹ ..... مساجد کو مختلف رنگوں سے رنگنا
- ۲۰۰ ..... حرمین شریفین، مسجد اقصیٰ اور مزارات کے نقشے مسجد میں لڑکانا
- ۲۰۰ ..... مسجد کی دیواروں پر آیات قرآنیہ اور کلمہ شریف لکھ کر لڑکانا
- ۲۰۱ ..... مسجد میں کتبہ لگانا
- ۲۰۲ ..... مسجد کی دیواروں پر ”یا غوث اعظم دست گیر“ لکھنا
- ۲۰۲ ..... مسجد کی دیوار پر یا اللہ یا محمد لکھا ہو تو کیا کریں؟
- ۲۰۲ ..... متولی سابق کو معزول کرنے کی وجہ لکھ کر مسجد میں چسپاں کرنا
- ۲۰۳ ..... مسجد میں لڑکوں کو قرآن اور دینیات کی تعلیم دینا
- ۲۰۴ ..... مسجد میں منطق و فلسفہ کی کتابیں پڑھنے کا حکم
- ۲۰۵ ..... مسجد میں اجرت لے کر درس دینا

- ۲۰۶ ..... گانے بجانے کی تعلیم کے لیے مسجد کا مکان عیسائی کو کرائے پر دینا
- ۲۰۷ ..... مسجد میں اشعار پڑھنا
- ۲۰۹ ..... مسجد میں تقسیم انعام کا جلسہ کرنا
- ۲۰۹ ..... مسجد میں دینی علوم کا درس دینا اور دیگر دینی کام کرنا
- ۲۱۱ ..... مسجد میں خلافت کا جلسہ کرنے سے منع کرنا
- ۲۱۲ ..... مسجد اور نماز کے چند آداب
- ۲۱۳ ..... مسجد میں خلاف شرع باتیں کرنا
- ۲۱۴ ..... مسجد میں دنیا کی باتیں کرنا
- ۲۱۵ ..... جو شخص آداب مسجد کا خیال نہیں رکھتا اس کا مسجد میں سونا کیسا ہے؟
- ۲۱۶ ..... فجر کی جماعت پانے کے خیال سے مسجد میں سونا
- ۲۱۶ ..... غیر معترف کے لیے مسجد میں کھانا پینا مکروہ تحریمی ہے یا تہزیبی؟
- ۲۱۶ ..... مسجد میں چار پائی بچھا کر سونا
- ۲۱۷ ..... مسجد کے صحن میں چار پائی بچھا کر آرام کرنا
- ۲۱۸ ..... مسجد میں غسل کرنا اور آگ جلانا
- ۲۱۸ ..... مسجد کے غسل خانے میں غسل کرنا
- ۲۱۸ ..... بے نمازی کا مسجد کا گرم پانی استعمال کرنا
- ۲۱۸ ..... بے نمازی کا مسجد میں ہاتھ منہ دھونا اور استنجاء کرنا
- ۲۱۹ ..... غسل خانے میں ننگے پیر جا کر مسجد میں آنا
- ۲۱۹ ..... بارش میں مسجد کے دروازے محراب میں بیٹھ کر وضو کرنا
- ۲۱۹ ..... مسجد میں حجامت بنوانا اچھا نہیں
- ۲۱۹ ..... مسجد میں شکار کھیلنا اور ہندوق چلانا
- ۲۲۰ ..... مسجد کے فرش پر غلہ ٹسکھانا
- ۲۲۰ ..... تھوکنے کے لیے مٹی کا لوہا مسجد میں رکھنا

- ۲۲۰ ..... مسجد میں کرسی وغیرہ لے جانا خلاف ادب ہے
- ۲۲۰ ..... مسجد یا مدرسے میں نقارہ بجانا
- ۲۲۱ ..... جائے نماز کو کیڑے سے صاف کرنا
- ۲۲۱ ..... پاخانے سے بھری ہوئی بالٹی مسجد کے احاطے سے لے کر جانا
- ۲۲۱ ..... مسجد یا مسجد کے کمرے میں حقہ پینا
- ۲۲۲ ..... مسجد میں سگریٹ پینا
- ۲۲۲ ..... حقہ پی کر یا کچی پیاز اور لہسن کھا کر مسجد میں جانا
- ۲۲۳ ..... غیر معتکف کا مسجد میں پان کھانا
- ۲۲۴ ..... مسجد میں نمازی کے آگے جوتا رکھنا
- ۲۲۴ ..... جوتا پہن کر مسجد میں جانا
- ۲۲۴ ..... بہ غرض حفاظت مسجد میں جوتا رکھنا
- ۲۲۵ ..... چمڑے کے پاتا بے پہن کر مسجد میں داخل ہونا
- ۲۲۶ ..... مسجد کے برابر والے کمرے میں امام کا بیوی کے ساتھ رہنا
- ۲۲۶ ..... بیوی بچوں کو مسجد میں رکھنا اور مسجد کے اندر کھانا پکانا
- ۲۲۶ ..... امام مسجد کا مسجد کے حجروں میں گائے بکری باندھنا
- ۲۲۷ ..... مسجد میں سوال کرنا
- ۲۲۸ ..... مسجد میں مانگنے والے کو دینا
- ۲۲۹ ..... مسجد کی مرمت کے لیے مسجد میں سوال کرنا
- ۲۲۹ ..... مسجد میں اسلامی مسائل پر بحث کرنا — اور لاوارث کی تجھیز و تکلیف کے لیے چندہ کرنا
- ۲۲۹ ..... مسجد میں قیمتی فرش بچھانا اور منبر پر غلاف چڑھانا
- ۲۲۹ ..... بیت اللہ شریف پر غلاف ڈالنے اور انبیاء کے جسموں کا حکم
- ۲۳۰ ..... صبح کی اذان کے بعد مسجد میں چراغ جلا کر قرآن یاد کرنا
- ۲۳۰ ..... مسجد کا تیل قرآن پڑھنے کے واسطے جلانا

- ۲۳۱ ..... مصلیوں کے جانے کے بعد مسجد کی روشنی گل کر دینا
- ۲۳۱ ..... مسجد میں لائین جلانا
- ۲۳۱ ..... مسجد میں موم بتی جلانا بلا کراہت درست ہے
- ۲۳۲ ..... ہندوئی دی ہوئی موم بتی مسجد میں جلانا
- ۲۳۲ ..... مسجد کی صفائی کے لیے درختوں کو کاٹنا
- ۲۳۲ ..... ہر پندرہ منٹ پر بچنے والی گھڑیاں مسجد میں رکھنا
- ۲۳۳ ..... مسجد میں گھڑی لگانا درست ہے
- ۲۳۳ ..... نمازی کا سامان تجارت مسجد میں رکھنا درست ہے
- ۲۳۳ ..... مسجد کے احاطے میں بیت الخلاء بنانے اور کتاپالنے کا حکم
- ۲۳۴ ..... مسجد میں ہوا خارج کرنا
- ۲۳۵ ..... مسجد کے دروازے کی دیوار کو ہاتھ لگا کر سینہ پر رکھنا
- ۲۳۵ ..... بہ ذریعہ قطب نما سمت قبلہ متعین کرنا
- ۲۳۶ ..... بندہ مسجد کے قریب ڈھول، باجا بجائیں تو مسلمانوں کو کیا کرنا چاہیے؟
- ۲۳۷ ..... تراویح کے لیے محلے کی مسجد چھوڑ کر دوسری مسجد میں جانا
- ۲۳۷ ..... جس مسجد میں امام و مؤذن مقرر نہ ہوں وہ بھی مسجد ہے
- ۲۳۸ ..... شراب خانے کے قریب مسجد بنانے اور اس کی امداد کرنے کا حکم
- ۲۳۸ ..... مسجد میں بلند آواز سے قرآن پڑھنا

## آداب قرآن شریف

- ۲۳۹ ..... کرسی یا چارپائی پر بیٹھ کر قرآن شریف کی تعلیم دینا جب کہ قرآن شریف نیچے ہو
- ۲۳۹ ..... قرآن شریف کی تلاوت سننے کا حکم
- ۲۴۰ ..... فونوگراف سے قرآن شریف سننے کا حکم



- ۲۴۱ ..... مکروہ اوقات میں قرآن کریم کی تلاوت کرنا
- ۲۴۲ ..... راگ اور خوش الحانی میں کیا فرق ہے؟
- ۲۴۳ ..... قرآن کریم کو راگ سے پڑھنا
- ۲۴۳ ..... عورت کا دیواری آڑ میں قرآن کریم زور سے پڑھنا
- ۲۴۴ ..... چند آدمیوں کا ایک جگہ جمع ہو کر بلند آواز سے تلاوت کرنا
- ۲۴۵ ..... قرآن شریف جہزا پڑھنے سے قاری کب گنہگار ہوتا ہے؟
- ۲۴۵ ..... جب لوگ نماز وغیرہ میں مشغول ہوں تو قرآن آہستہ پڑھنا چاہیے
- ۲۴۶ ..... حفظ کرنے والے لڑکے بلا وضو قرآن کو ہاتھ لگا سکتے ہیں یا نہیں؟
- ۲۴۶ ..... قرآن شریف کو بے وضو چھونا حرام ہے
- ۲۴۷ ..... جس کا وضو نہ رہتا ہو وہ قرآن شریف ہاتھ میں لے کر پڑھ سکتا ہے یا نہیں؟
- ۲۴۷ ..... بے وضو قرآن شریف پڑھنا
- ۲۴۷ ..... بے وضو کتب تفسیر کا مطالعہ کرنا
- ۲۴۸ ..... جس ریکارڈ میں قرآن ہو اس کو بے وضو ہاتھ لگانا
- ۲۴۸ ..... بلا عذر تیمم کر کے قرآن شریف پڑھنا
- ۲۴۸ ..... بلا وضو قرآن کریم کو ہاتھ لگانا
- ۲۴۹ ..... حیض کی حالت میں قرآن شریف پڑھنا اور پڑھانا
- ۲۴۹ ..... جنابت کی حالت میں قرآن کریم کی تعلیم دینا
- ۲۵۰ ..... قرآن شریف کھلا رکھ کر باتیں کرنا
- ۲۵۰ ..... پان کھا کر قرآن کی تلاوت کرنا
- ۲۵۰ ..... حقہ پیتے ہوئے قرآن شریف کی تلاوت کرنا
- ۲۵۱ ..... لیٹے لیٹے قرآن شریف کی تلاوت کرنا
- ۲۵۱ ..... ایک گز اونچے وضو خانے کے پاس بیٹھ کر تلاوت کرنا
- ۲۵۱ ..... جہاں قرآن شریف کا درس ہو رہا ہے اس کی بالائی منزل پر چڑھنا جائز ہے

- ۲۵۲ ..... میت سے نیچے قرآن شریف رکھ کر پڑھنا
- ۲۵۲ ..... قرآن شریف کی تعلیم نیچے ہو رہی ہو تو اوپر کے حصے میں نماز پڑھنا جائز ہے
- ۲۵۳ ..... جس گھر میں قرآن ہو اس کی بالائی منزل پر بیت الخلاء بنانا
- ۲۵۳ ..... مل بسم اللہ الرحمن الرحیم پڑھنے کا حکم
- ۲۵۳ ..... شیتہ کا حکم
- ۲۵۳ ..... بطور تقاضا ایک رات میں قرآن ختم کرنا
- ۲۵۳ ..... چند حافظوں کا ایک رات میں قرآن ختم کرنا
- ۲۵۵ ..... قرآن شریف ختم کر کے اول سے شروع کرنا
- ۲۵۵ ..... قرآن شریف ختم کر کے نمک یا پانی پر دم کرنا اور ناپاک جگہ میں ذکر و تلاوت کرنا
- ۲۵۶ ..... قرآن کریم کی تلاوت کا ایک نامناسب طریقہ
- ۲۵۶ ..... خطبہ جمعہ سے پہلے تلاوت قرآن بند کرانے کے لیے تالی بجانا
- ۲۵۷ ..... ایصالِ ثواب کے لیے ختم قرآن میں معاوضہ کا شائبہ بھی نہ ہونا چاہیے
- ۲۵۷ ..... دل سے تلاوت کرنے پر ثواب میں کمی ہوگی یا نہیں؟
- ۲۵۸ ..... لوگوں کو باتوں سے روکنے کے لیے ذکر و تلاوت میں مشغول کرنا
- ۲۵۸ ..... سو و خوار کے قرآن میں تلاوت کرنا کیسا ہے؟
- ۲۵۸ ..... چوری کے قرآن اور کتابوں میں پڑھنا درست ہے یا نہیں؟
- ۲۵۹ ..... استاذ کے سامنے دست بستہ کھڑے ہو کر یا بیٹھ کر قرآن سنانے کا حکم
- ۲۵۹ ..... دیوان حافظ اور قرآن شریف سے فال لینا کیسا ہے؟
- ۲۶۰ ..... جس کمرہ میں قرآنی آیات چسپاں ہیں اس میں ہم بستری کرنا
- ۲۶۰ ..... قرآن شریف کی آیات اخباروں میں چھاپنا
- ۲۶۱ ..... غیر مسلم قرآن پاک کو ہاتھ لگائے تو کیا حکم ہے؟
- ۲۶۲ ..... جس کاغذ میں آیات و احادیث کے ترجمے ہوں اس کا حکم

- ۲۶۲ ..... ❁ جس کاغذ پر آیت قرآنی لکھی ہوئی ہو اس کو جیب میں رکھ کر قضائے حاجت کرنا
- ۲۶۳ ..... ❁ قضائے حاجت کے وقت کسی آیت کا خیال آجائے تو کیا کرے؟
- ۲۶۳ ..... ❁ قبرستان میں قرآن پاک دیکھ کر پڑھنا کیسا ہے؟
- ۲۶۳ ..... ❁ یہ غرض تعظیم و محبت قرآن کو پیشانی یا سر پر رکھنا
- ۲۶۳ ..... ❁ قرآن مجید پر کوئی چیز رکھنا
- ۲۶۳ ..... ❁ قرآن شریف کو یاد کر کے بھول جانا
- ۲۶۳ ..... ❁ بوسیدہ قرآن اور کتابوں کو کیا کرنا چاہیے؟
- ۲۶۵ ..... ❁ بوسیدہ قرآن شریف کو جلانا بے ادبی ہے
- ۲۶۵ ..... ❁ قرآن شریف کی آیات پر مشتمل خطوط کا حکم

## آدابِ قبرستان

- ۲۶۷ ..... ❁ بوسیدہ قبر کی مرمت کرنا
- ۲۶۸ ..... ❁ بغرض استمداد قبروں پر پھول چڑھانا
- ۲۶۸ ..... ❁ قبروں پر پھول وغیرہ ڈالنا ان کو بچتے بنانا اور قبرستان میں جوتے پہن کر جانا
- ۲۶۹ ..... ❁ قبرستان میں جوتے پہن کر جانا اور بیٹھنا کیسا ہے؟
- ۲۶۹ ..... ❁ روضہ مطہرہ کی زیارت
- ۲۷۰ ..... ❁ زیارت قبور کا طریقہ
- ۲۷۰ ..... ❁ کسی ولی یا رشتہ دار کی قبر کی زیارت کے لیے سفر کرنا
- ۲۷۰ ..... ❁ عورتوں کا مزارات پر جانا
- ۲۷۱ ..... ❁ مزار کی صفائی کے لیے عورت کو مقرر کرنا
- ۲۷۱ ..... ❁ عورت کا قبرستان میں جانے کا اور کتبہ لگانے کا حکم
- ۲۷۲ ..... ❁ مسجد کی چھت کا پانی قبرستان میں اتارنا
- ۲۷۳ ..... ❁ قبور کے پاس پیشاب وغیرہ کرنے سے بمریوں کو روکنا

## خرید و فروخت کا بیان

- ۲۷۳ ..... تجارت کے معنی
- ۲۷۳ ..... بیع تعاظمی کے معنی
- ۲۷۴ ..... ربانی ایجاب و قبول سے بھی بیع منعقد ہو جاتی ہے
- ۲۷۴ ..... بیع: ایجاب و قبول سے پوری ہو جاتی ہے
- ۲۷۵ ..... وعدے سے بیع تام نہیں ہوتی
- ۲۷۵ ..... شمن کا مجبول ہونا صحت بیع کے لیے مانع ہے
- ۲۷۶ ..... مبہم قیمت پر بیع کرنا درست نہیں
- ۲۷۶ ..... بیع میں شمن اور بیع دونوں ادھار ہوں تو بیع منعقد نہیں ہوگی
- ۲۷۸ ..... نرخ طے کرنے سے بیع تام نہیں ہوتی
- ۲۷۹ ..... غیر تیار شدہ مال کی خرید و فروخت
- ۲۸۰ ..... آرڈر کا مال آنے سے پہلے دیگر تاجروں کے ہاتھ فروخت کرنا
- ۲۸۱ ..... بیع جب تک تام نہیں ہوگی مشتری کی ملکیت ثابت نہیں ہوگی
- ۲۸۱ ..... خریدی ہوئی جائیداد کو قبضہ سے پہلے بیچنا
- ۲۸۲ ..... انعام موعود کو قبضہ سے پہلے فروخت اور ہیہ کرنا
- ۲۸۲ ..... حقوق و منافع متوقعہ کی بیع شرعاً درست نہیں
- ۲۸۳ ..... دلال نے چاول کا بھاؤ طے کیا اور قبضے سے پہلے دوسرے کے ہاتھ فروخت کر دیا تو کیا حکم ہے؟
- ۲۸۴ ..... مال خرید کر قبضے سے پہلے دوسرے کے ہاتھ فروخت کرنا
- ۲۸۴ ..... جو مال مشتری کے گھر میں رکھا ہوا ہے اس پر قبضہ کرنے کا طریقہ — اور لٹی کے
- ۲۸۴ ..... مال کو فروخت کرنے کا حکم

- ۲۸۵ ❁ بیع پر قبضہ کرنے سے پہلے بائع نے مشتری کے کہنے سے مال فروخت کر دیا تو کیا حکم ہے؟
- ۲۸۶ ❁ مشترک جائداد میں سے اپنے حصے کو بیچنے اور بہہ کرنے کا حکم
- ۲۸۶ ❁ جو شخص دوسرے کے مکان میں رہتا ہے اور قابض ہے اس سے مکان خریدنا۔
- ۲۸۷ ❁ دوسری بیع بدون اقالہ بیع اول صحیح نہیں۔
- ۲۸۷ ❁ خون کی تجارت کا حکم
- ۲۸۷ ❁ ذبح کی ہوئی بکری کا خون مشک میں ملانا اور فروخت کرنا
- ۲۸۸ ❁ بکری وغیرہ کے خون کی رقم تبلیغ اسلام میں صرف کرنا
- ۲۸۸ ❁ اسٹامپ کمیشن پر فروخت کرنا
- ۲۸۹ ❁ اسٹامپ فروشی درست ہے یا نہیں؟
- ۲۸۹ ❁ خود روگھاس کی خرید و فروخت اور اجارہ کا حکم
- ۲۸۹ ❁ غیر کی چیز کو بیچنے اور بہہ کر دینے کا حکم
- ۲۹۰ ❁ کاشت کار زمین دار کی زمین فروخت نہیں کر سکتا
- ۲۹۰ ❁ قرض کی بیع جائز ہے یا نہیں؟
- ۲۹۱ ❁ قرض کی دستاویز کو بیچنے کا حکم
- ۲۹۱ ❁ قرض کی ادائیگی اور بیچے کے نفع کے لیے متروکہ جائداد فروخت کرنا
- ۲۹۱ ❁ ادھار خرید کر فروخت کرنا جائز ہے
- ۲۹۲ ❁ سُور اور شراب کی خرید و فروخت
- ۲۹۲ ❁ ہڈی کی تجارت کا حکم
- ۲۹۳ ❁ خنزیر اور انسان کی ہڈیوں کو بیچنا جائز نہیں
- ۲۹۳ ❁ زندہ جانور کا صرف گوشت بیچنا
- ۲۹۵ ❁ زندہ جانور کا صرف گوشت خریدنا
- ۲۹۵ ❁ گوبر اور اُٹلے کی خرید و فروخت درست ہے



- ۲۹۵ ..... خضاب بیچنا درست ہے
- ۲۹۶ ..... پیش کی قسمیں اور ان کی بیع کا حکم
- ۲۹۶ ..... بذریعہ تحریر خرید و فروخت کرنا
- ۲۹۷ ..... ہنڈی اور اس کی سند کو فروخت کرنے کا حکم
- ۲۹۸ ..... عمدہ زمین کے بدلے خراب زمین زائد لینا
- ۲۹۸ ..... دریا اور تالاب میں موجود مچھلیوں کی خرید و فروخت
- ۲۹۸ ..... تالاب سے نکالے بغیر مچھلیوں کو بیچنے کا حکم
- ۲۹۹ ..... مچھلی کے علاوہ بحری حیوانات کو فروخت کرنا
- ۳۰۰ ..... وکسٹ بال بیع کا برائے فروخت دی ہوئی چیز کو خریدنا
- ۳۰۰ ..... نقد وصول کرنے کے حق کو فروخت کرنا
- ۳۰۰ ..... تیار ہونے سے پہلے راب خریدنا
- ۳۰۱ ..... بیعت بیع ختم کر کے دوسری بیع کرنا
- ۳۰۱ ..... ترکہ میں ملی ہوئی جائیداد میں سے اپنے حصے کو بیچنا
- ۳۰۱ ..... ملازم کی واجب تنخواہ کے عوض کوئی چیز بیچنا نقد بیچنا ہے
- ۳۰۲ ..... خریدار کے روپیہ سے مال خریدنا اور اس کے ہاتھ نفع سے فروخت کرنا
- ۳۰۲ ..... ایک سے وعدہ کر کے دوسرے کے ہاتھ فروخت کرنا
- ۳۰۳ ..... آرڈر دے کر جو مال منگوا یا ہے اس کی بیع کب تام ہوگی؟
- ۳۰۳ ..... آرڈر میں خلاف فرمائش مال نکلے تو کیا حکم ہے؟
- ۳۰۳ ..... تابالغ بچوں کی خرید و فروخت کا حکم
- ۳۰۴ ..... تابالغ بھائی کا مکان بالغ بھائی اور بیچنے فروخت کر دیا تو کیا حکم ہے؟
- ۳۰۵ ..... قصابوں سے بکروں اور دنبوں کی خرید و فروخت کرنا جائز ہے
- ۳۰۶ ..... ہنود کے میلوں میں تجارت کے لیے جانا اور پوجا کا سامان فروخت کرنا

- ۳۰۶ \* کافر گورنمنٹ مسلمانوں کی جائیداد اور اوقاف پر قبضہ کر کے فروخت کر دے تو کیا حکم ہے؟
- ۳۰۷ \* مکان خرید کر اس شخص کے ہاتھ نفع سے فروخت کرنا جو بیس بیع میں بائع کا شیر ہے.....
- ۳۰۷ \* عمدہ اور گھٹیا چیزوں کو ملا کر بیچنا.....
- ۳۰۸ \* چاندی کو تانبے وغیرہ سے رنگنا پھر اس میں ہم وزن سونا ملانا اور سونا کہہ کر فروخت کرنا
- ۳۰۸ \* کل ثمن وصول کرنے سے پہلے جو چیز فروخت کی ہے اس کو کم قیمت پر خریدنا.....
- ۳۰۹ \* ادھا خرید کر قیمت ادا کرنے سے پہلے وہی مال بائع کے ہاتھ فروخت کرنا.....
- ۳۱۰ \* سرکاری قانون کے برخلاف اپنی ملکو کہ جائیداد فروخت کرنا.....
- ۳۱۱ \* جو شخص تاجر کے لیے کپڑا خرید کر لاتا ہے اسی کے ہاتھ نفع پر ادھا فروخت کرنا.....
- ۳۱۱ \* جو آلوزمین میں پوشیدہ ہیں ان کو فروخت کرنا.....
- ۳۱۲ \* غیر مسلم یا لاوارث آزاد کی خرید و فروخت کا حکم.....
- ۳۱۳ \* آزاد عورت کو فروخت کرنے کا حکم.....
- ۳۱۳ \* کیا والدین اپنی اولاد کو فروخت کر سکتے ہیں؟.....
- ۳۱۳ \* کسی کی مطلقہ عورت کو خرید کر اس سے صحبت کرنا.....
- ۳۱۵ \* آزاد کی بیع کسی صورت میں جائز نہیں.....
- ۳۱۶ \* راب کو اندازے سے خریدنا.....
- ۳۱۶ \* بھوسہ اندازہ کر کے خریدنا.....
- ۳۱۶ \* کیلی اور زنی چیزوں کی اندازے سے خرید و فروخت سب درست ہے؟.....
- ۳۱۷ \* بیع فاسد میں قبضہ کے بعد بھی کراہت باقی رہتی ہے.....
- ۳۱۷ \* جو خرید و فروخت غبن فاحش کے ساتھ ہو اس کا حکم.....
- ۳۱۸ \* آرڈر کنسل کرنے پر آرڈر دینے والے سے تاوان وصول کرنا.....
- ۳۱۸ \* بھاؤ طے کر کے پورے سال اسی بھاؤ پر دودھ لینا درست ہے.....
- ۳۱۸ \* بھاؤ طے کر کے پورے سال اسی بھاؤ پر پان کے پتے خریدنا.....

- ۳۱۹ ..... قیمت معلوم کیے بغیر حکیم یا ڈاکٹر سے دو لینا اور ماہ کے ختم پر حساب کرنا
- ۳۱۹ ..... بی، پی کے ذریعہ مال منگوانا
- ۳۱۹ ..... مکروہ کی بیع کا حکم
- ۳۲۰ ..... صدف کو اس خیال سے خریدنا کہ شاید اس میں موتی نکل آئے
- ۳۲۰ ..... مکان فروخت کر کے انکار کر دینا
- ۳۲۰ ..... جائیداد فروخت کرنے کے بعد نابالغ ہونے کا دعویٰ کرنا
- ۳۲۲ ..... گم شدہ چیز کو فروخت کرنا درست نہیں
- ۳۲۲ ..... حرام ذریعہ سے حاصل شدہ زمین کو خریدنے کا حکم
- ۳۲۲ ..... چائے کے باغات کی بیع میں چائے کی پتیاں داخل ہوں گی یا نہیں؟
- ۳۲۳ ..... بیع الوفاء کی تعریف اور اس کا حکم
- ۳۲۳ ..... بیع الوفاء کی چند صورتیں
- ۳۲۷ ..... واپسی کی شرط کے ساتھ مکان خریدنا اور مکان خرید کر بائع کو کرائے پر دینا
- ..... جس نے واپسی کے وعدہ کے ساتھ مکان خرید ہے اس کے انتقال کے بعد وراثہ پر
- ۳۲۸ ..... واپس کرنا واجب نہیں
- ۳۲۸ ..... بیع میں ایسی شرط لگانا جس کا عقد تقاضا نہیں کرتا
- ۳۳۰ ..... واپسی کے وعدے پر مکان یا ڈکان خریدنا
- ۳۳۱ ..... دو سال کے اندر مکان تعمیر کرنے کی شرط پر سرکار سے زمین خریدنا
- ۳۳۱ ..... بیع میں واپسی کی شرط لگانا
- ۳۳۲ ..... جو مال فروخت ہونے سے بچ جائے اس کو واپس کرنا
- ۳۳۲ ..... انعام کی شرط کے ساتھ کوئی چیز فروخت کرنا
- ..... اس شرط پر مال خریدنا کہ اس جنس کا جس قدر مال تیرے پاس ہے سب میرے ہاتھ
- ۳۳۳ ..... فروخت کر دے

- ۳۳۳ ..... شرکت کی شرط پر مکان خریدنے کے لیے رقم قرض دینا
- ۳۳۴ ..... یہ کہہ کر بائع کو روپیہ دینا کہ ”میں تم سے فلاں چیز اس قدر فلاں جگہ لوں گا“
- ۳۳۴ ..... اس شرط پر فروخت کرنا کہ مشتری بائع کو قرض دے
- ۳۳۵ ..... جانور کو اس شرط پر فروخت کرنا کہ ”گوشت تمہارا اور چیز تمہارا“
- ۳۳۶ ..... بیع نامہ میں بائع کی جواب دہی کی شرط لگانے کا حکم
- ۳۳۶ ..... گارنٹی کے ساتھ کسی چیز کو خریدنے کا حکم
- ۳۳۷ ..... بیع تام ہو جانے کے بعد واپسی کا وعدہ کرنا
- ۳۳۷ ..... تجارت میں کتنا نفع لینا جائز ہے؟
- ۳۳۸ ..... تجارت میں نقصان کی تلافی کا جائز طریقہ
- ۳۳۸ ..... ادھار کی وجہ سے قیمت زیادہ لینا
- ۳۳۹ ..... ادھار کی وجہ سے گراں فروخت کرنا جائز ہے مگر خلاف مروت ہے
- ۳۴۰ ..... نقد خریدنا اور نفع لے کر ادھار بیچنا
- ۳۴۰ ..... سود لینے کی شرط کے ساتھ ادھار فروخت کرنا
- ۳۴۱ ..... بائع کی رضامندی سے قیمت میں کمی کرنا جائز ہے
- ۳۴۱ ..... مشتری کی رضامندی کے بغیر ثمن میں اضافہ کرنا
- ۳۴۲ ..... بائع کی رضامندی کے بغیر مقررہ قیمت سے کم رقم دینا
- ۳۴۲ ..... بائع کی رضامندی سے مقررہ قیمت سے کم دام ادا کرنا
- ۳۴۳ ..... بیع تام ہونے کے بعد کوئی شخص بیع کی قیمت بڑھا دے تو کیا حکم ہے؟
- ۳۴۳ ..... بیع تام ہو جانے کے بعد قیمت کی کمی کا عذر قابل سماعت نہیں
- ۳۴۳ ..... ثمن کی ادائیگی میں تاخیر کی وجہ سے طے شدہ قیمت سے زیادہ رقم وصول کرنا
- ۳۴۴ ..... دلال کا مالک کی اجازت کے بغیر قیمت کم کرنا
- ۳۴۴ ..... قیمت زیادہ بتلا کر کم میں فروخت کرنا
- ۳۴۴ ..... بتلائی ہوئی قیمت پر اضافہ کرنا

- ۳۳۵ ..... مبيع کی قیمت بڑھا کر بتانا
- ۳۳۵ ..... مال خرید کر نفع پر فروخت کرنا
- ۳۳۶ ..... دلال کا دھوکہ دہی سے زیادہ رقم وصول کرنا حرام ہے
- ۳۳۶ ..... غلہ کی ادھار قیمت کے بجائے غلہ دینا
- ۳۳۶ ..... کسی کا مال کم قیمت پر خریدنا
- ۳۳۶ ..... دکاندار اپنی خوشی سے مشتری کو کچھ دے تو اس کا لینا جائز ہے
- ۳۳۷ ..... پھلوں کو کب فروخت کرنا چاہیے؟
- ۳۳۸ ..... پھلوں کو فروخت کرنے کی چند ناجائز صورتیں اور ان کے جواز کا حیلہ
- ۳۳۹ ..... کسی بھی درخت کے پھلوں کو نمودار ہونے سے پہلے بیچنا جائز نہیں
- ۳۵۰ ..... کارآمد ہونے سے پہلے پھلوں کو فروخت کرنا اور مشتری اول سے ان پھلوں کو خریدنا
- ۳۵۰ ..... پھلوں کی فصل فروخت کرتے وقت کچھ پھلوں کا استثناء کرنا
- ۳۵۱ ..... جن آموں اور کھجوروں کی بیج قبل از مومل ہوتی ہے ان کو خریدنا اور کھانا
- ۳۵۲ ..... پھل ظاہر ہونے سے پہلے خر بوزہ اور تر بوزہ کی بلیں فروخت کرنا
- ۳۵۲ ..... پھل ظاہر ہونے کے بعد آم کی فصل فروخت کرنا
- ۳۵۲ ..... باغ کی بہار مومل (پھول) آنے پر فروخت کرنا اور درخت اجارہ پر لینا
- ۳۵۳ ..... بے، گندم اور مٹر کو پختگی سے پہلے فروخت کرنا
- ۳۵۳ ..... آم کے باغات کے پھلوں کا چند سال کے لیے ٹھیکہ لینا
- ۳۵۳ ..... بالیوں میں جو گیہوں ہیں ان کو اور سبزی وغیرہ کو اندازے سے فروخت کرنا
- ۳۵۳ ..... خرید کردہ درخت کو نہ کاٹنا
- ۳۵۵ ..... ہندو؛ مسلمان سے درخت پر لگے ہوئے پھل خریدے تو کیا حکم ہے؟
- ۳۵۵ ..... شراب، بھنگ اور افیون کی بیج کا حکم
- ۳۵۶ ..... شراب اور اسپرٹ کی خرید و فروخت کا حکم
- ۳۵۷ ..... برہمن کی شراب اور جس دوا میں شراب ملی ہوئی ہے اس کی خرید و فروخت کا حکم



- ۳۵۷ ..... اسپرٹ ملی ہوئی دوا کا حکم
- ۳۵۸ ..... مسلمانوں کے لیے دارالحرب میں بھی شراب کی خرید و فروخت جائز نہیں
- ۳۶۳ ..... ایفون کی خرید و فروخت کا حکم
- ۳۶۳ ..... ایفون اور گانجا کی تجارت اور اس کی آمدنی کا حکم
- ۳۶۳ ..... تازمی کی خرید و فروخت کا حکم
- ۳۶۳ ..... تمباکو اور بیڑی سگریٹ کی خرید و فروخت کا حکم
- ۳۶۵ ..... مردار کے چمڑے کو دباغت کے بعد فروخت کرنا
- ۳۶۵ ..... دباغت سے پہلے مردار کا چیز ایچنا جائز کیوں ہے؟
- ۳۶۶ ..... مردار کے چمڑے کی خرید و فروخت کا حکم
- ۳۶۶ ..... خشک ہو جانے کے بعد مردار کا چیز خریدنا جائز ہے
- ۳۶۶ ..... نمک لگانے کے بعد مردار کے چمڑے کو فروخت کرنا درست ہے
- ۳۶۷ ..... مردار کی کھالیں بلا دباغت خریدنا اور دباغت کر کے فروخت کرنا
- ۳۶۸ ..... خنزیر اور آدمی کی کھال کے علاوہ تمام کھالیں دباغت سے پاک ہو جاتی ہیں
- ۳۶۸ ..... مردار کا چیز خریدنا اور اس سے نفع اٹھانا کب درست ہے؟
- ۳۶۹ ..... مردار جانور اور اس کے چمڑے کو فروخت کرنا
- ۳۶۹ ..... سینگ لگانے کی اجرت اور کچے چمڑے کی تجارت کا حکم
- ۳۷۰ ..... کھال علاحدہ کرنے سے پہلے فروخت کرنا
- ۳۷۰ ..... مردار کی کھال اور ہڈی کو فروخت کرنا کب جائز ہے؟
- ۳۷۰ ..... جھٹکے کے چمڑے کی خرید و فروخت کا حکم
- ۳۷۱ ..... جانور ذبح کرنے سے پہلے چیز فروخت کرنا
- ۳۷۱ ..... زندہ بکری کی کھال یا گوشت فروخت کرنے کا حکم
- ۳۷۲ ..... شکار کیے ہوئے جانور کی کھال فروخت کرنا جائز ہے
- ۳۷۲ ..... غیر موجود جانور کی کھال خریدنا

- ✽ مردار کے پمزے کی خرید و فروخت کرنا اور اس سے جو نفع ہو اس کو مسجد و عید گاہ میں صرف کرنا ..... ۳۷۲
- ✽ بائع عیب چھپاتا ہے اور گاہک اس عیب کو جانتا ہے تو کیا حکم ہے؟ ..... ۳۷۳
- ✽ عیب ظاہر کیے بغیر فروخت کرنا جائز نہیں ..... ۳۷۳
- ✽ ہر قسم کے عیب سے بری ہونے کی شرط لگانا ..... ۳۷۴
- ✽ دیکھے بغیر یا نمونہ دیکھ کر مال خریدنے کا حکم ..... ۳۷۴
- ✽ عیب دار چیز بیچ دینے کے بعد خریدار نہ نقصان وصول کر سکتا ہے نہ واپس کر سکتا ہے ... ۳۷۵
- ✽ رواج کی وجہ سے سن میں پانی ملا کر فروخت کرنا ..... ۳۷۵
- ✽ عیب کے بقدر قیمت کم کر کے باقی وصول کرنا ..... ۳۷۶
- ✽ ریل سے روانہ کیا ہو مال خریدار کے پاس کم پہنچا تو کیا حکم ہے؟ ..... ۳۷۶
- ✽ ریل سے روانہ کیا ہو مال اگر خریدار کو نہ ملے تو کیا حکم ہے؟ ..... ۳۷۸
- ✽ کپڑے کے تھان دکھانے کے لیے گھر لے گیا اور وہ چوری ہو گئے تو کیا حکم ہے؟ ..... ۳۷۹
- ✽ ملازم کی غلطی سے مال دوسری جگہ چلا گیا تو نقصان کا ضامن کون ہوگا؟ ..... ۳۸۰
- ✽ خریدار نے جانور کو آوارہ چھوڑ دیا اور وہ ضائع ہو گیا تو کیا حکم ہے؟ ..... ۳۸۰
- ✽ ڈاک کے ذریعہ بھیجی ہوئی کتابیں ضائع ہو جائیں تو کیا حکم ہے؟ ..... ۳۸۱
- ✽ سرکاری خیانت کرنے والے کے مال کی نیلامی اور اس کو خریدنے کا حکم ..... ۳۸۱
- ✽ گاہک کے ہاتھ سے کوئی چیز ٹوٹ گئی تو کیا حکم ہے؟ ..... ۳۸۲
- ✽ احتکار (ذخیرہ اندوزی) کی تعریف اور حکم ..... ۳۸۲
- ✽ بوقت گرانی فروخت کرنے کی غرض سے غلہ خرید کر روک رکھنا ..... ۳۸۳
- ✽ بغرض تجارت غلہ خرید کر رکھنا درست ہے یا نہیں؟ ..... ۳۸۵
- ✽ تل، گڑ، کپاس، سرسوں وغیرہ کو روکنا احتکار ہے یا نہیں؟ ..... ۳۸۵
- ✽ چوپایوں کی خوراک روکنا احتکار ہے یا نہیں؟ ..... ۳۸۵
- ✽ غلے کو روکنے سے قیمت میں کچھ فرق نہ ہوتا ہو تو روکنا درست ہے ..... ۳۸۶

- ۳۸۶ ..... ستانعلہ خرید اور اتفاقاً گراں ہو گیا تو کیا حکم ہے؟
- ۳۸۶ ..... تختگر کے یہاں کھانے سے امام کو احتیاط کرنی چاہیے
- ۳۸۷ ..... نیلام کا مال خریدنا شرعاً درست ہے
- ۳۸۷ ..... بیع نیلام اور کاغذ میں پوشیدہ چیز کی بیع کا حکم
- ۳۸۷ ..... سرکاری مویشی خانے سے جو جانور نیلام کیے جاتے ہیں ان کو خریدنے کا حکم
- ۳۸۸ ..... کانچی باؤس سے جانور خریدنا اور اس کی قربانی کرنا
- ۳۸۹ ..... ایک ہی کتاب کے مختلف ایڈیشنوں کا باہم ادھار تبادلہ کرنا
- ۳۹۰ ..... ولایتی صابون کی تجارت کا حکم
- ۳۹۰ ..... مکان کی بیع میں بیعناہ واپس نہ کرنے کی شرط لگانا
- ۳۹۱ ..... قرض دار شخص اپنا مکان بیوی کو فروخت کر دے تو کیا حکم ہے؟
- ۳۹۱ ..... ہر شخص اپنی مملو کہ جائیداد جس کے ہاتھ چاہے فروخت کر سکتا ہے
- ۳۹۲ ..... کافر کے ہاتھ فروخت کرنے سے پہلے اس کی آمدنی کی تحقیق ضروری نہیں
- ۳۹۳ ..... مہاجن سے زیور خریدنا
- ۳۹۳ ..... ہندو نے جو گائے سود کے عوض لی ہو مسلمان اس کو خرید سکتا ہے
- ۳۹۳ ..... جس کی آمدنی حرام ہے اس کے ہاتھ مال فروخت کرنا
- ۳۹۳ ..... غیر مسلم سود خور سے جو چیز خریدی جائے وہ حلال ہے
- ۳۹۵ ..... رندی نے کوئی چیز خرید کر بائع کو جو رقم دی ہے اس کا حکم
- ۳۹۵ ..... زانیہ عورتوں کے ہاتھ مال فروخت کرنا
- ۳۹۶ ..... خریدار نے حلال مال کے عوض میں جو حرام رقم دی ہے وہ بائع کے لیے حلال ہے یا حرام؟
- ۳۹۷ ..... جس کے پاس غصب کردہ مال زیادہ ہے اس کے ہاتھ مال فروخت کرنا
- ۳۹۷ ..... جس کی آمدنی حرام ہے اس کے ہاتھ کوئی چیز فروخت کرنا
- ۳۹۸ ..... جس کی آمدنی مخلوط ہے اس کے ہاتھ کوئی چیز فروخت کرنا
- ۳۹۸ ..... مجبوری میں کوئی شخص اپنا مکان کم قیمت پر فروخت کرے تو اسے خریدنا کیسا ہے؟

- ۳۹۸ ..... ۳۹۸ \* مسلمان مزدور کو نصاریٰ نے جو چیزیں دی تھیں ان کو ترک مولات کے بعد خریدنا.....
- ۳۹۹ ..... ۳۹۹ \* صدقہ کی ہوئی چیز کو واپس لینا اور خریدنا.....
- ۳۹۹ ..... ۳۹۹ \* رشوت لینے والے کے ہاتھ مال فروخت کرنا اور رشوت کا مال یا طوائف کا مکان خریدنا.....
- ۴۰۱ ..... ۴۰۱ \* سور کا گوشت فروخت کرنے والے سے کھانے کی چیزیں خریدنا.....
- ۴۰۱ ..... ۴۰۱ \* جو لوگ تلوار سے جانوروں کی گردنیں کاٹتے ہیں ان کے ہاتھ جانور فروخت کرنا.....
- ۴۰۲ ..... ۴۰۲ \* جو شرک جانور خرید کر بتوں کے نام ذبح کرتے ہیں ان کے ہاتھ بکری وغیرہ فروخت کرنا.....
- ۴۰۲ ..... ۴۰۲ \* جو ہندو مکان خرید کر مندر میں شامل کرنا چاہتا ہے اس کے ہاتھ مکان فروخت کرنا.....
- ۴۰۳ ..... ۴۰۳ \* بتوں پر جو چڑھاوے چڑھائے جاتے ہیں ان کی خرید و فروخت کا حکم.....
- ۴۰۳ ..... ۴۰۳ \* قبر یا مندر کا چڑھاوہ خریدنا اور کھانا درست ہے یا نہیں؟.....
- ۴۰۳ ..... ۴۰۳ \* غیر مسلم سے ایسی زمین خریدنا جو اس کو میراث میں پہنچی ہے.....
- ۴۰۴ ..... ۴۰۴ \* جو شخص کسی کے کہنے پر کتا میں خرید کر لاتا ہے وہ نفع لے سکتا ہے یا نہیں؟.....
- ۴۰۴ ..... ۴۰۴ \* ماہانہ قیمت متعین کر کے کھانا خریدنا.....
- ۴۰۵ ..... ۴۰۵ \* کچھ رقم پیشگی دے کر تمام مہینے کے لیے دو پیسہ سیر برف خریدنے کا معاملہ کرنا.....
- ۴۰۵ ..... ۴۰۵ \* پانچ روپیہ ماہوار پر بیٹ بھر کر کھانا کھانے کا معاملہ کرنا.....
- ۴۰۶ ..... ۴۰۶ \* ماہانہ رسائل کی پیشگی قیمت وصول کرنا.....
- ۴۰۶ ..... ۴۰۶ \* دودھ کی قیمت مقرر کر کے روزانہ ایک سیر یا دو سیر لینا اور ماہانہ رقم متعین کر کے ہٹل میں کھانا کھانا.....
- ۴۰۷ ..... ۴۰۷ \* بیجانہ کی رقم واپس نہ کرنا.....
- ۴۰۸ ..... ۴۰۸ \* وقت مقررہ پر مال نہ بھیجنے کی صورت میں دس روپیہ فی من منافع لینا.....
- ۴۰۸ ..... ۴۰۸ \* بیع تولیہ میں خیانت ثابت ہو جائے تو مشتری کیا کرے؟.....
- ۴۰۹ ..... ۴۰۹ \* خرید ہوا مال خرچ ہو چکا اس کے بعد بیع مراہمہ میں خیانت ظاہر ہو تو کیا حکم ہے؟.....
- ۴۰۹ ..... ۴۰۹ \* خریدتے وقت میوہ وغیرہ جن کر لینا درست ہے.....
- ۴۱۰ ..... ۴۱۰ \* بائع سے گرائی کی خبر چھپا کر بازار کے نرخ پر مال خریدنا.....

- ۳۱۰ ..... تالاب میں جو مچھلیاں ہیں ان کا تذکرہ کیے بغیر تالاب کی مچھلیاں خریدنا
- ۳۱۰ ..... بڑے تالابوں کی مچھلیاں جس نے خریدی ہیں وہ مچھلیاں پکڑ کر کسی کو کھلائے تو کیا حکم ہے؟
- ۳۱۱ ..... بائع کا خریدار کے سامنے ناپنا اور تولنا خریدار کے لیے کافی ہے
- ۳۱۲ ..... خریدار خوشی سے وزن اور کیل کرنے والے کی اجرت دے تو درست ہے
- ۳۱۲ ..... ناپ تول میں کمی کرنا حرام ہے
- ۳۱۲ ..... زمین فروخت کرنے کے بعد رجسٹری کے کاغذات میں ”رہن“ لکھوانے سے بیع ساقط نہ ہوگی
- ۳۱۳ ..... رہن شدہ زمین مرتہن کے ہاتھ فروخت کرنا
- ۳۱۳ ..... مکان خریدنے کے بعد مکان کی واپسی کا اقرار نامہ لکھ دیا تو کیا حکم ہے؟
- ۳۱۳ ..... ماں نے نابالغ لڑکے کی زمین فروخت کر دی ہو تو لڑکا بالغ ہونے کے بعد بیع کو فسخ کر سکتا ہے
- ۳۱۴ ..... باپ نے اپنے نابالغ بیٹے کے لیے جو زمین خریدی ہے اس کا مالک کون ہے؟
- ۳۱۵ ..... زمین فروخت کرنے کے بعد بائع اس میں کوئی تصرف نہیں کر سکتا
- ۳۱۵ ..... شوہر اپنی بیوی کی جائیداد فروخت کرے تو کیا حکم ہے؟
- ۳۱۵ ..... شوہر کے انتقال کے بعد بیوی نے دین مہر کے عوض شوہر کا متروکہ مکان فروخت کر دیا تو کیا حکم ہے؟
- ۳۱۶ ..... قیمت کی ادائیگی کی مدت مقرر کیے بغیر ادھار سامان خریدنا
- ۳۱۶ ..... خنزیر کی خرید و فروخت کرنے والے کا حکم
- ۳۱۷ ..... خنزیر کو بیچ کر اس کی قیمت سے انتفاع درست نہیں
- ۳۱۷ ..... جائیداد چیزوں کا مارکہ بنانا، اور کسی کا مخصوص مارکہ ڈال کر مال تیار کرانا
- ۳۱۸ ..... حلال جانوروں کو ذبح کر کے کھانا اور ان کو فروخت کر کے نفع اٹھانا
- ۳۱۹ ..... کوئی چیز کم قیمت پر فروخت کرنا اور رسید میں زیادہ لکھوانا
- ۳۱۹ ..... طویل مدت گزرنے کی وجہ سے کسی کا حق ساقط نہیں ہوتا

- ۳۱۹ ..... قیمت طے کیے بغیر ادھار فروخت کرنا
- ۳۲۰ ..... دلال کا بائع اور مشتری سے کمیشن لینا
- ۳۲۱ ..... فروخت کردہ چیز مشتری کی رضامندی کے بغیر نہ بائع واپس لے سکتا ہے نہ قیمت میں اضافہ کر سکتا ہے
- ۳۲۲ ..... بھاؤ طے کیے بغیر غلہ ادھار خریدنا

## بیع سلم کا بیان

- ۳۲۳ ..... بیع سلم کا جائز طریقہ
- ۳۲۳ ..... شرائط بیع سلم
- ۳۲۳ ..... بیع سلم میں سب شرائط سلم کا لحاظ رکھنا ضروری ہے
- ۳۲۵ ..... بیع سلم کی چند جائز صورتیں
- ۳۲۷ ..... بیع کی چند ناجائز صورتوں کو بیع سلم میں تبدیل کرنا
- ۳۲۷ ..... فلوس میں بیع سلم درست ہے یا نہیں؟
- ۳۳۰ ..... راب میں بیع سلم درست ہے
- ۳۳۱ ..... گناہوں سے پہلے اس میں بیع سلم کرنا
- ۳۳۲ ..... اینٹوں میں بیع سلم کرنا
- ۳۳۲ ..... پھلوں میں بیع سلم کرنا درست نہیں
- ۳۳۲ ..... دھان میں بیع سلم کرنا کب درست ہے؟
- ۳۳۳ ..... مسلمان فیہ وصول نہ ہو سکے تو رب المسلم کیا کرے؟
- ۳۳۵ ..... گھی میں بیع سلم کرنا
- ۳۳۵ ..... بیع سلم میں بیع کا موجود ہونا ضروری نہیں
- ۳۳۵ ..... دین کو راس المال قرار دینا درست نہیں
- ۳۳۶ ..... فصل تیار ہونے سے پہلے روپیہ قرض دے کر غلہ خریدنا



- ۴۳۶ ..... غلہ کا بھاؤ طے کیے بغیر بیع مسلم کرنا
- ۴۳۸ ..... بیع مسلم میں نرخ موجود سے زیادہ نرخ مقرر کرنا
- ۴۳۸ ..... طے شدہ فصل پر غلہ نہ دے سکا تو آئندہ فصل پر معاملہ کرنا
- ۴۳۸ ..... قبضہ سے پہلے مسلم فیہ میں تصرف کرنا
- ۴۳۹ ..... قرض کی کچھ رقم کے عوض بیع مسلم کرنا
- ۴۴۰ ..... دین کو دین کے عوض فروخت کرنا

## اموال ربویہ کی خرید و فروخت کا بیان

- ۴۴۱ ..... غلہ کو غلے کے عوض ادھار فروخت کرنا درست نہیں اگرچہ جنس مختلف ہو
- ۴۴۲ ..... مختلف جنس کے غلوں اور نقد کا ادھار تبادلہ جائز نہیں
- ۴۴۲ ..... آلو کو گیہوں کے عوض ادھار فروخت کرنا
- ۴۴۳ ..... گیہوں کے بدلے آنا خریدنا
- ۴۴۳ ..... چاول کو جوار سے بدلنا
- ۴۴۴ ..... دھان کو چاول کے عوض فروخت کرنا
- ۴۴۴ ..... چنارے کو فصل پر اس کے برابر گندم لینا
- ۴۴۴ ..... باجرہ کے عوض گیہوں کی ادھار بیع کرنا جائز نہیں
- ۴۴۵ ..... بھوسہ کو بھوسہ کے عوض اور اناج کو اناج کے عوض ادھار لینا
- ۴۴۵ ..... کمی بیشی کے ساتھ روٹی کا سوت سے تبادلہ کرنا
- ۴۴۵ ..... سرسوں، تل وغیرہ دے کر تیل لینا
- ..... جن غلوں کا کیلی یا وزنی ہونا نص شارع سے معلوم نہیں ان کی گندم کے عوض ادھار
- ۴۴۶ ..... خرید و فروخت کرنا حرام ہے
- ۴۴۸ ..... ایک روپیہ اور نو من جو کے عوض بیس من جو لینا
- ۴۴۸ ..... کپڑا ادھار فروخت کرنا اور چار ماہ کے بعد ایک آنہ فی روپیہ منافع لگانا سود ہے

- ❁ خالی ذبہ اور پٹرول کی قیمت دے کر بھرا ہوا پٹرول کا ذبہ خریدنا ..... ۴۴۹
- ❁ ہندو خریدار سے بھی سود لینا جائز نہیں ..... ۴۴۹
- ❁ بائع سے قرض لے کر مجمع کی قیمت ادا کرنا ..... ۴۴۹
- ❁ کپڑوں کے نقوش اور گل بوٹے کا حکم ..... ۴۵۰
- ❁ چاندی کے بدلے چاندی دی جائے تو مساوات ضروری ہے ..... ۴۵۲
- ❁ چاندی کے زیور میں تانبہ وغیرہ ملا ہوا ہو تو اس کو کمی بیشی کے ساتھ فروخت کرنا ..... ۴۵۳
- ❁ سونا، چاندی کو ادھار بیچنا ..... ۴۵۳
- ❁ کمی، بیشی کے ساتھ روپیہ اور ریز گاری کا تبادلہ کرنا ..... ۴۵۳
- ❁ کمی بیشی کے ساتھ نوٹ اور روپیہ کا تبادلہ کرنا ..... ۴۵۵
- ❁ بیالیٹا دینا درست ہے یا نہیں؟ ..... ۴۵۷
- ❁ اشرفی، گنی اور نوٹ کو روپوں سے کمی بیشی کے ساتھ بدلنا ..... ۴۵۹
- ❁ سکہ فروخت کرنے سے جو نفع ہو اس کا حکم ..... ۴۶۰

## سود، قمار اور بیمہ کا بیان

- ❁ مسلمانوں کو سود سے بچانے کے لیے اسلامی بینک کھولنا، اور حلت ربا کے لیے حیلہ کرنا ... ۴۶۱
- ❁ ہندوؤں کے ظلم سے بچنے کے لیے اسلامی بینک قائم کر کے بہت کم سود پر قرض دینا ... ۴۶۲
- ❁ سود کا گناہ ..... ۴۶۳
- ❁ سود لینے والا اور دینے والا دونوں گناہ میں برابر ہیں؟ ..... ۴۶۳
- ❁ بینک یا ڈاک خانہ میں روپیہ جمع کر کے سود لینا جائز ہے یا نہیں؟ ..... ۴۶۳
- ❁ سود کی رقم بینک وغیرہ میں چھوڑ دے یا لے لے ..... ۴۶۷
- ❁ سود لینے سے متعلق ایک غلط فہمی کا ازالہ ..... ۴۶۸
- ❁ جب سود لینا حرام ہے تو سودی رقم لے کر غرباء کو دینا کیوں کر جائز ہے؟ ..... ۴۷۱
- ❁ غیر مسلم سے سود لینا ..... ۴۷۲

- ۴۷۲ ..... \* مدرسہ کاروپہ سیونگ بینک یا ڈاک خانہ میں جمع کرنا
- ۴۷۳ ..... \* بغرض حفاظت ڈاک خانہ میں روپیہ جمع کرنا
- ۴۷۴ ..... \* دارالحرب میں کفار سے سود لینے کا حکم
- ۴۷۶ ..... \* ہندوستان دارالحرب ہے یا نہیں؟ اور غیر مسلم سے سود لینے کا حکم
- ۴۷۶ ..... \* ہندوؤں سے سود لینا
- ۴۸۰ ..... \* حاجت مندی کی امداد کے لیے سود لینا
- ۴۸۰ ..... \* لاچار مدیون کو بینک سے سودی قرض دلانا
- ۴۸۱ ..... \* سودی رقم سے اپنے حقیقی بھائی، بہن کی امداد کرنا
- ۴۸۱ ..... \* غیر مسلم کی سودی رقم سے مسجد و عید گاہ بنانا
- ۴۸۱ ..... \* سود پر روپیہ قرض لے کر مسجد یا عید گاہ بنانا
- ۴۸۲ ..... \* سودینے والوں کی رضا مندی سے سودی رقم مسجد میں لگانا
- ۴۸۲ ..... \* سود کی رقم، تبلیغ و اشاعت اسلام میں صرف کرنا
- ۴۸۳ ..... \* غیر مسلم سے سود وصول کر کے کسی اسلامی کام میں صرف کرنا
- ۴۸۴ ..... \* رفاہی فنڈ کی ترقی کی غرض سے فنڈ کی رقم سود پر دینا
- ۴۸۴ ..... \* ڈاک خانہ اور بینک میں جمع شدہ رقم کا سود لینا اور بینک سے سودی قرض لینا
- ۴۸۵ ..... \* یہ حالت مجبوری سود پر قرض لینا
- ۴۸۷ ..... \* قرض دار سے ایک روپیہ فی صدی ماہوار سود لینا
- ۴۸۸ ..... \* سودی قرض لے کر دوسرے کو سود پر قرض دینا
- ۴۸۸ ..... \* سودی قرض لے کر تجارت کرنے سے جو نفع حاصل ہو اس کا حکم
- ۴۸۸ ..... \* سود کی رقم سے خریدی ہوئی زمین کی پیداوار کا حکم
- ۴۸۸ ..... \* سودی قرض سے خریدی ہوئی زمین کی پیداوار کا حکم
- ۴۸۹ ..... \* اصل اور سودی رقم سے خریدی ہوئی زمین سے نفع اٹھانا
- ۴۸۹ ..... \* بینک میں جمع شدہ رقم کا سود لے کر اپنے والد کے قرض خواہ کو سود میں دینا

- ۳۸۹ ..... سود کا حساب کتاب لکھنے اور کافر کی ملازمت کرنے کا حکم
- ۳۹۰ ..... سود سے تنخواہ دینے والے غیر مسلم کے یہاں ملازمت کرنا
- ۳۹۱ ..... بینک میں ملازمت کرنا
- ۳۹۱ ..... سود سے بری ہونے کا طریقہ
- ۳۹۲ ..... سودی مال کی پاکیزگی کا طریقہ
- ۳۹۲ ..... سود خوری سے توبہ کا طریقہ
- ۳۹۳ ..... سود خواروں سے توبہ کرانا جماعت مسلمین کا دینی فریضہ ہے
- ۳۹۳ ..... بینک سے جو سود ملا تھا اس کو استعمال کر لیا تو اب کیا کرے؟
- ۳۹۳ ..... بیاج وغیرہ حرام رقوم کا مصرف
- ۳۹۴ ..... سود کی رقم انگریزی پڑھنے والے غریب طلبہ کو دینا
- ۳۹۵ ..... سود دینے پر کسی کو مجبور کرنا جائز نہیں
- ۳۹۵ ..... سود خور کے ورثہ کے لیے سود کا مال حلال ہے یا نہیں؟
- ۳۹۶ ..... سودی رقم سے انکم ٹیکس ادا کرنا
- ۳۹۶ ..... سود کی رقم پر زکوٰۃ واجب ہے یا نہیں؟
- ۳۹۶ ..... مال ادھار لینے کی وجہ سے مال کی قیمت پر سود لینا
- ۳۹۷ ..... روپیہ قرض دے کر فی تھان ایک دو آنہ سود مقرر کرنا
- ۳۹۸ ..... مرہونہ مکان سے نفع اٹھانا سود میں داخل ہے یا نہیں؟
- ۳۹۸ ..... چھڑا ادھار فروخت کر کے روپیہ بعد میں وصول کرنا سود نہیں
- ۳۹۸ ..... منی آرڈر کی فیس سود میں داخل ہے یا نہیں؟
- ۳۹۸ ..... ذاک خانے میں جمع شدہ رقم کا سود خود استعمال کر سکتا ہے یا نہیں؟
- ۳۹۹ ..... سود کے نام سے جو زائد رقم مل رہی ہے اس کو اپنے حق میں وصول کرنا
- ۳۹۹ ..... تجارت کے لیے رقم دے کر معین نفع لینا سود ہے
- ۵۰۰ ..... سود خوار کے آٹے دال کو اپنے آٹے دال کے ساتھ ملا کر پکانا

- ۵۰۰ ..... سود کا نام بدلنے سے سود کی حرمت ختم نہیں ہوتی
- ۵۰۱ ..... مالک کے کہنے پر ملازم کا بینک میں روپیہ جمع کرنا
- ۵۰۱ ..... ڈاک خانہ کے سود اور کیش سہا شیکلیٹ کا حکم
- ۵۰۲ ..... کپڑے کی پوری قیمت وقت پر ادا نہ کرنے کی صورت میں سود کا مطالبہ کرنا
- ۵۰۳ ..... عدالتی کارروائی کے اضافی خرچ کو وصول کرنے کے لیے سود لگا کر مقدمہ دائر کرنا
- ۵۰۳ ..... لاٹری کا حکم
- ۵۰۳ ..... بذریعہ لاٹری فروخت کرنے کا حکم
- ۵۰۵ ..... لاٹری کے ٹکٹ خریدنا
- ۵۰۵ ..... فقیروں سے شادریافت کرنا
- ۵۰۵ ..... قمار کا حکم
- ۵۰۶ ..... قمار کی ایک صورت اور اس کا حکم
- ۵۰۷ ..... زندگی کا بیمہ کرنا حرام ہے
- ۵۰۸ ..... موت کا بیمہ کرنا
- ۵۰۸ ..... جان و مال اور جائیداد کا بیمہ کرنا
- ۵۱۰ ..... موقوفہ جائیداد کا بیمہ کرنا
- ۵۱۰ ..... تجارتی مال جو دوسرے ملکوں میں روانہ کیا جاتا ہے اس کا بیمہ کرنا

## آگاہی

اس جلد میں جن کتابوں کے حوالے بار بار آئے ہیں وہ درج ذیل کتب خانوں کی مطبوعات ہیں

اسمائے کتب	مطبوعہ
صحاح ستہ	مکتبہ بلال دیوبند
موطیین	مکتبہ بلال دیوبند
شرح معانی الآثار	مکتبہ بلال دیوبند
مشکوٰۃ شریف	کتب خانہ نعیمیہ دیوبند
ہدایہ	الامین کتابستان دیوبند
فتاویٰ شامی	دارالکتاب دیوبند
فتاویٰ ہندیہ	دارالکتاب دیوبند
بدائع الصنائع	دارالکتاب دیوبند
شرح وقایہ	دارالکتاب دیوبند
حلی کبیری	دارالکتاب دیوبند
مخطاوی علی مراقی الفلاح	دارالکتاب دیوبند
البحر الرائق	زکریا بک ڈپو دیوبند



بِسْمِ اللّٰهِ الرَّحْمٰنِ الرَّحِیْمِ

## عرض مرتب

الحمد لله وكفى وسلام على عباده الذين اصطفى، أما بعد:

طویل مدت کے بعد فتاویٰ دارالعلوم دیوبند کی تیرہویں جلد تین ماہ پہلے شائع ہوئی تھی، جس میں شرکت و بیٹوارہ، مضاربت اور وقف کے مسائل ہیں، اب چودھویں جلد شائع ہو رہی ہے، اس میں وقف کے بقیہ مسائل، آداب مساجد، آداب قرآن، آداب قبرستان، خرید و فروخت کے مسائل اور سود، قمار اور بیمہ کے احکام ہیں۔

تیرہویں جلد کی طرح اس جلد میں بھی ہم نے ہر سوال کے اخیر میں نمبر سلسلہ اور جبری سنہ درج کر دیا ہے تاکہ بعد میں ضرورت پیش آئے تو مراجعت میں آسانی ہو، اور جو فتاویٰ فارسی یا عربی میں تھے ان کا اردو میں ترجمہ کیا ہے اور غیر معروف الفاظ کی بین القوسین یا حاشیہ میں مختصر وضاحت کی ہے تاکہ عام قارئین بھی مفتی صاحب کے فتاویٰ سے استفادہ کر سکیں، نیز عناوین اور علامات ترقیم سے تمام فتاویٰ کو مزین کیا ہے اور جہاں ضرورت محسوس ہوئی حاشیہ میں حوالے درج کیے ہیں اور مفتی صاحب کے حوالوں کی تخریج کی ہے۔

الغرض احقر نے اور احقر کے دونوں معاونین مفتی مصطفیٰ امین پالن پوری سلمہ اور مفتی محمد یونس دہلوی سلمہ نے اس جلد کو عمدہ سے عمدہ تر بنانے کی پوری کوشش کی ہے اور تصحیح کا پورا اہتمام کیا ہے۔ اس کے باوجود غلطیوں کا احتمال ہے اس لیے قارئین کرام سے درخواست ہے کہ اگر کہیں کوئی غلطی نظر آئے تو ہمیں آگاہ فرمائیں تاکہ اگلے ایڈیشن میں اس کی تصحیح کر دی جائے۔

سابقہ جلد کی طرح جب یہ جلد تیار ہوگئی تو ہم نے اس کو حضرت مولانا مفتی سعید احمد صاحب پالن پوری شیخ الحدیث و صدر المدرسین دارالعلوم دیوبند دامت برکاتہم کی خدمت میں پیش کیا جو ہمارے کام کی علمی سرپرستی فرما رہے ہیں، موصوف نے تدریسی و تصنیفی مصروفیتوں کے باوجود تمام فتاویٰ کو بغور پڑھا اور متعدد جگہ قیمتی حواشی ارقام فرمائے، موصوف کے ملاحظہ اور تصویب کے بعد اس جلد کو شائع کیا جا رہا ہے۔

اخیر میں ہم تمام اراکین شوریٰ کا خصوصاً حضرت مولانا مرغوب الرحمن صاحب، حضرت مولانا غلام رسول صاحب خاموش، حضرت مولانا عبدالخالق صاحب مدراسی، حضرت مولانا بدرالدین صاحب اجمل اور حضرت مولانا سعید احمد صاحب پالن پوری دامت برکاتہم العالیہ کا صمیم قلب سے شکر یہ ادا کرتے ہیں کہ ان بزرگوں کی توجہات اور مساعیٰ جیلہ سے فتاویٰ کی یہ جلد منظر عام پر آ رہی ہے، اللہ تعالیٰ ان کے سایہ عاطفت کو دراز فرمائیں۔ آمین یا رب العالمین!

محمد امین پالن پوری

۲۲/ربیع الثانی ۱۴۳۰ھ

بِسْمِ اللّٰهِ الرَّحْمٰنِ الرَّحِیْمِ

## بقیة کتاب الوقف

### مساجد کے لیے غیر مسلم کے عطیات کا بیان

(مساجد کے لیے غیر مسلم کے عطیات دو طرح کے ہیں: منقولات اور جائداد، پہلے مسئلہ میں فتاویٰ میں اختلاف نہیں ہے یعنی اگر کوئی غیر مسلم روپیہ پیسہ، چراغ بتی، بور یا چٹائی مسجد میں بہ نیت قربت دے تو اس کو مسجد میں صرف کرنا درست ہے، تمام فتاویٰ میں یہی بات ہے، اور اگر شرماشرمی میں یا معاشرتی دباؤ میں دے تو اس کو مسجد میں صرف کرنا جائز نہیں۔

اور دوسرے مسئلہ میں یعنی غیر مسلم کوئی جائداد مسجد کے لیے وقف کرے یا مسجد بنا کر مسلمانوں کو سونپ دے یا اپنی تولیت میں رکھے: اس میں فتاویٰ میں اختلاف ہے، بعض میں اس کو بھی درست قرار دیا ہے اور بعض میں نادرست، اور فتویٰ نمبر: ۸۱۹ میں تفصیل ہے۔

اور اختلاف کی وجہ یہ ہے کہ یہ اصل طے شدہ ہے کہ اگر غیر مسلم بہ نیت قربت یعنی کارِ ثواب سمجھ کر دے تو درست ہے، پہلے مسئلہ میں اسی اصل کا اعتبار کیا ہے، مگر دوسرے مسئلہ میں اس امر میں گفتگو کی ہے کہ اعتبار غیر مسلم کی رائے اور اعتقاد کا ہے یا اس کے مذہب کا ہے؟ غیر مسلم کی رائے میں مسجد بنانا کارِ ثواب ہو سکتا ہے مگر اس کے مذہب کی رو سے یہ قربت نہیں ہے اگر پہلی بات کا اعتبار کیا جائے گا تو وقف صحیح ہوگا، اور بصورت ثانی وقف صحیح نہیں ہوگا، چنانچہ فتاویٰ مختلف ہو گئے ہیں کسی میں اول کا اعتبار کر کے جواز کا حکم لکھا گیا ہے، اور اکثر فتاویٰ میں ثانی کا اعتبار کر کے عدم جواز کا حکم لکھا ہے۔

مگر فتاویٰ رشیدیہ (ص: ۵۳، جیم) وغیرہ میں ہے کہ وہ مسجد بن جائے گی یعنی حضرت گنگوہی قدس سرہ وغیرہ

نے غیر مسلم کی ذاتی رائے کا اعتبار کیا ہے، اس کے مذہب کا اعتبار نہیں کیا، اور امداد الفتاویٰ (۲/۶۶۷ ذکر کیا) میں ترجیح ثانی کو دی ہے، اور غیر مسلم کے مذہب کی رو سے مسجد بنانا قربت کا کام نہیں ہو سکتا، پس وہ وقف صحیح نہیں، مگر جب پہلے مسئلہ میں اس کی ذاتی رائے کا اعتبار کیا ہے تو دوسرے مسئلہ میں بھی اسی کا اعتبار کرنا چاہیے، چنانچہ کفایت المفتی وغیرہ میں صحت وقف کا فتویٰ دیا گیا ہے۔

البتہ قربت کے علاوہ ایک اور پہلو بھی پیش نظر رکھنا چاہیے، اور وہ یہ ہے کہ اس غیر مسلم کی طرف سے یا اس کی قوم کی طرف سے اتنان (احسان جتانے) کا اندیشہ نہ ہو، اگر یہ اندیشہ ہو کہ آئندہ وہ یہ کہہ سکتے ہیں کہ یہ مسجد ہم نے بنائی ہے، پس وقف کے سلسلہ میں احتیاط اولیٰ ہے، اسی طرح اگر غیر مسلم کا مسجد کے لیے بڑا چندہ ہو اور مذکورہ احتمال ہو تو بھی احتیاط برتنی چاہیے اور ایسا چندہ قبول نہیں کرنا چاہیے، اور معمولی چیزوں میں اور چھوٹے چندے میں یہ اندیشہ نہیں، پس اس کو قبول کرنے میں حرج نہیں ۱۲ سعید احمد پالن پوری)

### مسجد کی تعمیر میں ہندو کا روپیہ صرف کرنا درست ہے یا نہیں؟

سوال: (۸۰۱) مسجد کی تعمیر میں اگر ہندو کچھ روپیہ دیوے تو صرف کرنا درست ہے یا نہیں؟ ﴿مَا كَانَ

لِلْمُشْرِكِينَ أَنْ يَبْنُوا مَسْجِدَ اللَّهِ﴾ (سورۃ توبہ آیت: ۱۷) سے کیا مراد ہے؟ (۱۷۳/۷۷۳ھ)

الجواب: آیت کریمہ ﴿مَا كَانَ لِلْمُشْرِكِينَ أَنْ يَبْنُوا مَسْجِدَ اللَّهِ الْآيَةَ﴾ (سورۃ توبہ

آیت: ۱۷) کا حاصل اسی قدر ہے کہ مشرکین تعمیر مساجد نہیں کرتے، اور مشرکین کو یہ سزاوار نہیں ہے، باقی اگر کفار تقرب سمجھ کر مسجد میں تیل، بوریا، لوٹا وغیرہ دیں یا روپیہ پیسہ تعمیر مسجد میں دیوں تو اس کی ممانعت نہیں ہے، اور اتہائے حنفیہ نے وقف کافر کے جواز کی یہ شرط لکھی ہے کہ اہل اسلام کے نزدیک اور ان کے نزدیک وہ تقرب اور ثواب ہو (۱)

### ہندو کی بنائی ہوئی مسجد کا حکم

سوال: (۸۰۲) ہندو کی بنائی ہوئی مسجد میں نماز جائز ہے یا نہیں؟ (۱۳۳۰/۱۹۲۲ھ)

الجواب: ہندو کی بنائی ہوئی مسجد اور عید گاہ وقف نہیں ہو سکتی؛ کیونکہ ہندو کا وقف کرنا مسجد وغیرہ کو

صحیح نہیں ہے، اس لیے اس کو چاہیے تھا کہ روپیہ مسلمانوں کو دے کر ان سے عید گاہ تعمیر کراتا، البتہ نماز اس

(۱) إن شرط وقف الذمی أن یکون قربة عندنا وعندهم (الشامی ۶/۳۱۰ شرائط الوقف)

میں ہو جاتی ہے۔

سوال: (۸۰۳) اگر کوئی کافر دیار ہند میں بہ نیت ثواب یا بہ غرض تالیف قلوب مسلمان مسجد تعمیر کرائے، اور اس کا اہتمام اور انتظام اپنے ہاتھ میں رکھے، یا بہ نظر رعایت متصالح مسلمان اس کے جملہ حقوق مسلمانوں کو تفویض کر دے؛ تو کیا بوجہ عموم آیت کریمہ ﴿مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ﴾ (سورہ توبہ آیت: ۱۷) ایسی مسجد مسجد کے حکم میں داخل سمجھی جائے گی؟ اور نماز جائز ہو جائے گی یا نہیں؟ (۱۳۳۰/۲۵۸۸ھ)

الجواب: ایسی مسجد مسجد کے حکم میں نہیں ہے، اور حکم مسجد شرعی کا اس کو لاحق نہیں ہے، اور جو ثواب مسجد میں نماز پڑھنے کا ہے وہ اس میں حاصل نہ ہوگا، اگرچہ نماز ہو جائے گی، جیسا کہ صاحب تفسیر احمدی (۱) نے اس کی تصریح فرمائی ہے۔ قوله تعالیٰ: ﴿مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ الْآيَةَ﴾ والمعنى ما صح للمشرکین وما استقام لهم تعمیر المساجد حال كونهم شاهدين على أنفسهم بالكفر؛ یعنی لا يستقيم لهم الجمع بين المتنافيين: عمارة بيت الله وعبادة غيره؛ ﴿إِنَّمَا يُعْمُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ﴾ ای المؤمنون الجامعون للكمالات العلمية والعملية، فالمقصود أن الله تعالى منع المشرکین

(۱) التفسيرات الأحمديّة في بيان الآيات الشرعية کے مصنف کا نام نامی احمد ہے اور والد ماجد کا نام ابو سعید۔ آپ ملا جیون کے لقب سے مشہور ہیں۔ آپ کا سلسلہ نسب خلیفہ اول حضرت ابو بکر صدیق رضی اللہ عنہ سے ملتا ہے، آپ کے اسلاف کا اصل وطن مکہ معظمہ ہے، پھر آپ کا خاندان ہندوستان میں آکر مسافرت نکھو میں ضلع رائے بریلی کے قصبہ امٹھی میں آباد ہو گیا۔ ملا جیون اسی قصبہ امٹھی میں سنہ ۱۰۳۸ھ میں پیدا ہوئے، آپ نہایت سادہ وضع، ملنسار اور رکھی تکلفات سے قطعاً بیگانہ اور قوت حافظہ میں بیگانہ تھے، نیز آپ سلطان اور ملک زریب عالم گیر رحمہ اللہ کے اتالیق تھے۔ آپ کی تصنیفات میں سے التفسيرات الأحمديّة في بيان الآيات الشرعية بہت مشہور و مقبول ہے اور کافی عرصہ تک داخل درس رہی ہے، نیز ہندوستان میں سب سے پہلے احکام قرآن کے موضوع پر آپ نے یہ کتاب تالیف فرمائی جس میں آپ نے قرآن مجید کی کم و بیش پانچ سو آیات کی تشریح حنفی مذہب کے نقطہ نگاہ سے کی ہے اور لطف یہ ہے کہ یہ موصوف کی زمانہ طالب علمی کی تصنیف ہے جیسا کہ خاتمہ کتاب میں خود موصوف نے بیان کیا ہے، اور اس کے علاوہ بھی آپ کی متعدد تصنیفات ہیں جن میں سے نور الانوار شرح المنار آپ کی زندہ یادگار ہے جو آج بھی داخل نصاب ہے۔ آپ نے سنہ ۱۱۳۰ھ میں دہلی میں وفات پائی۔

﴿إِنَّا لِلَّهِ وَإِنَّا إِلَيْهِ رَاجِعُونَ﴾ اللہ تعالیٰ آپ کو جنت الفردوس میں اعلیٰ مقام نصیب فرمائیں۔ آمین

عن تعمیر المساجد، حال کو نهم علی الشرك — إلى أن قال — فإن أراد كافر أن يبني مساجد أو يعمرها يمنع منه، وهو المفهوم من النص وإن لم يدل عليه رواية الخ (۱) (ص ۲۳۰ تفسیر احمدی) وقال فی رد المحتار: إن شرط وقف الذمی أن يكون قربة عندنا وعندهم الخ (۲) وقال قبیلہ: مالو وقف الذمی علی حج أو عمرة مع أنه لا یصح الخ (۲) ان عبارات سے واضح ہے کہ کافر کا وقف کرنا مسجد کو یا مسجد بنانا، اور مرمت کرنا صحیح نہیں ہے، اور وہ مسجد نہ ہوگی۔ فقط

سوال: (۸۰۳)..... (الف) ہندو زمین دار کی جگہ میں اس کی اجازت کے بغیر ایک مسجد بنائی

گئی؛ یہ مسجد شرعی ہوئی یا نہیں؟

(ب) اگر وہ ہندو زمین دار اب اس جگہ کو وقف کر دے تو مسجد شرعی ہو جاوے گی یا نہیں؟ اور ہندو

کا وقف صحیح ہے یا نہیں؟

(ج) اگر اس جگہ کو جو ہندو کی ملک ہے کوئی مسلمان اس سے خرید کر وقف کر دے تو شرعاً کیا حکم ہے؟

(۱۲۶۰/۳۲-۱۳۳۳ھ)

الجواب: اول صورت میں اور ثانی صورت میں وہ مسجد شرعی نہیں ہوئی، اول صورت میں ظاہر ہے، اور دوسری صورت میں اس لیے کہ وقف کرنا ہندو کا مسجد کے لیے صحیح نہیں ہے۔ تیسری صورت میں وقف صحیح ہو جاوے گا اور مسجد شرعی ہو جاوے گی۔

سوال: (۸۰۵) ایک ہندو کا ارادہ ہے کہ مسجد تعمیر کراوے، مگر یہاں کے علماء و دیگر اشخاص یہ

کہتے ہیں کہ اس مسجد میں مسلمانوں کی نماز نہیں ہو سکتی؛ کیونکہ وہ ہندو ہے، اس کی کمائی ناجائز ہے، اس کا پیشہ شراب فروشی کا ہے، اور کرایہ مکانات کی آمدنی بھی ہے اس بارے میں جیسا ارشاد ہو اس کی تعمیل کی

جائے۔ (۱۰۵۵/۳۲-۱۳۳۳ھ)

الجواب: ہندو کی آمدنی کے متعلق تو کچھ بحث کرنے کی ضرورت نہیں ہے، کیونکہ شراب فروشی

وغیرہ کی آمدنی اس کے حق میں درست ہے جب وہ مسلمانوں کو اس آمدنی میں سے کچھ دے گا تو ان کے

(۱) التفسیرات الاحمدیة فی بیان الآيات الشرعية ص: ۳۶۳-۳۶۴ سورة البراءة المطبوعة: مطبع

اخوان الصفاء.

(۲) الشامی ۶/۳۱۰ کتاب الوقف - شرائط الوقف.



لیے بھی وہ حلال ہے؛ مگر چونکہ ہندو کی بنائی ہوئی مسجد ”مسجد شرعی“ نہیں ہو سکتی؛ اس لیے اس کی صورت یہ ہو سکتی ہے کہ وہ ہندو کسی مسلمان کو روپیہ بیہ کر دے، اور وہ مسلمان ایک ہو یا چند ہوں، اس روپے سے مسجد بنا دیوں اور وقف کر دیوں تو اس میں کچھ حرج نہیں ہے وہ مسجد ہو جائے گی۔ قال فی رد المحتار:

إن شرط وقف الذمی أن یکون قرۃ عندنا وعندہم کالوقف علی الفقراء أو علی مسجد القدس بخلاف الوقف علی بیعة فإنه قرۃ عندہم فقط أو علی حج أو عمرۃ فإنه قرۃ عندنا فقط فأفاد أن هذا شرط لوقف الذمی فقط لأن وقف المسلم لا یشرط کونه قرۃ عندہم بل عندنا کوقفنا علی حج و عمرۃ، بخلافه علی بیعة فإنه غیر قرۃ عندنا بل عندہم (۱) فقط.

### ہندو کی دی ہوئی زمین پر مسجد بنانے کا حکم

سوال: (۸۰۶) ہندو نے اپنے گاؤں کے تمام مسلمانوں کو ایک قطعہ زمین بیہ کر دیا ہے، اور کہتا ہے کہ تمہیں اختیار ہے اس پر جو چاہو بنا لو تو اس زمین پر تعمیر مسجد جائز ہے یا نہیں؟ (۳۰۹۳/۱۳۳۵ھ)

الجواب: اس صورت میں مسلمان اس زمین میں بعد مالک ہونے کے مسجد بنا کر سکتے ہیں، اور وہ مسلمانوں کی طرف سے وقف ہوگی، اور شرعی مسجد ہو جاوے گی؛ غرض یہ کہ مسلمانوں کی ملک میں آجانا، اور مسلمانوں کی طرف سے مسجد ہونا، اور وقف ہونا ضروری ہے؛ لیکن ایسا بیہ نامہ چونکہ بوجہ بیہ مشاع (۲) ہونے کے صحیح نہیں ہوتا، اس لیے طریقہ جواز کا یہ ہے کہ بجائے بیہ نامہ کے اس ہندو کی طرف سے بیع نامہ ہو، اور جن مسلمانوں کو مشتری قرار دیا جاوے ان کے نام معلوم ہوں؛ اگرچہ قسماً ہی تعداد میں ہوں مگر تعیین ہو جاوے، اور اگر بیہ ہی ہو تو ایک مسلمان کے نام ہو پھر وہ قابض ہو کر اپنی طرف سے مسجد تعمیر کر دے۔ فقط

سوال: (۸۰۷) زید نے کسی اہل ہندو سے کہا کہ مجھ کو مسجد بنانے کے لیے ایک قطعہ زمین دیدو، اس نے از روئے بیہ بغیر لکھ دینے کسی بیہ نامہ یا قبالہ کے زبانی ایک قطعہ زمین اس کو دیدیا، اور زید نے اس زمین میں جامع مسجد بنالی، اور خود اسی مسجد کا وقف اور متولی ہو گیا، اور دو تین سال سے مصلیٰ اس میں

(۱) الشامی ۶/۳۱۰ کتاب الوقف - شرائط الوقف.

(۲) مشاع یعنی مشترک، چونکہ واجب نے زمین گاؤں کے تمام مسلمانوں کو بیہ کی ہے اس لیے یہ بیہ مشاع ہے۔ سعید احمد

نماز جمعہ متواتر ادا کرتے ہیں، اور نیز مالک زمین کے ساتھ یہ شرط ٹھہری تھی کہ جب مجھے ضرورت ہو یا میرا جی چاہے تو مسجد وہاں سے اٹھا دوں گا، اور زمین کو اپنے تصرف میں لاؤں گا؛ آیا اس میں نماز صحیح ہوتی ہے یا نہیں؟ (۱۳۳۲/۷۰)

الجواب: اگر اس ہندو نے وہ قطعہ زمین زید کو بیہ کر دیا جیسا کہ سوال میں درج ہے، اور پھر زید نے اس میں مسجد تعمیر کی اور اس کو وقف کیا تو یہ وقف صحیح ہو گیا، اور وہ مسجد ہو گئی اور نماز اس میں صحیح ہے، اور بیہ شرط فاسدہ سے باطل نہیں ہوتا والہیة لا تبطل بالشروط (۱) (در مختار) اور جب کہ ہندو کا بیہ بہ نام زید صحیح ہو گیا تو زید مالک اس قطعہ زمین کا ہو گیا، لہذا وقف کرنا اس کا اپنی ملکوت زمین کو با اتفاق صحیح ہو گیا کما فی الشامی: أفاد أن الواقف لا بد أن یکون مالکاً له وقت الوقف ملکاً باتاً ولو بسبب فاسد الخ (۲)

ہندو کی وقف کردہ زمین میں مسجد بنانے اور اس میں نماز پڑھنے کا حکم

سوال: (۸۰۸) ہندو سے زمین وقف کرا کے مسجد کی تعمیر کرائی، اس مسجد میں نماز جمعہ و پنج گانہ جائز ہے یا نہیں؟ (۱۳۳۵/۱۳۱۹)

الجواب: ہندو کا وقف مسجد کے لیے صحیح نہیں ہے، البتہ اگر وہ مسلمانوں کو دے دے، اور مسلمان وقف کر دیں تو صحیح ہے؛ کیونکہ کافر کا وقف اس وقت صحیح ہوتا ہے کہ جس کام کے لیے وہ وقف کرے، وہ اس کے نزدیک اور ہمارے نزدیک با اتفاق قربت اور ثواب کا کام ہو جیسا کہ رد المحتار میں بہ شرح قول در مختار وان یکون قربة فی ذاته الخ لکما ہے: لما فی البحر وغیرہ: أن شرط وقف الذمی أن یکون قربة عندنا و عندهم الخ (۳) باقی نماز اس میں جمعہ وغیرہ کی صحیح ہے، وقف صحیح ہو یا نہ ہو، اور مسجد ہو یا نہ ہو، کیونکہ جواز نماز جمعہ و نماز پنج گانہ کے لیے مسجد کا ہونا اور اس جگہ کا موقوفہ ہونا شرط نہیں ہے، اور اذن مالک ظاہر ہے کہ موجود ہے۔ فقط

(۱) وحکمها أنها لا تبطل بالشروط الفاسدة (الدر المختار مع الشامی ۸/۳۲۵ فی أوائل کتاب الہیة)

(۲) الشامی ۶/۳۱۰ کتاب الوقف - شرائط الوقف.

(۳) الدر مع الرد ۶/۳۱۰ کتاب الوقف - شرائط الوقف.

ہندو سے روپیہ لے کر مسجد کی مرمت میں لگانا جائز ہے یا نہیں؟

سوال: (۸۰۹) ایک مسجد مرمت طلب ہے، ایک ہندو مرمت کے لیے کچھ روپیہ دینا چاہتا ہے

یہ روپیہ لے کر مرمت کرانا جائز ہے یا نہیں؟ (۱۳۳۳/۱۵۲۶)

الجواب: ہندو سے روپیہ لے کر مسجد میں لگانا درست ہے، جب کہ وہ اس کو کار خیر سمجھ کر دیتا ہے

کہ اس شرط پر شامی میں کافر کے وقف کو بھی جائز لکھا ہے کہ جو امر مسلمانوں کے نزدیک بھی قربت ہو،

اور کافروں کے نزدیک بھی قربت اور کار ثواب ہو اس میں ہندو کا وقف صحیح ہے، اور روپیہ کے مسجد میں

خرچ کرنے کے جواز میں دوسری تاویل جواز بھی ہو سکتی ہے، وہ یہ کہ وہ ہندو مسلمانوں کو وہ روپیہ

دیدے، تاکہ مسلمان اس کو مسجد میں صرف کریں۔ فقط

غیر مسلم کا مسجد یا مدرسہ میں روپیہ

دینے کا اور جائداد وقف کرنے کا حکم

سوال: (۸۱۰) مسجد یا مدرسہ اسلامی میں اگر کوئی ہندو مرد یا عورت روپیہ دے، یا کوئی جائداد وقف

کر دے تو وہ شرعاً درست ہے یا نہیں؟ بہ صورت عدم جواز اب اس جائداد کو کیا کیا جاوے؟ (۱۳۳۸/۹۱۶)

الجواب: روپیہ دیوے تو مدرسہ و مسجد میں اس کا صرف کرنا درست ہے، اور وقف کافر کا مسجد و

مدرسہ پر درست نہیں ہے، وہ جائداد موقوفہ ملک اسی کافر کی ہے، اس کی صورت جواز کی یہ ہو سکتی ہے کہ

وہ ہندو کسی مسلمان کو اس کا مالک بنا دیوے، پھر وہ مسلمان مسجد وغیرہ پر اس کو وقف کر دے۔

ہندو کا مسجد میں نماز پڑھنے کے لیے دری دینا

سوال: (۸۱۱) میں ہندو ہوں، میں نے ایک شطرنجی (دری) مسجد میں نماز پڑھنے کے واسطے دی تھی؛

لیکن مسلمانوں نے واپس کر دی، حالانکہ میں سو نہیں لیتا اور نہ پوجا وغیرہ کرتا ہوں؟ (۱۳۳۳-۳۳/۶۳۸)

الجواب: اس شطرنجی کا مسجد میں بچھانا اور اس پر نماز پڑھنا درست ہے، مسجد والوں کو اس کو واپس

کرنا نہ چاہیے تھا۔

## کافر کا مسجد کے واسطے لوٹا اور فرش دینا

سوال: (۸۱۲) کافر نے اُراپے روپے سے مسجد بنوائی، یا کسی مسجد میں لوٹا، فرش وغیرہ نقد مسجد کے خرچ کے واسطے دے تو کیا حکم ہے؟ (۱۳۶/۳۵-۱۳۳۶ء)

الجواب: شامی میں ہے کہ کافر کے وقف کے صحیح ہونے کی شرط یہ ہے کہ وہ قربت ہو ان کے نزدیک بھی اور اہل اسلام کے نزدیک بھی لِمَا فِي الْبَحْرِ وَغَيْرِهِ: اِنْ شَرَطَ وَقْفَ الْذِمِّي اَنْ يَكُونَ قَرْبَةً عِنْدَنَا وَعِنْدَهُمْ كَالْوَقْفِ عَلَى الْفُقَرَاءِ اَوْ عَلَى مَسْجِدِ الْقُدْسِ، بِخِلَافِ الْوَقْفِ عَلَى بَيْعَةِ فَبَانَهُ قَرْبَةً عِنْدَهُمْ فَقَطْ اَوْ عَلَى حِجِّ اَوْ عِمْرَةٍ فَبَانَهُ قَرْبَةً عِنْدَنَا فَقَطْ الْخ (۱) بناءً عليه كافر کا وقف کرنا مسجد بنا کر صحیح نہیں ہے، لیکن اگر کافر مسجد کی تعمیر میں چندہ دے یا لوٹا فرش دے تو جائز ہے، کیوں کہ ان کاموں کو وہ تقرب اور ثواب سمجھ کر کرتا ہے۔

## کافر کا مسجد میں چراغ جلانے کے لیے تیل دینا

سوال: (۸۱۳)..... (الف) اگر کوئی شخص اہل ہندو اور مشرکین میں سے اپنی طرف سے روغن وغیرہ دے کر کسی مسجد میں چراغ جلانے تو یہ امر شرعاً جائز ہے یا نہیں؟

(ب) اگر وہ چراغ جلانے کی وجہ سے مؤذن کو کچھ پیسہ بھی دیوے تو مؤذن کو لینا اور اپنے صرف میں لانا درست ہے یا نہیں؟ (۱۳۳۲/۱۲۰۰ء)

الجواب: (الف) کافر اگر مسجد میں تیل جلانے کے لیے دیوے تو اس کا لینا اور مسجد میں جلانا درست ہے۔

(ب) مؤذن مسجد کو وہ پیسہ لینا اور اپنے صرف میں لانا درست ہے اور جائز ہے۔ فقط

## ہندو کا مسجد کے احاطے میں حوض اور کنواں بنوانا

سوال: (۸۱۴) ایک ہندو مسجد کے احاطے میں ایک حوض مصلیوں کے لیے اور ایک کنواں اپنے خاص خرچ سے کھدوا کر دینا چاہتا ہے، مسلمان اس ہندو کو اس کام کے لیے اجازت دے سکتے ہیں یا

(۱) الشامی ۶/۳۱۰ - کتاب الوقف - شرائط الوقف .

نہیں؟ (۱۳۳۵/۲۷۵)

الجواب: اس میں کچھ حرج نہیں ہے کیونکہ ہندو مذکور بھی یہ کام ثواب کا سمجھ کر کرتا ہے، اور مسلمانوں کے مذہب میں بھی یہ کار ثواب اور قربت ہے؛ لہذا یہ موجب عبارت شامی جو ذیل میں درج ہے یہ وقف صحیح ہے۔ لِمَا فِي الْبَحْرِ وَغَيْرِهِ: ان شرط وقف الذمی ان یكون قربةً ءلنا و عندہم كالوقف علی الفقراء أو علی مسجد القدس الخ (۱) فقط

### ہندو کی کچھ زمینیں مسجد میں داخل کر لینا

سوال: (۸۱۵) زید نے دانستہ ایک غیر مسلم بنیا کی زمین ملحقہ کابلہ اجازت و بلا رضا مندی مسجد سے الحاق کر لیا، اندازاً بیس سال سے مسجد میں نماز پڑھی جاتی ہے، زید کے انتقال کے بعد یہ معاملہ ان کے وارثوں سے معلوم ہوا ہے اس صورت میں مسجد میں نماز پڑھنی جائز ہے یا نہیں؟ اور مسجد کو برقرار رکھنے کے لیے اس غیر مسلم سے رضا مندی حاصل کرنی چاہیے یا نہیں؟ (۱۳۳۳/۱۳۹۷)

الجواب: اگر یہ تحقیق ہو جائے، اور شرعی طریق سے ثابت ہو جائے کہ ہندو کی کچھ زمینیں مسجد میں داخل کر لی گئی ہے، تو اس ہندو سے یا اس کے وارثوں سے اس زمین کو خرید کر یا اجازت لے کر اس معاملہ کو صاف کیا جائے، باقی زید کے وارثوں کے کہہ دینے سے اس امر کا یقین نہ کیا جائے کہ مسجد میں ہندو کی زمین داخل کی گئی ہے — اور نماز اس میں صحیح ہے۔ فقط

### ہندو کی موقوفہ زمین کی آمدنی مسجد کے مصارف میں لگانا

سوال: (۸۱۶) ایک ہندو نے اراضی، مسجد کوڑ کے لیے وقف کر دی ہے، اور وقف نامے میں اختیار صریح دیا ہے کہ آمدنی زمین موقوفہ کی مسجد میں لگائی جاوے، اور مسافروں کے لیے مکانات تعمیر کیے جائیں، البتہ مسجد اس جگہ میں نہ بنائی جائے، آیا اس صورت میں آمدنی اس اراضی موقوفہ کی مسجد کے مصارف میں لگانا شرعاً جائز ہے یا نہیں؟ (۱۳۳۰/۹۳۰)

الجواب: روایات فقہیہ کے موافق کافر کا وقف کرنا مسجد کے لیے درست نہیں ہے؛ یعنی جو

صورت سوال میں درج ہے کہ اس زمین موقوفہ کی آمدنی مسجد میں صرف ہو؛ یہ وقف درست نہیں ہے، البتہ اس کے جواز کی یہ صورت اب بھی ہو سکتی ہے کہ چونکہ وہ زمین ابھی تک وقف نہیں ہوئی ہے، اور اسی ہندو کی ملک ہے، اس لیے اس سے یہ کہا جاوے کہ کسی معتبر مسلمان کی ملک کر دی جائے کہ وہ اپنی طرف سے مسجد کے لیے وقف کر دے۔ فقط

### ہندو کی وقف کی ہوئی زمین پر بنی ہوئی مسجد کا حکم

سوال: (۸۱۷) مسلمانوں نے ہندو زمین دار سے مسجد بنانے کی درخواست کی، اس نے اجازت دے دی اور چٹھی لکھ دی، اور مسلمانوں نے اس پر کچی مسجد بنالی، پھر زمین دار مذکور نے ہنود کے کہنے سے مسلمانوں پر زور دیا کہ تم مسجد اٹھا لو، چنانچہ مسلمانوں نے مسجد کو شبید کر دیا، اس بارے میں شرعاً کیا حکم ہے؟ (۱۳۳۱/۶۳۳ھ)

الجواب: مسئلہ یہ ہے کہ کافر ہندو اگر مسجد بناوے اور وقف کرے تو وہ صحیح نہیں ہے، اور مسجد نہیں ہوئی، اور اگر اس کافر ہندو نے وہ زمین مسلمانوں کی ملک کر دی، اور مسلمانوں نے اس زمین کو مسجد کے لیے وقف کر دیا، اور مسجد بنالی تو وہ مسجد ہوگئی، پس دوسری صورت میں اس مسجد کو توڑنا اور مسجد کے حکم سے نکالنا درست نہیں ہے، وہ جگہ ہمیشہ کے لیے مسجد ہوگئی مسلمانوں کو چاہیے کہ پھر اس کو تعمیر کریں اور مسجد بناویں، اور پہلی صورت میں وہ زمین اس ہندو کی ہے، مسجد نہیں ہوئی، وہ جو چاہے کرے۔ فقط

### وقف شدہ مسجد پر کسی کا دعویٰ ملکیت صحیح نہیں

سوال: (۸۱۸) ایک ہندو ریاست میں مسجدیں منہدم کی جا رہی ہیں، مسلمانوں کو اس خبر سے اضطراب و بے چینی ہوئی، تقریباً سو برس سے آج تک مزاحمت نہ کرنے، اور دس بارہ سال قبل مرمت یا پختہ تعمیر کے وقت بھی منع نہ کرنے کے باوجود راج کا دعویٰ ملکیت بغیر کسی تحریری ثبوت کے قابل تسلیم ہے یا نہیں؟ (۱۳۳۲/۲۶۷۷ھ)

الجواب: مساجد وقف ہیں، اور وقف پر کسی کا دعویٰ ملکیت صحیح نہیں ہے؛ جیسا کہ مسئلہ معروفہ ہے اور کتب فقہ میں مصرح ہے: **الْوَقْفُ لَا يُمْلَكُ وَلَا يُمَلَّكُ** (الدرمع الر ۶۵/۳۲۱ کتاب الوقف) یعنی



تک کسی کا ملوک نہیں ہے، اور اس میں کوئی تصرف کسی کا از قبیل بیع و بیہ و رہن وغیرہ صحیح نہیں ہے۔

جو ہند و پوشیدہ طور پر مسلمان ہو گیا ہے اس کا

مسجد وغیرہ کے لیے اپنی جائیداد وقف کرنا

سوال: (۸۱۹) ایک شخص ہندو مذہب باطن میں مسلمان ہو گیا، ارکان اسلام نماز روزہ و تہمت ادا کرتا ہے؛ لیکن اپنے مسلمان ہونے کا اعلان نہیں کرتا اپنی برادری میں مثل دیگر اہل ہندو شامل ہے، یہ شخص اسی موجودہ حالت میں اپنی جائیداد اسلامی دینی مدارس اور مساجد کے لیے وقف کرنا چاہتا ہے، پس ایسے شخص کا وقف کرنا شرعاً جائز اور معتبر ہے یا نہیں؟ یہ شخص اپنی جائیداد کو اپنے والدین کی طرف سے وقف کرنا چاہتا ہے، والدین حالت کفر میں مرے ہیں، پس کیا ایسے والدین کی طرف سے وقف کرنا درست ہے یا نہیں؟ یہ شخص آمدنی وقف سے اپنے بعض ملازموں کے لیے بھی کچھ مقرر کرنا چاہتا ہے خواہ وہ ملازم ہندو ہو یا مسلمان (۱۳۲۵/۷۹۱)

الجواب: وقف کے جواز و نفاذ کے لیے یہ شرط ہے کہ جس کام کے لیے وقف کیا جاوے وہ کارِ ثواب اور قربت ہو، اور وقف کرنے والا بہ ارادۂ ثواب و قربت وقف کرے، پس کسی مسلمان کا وقف کرنا مسجد یا مدارس دینیہ کی امداد کے لیے صحیح ہے، اور کافر کے وقف کے جواز و صحت کے لیے یہ شرط ہے کہ وہ امر جس کے لیے وہ وقف کرتا ہے اس کے اعتقاد میں بھی ”کارِ ثواب“ ہو، پس اگر واقف مذکور کو مسلمان سمجھا جاوے، جیسا کہ اس کے باطن ایمان اور ارکان اسلام کے ادا کرنے سے ظاہر ہوتا ہے؛ تو وقف کرنا اس کا مساجد و مدارس وغیرہ امور دینیہ کے لیے بلاشبہ درست ہے اور صحیح و نافذ ہے، اگرچہ وہ یہ کہے کہ میں اپنے والدین کی طرف سے؛ یعنی ان کے ثواب رسانی کے لیے وقف کرتا ہوں، اور والدین اس کے کفر پر مرے ہیں؛ کیوں کہ واقف مسلمان ہے، اور وہی مالک ہے، اس کو اختیار وقف کرنے کا ہے، والدین کافرین کی طرف سے کہنا اس کا لغو ہے، اس کہنے سے وقف کے جواز میں کچھ شبہ نہ رہے گا جب کہ واقف کو مسلم سمجھا جاوے۔

البتہ اگر واقف مذکور کو بوجہ عدم اعلان اسلام و ادائے رسوم کفر باعتبار ظاہر کے کفار میں شامل کیا جاوے؛ جیسا کہ وہ خود اپنے آپ کو کفار میں شامل و داخل ظاہر کر رہا ہے؛ تو پھر اس کے وقف کی صحت

کے لیے علمائے اسلام و فقہائے حنفیہ نے یہ شرط لگائی ہے کہ جس امر کے لیے وقف کیا جاوے وہ کفار کے اعتقاد کے موافق بھی قربت اور کار ثواب ہو، غرض یہ کہ اہل اسلام و کفار دونوں فریق اس کے کار خیر اور قربت ہونے کے معتقد ہوں، اس شرط کی وجہ سے کفار کا وقف مساجد و مدارس علوم دینیہ کے لیے صحیح نہ ہوگا؛ کیونکہ مذہب کفار کے اعتقاد میں مسجد و مدرسہ اسلامیہ دینیہ قربت و کار ثواب نہیں ہے، اگرچہ کسی خاص شخص، اور فرد واحد کا اعتقاد ان کی قربت کا ہو۔

چنانچہ علامہ شامی صاحب درمختار کے اس قول: وَأَنْ يَكُونَ قَرْبَةً فِي ذَاتِهِ مَعْلُومًا مَنجُزًا لَا مَعْلُقًا الْخ کی شرح میں لکھتے ہیں: أَي بَأَنَّ يَكُونَ مِنْ حَيْثُ النَّظَرُ إِلَى ذَاتِهِ وَصَوْرَتِهِ قَرْبَةً، وَالْمُرَادُ أَنْ يَحْكُمَ الشَّرْعُ بِأَنَّهُ لَوْ صَدَرَ مِنْ مُسْلِمٍ يَكُونُ قَرْبَةً حَمَلًا عَلَى أَنَّهُ قَصِدَ الْقَرْبَةَ، لَكِنَّهُ يَدْخُلُ فِيهِ مَالُو وَقْفِ الذَّمِّي عَلَى حِجِّ أَوْ عِمْرَةٍ مَعَ أَنَّهُ لَا يَصْحَحُ، وَلَوْ أُجْرِيَ الْكَلَامُ عَلَى ظَاهِرِهِ لَا يَدْخُلُ فِيهِ وَقْفِ الذَّمِّي عَلَى الْفُقَرَاءِ لِأَنَّهُ لَا قَرْبَةَ مِنَ الذَّمِّي، وَلَوْ حَمَلَ عَلَى أَنَّ الْمُرَادَ مَا كَانَ قَرْبَةً فِي اعْتِقَادِ الْوَاقِفِ يَدْخُلُ فِيهِ وَقْفِ الذَّمِّي عَلَى بَيْعَةٍ مَعَ أَنَّهُ لَا يَصْحَحُ، فَتَعَيَّنَ أَنَّ هَذَا شَرْطٌ فِي وَقْفِ الْمُسْلِمِ فَقَطْ: بِخِلَافِ الذَّمِّي لِمَا فِي الْبَحْرِ وَغَيْرِهِ أَنَّ شَرْطَ وَقْفِ الذَّمِّي أَنْ يَكُونَ قَرْبَةً عِنْدَنَا وَعِنْدَهُمْ كَالْوَقْفِ عَلَى الْفُقَرَاءِ أَوْ عَلَى مَسْجِدِ الْقُدْسِ، بِخِلَافِ الْوَقْفِ عَلَى بَيْعَةٍ فَإِنَّهُ قَرْبَةٌ عِنْدَنَا فَقَطْ، فَأَفَادَ أَنَّ هَذَا شَرْطٌ لِرَقْفِ الذَّمِّي فَقَطْ، لِأَنَّ وَقْفَ الْمُسْلِمِ لَا يَشْتَرُطُ كَوْنَهُ قَرْبَةً عِنْدَهُمْ بَلْ عِنْدَنَا كَوَقْفِنَا عَلَى حِجِّ وَ عِمْرَةٍ، بِخِلَافِهِ عَلَى بَيْعَةٍ فَإِنَّهُ غَيْرُ قَرْبَةٍ عِنْدَنَا بَلْ عِنْدَهُمْ الْخ (۱) پس مناسب یہ ہے کہ واقف مذکور جو کہ باطناً مسلمان ہے اپنے اسلام کا اعلان کر کے؛ پھر وقف کرے تاکہ صحت وقف میں کچھ شبہ نہ رہے۔ اور ملازموں کے لیے آمدنی وقف سے جو کچھ مقرر کیا جاوے گا، یہ صورت صحت وقف وہ شرط معتبر ہوگی خواہ ملازم ہندو ہوں یا مسلمان؛ کیوں کہ شرط واقف معتبر ہوتی ہے۔

قال في الدر المختار: و جاز على ذمي لأنه قربة الخ ولا شك أن التصديق على أهل الذمة قربة الخ (۲) شامی۔ فقط

(۱) ردالمحتار علی الدر المختار ۳۱۰/۶ کتاب الوقف - شرائط الوقف۔

(۲) الدر مع الرد ۳۱۲/۶ کتاب الوقف - مطلب: شرائط الواقف معتبرة الخ۔

مسجد کی مرمت میں ہندو اور شیعہ سے چندہ لینا کیسا ہے؟

سوال: (۸۲۰) مسجد کی مرمت وغیرہ میں ہندو اور شیعہ کا چندہ لینا درست ہے یا نہ؟

(۱۱۳۲/۲۲-۱۱۳۳)

الجواب: اشخاص مذکورین کا چندہ لینا درست ہے۔ فقط

عیسائی کی دی ہوئی زمین پر اہل اسلام کا اپنے خرچ سے مسجد تعمیر کرنا

سوال: (۸۲۱) ایک عیسائی کچھ زمین مسلمانوں کو بلا قیمت اس غرض سے دے رہا ہے کہ مسلمان

اس پر اپنے صرف سے مسجد تعمیر کریں، مسلمان اس زمین پر مسجد بنا سکتے ہیں یا نہ؟ (۱۱۳۲/۱۳۳۲)

الجواب: بنا سکتے ہیں اور وہ مسجد ہو جائے گی۔

ہندو معماروں سے مسجد تعمیر کرنا درست ہے

سوال: (۸۲۲) تعمیر مسجد ہنود مستری سے کرانی شرعاً جائز ہے یا نہیں؟ اگر جائز ہے تو آیت کریمہ

﴿إِنَّمَا يَعْمُرُ مَسْجِدَ اللَّهِ﴾ (سورۃ توبہ آیت: ۱۷) سے کیا مراد ہے؟ (۱۵۱۷/۱۱۳۳)

الجواب: ہندو معماروں سے مسجد تعمیر کرنا درست ہے؛ جیسا کہ تمام علمائے سلف و خلف کا یہ

محمول بہ بلا تکبر ہونا اس کی دلیل بین ہے، اور آیت کریمہ ﴿إِنَّمَا يَعْمُرُ مَسْجِدَ اللَّهِ مَنِ آمَنَ بِاللَّهِ الْآيَةَ﴾ (سورۃ توبہ، آیت: ۱۷) سے مراد مسجد کی معنوی آبادی ہے؛ جو کہ ذکر اللہ اور اقامت صلوٰۃ اور جلوس فی المساجد

وغیرہ سے ہے؛ مراد ہے قال فی الجلالین: مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ بِالْإِفْرَادِ وَالْجَمْعِ بِدْخُولِهِ وَالْقَعُودِ فِيهِ الْخ (۱) وَفِي الْحَدِيثِ مَرْفُوعًا: إِذَا رَأَيْتُمُ الرَّجُلَ يَتَعَاهدُ الْمَسْجِدَ

فَاشْهَدُوا لَهُ بِالْإِيمَانِ فَإِنَّ اللَّهَ يَقُولُ: ﴿إِنَّمَا يَعْمُرُ مَسْجِدَ اللَّهِ مَنِ آمَنَ بِاللَّهِ﴾ (۲) فقط

(۱) تفسیر جلالین ص: ۱۵۶ سورۃ توبہ، آیت: ۱۷ مطبوعہ دیوبند.

(۲) عن أبی سعید الخدری رضی اللہ تعالیٰ عنہ قال: قال رسول اللہ صلی اللہ علیہ وسلم: إذا رأیتم الرجل يتعاهد المسجد فاشهدوا له بالإيمان فإن الله يقول: ﴿إِنَّمَا يَعْمُرُ مَسْجِدَ اللَّهِ مَنِ آمَنَ بِاللَّهِ وَالْيَوْمِ الْآخِرِ﴾ رواه الترمذی وابن ماجه والدارمی (مشكاة المصابيح، ص: ۶۹ کتاب الصلوٰۃ،

باب المساجد ومواضع الصلوٰۃ)

## مسجد ضرار اور نئی مسجد سے متعلق مسائل

مسجد کے دور ہونے کی وجہ سے دوسری مسجد بنانا

سوال: (۸۲۳) ہمارے یہاں ایک مسجد ہے، اور بہت دور کے فاصلے پر ہے تو یہاں دوسری مسجد بنانا درست ہے یا نہیں؟ اور پہلی مسجد کو نماز عید کے لیے خاص کر لینا بھی جائز ہے یا نہیں؟  
(۵۱۳۳۳-۳۲/۲۹۹)

الجواب: دوسری مسجد بنانا موافق صورت سوال کے درست ہے، اور مسجد اول کو عید کی نماز کے لیے خاص کرنا بھی جائز ہے۔ فقط

سوال: (۸۲۴) ایک مسجد مکانات سے دور ہے، اس وجہ سے اس میں اذان و چراغ وغیرہ کا بندوبست نہیں ہے، اس لیے لوگ چاہتے ہیں کہ اس مسجد کو وہاں سے نقل کر کے مکانات کے نزدیک بنادیں؛ اس صورت میں کیا حکم ہے؟ (۵۱۳۳۴-۲۳/۵۳۹)

الجواب: کسی مسجد کی مسجدیت کا ابطال درست نہیں ہے، جو جگہ ایک دفعہ مسجد ہو چکی وہ ہمیشہ مسجد ہی رہے گی؛ البتہ اگر بسبب دور ہونے اس مسجد کے، قریب دوسری مسجد بنائی جائے یہ بھی درست ہے مگر وہ پہلی مسجد بھی مسجد ہی رہے گی۔

سوال: (۸۲۵) ایک خام مسجد بنی ہوئی ہے، اب اس کو اہل گاؤں دوسری جگہ پختہ بنانا چاہتے ہیں، اس وجہ سے کہ دوسری جگہ جو تجویز کی ہے وہ درمیان گاؤں کے ہے، پہلی مسجد محلّہ سے دور ہے، اگر دوسری جگہ نئی مسجد بنائی جائے تو سابقہ خام مسجد کو شہید کر کے اس جگہ مکان بنا سکتے ہیں؟ یا کسی دوسرے مصرف میں لا سکتے ہیں یا نہیں؟ (۵۱۳۳۳/۸۹۸)

الجواب: دوسری جگہ اگر مسجد بنانے کی ضرورت ہے تو پختہ مسجد دوسرے موقع مناسب میں بنانا جائز ہے؛ لیکن پہلی مسجد خام بھی مسجد رہے گی، اس سے حکم مسجد کا زائل نہ ہوگا؛ کیونکہ جو جگہ مسجد ہو جاتی ہے وہ ہمیشہ کو قیامت تک مسجد رہے گی، اس کی حفاظت ضروری ہے، اور اس جگہ دوسرا مکان نہیں بن سکتا، اور کسی کی ملک میں وہ جگہ داخل نہیں ہو سکتی۔ فقط

سوال: (۸۲۶) ہماری بستی میں ایک مسجد پہلے زمانہ سے چلی آتی ہے، اب اس مسجد سے جانب دکن کو اس محلہ کی آبادی بڑھتی جاتی ہے، مسجد ایک گوشہ میں رہ گئی ہے، مسجد سے چونکہ مکانات فاصلے پر ہیں، اس وجہ سے اہل محلہ وہاں نماز کو نہیں آتے، اور امام بھی بوجہ تنہائی گھبراتا ہے، لہذا تجویزیہ ہے کہ مسلمان جس جگہ آباد ہیں ان کے جتھے اور مجمع میں اور کشادہ جگہ میں مسجد جدید بنائی جاوے، اور پرانی مسجد؛ چاروں طرف سے مضبوط دیوار سے محفوظ کر کے تیغا (اینٹ وغیرہ سے بند) کر دیا جاوے کہ بے ادوی نہ ہو، اس صورت میں پختہ جدید مسجد بنانا جائز ہے یا نہیں؟ (۱۳۳۳-۳۲/۲۰۷۶)

الجواب: جدید پختہ مسجد بنانا بہ ضرورت مذکورہ درست ہے، اور در صورت آباد نہ رہنے مسجد قدیم کے اس کی وہی صورت حفاظت کی کرنی چاہیے جو سوال میں درج ہے، کتب فقہ سے بھی یہی حکم معلوم ہوتا ہے۔ فقط

### ایک مسجد کی موجودگی میں دوسری مسجد بنانا

سوال: (۸۲۷)..... (الف) کیا ایک مسجد کی موجودگی میں اس سے دور اور محلے میں دوسری مسجد بنانا ممنوع ہے؟

(ب) جس صورت میں دوسری مسجد بنانے والے اہل سنت والجماعت حنفی ہوں، اور یہ فریق مقصدوں کے ضرور شر سے بچنے کے لیے دوسری مسجد بنائے تو کیا مسجد جدید مسجد ضرار ہوگی؟

(ج) کیا متولی اور منتظم مساجد؛ مساجد کے داخل و خارج میں حسب خواہش بلا امتیاز طریق جائز و ناجائز بذات خود بلا مشاورت اہل اسلام دست تصرف دراز کر سکتے ہیں؟ اور یقینی تغلب و نغبن فاحش کے باوجود مسلمانوں کی درخواست پر حساب و کتاب سے انکار و اعراض جائز ہے؟

(د) آمد و خرچ کے معائنہ حساب کی درخواست پر متولی و منتظم کا یہ جواب کہ اپنے روپے سے نئی

مسجد بنا کر حساب دیکھا کرو، اور آئندہ تم اس مسجد میں قدم نہ رکھنا، ورنہ تمہارے حق میں بہتر نہ ہوگا، اور منتظم کی بدزبانی، بے لگامی انواع و اقسام سے ایذا، رسائی کرنا، اور بانیان مسجد جدید کو منافق و توتیمیر مسجد کو مسجد ضرار قرار دینا کیسا ہے جب کہ نیت ان کی صالح ہے اور ارادہ ضرر رسائی کا نہیں ہے؟ (۱۳۳۹/۱۸۵)

الجواب: (الف) ممنوع نہیں ہے، بلکہ موافق اطلاق آیت کریمہ ﴿إِنَّمَا يَعْمُرُ مَسْجِدَ اللَّهِ مَنَ آمَنَ بِاللَّهِ وَالْيَوْمِ الْآخِرِ﴾ (سورہ توبہ: آیت: ۱۸) اور حدیث شریف مَن بَنَى لِلَّهِ مَسْجِدًا بَنَى اللَّهُ لَهُ بَيْتًا فِي الْجَنَّةِ الْحَدِيثِ (۱) بنائے مسجد بہ اخلاص نیت علامت ایمان و سبب دخول جنت ہے۔

(ب) مسجد ثانی توتیمیر ہرگز اس صورت میں مسجد ضرار کے حکم میں داخل نہیں ہو سکتی، اور حسن ظن مسلمانوں کے ساتھ مآ مور بہ، اور بدگمانی حرام ہے لِقَوْلِهِ تَعَالَى: ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ الْآيَةُ﴾ (سورہ حجرات: آیت: ۱۲) اور حدیث شریف میں ہے: **إِنَّمَا الْأَعْمَالُ بِالنِّيَّاتِ وَإِنَّمَا لِأَمْرٍ مَّا نَوَى (الحديث) (۲)** پس اہل اسلام کی بناء کردہ مسجد کو حکم مسجد ضرار کا دینا حرام اور ناجائز ہے، اور بدگمانی کرنے والے عاصی و فاسق ہیں۔

(ج) متولی اور منتظم مساجد وغیرہ کا یہ فرض ہے کہ آمد و خرچ کا حساب صاف رکھیں، اور غبن اور بے جا تصرفات سے احتراز کریں، اور حساب کو صاف کر کے شائع کریں، اور جو کوئی مسلمانوں میں سے حساب کو دیکھنا چاہے اس کو دکھلائیں، اور اطمینان کر دیں اور مواقع تہمت سے بچیں۔

(د) جواب مذکور متولی کی طرف سے بے جا اور ناجائز ہے، اور سب و شتم اہل اسلام خود کبیرہ گناہ اور موجب فسق و معصیت ہے اور ایسا بد زبان خائن متولی اور منتظم بنانے کے لائق نہیں ہے، بلکہ لائق عزل ہے، صلوات مسلمانوں اس کو معزول کر کے دوسرے شخص امین کو متولی بنائیں، اور بانیان مسجد جدید کو جن کی نیت اور غرض اصلاح اور اخلاص ہے ”منافق“ کہنا اور ان کی بناء کردہ مسجد کو ”مسجد ضرار“ کہنا حرام اور معصیت ہے، یہ جملہ امور متولی مذکور میں ایسے ہیں کہ جب تک وہ توبہ نہ کرے، اور حساب آمد و خرچ کو صاف کر کے اپنے اوپر سے الزام خیانت کا نہ اٹھاوے؛ اس وقت تک وہ لائق متولی ہونے کے نہیں ہے، اور مستحق عزل ہے۔ فقط

(۱) مشکاة المصابیح ص: ۶۸۔ باب المساجد و مواضع الصلوة۔

(۲) صحیح البخاری ۲/۱ باب کیف كان بدؤ الوحی



دو مسجدوں کے ہوتے ہوئے تیسری مسجد بنانا

سوال: (۸۲۸) ایک بستی میں دو مسجدیں قدیم سے تھیں، ایک مسجد کے امام کو اہل محلہ نے علیحدہ کر دیا، اس پر چند آدمیوں نے ایک تیسری مسجد خام تیار کرنی یہ مسجد ہوگئی یا نہیں؟ اس میں بعض لوگ معترض ہیں اور منہدم کرنا چاہتے ہیں اس بارے میں کیا حکم ہے؟ (۱۳۳۲ھ/۶۱۵)

الجواب: وہ تیسری مسجد جو خام تیار ہوئی ہے وہ مسجد ہوگئی، اور اس مسجد میں جو نمازیں پڑھی جائیں گی مسجد کا ثواب اس میں حاصل ہوگا، منہدم کرنا اس کا جائز نہیں ہے؛ کیونکہ فتویٰ تائید مسجد پر ہے؛ یعنی جو جگہ ایک دفعہ مسجد ہو جاتی ہے وہ ہمیشہ مسجد رہے گی اس کا منہدم کرنا اور ویران کرنا جائز نہیں ہے۔

نمازیوں کی ضرورت کی خاطر تئی مسجد بنانا

سوال: (۸۲۹) ایک موضع میں زید نے ایک مسجد بنائی، اور اس کے قریب بیل وغیرہ باندھنے کی جگہ تیار کی، جس کی وجہ سے مسجد میں بدبو آتی ہے، اور نمازیوں کو تکلیف ہوتی ہے، اور نیز مسجد دور ہونے کی وجہ سے نمازیوں کو جماعت میں شریک ہونا دشوار ہوتا ہے؛ اسی بناء پر نمازیوں کے آرام کے واسطے عمر نے ایک مسجد موضع کے وسط میں بنانے کا ارادہ کیا؛ زید اور اس کے اقارب اس میں مانع ہیں، اور زید کہتا ہے کہ اگر دوسری مسجد تیار ہوگئی تو میرا نام نہیں رہے گا؛ اس صورت میں مسجد بنانے کا کیا حکم ہے؟ اور زید کے یہ کیا ارشاد ہے؟ (۱۳۳۳ھ-۳۲/۹۰۷)

الجواب: دوسری مسجد پختہ موضع مذکور کے وسط میں بنانا جس سے تمام مسلمانوں کو نماز اور جماعت کا آرام ملے، اور باطمینان اس میں نماز پڑھیں، کار ثواب اور بہت اچھا ہے، زید کا اذراہ نفسانیت اس میں مانع اور مخالف ہونا برا اور گناہ ہے۔ قَالَ اللَّهُ تَعَالَى: ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا الْآيَةَ﴾ (سورہ بقرہ، آیت: ۱۱۳) وَقَالَ تَعَالَى: ﴿إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ الْآيَةَ﴾ (سورہ توبہ آیت: ۱۸) پس عمر کو چاہیے کہ بلاشبہ اور بلا تردد مسجد پختہ نیک نیتی کے ساتھ تعمیر کرے اللہ تعالیٰ پوری فرمائیں گے اور جو مخالف ہوگا وہ خاسر ہوگا۔

## جدید مسجد کی تبدیلی جائز نہیں

سوال: (۸۳۰) ایک قریہ میں چار مسجدیں ہیں، اور ہر ایک مسجد میں نماز پنج وقتہ و نماز جمعہ ادا کی جاتی ہے، چند روز ہوئے کہ پندرہ بیس آدمیوں نے ایک مسجد جدید تین سو ہاتھ کے فاصلے پر مسجد قدیم کے تیار کی ہے، اور اس میں نماز جمعہ و پنج وقتہ ادا ہوتی ہے، اور بانیان مسجد جدید کی نیت تفریق جماعت و ضرر رسانی مؤمنین مسجد قدیم مقصود نہیں ہے؛ یہاں کے مولوی صاحبان فرماتے ہیں کہ یہ مسجد درست نہیں ہے؛ کیونکہ قریب مسجد قدیم کے ہے، اگر یہ کچھ اور دور فاصلے پر ہو تو درست ہے؛ ایسی صورت میں مسجد جدید کا انتقال درست ہے؟ (۱۳۳۳-۳۳/۳۸۵ھ)

الجواب: باہم مساجد کی دوری کے لیے کوئی شرعی تحدید نہیں ہے، حسب ضرورت قریب و بعید ہر طرح بناء مساجد درست ہے؛ پس جب کہ بانیان مسجد جدید کی نیت تفریق جماعت و اضرار مؤمنین کی نہیں ہے، تو بانیان مأجور ہیں، اور وہ مسجد بہ حکم ”مسجد ضرار“ نہیں ہے، نماز جمعہ و پنج وقتہ ادا کرنا اس میں درست ہے اور جب کہ وہ جگہ بہ قاعدہ شرعیہ مسجد ہو گئی، تو اب تبدیلی اس کی جائز نہیں ہے؛ کیونکہ جو جگہ ایک دفعہ مسجد ہو جاتی ہے وہ ہمیشہ کے لیے مسجد رہتی ہے کما صرح فی الشامی: أن الفتوی علی قول ابی یوسف رحمہ اللہ تعالیٰ فی تأیید المسجد (۱) فقط

## رفع فساد کی غرض سے نئی مسجد بنانا

سوال: (۸۳۱) ایک شیعہ نے ایک سنی سے اس شرط پر زمین بلا معاوضہ حاصل کی کہ مسجد تعمیر ہونے کے بعد کل مسلمانوں کو عبادت کرنے کا حق مساوی حاصل ہوگا، چنانچہ بعد تعمیر مسجد اب تک سنی برابر نماز پنج گانہ اور تراویح اس میں پڑھتے آئے، اس سال جب تراویح پڑھنے کا وقت آیا تو تعمیر کنندہ کے پسر نے نماز پڑھنے کی ممانعت کر دی، سنیوں نے بہ خیال رفع فساد اپنے ۳۰ برس کے حق کو نظر انداز کر کے اس مسجد کو ترک کر دیا، اب اسی مسجد کے قریب چندہ کر کے سنی لوگ جدید مسجد بنانا چاہتے ہیں تو جدید مسجد تعمیر کرنا کیسا ہے؟ (۱۳۳۸/۹۲ھ)

الجواب: اس صورت میں جدید مسجد بنانا درست ہے۔

مسجد میں کسی بھی قسم کی سہولت نہ ہونے کی وجہ سے دوسری مسجد بنانا

سوال: (۸۳۲) ایک بستی میں صرف ایک مسجد ہے، مگر اس میں پانی وغیرہ کا بندوبست نہیں ہے، اور اس کا متولی چراغ بھی نہیں جلاتا، اور نہ اس میں امام و مؤذن مقرر ہیں، ان ہی وجوہات سے نمازیوں کو تکلیف ہے، لہذا اس بستی میں دوسری مسجد بنانا جائز ہے یا نہیں؟ (۲۰۲۶/۳۲-۱۳۳۳ء)

الجواب: جب کہ غرض رفع تکلیف مصلیان ہے تو اس وجہ سے مسجد ثانی بنانا درست ہے، اور

حدیث شریف میں ہے: إنما الأعمال بالنيات (۱)

جگہ کی تنگی کی وجہ سے دوسری جگہ کشادہ مسجد بنانا

سوال: (۸۳۳) ہماری ایک مسجد خورد پختہ تعمیر شدہ ہے، اب ہمارا ارادہ مسجد مذکور کو گرا کر وسیع تیار کرنے کا ہے، مگر یہ باعث تنگی جگہ کے موجودہ جگہ پر یہ مسجد فراخ نہیں ہو سکتی، اگر شرعاً اس کی تبدیلی جائز ہو تو دیگر جگہ اسی کے عوض کھلے میدان میں ایک وسیع خاطر خواہ مسجد بنائی جاوے، اور مسجد سابقہ جس کو گرایا جاوے گا اس کی جگہ فرشی (یعنی خالی جگہ) مکانات خانگی میں کسی طرح سے استعمال میں لاسکتے ہیں یا نہیں؟ (۱۸۶۳/۱۳۳۸ء)

الجواب: حکم شرعی یہ ہے کہ جو جگہ ایک دفعہ مسجد ہو جاتی ہے، وہ ہمیشہ کو مسجد رہتی ہے، اور ابد الابد تک احکام و آداب مسجد اس کے ساتھ متعلق رہتے ہیں، یہ درست نہیں ہے کہ اس کو مکانات مسکونہ میں شامل کر لیا جاوے، یا اس میں مکان بنالیا جاوے، پس اگر مسجد وسیع بنانے کی ضرورت ہے تو اگر ممکن ہو تو اس مسجد کو وسیع کیا جاوے؛ یعنی اس میں اور زمین اور مکان شامل کر کے اس کو از سر نو تعمیر کیا جاوے، اور وسیع کیا جاوے، اور اگر یہ ممکن نہ ہو تو دوسری جگہ دوسری مسجد وسیع بنالی جاوے، اور اس مسجد سابق کو بھی مسجد رکھا جاوے۔ فقط

(۱) صحیح البخاری ۲/۱ باب کیف كان بدء الوحي .

دو مسجدوں کے ہوتے ہوئے تیسری مسجد بنا کر اس کی طرف ترغیب دینا

سوال: (۸۳۳) ایک گاؤں میں قدیم الایام سے دو مسجدیں چلی آتی ہیں، اور ہر دو مساجد کے ساتھ شرعی فیصلے سے محلے لگائے ہوئے ہیں، اور ہر ایک محلے والے اپنی مسجدوں کو ذکر اذکار سے آباد کرتے ہیں، اور حقوق ہر دو مسجد جو کہ ان پر فرض ہیں بہ طریق شرعی ادا کرنے سے کوتاہی نہیں کرتے: اب ایک اور شخص نے ایک مسجد بنائی ہے اور سابق مسجدوں کے محلہ والوں کو مسجد جدید کی آبادی کی ترغیب دیتا ہے کہ جس سے سابقہ مسجدوں کو نقصان پہنچتا ہے: ایسی مسجد کے لیے جو کہ سابقہ قدیمی مسجدوں کے حقوق کو ساقط کرتی ہے، کیا حکم ہے؟ اور بانی مسجد جدید کے لیے کیا حکم ہے؟ (۲۳۳/۱۳۳۷ء)

الجواب: اگر اس شخص نے جدید مسجد باخلاص نیت تقریباً انی اللہ مال حلال سے تعمیر کی ہے تو بہ حکم ﴿إِنَّمَا يَعْمُرُ مَسْجِدَ اللَّهِ مَنَ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَن يَكُونُوا مِنَ الْمُهْتَدِينَ﴾ (سورہ توبہ، آیت: ۱۸) وہ شخص مومن مخلص اور ہدایت یافتہ ہے، اور چونکہ حدیث شریف میں وارد ہے: إِنَّمَا الْأَعْمَالُ بِالنِّيَّاتِ (۱) تو اگر نیت اس بانی مسجد کی نیک ہے اور کسی دوسری مسجد کو نقصان پہنچانا مقصود نہیں ہے؛ بلکہ کوئی ضرورت اس کو دلائی ہوگی مسجد جدید بنانے کی، اور وہ ضرورت خواہ حصول ثواب ہی ہو جیسا کہ وارد ہوا ہے: مَن بَنَىٰ لِلَّهِ مَسْجِدًا بَنَىٰ لِلَّهِ لَهُ بَيْتًا فِي الْجَنَّةِ (۲) تو اس مسجد کو ملحق مسجد ضرار نہ کیا جائے گا، اور اتہام وغیرہ اس کا درست نہ ہوگا، اور منہدم اور غیر آباد کرنے والے اس کے وعید ﴿وَمَنْ أَظْلَمُ مِمَّن مَّنَعَ مَسْجِدَ اللَّهِ أَن يُذَكَّرَ فِيهَا اسْمُهُ وَسُطِيَ فِي خَرَابِهَا الْآيَةَ﴾ (سورہ بقرہ، آیت: ۱۱۳) میں داخل ہوں گے۔ فقط

پہلی مسجد کو نقصان پہنچانے کے لیے دوسری مسجد بنانا

سوال: (۸۳۵) ہمارے یہاں ایک مسجد پرانی ہے، اس کی مرمت اور درستی کے لیے چندہ جمع کیا گیا، اور کام شروع ہو گیا اب کسی شخص کے بہکانے سے دو فریق ہو گئے، دوسرا فریق اسی موضع میں دوسری مسجد بنانا چاہتا ہے، اور اپنا چندہ واپس مانگتا ہے، جب کہ دوسری مسجد سے پہلی مسجد کو نقصان پہنچے

(۱) البخاری ۲/۱ باب کیف كان بدء الوحى

(۲) مشکاة المصابيح ص: ۲۸۱ باب المساجد ومواضع الصلوة

تو دوسری مسجد بنانا اور آپس میں تفرقہ ڈالنا کیسا ہے؟ (۵۱۳۳۲ ۵۵۸)

الجواب: اگر وہاں ایک مسجد سب مسلمانوں کے لیے کافی ہے؛ جیسا کہ سوال سے ظاہر ہے تو اس حالت میں باہم نا اتفاقی کر کے، دوسری مسجد بنانا جس سے پہلی مسجد کی آبادی میں کمی ہو اور مسلمانوں میں باہم تفریق ہو اچھا نہیں ہے، اور اس امر کی ممانعت وارد ہوئی ہے کہ ایسی مسجد نہ بنائی جائے جس سے غرض یہ ہو کہ پہلی مسجد کو نقصان پہنچے، البتہ اگر واقعی ضرورت دوسری مسجد کی ہو اور تعمیر مسجد جدید کرنے والوں کی نیت ثواب کی ہو تو پھر یہ حکم من بنی لله مسجدًا بنی الله له بینا فی الجنة الحدیث (۱) بشارت جنت ان کو حاصل ہے، اور حدیث شریف میں وارد ہے انما الاعمال بالنیات (۲) یعنی مدار اعمال کا نیت پر ہے، پس اگر نیت مسجد بنانے والوں کی نیک ہے، اور حصول ثواب کی نیت ہے تو ثواب حاصل ہوگا، اور اگر ضد اور نفسانیت سے مسجد بنائی جائے تو بجائے ثواب کے گناہ اور مؤاخذہ کا خوف ہے، الحاصل نا اتفاقی اور اختلاف نہایت قبیح ہے، جہاں تک ہو سکے آپس میں اتحاد اور اتفاق رکھنا چاہیے، پھر بعد اتفاق کے اگر ضرورت مسجد ثانی کی سمجھی جائے تو اتفاق کے ساتھ دوسری مسجد تعمیر کرائی جائے، اور اختلاف نہ ڈالا جائے، اور جو چندہ مسجد موجود کے لیے جمع کیا گیا ہے وہ اسی مسجد میں صرف کیا جائے، پس جو لوگ اپنا چندہ واپس طلب کرتے ہیں ان کو ایسا نہ چاہیے اور اپنا چندہ واپس نہ لیں۔ فقط

پرانی مسجد کی فضیلت زیادہ ہے یا نئی مسجد کی؟

سوال: (۱۳۶)۔۔۔ (الف) بزرگی قدیم مسجد کی زیادہ ہے یا نئی مسجد کی؟

(ب) قدیم مسجد کا پیش امام بہ سبب قدیم مسجد کے بزرگ سمجھا جائے گا اور حق دار عید کی نماز کا ہے،

یا نئی مسجد کے پیش امام صرف صاحب بزرگ سمجھے جائیں گے اور حق دار ہیں یا نہیں؟

(ج) جب کہ وہ مسجدیں ہیں: ایک نئی، دوسری قدیم؛ جمعہ کا ثواب افضل (یعنی زیادہ) قدیمی مسجد

میں ہے یا نئی میں؟ (۱۳۳۲-۳۳ ۳۲)

الجواب: (الف) اللہ تعالیٰ فرماتا ہے ﴿وَأَنَّ الْمَسَاجِدَ لِلَّهِ﴾ (سورہ جن، آیت: ۱۸) اور بیشک

(۱) مشکاة المصابیح ص ۶۸ باب المساجد ومواضع الصلوة.

(۲) صحیح البخاری ۲۱ باب کیف كان بدء الوحي.

سب مسجدیں اللہ کے واسطے ہیں، اور اللہ کے گھر ہیں، اس میں باعتبار اصل مسجد ہونے کے کچھ فرق نہیں؛ البتہ باعتبار ثواب جماعت اور نماز کے کتب فقہ میں یہ لکھا ہے کہ اقدم میں زیادہ ثواب ہے (۱) (ب) امام کی بزرگی اس کی صلاح اور تقویٰ اور علم پر ہے، اس میں تقدم تاخر کا کچھ فرق نہیں۔ اور عید کے لیے جس کو قوم تسلیم کر لے الحق ہے۔

(ج) قدیمی میں زیادہ ثواب ہے اگر کوئی دوسرا عارض پیش نہ آئے۔ فقط

### بستی کی تمام مساجد کو شہید کر کے ایک بڑی مسجد بنانا

سوال: (۸۳۷) ایک بستی میں ستر مساجد ہیں، اور ہر ایک میں جماعت و اذان التزام سے نہیں ہوتی، اب بعضے صالح لوگ چاہتے ہیں کہ ان سب مساجد کو توڑ کر بستی کے درمیان ایک مسجد کبیر بناویں، اور ان ہی مساجد کے سامان سے؛ تو ان مساجد کو توڑنا، اور ان کے سامان سے دوسری مسجد بنانا جائز ہے یا نہ؟ (۳۲۹/۳۵-۱۳۳۳ھ)

الجواب: مسئلہ یہ ہے کہ جو جگہ ایک دفعہ مسجد ہو جاتی ہے وہ ہمیشہ مسجد رہتی ہے، ابطال اس کی مسجدیت کا درست نہیں ہے، البتہ اگر مسجد جدید بستی کے درمیان بنانے کی ضرورت ہے تو مسجد جدید چندہ سے بنائی جاوے، مگر مساجد سابقہ کو بھی باقی رکھنا ضروری ہے۔ لأن الفتویٰ علی تأیید المسجد (الشامی ۶/۳۲۹ کتاب الوقف) فقط

### قدیم جامع مسجد کو چھوڑ کر دوسری مسجد کو جامع مسجد بنانا

سوال: (۸۳۸) جامع مسجد قدیم کو کسی مصلحت سے چھوڑ کر دوسری مسجد کو جامع مسجد بنا سکتے ہیں یا نہیں؟ اور اس میں جمعہ ادا کرنا جائز ہے یا نہیں؟ (۳۲/۳۶-۱۳۳۳ھ)

الجواب: دوسری مسجد کو جامع مسجد قرار دینا اور اس میں جمعہ ادا کرنا جائز ہے۔

(۱) ثم الأقدم أفضل لسبقه حكماً، إلا إذا كان الحادث أقرب إلى بيته فإنه أفضل حينئذ لسبقه حقيقة وحكماً (الحلی الكبير ص: ۶۱۳ فصل فی أحكام المسجد - الثاني فی أفضل المساجد للصلاة)



## جس مسجد میں گنجائش زیادہ ہو اسے جامع مسجد قرار دیا جائے

سوال: (۸۳۹) ایک قصبہ میں ایک مسجد تمام مساجد سے بڑی ہے، اس وجہ سے اس کو جامع مسجد قرار دیا ہے، ورنہ جامع مسجد اس قصبہ میں شاہی وقت کی ہے، اب جس محلہ میں یہ مسجد ہے اس میں ایک قوم کے لوگ زیادہ ہیں بلا مشورہ کے بعض لوگ جو چاہتے ہیں کرتے ہیں، اور امام بالکل ناخواندہ رکھتے ہیں؛ اس مسجد کو جامع مسجد رکھنا جائز ہے یا نہیں؟ (۵۱۳۳۳/۸۵۵)

الجواب: اس بڑی مسجد کو جمعہ کے لیے خاص کر لینا، اور جامع مسجد کر لینا درست ہے؛ کیوں کہ جامع مسجد اسی کو کرنا انب ہے جس میں وسعت زیادہ ہو، اگر چہ جائز ہر ایک مسجد میں ہے اور ایک شہر میں کئی جگہ بھی جمعہ درست ہے؛ لیکن اولیٰ یہی ہے کہ ایک جگہ ہو، تاکہ جماعت بڑی ہو — اور امام مقرر کرنا بہتر اس شخص کو ہے جو مسائل نماز سے واقف ہو، اور قرآن شریف اچھا اور صحیح پڑھتا ہو؛ لیکن نماز ناخواندہ امام کے پیچھے بھی صحیح ہے، بہ شرطیکہ اس سے کوئی غلطی مفسد نماز صادر نہ ہو، اور اتفاق رکھنا اور سب مسلمانوں کا ایک جگہ نماز پڑھنا اچھا ہے، تفرقہ برا ہے۔ فقط

## جامع مسجد سے چھ سو قدم کے فاصلے پر نئی مسجد بنانا

سوال: (۸۴۰) جامع مسجد سے چھ سو قدم کے فاصلے پر ایک تکیہ ہے، وہاں کچھ آبادی نہیں، تفرقہ ڈالنے والوں نے جامع مسجد میں نماز پڑھنے والی جماعت کو پکڑ کر اس تکیہ پر نماز جمعہ پڑھانی شروع کر دی ہے، اور اس تکیہ پر مسجد بنانا چاہتے ہیں؛ شرعاً کیا حکم ہے؟ (۵۱۳۳۰/۲۸۲۲)

الجواب: یہ ظاہر ہے کہ اگر چند لوگ اس جگہ تکیہ کے موقع پر مسجد بنالیں گے تو وہ مسجد ہو جاوے گی، اور یہ بھی مسئلہ ہے کہ ایک شہر میں چند جگہ جمعہ صحیح ہے، لیکن اگر بدعتی سے کسی نے ایسا کیا اور تفرقہ ڈالنے کے لیے کیا تو وہ موافق اپنی نیت فاسد کے عاصی ہوگا؛ کیونکہ حدیث شریف میں ہے: **انما الأعمال بالنیات** ولکل امرئ ما نوى الحدیث (۱) مگر چونکہ نیت کا حال سوائے عالم الغیب کے کسی کو معلوم نہیں ہو سکتا، اس لیے بدعتی بھی نہ کرنی چاہیے کیونکہ قرآن شریف میں ہے **﴿إِنَّ بَغْضَ الظَّنِّ اَنَّمْ﴾** (سورہ حجرات، آیت: ۱۲) فقط

(۱) الجامع الصحیح للبخاری ۱/۲ باب کیف کان بدء الوحی

کسی مصلحت سے پہلی مسجد میں جمعہ بند کر کے دوسری مسجد میں شروع کرنا

سوال: (۸۳۱) راج محل میں ایک مسجد اکبر شاہ کے وقت کی بنی ہوئی تھی، اور وہ مسجد تخمیناً پچاس یا ساٹھ سال سے کسی طرح سے گورنمنٹ کے قبضہ میں تھی، مسلمانوں کی استدعا، پریگورنمنٹ نے اڑھائی ہزار روپے لے کر مسجد مسلمانوں کے حوالے کر دی، اور دو سو روپے گورنمنٹ کی جانب سے مسجد کی مرمت کے لیے ملے۔ اس روپے سے مسجد کی مرمت درست ہے یا نہیں؟ اور اس مسجد میں نماز جمعہ قائم کرنا اس وجہ سے کہ مسجد کی شان معلوم ہو اور غیر اقوام کو بھی یہ بات معلوم ہو جائے کہ اس میں مسلمان نماز پڑھتے ہیں، جائز ہے یا نہیں؟ بعض لوگ کہتے ہیں کہ سرکاری روپیہ لگانا مسجد میں نقصان کا باعث ہے۔ اور جس مسجد میں پہلے سے جمعہ ہوتا ہے وہ شیخ وقتی نماز سے آباد رہے گی، اس کے غیر آباد ہونے کا اندیشہ نہیں ہے۔ اور ایک دالان جو سرکاری روپے سے اس مسجد میں بنا ہوا ہے، اس میں نماز پڑھ سکتے ہیں یا نہیں؟ اور مسجد کی اندرونی دیوار اٹھادینے سے ایک چوکھٹ اور کواڑ نکلے ہیں ان کو کیا کرنا چاہیے؟ (۲۲/۷۰۹-۳۳۳-۱۳۳۳)

الجواب: جمعہ کی نماز قائم کرنا اس مسجد جدید اکبر شاہی میں بلا تاثر درست ہے، اور جو وجوہ سوال میں اس کی آبادی کے متعلق لکھی ہیں ان کی وجہ سے ضروری ہے کہ اس میں جمعہ قائم کریں، بعض لوگوں کا اس میں شبہ کرنا صحیح نہیں ہے؛ سرکاری روپیہ لگنے سے اس مسجد میں کچھ نقصان نہیں آیا۔ اور دالان جو سرکار نے بنا کر مسلمانوں کے حوالے کر دیا اس میں بھی نماز پڑھنے میں کوئی حرج نہیں ہے، اور وہ مسجد ہی ہے۔ اور مسجد قدیم جس میں پہلے سے جمعہ ہوتا تھا اگر اس میں جمعہ کی نماز نہ پڑھیں، اور اس اکبری مسجد میں پڑھیں تو اس میں کچھ حرج نہیں ہے؛ کیوں کہ وہ مسجد قدیم شیخ وقتی نماز سے آباد رہے گی۔ بہر حال شرعی کوئی وجہ ایسی نہیں ہے کہ مسجد جدید اکبری میں جمعہ قائم کرنا منع ہو، اس کے خلاف جو خیالات ہیں وہ بے اصل ہیں۔ اور چوکھٹ اور کواڑ وغیرہ جو مسجد کے اندر کی دیوار اٹھادینے سے اور توڑنے سے حاصل ہوئے ہیں ان کو فروخت کر کے مسجد مذکور میں صرف کر دینا یا اگر ضرورت ہو تو بیعہ ان کو مسجد میں لگانا درست ہے۔ فقط واللہ تعالیٰ اعلم

## مسجد ضرار کس کو کہتے ہیں؟

سوال: (۸۴۲) مسجد ضرار کس کو کہتے ہیں؟ (۳۲/۵۲۹-۱۳۳۴ھ)

الجواب: مسجد ضرار وہی ہے جس کا ذکر قرآن شریف میں ہے اور کفار و منافقین نے (الف) ﴿ضِرَارًا﴾ (ب) ﴿وَكُفْرًا﴾ (ج) ﴿وَتَفْرِيقًا بَيْنَ الْمُؤْمِنِينَ﴾ (د) ﴿وَارْصَادًا لِمَنْ حَارَبَ اللَّهَ وَرَسُولَهُ﴾ بنائی تھی، کسی مسلمان کی بنائی ہوئی مسجد کو حکم مسجد ضرار کا نہیں لگایا جاسکتا۔

سوال: (۸۴۳) اگر آج کل کوئی مسلمان مسجد بنائے، اور اس میں شرائط ضرار متحقق ہوں تو اس کو

مسجد ضرار کہیں گے یا نہیں؟ (۳۲/۱۸۲۸-۱۳۳۴ھ)

الجواب: مسجد ضرار ہونے کے لیے اللہ تعالیٰ نے چار وصف بیان فرمائے ہیں کَمَا قَالَ تَعَالَى:

﴿وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِمَنْ حَارَبَ اللَّهَ وَرَسُولَهُ مِنْ قَبْلِ الْآيَةِ﴾ (سورہ توبہ، آیت: ۱۰۷)

اول یہ کہ: اضرار مسلمین کے لیے وہ مسجد بنائی گئی ہو — دوسرے ازارہ کفر و نفاق وہ مسجد بنائی

گئی ہو — تیسرے تفریق بین المؤمنین — چوتھے ارصاد یعنی جگہ دینا اور پناہ دینا اور ٹھہرانا اللہ اور اس کے رسول کے مخالفین اور محاربین کو۔

پس جو مسجد ان اوصاف کے ساتھ متصف ہو وہ مسجد ضرار ہے، اور مسلمانوں کی طرف چوں کہ ایسا

گمان کرنا حرام اور ناجائز ہے؛ اس لیے مسلمانوں کی بنائی ہوئی مسجد کو مسجد ضرار نہ کہنا چاہیے۔ فقط

## مسلمانوں کی بنائی ہوئی مسجد کو ”ضرار“ کہنا درست نہیں

سوال: (۸۴۴) دو قوموں میں کہ جو ایک جگہ رہتی ہیں بوجہ غیر کفو ہونے کے ایک دوسرے سے

نفرت رکھتی ہیں خصوصاً مسجد میں نماز کے وقت اکثر دنگا فساد ہو جاتا ہے، حتیٰ کہ خونریزی کا اندیشہ ہے،

اور ہر دو قوم مستقل جماعت کثیر ہے، از روئے شرافت ایک راجح دوسری مرجوح ضرور ہے۔ لہذا اگر شخص

رفع فساد اور انہدام نفاق کے باعث کوئی ایک قوم جدا مسجد بنا لے، اور حلفاً ﴿تَفْرِيقَ بَيْنَ الْمُؤْمِنِينَ وَ

ارْصَادًا لِمَنْ حَارَبَ اللَّهَ الْآيَةَ﴾ مقصود نہ ہو تو اس مسجد میں نماز جائز ہوگی یا نہیں؟ (۱۶۷/۱۳۳۵ھ)

الجواب: جائز ہوگی؛ کیونکہ مفسرین نے تشریح کی ہے کہ مسجد ضرار میں جو امور مذکور ہیں جب تک وہ کسی مسجد میں صادق نہ آویں گے، مسجد ضرار کا حکم نہ کیا جاوے گا، اور اول تو مسلمان کی بناء کردہ مساجد پر ایسا گمان کرنا بھی درست نہیں ہے کہ اس نے یہ قصد اضرار، و تفریق بین المؤمنین یہ مسجد بنائی ہے، اور جب کہ وہ حلفاً اس غرض سے اور قصد سے انکار کرتا ہے، تو پھر اس کی طرف بدگمانی کرنا بھی درست نہیں ہے۔ قَالَ اللَّهُ تَعَالَى: ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ الْآيَةَ﴾ (سورۃ حجرات، آیت: ۱۲) وَفِي الْحَدِيثِ: فَإِنَّ الظَّنَّ أَكْذَبُ الْحَدِيثِ (۱) اور جب کہ اس نے محض لوجہ اللہ مسجد بنائی تو اس کو مسجد ضرار کہنا اور اس میں نماز کو منع کرنا مصداق ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا﴾ (سورۃ بقرہ، آیت: ۱۱۳) کا بنانا ہے۔ فقط واللہ اعلم

### ہندو آبادی میں بنائی ہوئی مسجد کو ”ضرار“ کہنا درست نہیں

سوال: (۸۴۵) قصبہ ”نکودر“ میں ایک تجارتی منڈی ہے اس میں صرف ہندوکاندار ہیں، زید کہتا ہے کہ وہاں مسجد کا ہونا ضروری ہے، خالد کہتا ہے کہ وہاں تعمیر مسجد کی کوئی ضرورت نہیں، اور تعمیر مسجد سے فتنہ و فساد کا اندیشہ ہے، اور بکر کہتا ہے کہ شرعاً ایسے مقام میں مسجد ناجائز ہے، اور مسجد ضرار کا واقعہ پیش کرتا ہے: اس بارے میں شرعی حکم کیا ہے؟ (۱۵۳۱/۱۳۳۵ھ)

الجواب: جب کہ قصبہ ”نکودر“ میں مسلمان بھی آباد ہیں تو مسجد کا تعمیر ہونا وہاں ضروری ہے، اور کم از کم تعمیر مسجد میں حرج کچھ نہیں ہے، اور ”مسجد ضرار“ کہنا اس کو کسی طرح درست نہیں ہے، اور اس منڈی میں بھی مسلمانوں کی آمد و رفت ضرور رہتی ہوگی؛ ایسی جگہ مسجد کا ہونا اچھا ہے، اور کار ثواب ہے، حدیث شریف میں ہے: مَنْ بَنَىٰ لِلَّهِ مَسْجِدًا بَنَىٰ اللَّهُ لَهُ بَيْتًا فِي الْجَنَّةِ (۲) نیز حدیث شریف میں ہے: إِنَّمَا الْأَعْمَالُ بِالنِّيَّاتِ (الحدیث) (۳) فقط

(۱) عن أبي هريرة رضي الله تعالى عنه أن رسول الله صلى الله عليه وسلم قال: إياكم والظن فإن الظن أكذب الحديث (الجامع للترمذی ۱۹/۲ باب ما جاء في ظن السوء)  
 (۲) مشکاة المصابيح ص: ۶۸ باب المساجد ومواضع الصلوة.  
 (۳) الجامع الصحيح للبخاری ۲/۱ باب كيف كان بدء الوحي.

## نئی مسجد بنانے کے بعد پرانی مسجد کو ”ضرار“ کہنا کیسا ہے؟

سوال: (۸۴۶) ایک پرانی مسجد جو کہ بوجہ طوفان عظیم محلہ سمیت فنا ہوگئی، بعد ازاں اہل محلہ قدیمی بستی چھوڑ کر ایک نئی بستی میں سکونت پذیر ہیں، جو سابق بستی سے ربع میل کے فاصلے پر ہے، وہاں ایک نئی مسجد تعمیر کر لی ہے، اور نماز جمعہ سات ماہ تک ہوتی رہی، اب انہوں نے دوبارہ وہ پرانی مسجد تیار کر کے نماز جمعہ پڑھنی شروع کر دی ہے، جہاں فی الحال آبادی بھی نہیں ہے، اس پرانی مسجد میں جمعہ پڑھنا کیسا ہے؟ اور پرانی مسجد کو ”مسجد ضرار“ کہنا جائز ہے یا نہیں؟ (۱۷۷۰/۱۳۳۵ھ)

الجواب: اصل یہ ہے کہ جو ایک دفعہ شرعی حیثیت سے مسجد ہو جاتی ہے پھر وائما مسجد ہی رہتی ہے، آبادی کی ویرانی، تعمیر کا انہدام اس کی مسجدیت کو باطل نہیں کر سکتا؛ پس صورت مسئلہ میں جو پرانی مسجد ویران ہو چکی تھی، بہ دستور مسجد تھی، اس کی تعمیر مسلمانوں کے ذمہ تھی، ایسے ہی وہ نئی مسجد جو شرعی طور پر مسجد ہو چکی ہے ہمیشہ مسجد ہی رہے گی، کسی مدعی کا دعویٰ شفعہ اس کو باطل نہیں کر سکتا، مسلمانوں کا فرض ہے کہ دونوں مسجدوں کو آباد رکھیں، اور اس کی بہتر صورت یہ ہے کہ مسجد قدیم جو اب آبادی سے کچھ فاصلے پر ہے، جمعہ کے لیے مخصوص کر دی جائے، اور نئی مسجد میں تمام نمازی صلوات خمسہ ادا کریں، یہ تقسیم بھی اس لیے ہے کہ ہر نماز کے لیے مسجد قدیم میں جانا بہ ظاہر دشوار ہوگا، ورنہ مسلمان اگر اتفاق و عزم سے کام لیں تو دونوں مسجدیں ہر وقت آباد رہ سکتی ہیں، ان میں سے کسی مسجد کو ”ضرار“ کہنا انتہائی جہالت اور شرعی معصیت ہے۔ درمختار میں ہے: ولو خرب ماحولہ واستغنی عنہ ببقی مسجدًا عند الإمام والثانی ابداً الى قیام الساعة وبہ یفتی حاوی القدسی وفي الشامی: وأكثر المشائخ علیہ مجتہبی وهو الأوجه فتح، بحر (۱) فقط واللہ تعالیٰ اعلم

## مسلمانوں کی مساجد میں ”مسجد ضرار“ اور ”مسجد شرعی“ کی تفریق صحیح نہیں

سوال: (۸۴۷)..... (الف) کتنے رقبہ یا آبادی کے واسطے ایک مسجد ہونا فرض واجب یا سنت ہے؟

(ب) زقبہ یا آبادی معینہ شارع علیہ السلام کے اندر ایک سے زائد جس قدر مسجدیں ہوں وہ بھی

سب مسجد اللہ کہلانے کی مستحق ہیں یا مسجد ضرار؟

(ج) کسی مقررہ رقبہ یا آبادی کی جملہ مساجد موجودہ میں سے، مسجد اسلامی اور مسجد ضرار کا فرق و انتخاب، بذریعہ اجماع و اتفاق رائے واجب ہوگا یا تاریخی و زمانی حیثیت سے جو اول و قدیم ہو مسجد اسلامی قرار دی جائے؟

(د) یا ہر وہ عمارت جو مسجد نما ہو مسجد اسلامی ہے؟ خواہ اس کا بانی کوئی ہو، کیسے ہی عقائد رکھتا ہو؟ اس کی نیت کیسی ہی خراب کیوں نہ ہو؟ مگر ہر مسلمان پر واجب ہے کہ اس کو خدا کا گھر ہی سمجھے؟  
(۱۰۵/۲۲-۱۳۳۲ھ)

الجواب: (الف) شرعاً اس میں کوئی تحدید اور قید نہیں ہے، حسب ضرورت مطلقاً اجازت تعمیر مساجد کی ہے، نصوص کلام اللہ و احادیث رسول اللہ ﷺ نے کوئی تحدید اس کی نہیں فرمائی، نہ مجتہدین و علمائے امت نے اس بارے میں کچھ تحدید کی ہے؛ بلکہ ضرورت و حاجت و نیک نیتی پر اس کا دار و مدار ہے، اگر اخلاص اور نیک نیتی سے ایک مسجد کے قریب بھی دوسری مسجد بنائی جائے، تو شرعاً وہ مستحق اجر بنائے مسجد ہے، اور ضرورت بھی مختلف ہیں، کوئی محلہ اتنا آباد اور کثیر التعداد آدمیوں کو مشتمل ہوتا ہے کہ اس محلہ میں ایک مسجد کافی نہیں ہوتی، وہاں دو اور تین اور چار یا زیادہ مساجد ہوں تو وہ بھی آباد رہ سکتی ہیں؛ اور ایسا بھی ہوتا ہے کہ ایک وقت میں وہاں ضرورت تھی، دوسرے وقت ضرورت نہ رہی، مگر جو مسجد ہو چکی وہ مسجد ہی رہے گی؛ بہر حال مدار اس پر ہے کہ جو مسجد بنائی جائے، اللہ کے واسطے اور نیک نیتی سے بنائی جائے، اور واضح ہو کہ مسلمان کے کسی دینی کام مثل بنائے مسجد وغیرہ کو بد نیتی پر محمول نہ کرنا چاہیے کہ ہم کو حکم مسلمانوں پر حسن ظن کا ہے نہ بدگمانی کا قَالَ اللَّهُ تَعَالَى: ﴿إِنَّ بَعْضَ الظَّنِّ اِنْتِمَاءٌ﴾ (سورہ حجرات، آیت: ۱۲) ایاکم و الظن فان الظن اکذب الحدیث (۱) البتہ یہ ضرور ہے کہ بنانے والوں کو محض لوجہ اللہ اور اخلاص اور نیک نیتی سے مسجد بنانا چاہیے، اور مال حلال سے بنانا چاہیے، مگر دوسروں کو موقع طعن زنی کا اور بدگمانی کا شریعت نے نہیں دیا ہے۔

(ب) جب کہ معلوم ہوا کہ کوئی تحدید شرعاً دربارہٴ بناء مساجد نہیں ہے، بلکہ مدار ضرورت اور نیک

(۱) عن أبي هريرة رضي الله عنه أن رسول الله صلى الله عليه وسلم قال: اياكم و الظن فان الظن أكذب الحدیث ولا تحسبوا ولا تجسسوا (ابوداؤد ۲/۶۷۳ کتاب الادب۔ باب فی الظن)



نیتی پر ہے تو جملہ مساجد بنا کر وہ مؤمنین "مساجد شرعیہ" ہیں، اور مساجد کھلانے کی مستحق ہیں، مسلمان کی بناء کردہ مسجد پر حکم "مسجد ضرار" کا نہیں لگایا جاسکتا؛ کیونکہ مسجد ضرار کفار و منافقین کی بناء کردہ تھی، اور ان کی بدعتی اور فساد و تفریق کے لیے بنانا: وحی قطعی سے معلوم ہو گیا تھا، مسلمانوں کی بناء کردہ مساجد پر یہ حکم کیسے جاری ہو سکتا ہے؟ حالانکہ بناء مسجد کو حق تعالیٰ نے علامت ایمان کی بتلائی ہے۔ قال اللہ تعالیٰ:

﴿إِنَّمَا يَعْمُرُ مَسْجِدَ اللَّهِ مَنْ آمَنَ بِاللَّهِ الْآيَةَ﴾ (سورہ توبہ، آیت: ۱۸) اور رسول اللہ ﷺ نے فرمایا: من بنى لله مسجداً بنى الله له بيتاً فى الجنة (۱) اور یہ پہلے معلوم ہوا کہ مسلمانوں پر حسن ظن کا حکم ہے، کسی کی نیت کا حال دوسروں کو کیسے معلوم ہو سکتا ہے، ہلا شققت عن قلبه (۲) حدیث شریف میں وارو ہے، اور حدیث متفق علیہ میں ہے إنما الأعمال بالنيات وإنما لامرئ ما نوى (الحديث) (۳)

(ج) اوپر کی تحقیق سے واضح ہوا کہ جملہ مساجد مؤمنین مساجد ہیں، ان میں کسی کو مسجد شرعی اور کسی کو مسجد ضرار کہنا، اور یہ تفریق کرنا صحیح نہیں ہے اور "قدامت و تاخر زمانہ" کو مسجد کے لیے مسجد شرعی ہونے میں کچھ دخل نہیں، مسجد قدیم بھی مسجد ہے، اور مسجد جدید بھی مسجد ہے، اور اس میں کسی کے اجماع رائے اور اتفاق کی ضرورت نہیں ہے، البتہ بعض مواقع میں فقہاء نے لکھا ہے کہ بعض صورتوں میں مسجد قدیم میں نماز پڑھنا افضل ہوتا ہے مسجد جدید سے، مثلاً کسی کے مکان سے دونوں مسجدیں برابر فاصلے پر ہیں، اور ان میں مسجد محلہ کوئی نہیں، تو اس صورت میں اس شخص کے حق میں مسجد قدیم میں نماز پڑھنا افضل ہے مسجد جدید سے، اور مسجد محلہ اہل محلہ کے لیے افضل ہے اگرچہ وہ جدید ہو۔

(د) ہر ایک مسجد کو مسجد ہی سمجھنا چاہیے، اور آداب مسجد اس میں بجالانا چاہیے، اور اس کی آبادی کی فکر اور اس میں سعی کرنا چاہیے، کسی کی ویرانی اور بربادی میں سعی نہ کرنی چاہیے۔ قال اللہ تعالیٰ:

﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا الْآيَةَ﴾ (سورہ بقرہ،

(۱) مشکاة المصابیح ص: ۶۸ باب المساجد و مواضع الصلوة .

(۲) عن أسامة بن زيد رضى الله عنه قال: بعثنا رسول الله صلى الله عليه وسلم إلى أناس من جُهَيْنَةَ فَأَتَيْتِ عَلَى رَجُلٍ مِنْهُمْ فَذَهَبَ أَطْعَمَهُ فَقَالَ: لَا إِلَهَ إِلَّا اللَّهُ. فطَعَمْتَهُ، فَقَتَلْتَهُ فَجِئْتُ إِلَى النَّبِيِّ صَلَّى اللَّهُ عَلَيْهِ وَسَلَّمَ فَأَخْبَرْتَهُ فَقَالَ: أَقْتَلْتَهُ وَقَدْ شَهِدَ أَنْ لَا إِلَهَ إِلَّا اللَّهُ؟ قُلْتُ: يَا رَسُولَ اللَّهِ! إِنَّمَا فَعَلْتُ ذَلِكَ تَعَوِّذًا، قَالَ فَيَهْلَا شَقَقْتُ عَنْ قَلْبِهِ؟ مَتَّفَقَ عَلَيْهِ (مشكاة ص: ۲۹۹ كتاب القصاص الفصل الأول)

(۳) الجامع الصحيح للبخارى ۲/۱ باب كيف كان بدء الوحى .

آیت: (۱۱۳) یہ اوپر معلوم ہوا کہ نیت کا حال سوائے عالم الغیب والشہادۃ کے کسی کو کیوں کر معلوم ہو سکتا ہے! ایک صحابی نے ایک کافر کو کلمہ تو حید پڑھنے کے بعد قتل کر دیا، اور یہ تاویل کی کہ اس نے ازراہ نفاق تموار کے خوف سے کلمہ پڑھ لیا ہے تو آنحضرت ﷺ نے اس پر یہ ارشاد فرمایا: هلا شققت عن قلبه تو نے اس کا دل چیر کر کیوں نہ دیکھ لیا؟ پس اس کی بحث اور کھود کر یہ نہ کرنی چاہیے کہ فلاں مسجد کا بانی کون تھا؟ اس کی نیت کیسی تھی؟ فقط

سوال: (۸۳۸) درقصبہ پنیاں گاؤں مسجد سے از مدت مدید قائم است، انکوں شخصے از اہل محلہ مسجد سے دیگر تیار ساخت، بعض علماء مسجد نو را مسجد ضرار گویند و بعض برخلاف این فتویٰ دہند، قول کدام کس اقرب الی الصواب است؟ مینو اتوجروا (۱۳۳۵/۳۳۵ ھ)

الجواب: بانی مسجد جدید اگر ازراہ نفسانیت و بغرض اضرار مسجد قدیم مسجد جدید تیار کردہ است مستحق وعید و عاصی است؛ لیکن مارا حکم بودنش مسجد ضرار کردن روانیتست کہ اِنَّمَا الْأَعْمَالُ بِالنِّيَّاتِ (۱) وارد است و مارا علم نیت اونیت و حکم آیت کریمہ ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ أَثْمٌ﴾ (سورہ حجرات، آیت: ۱۲) سوء ظن بمؤمن حرام است۔

ترجمہ: سوال: (۸۳۸) قصبہ پنیاں گاؤں میں ایک مسجد عرصہ دراز سے قائم ہے فی الحال محلے والوں میں سے ایک شخص نے نئی مسجد بنائی ہے، بعض علماء جدید مسجد کو ”مسجد ضرار“ کہتے ہیں اور بعض علماء اس کے برخلاف فتویٰ دیتے ہیں؛ ان میں سے کس کا قول اقرب الی الصواب ہے؟

الجواب: نئی مسجد کے بانی نے اگر نفسانیت اور مسجد قدیم کو ضرر پہنچانے کی غرض سے جدید مسجد تیار کرائی ہے تو وہ وعید کا مستحق اور گنہگار ہے؛ لیکن ہمارے لیے اس پر ”مسجد ضرار“ ہونے کا حکم لگانا صحیح نہیں ہے، حدیث میں ہے اِنَّمَا الْأَعْمَالُ بِالنِّيَّاتِ اور ہمیں اس شخص کی نیت کا حال معلوم نہیں۔ نیز قرآن کریم کی آیت ﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ الْآيَةُ﴾ کی وجہ سے بھی مسلمان کے ساتھ بدگمانی حرام ہے۔

سوال: (۸۳۹) زید نے ایک وسیع مسجد بنانے کا ارادہ کر کے ہمسایوں سے مشورہ لیا، اول یہ رائے ہوئی کہ مسجد قدیم کو وسیع کیا جائے؛ چونکہ جگہ میں گنجائش نہ تھی اس لیے بہ جز دو چار نمازیوں کے

(۱) صحیح البخاری ۲/۱ باب کیف كان بدء الوحى .

باقی سب نمازیوں کے اتفاق سے دوسری جگہ وسیع مسجد بنتے بنائی گئی، بعد میں اللہ تعالیٰ نے کسی عالم سے ظاہر کیا کہ بانی نے سود کے روپے سے مسجد بنائی، اور ریاء بنائی ہے، بناء علیہ مولوی مذکور نے اس مسجد پر ضرار کا فتویٰ دیا، بانی کہتا ہے کہ میں نے اپنی موروثی زمین کا غلہ فروخت کر کے مسجد بنائی ہے: آیا یہ مسجد شرعی مسجد ہے یا نہیں؟ (۱۳۳۳/۲۱۳۲)

الجواب: مسجد مذکور شرعی مسجد ہے، اور نماز و جماعت اس میں صحیح ہے، اور وہ ثواب و فضیلت جو مسجد میں نماز پڑھنے سے حاصل ہوتا ہے مسجد مذکور میں حاصل ہے بلقیٰ بہ مسجد ضرار کہنا اس کو غلط ہے۔ فقط

گرمی کی وجہ سے پرانی مسجد چھوڑ کر جوئی مسجد

بنائی گئی ہے اس کو مسجد ضرار کہنا درست نہیں

سوال: (۸۵۰) دریک موضع مسجد است، پیش چند ایام درو جماعت شدہ، حالا اور امتروک ساختہ در دیگر موضع بلا عذر معتد بہ — یعنی ریح می آید و گرمی می شود — مسجد جدید تیار نموده اند این مسجد ضرار در شرع شریف است یا نہ؟ (۱۳۳۵/۱۰۷۶)

الجواب: ہر گاہ نیت بانی مسجد ثانی اضرار کے نیست و بناءش ﴿كُفْرًا وَ تَفْرِيقًا بَيْنَ الْمُؤْمِنِينَ﴾ نیست ﴿وَ اِرْصَادًا لِمَنْ حَارَبَ اللّٰهَ وَ رَسُوْلَهُ﴾ نیست چگونہ اور مسجد ضرار گفتہ شود کہ در بودن مسجد ضرار چہا شرط ذکر فرمودہ اند (الف) ﴿وَ اَلَّذِيْنَ اتَّخَذُوْا مَسْجِدًا ضِرَارًا﴾ (ب) ﴿وَ كُفْرًا﴾ (ج) ﴿وَ تَفْرِيقًا بَيْنَ الْمُؤْمِنِيْنَ﴾ (د) ﴿وَ اِرْصَادًا لِمَنْ حَارَبَ اللّٰهَ وَ رَسُوْلَهُ الْآيَةُ﴾ (سورہ توبہ، آیت: ۱۰۷) فافہم و تدبر فان الظن اکذب الحدیث (۱)

ترجمہ: سوال: (۸۵۰) ایک جگہ مسجد ہے، چند دنوں پہلے اس میں جماعت ہوتی تھی، فی الحال لوگوں نے اسے بالکل چھوڑ کر معمولی عذر کی بناء پر — کہ لو چلتی ہے اور گرمی ہوتی ہے — ایک دوسری جگہ نئی مسجد تیار کر لی ہے: شریعت میں ایسی مسجد کو ”مسجد ضرار“ کہا جائے گا یا نہیں؟

الجواب: جب کہ مسجد بنانے والوں کی نیت کسی کو نقصان پہنچانا نہیں ہے اور نہ اس کی بنیاد

(۱) عن اسی ہریرۃ رضی اللہ تعالیٰ عنہ ان رسول اللہ صلی اللہ علیہ وسلم قال: ایاکم و الظن فان الظن اکذب الحدیث (جامع الترمذی ۱۹/۲ أبواب البر و الصلۃ، باب ما جاء فی ظن السوء)

”کفر“ تفریق بین المؤمنین، اور ”ارصاذا لمن حارب اللہ ورسوله“ پر ہے تو پھر کیسے اسے مسجد ضرار کہا جائے گا؟ حالانکہ مسجد ضرار بنونے کے لیے چار شرطیں ذکر کی گئی ہیں: (۱) اسلام کو نقصان پہنچانا۔ (۲) اس میں بیٹھ کر کفر کی باتیں کرنا۔ (۳) مؤمنین کے درمیان تفرقہ پیدا کرنا۔ (۴) خدا اور رسول کے دشمنوں کے لیے قیام کا سامان کرنا۔ ان باتوں کو خوب اچھی طرح سمجھ لینا چاہیے اور بدگمانی سے بچنا چاہیے، اس لیے کہ بدگمانی سب سے بڑی جھوٹی بات ہے۔

### اہل شیعہ کے مقابلے میں اہل سنت نے جو

دوسری مسجد بنائی ہے وہ مسجد ضرار نہیں

سوال: (۸۵۱) ایک مسجد اہل شیعہ کی تعمیر کر رہے، اس مسجد میں جا کر اگر کوئی مولوی مناقب اصحاب ثلاثہ (یعنی حضرت ابو بکر، حضرت عمر اور حضرت عثمان رضی اللہ عنہم کے فضائل) بیان کرے تو سخت خطرہ ہے، اور فساد برپا ہوتا ہے اس صورت میں اگر اہل سنت والجماعت دوسری جامع مسجد تعمیر کرادیں تو وہ بحکم مسجد ضرار ہوگی یا نہیں؟ (۵۱۳۳۲/۵۳۰)

الجواب: یہ صورت مذکورہ اہل سنت وجماعت کو دوسری مسجد تعمیر کرانا ضروری و لا بدی ہے تاکہ اہل سنت وجماعت یہ اطمینان بلا خوف وخطر اس میں نماز باجماعت وجمعہ ادا کریں، اور مناقب صحابہ و خلفاء راشدین رضی اللہ عنہم اجمعین بیان کریں، اور احکام شرعیہ و عظیم میں بیان کریں اور جن حضرات کے حق میں اللہ تعالیٰ ﷻ فرمائی اللہ عنہم ورضوا عنہم (۱) فرماتا ہے ان حضرات کے مناقب اور فضائل بلا خوف وخطر سنا دیں، پس ایسی مسجد بحکم مسجد ضرار کسی طرح نہ ہوگی، بلکہ مسجد ضرار کے مشابہ مسجد روافض ہے جس پر تعریف مسجد ضرار من بعض الوجوه صادق آتی ہے، اور مسجد ضرار ایسے ہی منافقین کی بناء کی ہوئی تھی۔ فقط

دوسری مسجد کو ”ضرار“ اور بانی کو ”کافر“ کہنا کسی طرح درست نہیں

سوال: (۸۵۲) کیا ایک محلہ میں دو مسجد بنانا جائز ہے؟ جو لوگ مسجد قدیم پر قابض ہیں وہ علمائے

(۱) سورہ مائدہ، آیت: ۱۱۹، سورہ توبہ، آیت: ۱۰۰، سورہ مجادلہ، آیت: ۲۲، اور سورہ پتہ، آیت: ۸۔

اہل سنت کو علانیہ کافر کہتے ہیں، اور کلمات تو جین آنحضرت ﷺ کی شان میں استعمال کرتے ہیں، اس وجہ سے دوسری مسجد بنانا، اور دوسری مسجد کو ضرار کا حکم دینا اور منہدم کرنا اور جلانا چاہیے یا نہ؟ اور بانی کو کافر کہا جاوے گا یا نہیں؟ (۱۳۲۶/۱۳۳۰ء)

**الجواب:** بنائے مسجد جدیدہ بہ ضرورت مذکورہ جائز ہے، اور مسجد ثانی بہ حکم مسجد ضرار نہیں ہے، اور منہدم کرنا اور جلانا اس کا درست نہیں ہے، اور کافر کہنا بانی مسجد جدیدہ کو کسی طرح درست نہیں ہے بلکہ کافر کہنے والا مصداق ایما رجل قال لأخيه كافر فقد باء بها أحدهما أو كما قال صلى الله عليه وسلم (۱) کا ہے والعیاذ باللہ تعالیٰ۔

## حضرت عطاء کی روایت کی وجہ سے مسلمان

### کی بنائی ہوئی مسجد کو ”ضرار“ کہنا درست نہیں

**سوال:** (۸۵۳) مسجد کے بناء شد متصل مسجد سے دیگر عمارت یا غیر عمارت کہ در بناء کرنے مسجد ثانی مسجد

اول غیر آباد شد؛ آیا مسجد ثانی حکم مسجد ضرار دیا نہ؟ اگر نادر معنی حدیث عطاء چہ باشد؟ وعن عطاء لما

فتح الله الأمصار على عمر رضى الله تعالى عنه أمر المسلمين أن يبنيوا المساجد وأن لا يتخذوا

في مدينة مسجدين يضار أحدهما صاحبه (۲) (۵۸۳/۲۲-۱۳۲۳ء)

**الجواب:** بناء مسجد مسلمانے را حکم مسجد ضرار دادن صحیح نیست، و از روایت عطاء ہمیں قدر ثابت

است کہ کسی بہ غرض اضرار مسجد دیگر بناء نہ کند، اگر بایں نیت مسجد سے بناء خواہد کرد ثواب بناء مسجد اورا

حاصل نخواہد شد؛ بلکہ اگر ماخوذ و معتبوب گردد بچ نیست؛ لیکن از روایت دیگران را ایں حکم کردن

ثابت نیست کہ مسجد بناء کرده مسلمانے را مسجد ضرار گویند کہ حال نیت کسی دیگران را معلوم نمی شود۔

وقال عليه الصلاة والسلام: انما الاعمال بالنيات الخ (۳) وإياكم والظن فإن الظن أكذب

(۱) عن ابن عمر رضى الله عنه عن النبي صلى الله عليه وسلم قال: أيما رجل قال لأخيه كافر

فقد باء بها أحدهما (جامع الترمذی ۹۲/۲ أبواب الإيمان، باب ما جاء في من رمى أخاه بكفر)

(۲) تفسیر روح المعانی ۲۱/۱۱ سورة توبة، آیت: ۱۰۷۔

(۳) الجامع الصحيح للبخاری ۲/۱ باب كيف كان بدء الوحي۔

الحديث (۱) وَقَالَ اللَّهُ تَعَالَى: ﴿إِنَّ بَعْضَ الظَّنِّ إِثْمٌ﴾ (سورہ حجرات، آیت: ۱۲) فقط  
ترجمہ: سوال: (۸۵۳) ایک مسجد کے قریب دوسری مسجد ضد میں یا بغیر ضد کے تعمیر کی گئی لیکن  
اس دوسری مسجد کے بنانے کی وجہ سے پہلی مسجد ویران ہوگئی؛ تو ایسی صورت میں دوسری مسجد ”مسجد  
ضرار“ کے حکم میں ہوگی یا نہیں؟ اگر نہیں تو پھر اس روایت کا کیا مطلب ہے جو حضرت عطاء رحمہ اللہ سے  
مروی ہے کہ جب اللہ تعالیٰ نے حضرت عمر رضی اللہ عنہ کے زمانے میں شہروں کی فختیابی نصیب فرمائی تو  
حضرت عمر رضی اللہ عنہ نے مسلمانوں کو حکم دیا کہ مسجدیں بنائیں، مگر ایک شہر میں دو مسجدیں اس طرح نہ  
بنائیں کہ ایک کی وجہ سے دوسرے کو نقصان پہنچے۔

الجواب: مسلمان کی بنائی ہوئی مسجد کو ”مسجد ضرار“ کہنا صحیح نہیں ہے اور حضرت عطاء رحمہ اللہ کی  
روایت سے صرف اس قدر ثابت ہوتا ہے کہ کوئی شخص نقصان پہنچانے کی غرض سے دوسری مسجد نہ بنائے  
اگر اس نیت سے مسجد بنائے گا تو اسے مسجد بنانے کا ثواب نہ ملے گا؛ بلکہ عجب نہیں کہ اللہ تعالیٰ کی طرف  
سے ماخوذ و معتوب ہو جائے۔

تاہم اس روایت کی بناء پر دوسرے کے لیے کسی مسلمان کی بنائی ہوئی مسجد کو ”ضرار“ کہنے کی  
اجازت ثابت نہیں ہوتی؛ کیونکہ کسی کی نیت کا حال دوسروں کو معلوم نہیں ہو سکتا اور حضور ﷺ نے  
فرمایا: بے شک اعمال کا مدار نیتوں پر ہے، نیز آپ نے یہ بھی فرمایا ہے: بدظنی سے بچو! کیونکہ بدظنی سب  
سے زیادہ جھوٹی بات ہے؛ اللہ تعالیٰ کا ارشاد ہے: بے شک بعضے گمان گناہ ہوتے ہیں؛ فقط



(۱) عن أبي هريرة رضي الله تعالى عنه أنه قال: قال رسول الله صلى الله عليه وسلم: إياكم والظن،  
فإن الظن أكذب الحديث (ترمذی ۱۹/۳ ابواب البر والصلة . باب ما جاء في ظن السوء)

## مساجد سے متعلق متفرق مسائل

مسافروں کی راحت کے لیے مسجد بنانا کا ثواب ہے

سوال: (۸۵۳) ہمارا موضع لب سڑک واقع ہے، آبادی کے اندر دو مسجدیں خام موجود ہیں؛ لیکن بہ خیال سہولت مسافران ایک مسجد لب سڑک متصل چاہ پختہ تعمیر کرنے کا ارادہ ہے؛ جائز ہے یا نہیں؟ اگر میں اور دیگر مسلمان اس میں نماز پڑھنے لگیں تو جائز ہے یا نہیں؟ (۱۳۳۰ھ/۸۵۳)

الجواب: لب سڑک متصل چاہ؛ مسجد تعمیر کرادینا بہ غرض سہولت و راحت مسافران جائز اور کارِ ثواب ہے، اور اگر آپ اور دیگر بستی کے لوگ اس میں نماز پڑھتے رہیں تو اچھا ہے، بہ شرطیکہ بستی کی مسجدیں ویران نہ ہوں، بلکہ وہاں بھی نمازی نماز پڑھتے رہیں، اور اس جدید مسجد میں بھی پڑھیں۔ فقط

### مسجد کا صحیح رخ کونسا ہے؟

سوال: (۸۵۵) مسجد کا رخ قطب کی جہت پر ہونا چاہیے یا کعبہ کے رخ پر؟ یعنی قطب ستارے پر صحیح ہوگی یا کعبہ پر؟ بعض پرانی مسجدیں کعبہ پر ہیں، اور بعض پرانی مسجدیں قطب پر بھی ہیں؛ اب سوال یہ ہے کہ ان دونوں طریق پر جو مسجدیں ہیں، ان میں سے کوئی مسجد ایسی بھی ہے کہ جس میں نماز نہ ہوتی ہو، یا دونوں طریق سے جو مسجدیں بنی ہوئی ہیں ان میں نماز درست ہے؟ غرضیکہ یہ تحریر فرمادیں کہ ان دونوں قسم کی مسجدوں میں سے کون سی مسجد صحیح ہے اور کون سی صحیح طریقے پر نہیں ہے؟ (۱۳۳۳-۳۲/۳۲۰)

الجواب: قطب شمالی کو داہنے مونڈھے پر کرنے سے کعبہ کا رخ صحیح ہو جاتا ہے، اور نماز صحیح ہو جاتی ہے، اگر کسی جگہ قلیل فرق ہوتا ہو تب بھی کچھ حرج نہیں ہے، تھوڑے فرق سے جہت کعبہ نہیں بدلتی۔ فقط



## قبلہ سے قدرے منحرف مسجد کا حکم

سوال: (۸۵۶) ایک مسجد میں کچھ اعوجاج اور نیز حاپن ظاہر ہوا ہے جو صحیح قبلہ کی طرف نہیں ہے؛ یعنی پہلو شمالی چارٹ آگے بڑھا ہوا ہے، اور پہلو جنوبی چارٹ پیچھے ہٹا ہوا ہے؛ تو اس کو شہید کر کے از سر نو بنایا جاوے یا نماز اس میں درست ہے؟ (۳۴۹-۳۳۵-۱۳۳۵)

الجواب: مسجد کو شہید نہ کیا جاوے، اسی حالت میں نماز اس میں صحیح ہے۔

## ایک شہر کی مسجدوں کی جہات قبلہ میں تفاوت نہیں ہو سکتا

سوال: (۸۵۷) ایک ہی شہر میں مسجدوں کی جہات قبلہ متفاوت ہو سکتی ہیں یا نہیں؟ اور جو شخص جان بوجھ کر عمداً قبلہ رخ سے دوسری جانب نماز پڑھے وہ کافر ہوگا یا نہیں؟ (۲۲۲۲/۱۳۳۲)

الجواب: یہ تو ظاہر ہے کہ ایک شہر میں تفاوت سمت قبلہ نہیں ہو سکتا، مگر بعض اوقات زمین کے پھیر سے ایسا معلوم ہونے لگتا ہے تو اس کا اعتبار نہیں ہے، پس جب کہ ہر ایک مسجد میں قطب نما سے رخ صحیح معلوم ہوتا ہے تو سب میں نماز صحیح ہے، اور یہ بھی واضح رہے کہ تھوڑے سے انحراف سے نماز میں فساد نہیں آتا جیسا کہ در مختار و شامی میں مفصلاً مذکور ہے (۱) اور یہ بھی واضح ہو کہ صلاة الی غیر القبلة عمداً موجب کفر نہیں ہے بلکہ فسق و معصیت ہے: کما فی الدر المختار: وبهذا ظهر أن تعمد الصلاة

(۱) فی الدر المختار: والسادس: استقبال القبلة حقيقة أو حکماً ..... فللمنکی ..... إصابة عینها .....  
ولغيره أي غیر معاینها إصابة جہتها بأن یبقی شیء من سطح الوجه مسامناً للکعبة أو لہوائها الخ.  
وفی الشامی: فیلعلم منه أنه لو انحرف عن العین انحرافاً لا تزول منه المقابلة بالکلیة جاز، ویؤیدہ  
ما قال فی الظہیریة: إذا تيامن أو تياسر تجوز، لأن وجه الإنسان مقوس، لأن عند التيامن أو  
التياسر یكون أحد جوانبه إلى القبلة اه..... والحاصل أن المراد بالتيامن والتياسر الانتقال  
عن عین الکعبة إلى جهة اليمين أو اليسار لا الانحراف لکن وقع فی کلامهم ما یبدل علی أن  
الانحراف لا یضر، ففی القہستانی. ولا بأس بالانحراف انحرافاً لا تزول به المقابلة بالکلیة بأن  
یبقی شیء من سطح الوجه مسامناً للکعبة اه..... فیلعلم أن الانحراف الیسر لا یضر، وهو  
الذي یبقی معه الوجه أو شیء من جوانبه مسامناً لعین الکعبة أو لہوائها الخ (الدر المختار و  
رد المحتار ۲/۹۶-۹۹ کتاب الصلاة - باب شروط الصلاة - میحث فی استقبال القبلة)

بلا طہیر غیر مکفر کصلا تہ لغیر القبلة (۱) اور علامہ شامی نے کہا کہ ”صلاة بلا طہارت“ میں تکفیر کی روایت نوادر کی ہے ظاہر الروایۃ نہیں ہے (۲) فقط

### مسجد کا منبر، محراب کے اندر بنانا چاہیے یا باہر؟

سوال: (۸۵۸) منبر محراب کے اندر بنانا چاہیے یا باہر؟ (۱۳۳۳ھ/۲۸۵۵)

الجواب: منبر ایسی جگہ ہونا چاہیے کہ نمازی اس کے سامنے ہوں، اور آواز اس کی نمازیوں کو پہنچے، اگر محراب کے اندر بھی ہو تو کچھ حرج نہیں ہے۔

### صف کے درمیان حائل ہونے والے منبر کا حکم

سوال: (۸۵۹)..... (الف) ایک جامع مسجد کی اول صف میں منبر جس پر خطبہ پڑھا جاتا ہے قاطع صف ہے، حسب استفتاء اس منبر کو اکھاڑ کر اس کے بجائے ایک منبر چوبلی تیار کر دیا گیا جس پر خطیب نے چند سال تک خطبہ پڑھا، اور وقت نماز اس منبر کو اٹھا دیا جاتا تھا، مگر چند اشخاص نے حال میں منبر کے اکھاڑنے والے کو سخت الفاظ استعمال کیے اور ضدالینٹ کا منبر مثل سابق کے تیار کر لیا۔

(ب) منبر جو قاطع جماعت وصف اول ہے اس کا رہنا نماز کے واسطے کراہت کا باعث ہے یا

نہیں؟ (۱۳۳۳ھ/۹۲۳)

الجواب: (الف، ب) یہ صورت اچھی تھی کہ منبر سابق قاطع صف کو اکھاڑ کر منبر چوبلی بنایا گیا جس پر خطبہ بھی پڑھ لیا جائے اور بہ وقت جماعت علیحدہ کر دیا جائے تاکہ صف اول پوری ہو جائے کیونکہ اتمام صف سنت ہے کما ورد: أقيموا الصفوف (۳) اور آنحضرت ﷺ کے لیے منبر چوبلی بنوایا گیا تھا

(۱) الدر مع الرد ۱/۳۷۵ کتاب الطہارة. مطلب فاقد الطہورین. وفيه أيضا: وبه ظهر أن تعمد الصلاة

الخ (الدر مع الرد ۱/۱۷۰ أوائل كتاب الطہارة)

(۲) حيث قال بعد ذكره الخلاف في مسألة الصلاة بلا طہارة: وإن الإكفار رواية النوا در. وفي

ظاهر الرواية لا يكون كفرا الخ (رد المحتار ۱/۱۷۰، أوّل كتاب الطہارة)

(۳) عن أنس رضی اللہ عنہ أن النبی صلی اللہ علیہ وسلم قال: أقيموا الصفوف فإني أراکم خلف

ظہری (الجامع الصحيح للبخاری ۱/۱۰۰ کتاب الأذان، باب تسوية الصفوف عند الإقامة وبعدها)

جس پر آپ خطبہ پڑھتے تھے پس جس شخص نے ایسا کیا اس نے کارِ ثواب کیا اس پر طعن کرنا اور برا کہنا معصیت ہے، اور ضد کر کے پھر منبر سابق قاطع صف کی تعمیر کرنا قبیح اور مذموم ہے، وہ شخص جس نے ضداً یہ تجویز کی اور جن لوگوں نے اس کا ساتھ دیا انہوں نے فعلِ سنت کو چھوڑ کر بے وجہ خلاف سنت اور مکروہ فعل اختیار کیا۔

### محراب وسط مسجد میں نہ ہو تو کیا حکم ہے؟

سوال: (۸۶۰) ایک مسجد قدیم کی سردری کے داہنی جانب دو دروازے بڑھائے گئے ہیں، اب اگر مجموعہ دروں کے حساب سے بیچ کے در میں محراب قائم کی جاتی ہے تو ڈیڑھ گز کا ٹکڑا بائیں جانب زیادہ ہوتا ہے بہر حال محراب وسط مسجد میں نہیں رہتی، کیا حکم ہے؟ (۱۳۳۳-۲۲/۳۳۹ھ)

الجواب: حتی الوسع امام کے کھڑے ہونے کی جگہ وسط میں ہونی چاہیے، سنت یہی ہے؛ البتہ بہ ضرورت تھوڑے بہت فرق کا کچھ حرج نہیں ہے، پس مجموعہ دروں کے حساب سے بیچ کا در لیا جاوے۔

### مسجد کی کھڑکیاں کتنی اوپر ہونی چاہئیں؟

سوال: (۸۶۱) مسجد جدید کی مغربی دیوار میں ہوا کے لیے کھڑکیاں بنوانا اگر جائز ہے تو قد آدم سے اوپر ہونی چاہئیں یا کیا؟ (۱۳۳۵ ۵۳۷ھ)

الجواب: یہ درست ہے اور کھڑکیوں میں تار لوہے کے مثلاً لگوا دیے جاویں تو پھر ان کھڑکیوں کو نیچے رکھنا بھی درست ہے، قد آدم بلندی پر کھولنے کی ضرورت نہیں ہے، کیونکہ تار کھڑکیوں کے بہ منزلہ سترہ کے ہو جاویں گے۔ فقط

### ویران مسجد کو آباد کرنا عینِ ثواب ہے

سوال: (۸۶۲) ایک مسجد ایک رئیس صاحب کی ہے، اس میں وقت پر نماز نہیں ہوتی، اور یہاں کے نمازی اس وقت کی وجہ سے ایک دوسری مسجد کو جو ویران پڑی ہے آباد کرنا چاہتے ہیں؛ یہ جائز ہے یا نہیں؟ رئیس صاحب پرانی مسجد کی تعمیر و مرمت کو روکتے ہیں؛ جائز ہے یا نہیں؟ (۱۳۳۳-۲۲/۳۳۹ھ)

الجواب: پرانی مسجد کو درست اور آباد کرنا بہت ضروری اور کارِ ثواب ہے، پرانی مسجد کی تعمیر و مرمت کو روکنا جائز نہیں ہے، فریق غالب کاروکننا مسجد ویران کی تعمیر و آبادی کو، بالکل ظلم اور جہالت ہے؛ ویران مسجد کو آباد کرنا اور اس کی حفاظت اور تعمیر و مرمت کرنا عینِ ثواب ہے۔ قَالَ اللَّهُ تَعَالَى: ﴿إِنَّمَا يَعْمُرُ مَسَاجِدَ اللَّهِ مَنِ آمَنَ بِاللَّهِ وَالْيَوْمِ الْآخِرِ الْآيَةَ﴾ (سورہ توبہ، آیت: ۱۸) اور فرمایا: ﴿وَمَنْ أَظْلَمُ مِمَّنْ مَنَعَ مَسَاجِدَ اللَّهِ أَنْ يُذَكَّرَ فِيهَا اسْمُهُ وَسَعَىٰ فِي خَرَابِهَا الْآيَةَ﴾ (سورہ بقرہ، آیت: ۱۱۴) فقط

### مسجد کا مستقف حصہ افضل ہے یا صحن؟

سوال: (۸۶۳) مسجد کا مستقف حصہ افضل ہے یا صحن؟ اگر دھوپ کی وجہ سے (یعنی گرمی کے زمانے میں) صحن میں نماز پڑھی جائے تو ثواب میں کچھ فرق ہے یا نہیں؟ (۱۵۵۲/۱۳۳۳ھ)

الجواب: مسجد کے دونوں حصوں میں ثواب برابر ہے۔ فقط

### قریب کی مسجد میں نماز پڑھنا افضل ہے

سوال: (۸۶۴)..... (الف) محلہ داران کے لیے قریب کی مسجد میں نماز پڑھنا افضل ہے یا اس کو چھوڑ کر دور کی مسجد میں جانا افضل ہے؟

(ب) اگر مسجد جدید کی غیر آبادی کی نیت سے دور جاوے تو اس کے لیے کیا حکم ہے؟ (۶۳۳/۱۳۳۵ھ)

الجواب: (الف) اس صورت میں قریب کی مسجد میں نماز پڑھنا افضل ہے فی الشامی: إذا كان الحادث أقرب إلى بيته فإنه أفضل حينئذ..... و مسجد حیدہ وإن قل جمعه أفضل من الجامع وإن كثر جمعه الخ (۱) (شامی)

(ب) وہ گنہگار ہے۔ فقط

### غیر آباد مسجد کا تبادلہ

سوال: (۸۶۵) ایک قصبہ میں سکھوں اور مسلمانوں کی آبادی ہے، موضع کے درمیان ایک ایسی

جگہ ہے جو غیر مستقف، بے آباد برائے نام مسجد ہے، عرصہ بیس سال سے اس میں نماز نہیں پڑھی جاتی، یہ مسجد سکھوں کے مکانوں سے متصل ہے، سکھ کہتے ہیں کہ اس مسجد کے بدلے ہم سے دگنی جگہ لے لو، ورنہ ہم عدالت سے چارہ جوئی کریں گے: آیا یہ جگہ مسجد کی دے کر دوسری جگہ اس کے بدلے میں لے سکتے ہیں؟ اگر عدالت سے مسجد ان کو مل گئی تو مسلمانوں کے لیے بہت برا ہوگا، اور ہمیشہ کے لیے عداوت قائم ہو جائے گی: شرعاً کیا حکم ہے؟ (۱۳۳۲/۹۶ھ)

الجواب: کتب فقہ میں ہے کہ جو جگہ ایک دفعہ مسجد ہو جاتی ہے، وہ ہمیشہ کو مسجد رہتی ہے اس میں کبھی کوئی تصرف مالکانہ اس میں درست نہیں ہے، اور اس کا مبادلہ جائز نہیں ہے؛ جیسا کہ اللہ تعالیٰ فرماتا ہے: ﴿وَإِنَّ الْمَسْجِدَ لِلَّهِ﴾ (سورہ جن، آیت: ۱۸) اور شامی میں ہے: أن الفتویٰ علی تأسید المسجد (الشامی ۶/۲۳۹ کتاب الوقف) پس اپنے اختیار سے مسلمانوں کو اس مسجد کو چھوڑنا اور مبادلہ کرنا، اور سکھوں کے حوالہ کر دینا درست نہیں ہے، حکم سرکار سے اگر ان کو مل جاوے گی تو اس میں مسلمانوں پر گناہ نہیں ہے، کیونکہ اس صورت میں وہ معذور اور لاچار ہیں، لیکن اپنے اختیار سے ان کو مسجد کفار کے قبضہ میں دے دینا جائز نہیں ہے۔ فقط

### نئی مسجد کے امام سے ناراض ہو کر پرانی مسجد کو آباد کرنا

سوال: (۸۶۶) اہل اسلام نے بالاتفاق سابقہ مسجد کو مصلحتاً چھوڑ کر نئی مسجد تعمیر کر لی، اس لیے سابقہ مسجد رفتہ رفتہ غیر آباد ہو گئی، اور دیواریں بھی گر گئیں، دو تین مسلمانوں نے امام مسجد سے ناراض ہو کر ضد میں آ کر سابقہ مسجد کو از سر نو تعمیر کر کے نماز پڑھنی شروع کر دی؛ اس بارے میں شرعاً کیا حکم ہے؟ (۱۳۳۵/۱۸۹۸ھ)

الجواب: یہ بہت اچھا ہوا کہ مسجد سابق آباد کی گئی؛ کیونکہ حکم شرعی یہ ہے کہ جو جگہ ایک دفعہ مسجد ہو جاتی ہے وہ ہمیشہ کو آباد الابد تک مسجد رہتی ہے اور اس کی آبادی میں کوشش کرنا ضروری اور موجب اجر عظیم ہے۔ فقط

### مسجد کی نفع رسانی میں خلل ڈالنے والے کے لیے کیا سزا ہے؟

سوال: (۸۶۷) ایک درخت پھیل مقبوضہ سرکار مسلم کو سرکار مسلم نے مسلمانوں کی خواہش پر مسجد

میں صرف کرنے کے لیے دے دیا، اس پر ایک مسلمان نے اہل بنود کو درنگ کر کہا کہ یہ درخت پتیل تمہاری پرستش کا ہے، تم اس کو نہ کاٹنے دو، اور مسجد کے صرف میں نہ لانے دو؛ چنانچہ بنود نے سز کار میں عرضی دی اور سز کار سے اس درخت کے کاٹنے کی ممانعت ہو گئی؛ ایسے مسلمان کی نسبت شریعت سے کیا سزا ہے کہ جو مسجد کے امور میں حارج ہو اور مانع ہو؟ (۱۲۹۲/۳۳-۱۳۳۳ء)

الجواب: وہ شخص جو مسلمان ہو کر مسجد کی نفع رسانی میں حارج اور مانع ہو، عاصی اور متناع خیر ہے، اور جیسا کہ مساجد کی آبادی میں سعی کرنے والے اور مسجد کی خبر گیری کرنے والے بشارت ﴿إِنَّمَا يَعْزُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ﴾ (سورہ توبہ، آیت: ۱۸) (اللہ کی مسجدوں کو وہی لوگ آباد کرتے ہیں جو اللہ اور پچھلے دن کا یقین رکھتے ہیں) میں داخل ہیں اسی طرح مساجد کے ویران کرنے والے اور ویرانی میں سعی کرنے والے اور نفع رسانی میں خلل ڈالنے والے بشارت مذکورہ سے دور ہوں گے، اور اس وعید میں داخل ہوں گے جو ﴿مَشَاعٍ لِلْخَيْرِ﴾ (سورہ ق، آیت: ۲۵، سورہ قلم، آیت: ۱۴) کے لیے وارد ہے۔ فقط

### جدید مسجد کی تعمیر سے روکنا

سوال: (۸۶۸) موضع بدہولیا ضلع بانس بریلی میں صرف ایک مسجد پرانی ہے، اور بستی بہت وسیع ہے؛ تقریباً پانسو نماز پڑھنے والے آباد ہیں، ان میں سے ایک شخص نے ارادہ مسجد جدید بنوانے کا کیا، اور مسلمانوں کو جمع کر کے ان کی رائے و اتفاق سے ایک کچا چبوترہ بنوادیا، عرصہ دو سال کا ہوا اس پر نماز بہ دستور ہوتی ہے، مسجد قدیم کے گرد و نواح کے لوگوں نے یہ رائے کی کہ دوسری مسجد یہاں نہ بنے، صرف مسجد قدیم ہی رہے، اور وہ آمادہ فوجداری ہوئے، اور چبوترہ اکھوونے کے لیے تیار ہوئے، اور جگہ دینے والے کو بہکا دیا کہ تو اپنی جگہ واپس لے لے، اس صورت میں جو لوگ مانع ہیں ان کے لیے کیا حکم ہے؟ (۱۳۳۳/۳۲۰ء)

الجواب: اگر اس شخص نے وہ چبوترہ بغرض نماز پڑھنے کے وقف کر دیا، اور اس کو مسجد سمجھا (گیا) تو وہ مسجد ہو گیا؛ اب اس کو واپس لینا اس جگہ کا درست نہیں ہے، اور جو لوگ مانع ہیں وہ گنہگار ہیں۔ فقط

مسجد اور مسجد کے اوقاف کی حفاظت مسلمانوں کے ذمہ لازم ہے

سوال: (۸۶۹) مسجد موسومہ "غریب شاہ" واقع متصل پل پھانج دہلی کا حجرہ اور محن کا تقریباً

نصف حصہ اور کھواں و غسل خانہ وغیرہ گورنمنٹ لینا چاہتی ہے ان کی حفاظت حسب استطاعت مسلمانوں پر عند الشرع کہاں تک ضروری ہے؟ اور اگر ان حصص کی حفاظت میں کسی مسلمان کا مال اور جان صرف ہو جائے تو کیا وہ عند اللہ ماجور ہوگا؟ (۱۳۶۹/۱۳۲۳ھ)

الجواب: بہ حکم ﴿وَإِنَّ الْمَسْجِدَ لِلَّهِ﴾ (سورہ جن، آیت: ۱۸) اور بہ موجب روایات فقہیہ الْوَقْفُ لَا يُمْلِكُ وَلَا يُمَلِّكُ (الدرمع الرد ۶/۲۲۱ کتاب الوقف) وَاَنْ الْفِتْوَىٰ عَلَىٰ تَأْيِيدِ الْمَسْجِدِ (المشامی ۶/۲۲۹ کتاب الوقف) مسجد اور حجرہ مسجد اور صحن مسجد اور چاہ موقوفہ کی حفاظت مسلمانوں کے ذمہ لازم ہے، اور تصرف غیر سے حسب استطاعت اس کو بچانا ضروری اور لازم ہے، مسلمان اس میں پوری سعی اور چارہ جوئی کریں، اور تصرف غیر سے ان چیزوں کو بچائیں، اور جانی و مالی امداد سے حتی الوسع دریغ نہ کریں، لیکن قتل و قتال نہ کریں، اور ان کی حفاظت میں جو کچھ سعی جانی و مالی مسلمان کریں گے مستحق اجر ہوں گے۔ فقط

## سرکار مساجد و مقابر کو منہدم کرنے کا حکم صادر کر دے تو مسلمانوں کو کیا کرنا چاہیے؟

سوال: (۸۷۰) زمانہ حال میں عموماً دیکھا جاتا ہے کہ گورنمنٹ کی طرف سے کوئی سڑک یا ریل کی پٹری یا منبر جاری کرنے اور کھودنے کا حکم کیا جاتا ہے تو اکثر ان کی زد میں مساجد و مقابر آجاتے ہیں، اور ان کو بالکل منہدم کرانے کا حکم کیا جاتا ہے؛ آخر حالت اس حد تک پہنچ جاتی ہے کہ سرکار اپنی ضد اور ہٹ دھرمی سے نہیں ہٹتی، اور مسلمان اپنے جوش مذہبی کی وجہ سے جان دینے تک تیار ہو جاتے ہیں، اور کئی جائیں بے گناہ مقتول ہو جاتی ہیں؛ لیکن اکثر دیکھا جاتا ہے کہ سرکار اپنا حکم واپس کرتی ہے، اگر مسلمان اتنا بھی نہ کریں گے تو یقیناً سرکار کے لیے ایک قسم کا راستہ کھل جائے گا، اور مسلمانوں کی عبادت گاہوں کا ہمیشہ اسی طرح استیصال کیا جائے گا؛ چنانچہ آج کل ضلع ”سکھر سندھ“ میں ایک منبر کھدوانے کا حکم کیا گیا ہے، اور بہت سے مقابر و مساجد اس کی زد میں آچکی ہیں؛ اب مسلمانوں کو صورت مذکورہ میں کیا کرنا چاہیے؟ اور کہاں تک مساجد کی حفاظت ان پر ضروری ہے؟ (۱۹۸۱/۲۶-۱۳۲۷ھ)

الجواب: چونکہ گورنمنٹ کا یہ طرز عمل اس اعلان عام کے سراسر مخالف ہے جس کو ”کوئن و کٹوریہ“



اور ہر دو پارلیمنٹ (دارالعوام اور دارالامراء) اور انگلستان کی مذہبی جماعت نے متفقہ طور پر ۱۸۵۸ء میں تمام ہندوستان میں شائع کر کے تمام مسلمانوں کو مطمئن کیا تھا، اور جس کی تصدیق ”ایڈورڈ ہفتم“ اور ”چارلس پنجم“ نے اپنی اپنی تخت نشینی کے اوقات میں نہایت پر زور الفاظ میں شائع کرائی تھی، اور جس کو اصولاً تمام ذمہ داران حکومت ہند آج تک تسلیم کر رہے ہیں، اور چونکہ مذہبی حیثیت سے ہر مسلمان پر فرض اور واجب ہے کہ وہ شعائر اسلامیہ کی حفاظت میں اپنی پوری جدوجہد کو عمل میں لائے اور ہر قسم کی قوت کو صرف کرنے میں انتہائی درجہ تک سے بھی دریغ نہ کرے، اور چونکہ ایسے مذہبی معاملات میں سعی کرنا قدم قدم پر موجب ثواب و رحمت ہے، اس لیے ”مسلمانان سندھ“ پر خصوصاً اور دوسرے مسلمانوں پر عموماً درجہ بدرجہ ضروری اور لازم ہے کہ امر مسئول عنہ میں مساجد دینیہ اور مقابر اسلامیہ کی حفاظت پوری طاقت کے ساتھ کریں، اور کسی کمزوری کو ہرگز روا نہ رکھیں؛ جو لوگ ایسے معاملات میں ﴿لَا تُلْقُوا بِأَيْدِيكُمْ إِلَى التَّهْلُكَةِ﴾ (سورۃ بقرہ، آیت: ۱۹۵) سے مسلمانوں کے عزائم اور ان کی ہمتوں کو ضعیف کرتے ہیں وہ سخت ترین غلطی پر ہیں، ان کو اس آیت کی تفسیر کی خبر نہیں؛ حضرت ابو ایوب انصاری رضی اللہ عنہ کی روایت اس آیت کی تفسیر میں ”سبحان“ میں موجود ہے (۱) اس پر نظر ڈالیں، مسلمانوں کا ایسے امور میں سعی بلیغ اور انتہائی قوت صرف کرنے سے جان چرانا اور شعائر اسلامیہ کو برباد ہونے دینا یہ تہلکۃ ہے نہ کہ بدعہد ظالم کو اس کے ظلم سے روکنا۔

(۱) عن أسلم أبي عمران قال: كنا بمدينة الروم فأخرجوا إلينا صفًا عظيمًا من الروم، فخرج إليهم من المسلمين مثلهم أو أكثر وعلى أهل مصر عقبة بن عامر، وعلى الجماعة فضالة بن عبيد، فحمل رجل من المسلمين على صف الروم حتى دخل عليهم، فصاح الناس وقالوا: سبحان الله! يلقى بيديه إلى التهلكة، فقام أبو أيوب الأنصاري، فقال: يا أيها الناس! إنكم لتأولون هذه الآية هذا التأويل، وإنما نزلت هذه الآية فينا معشر الأنصار لما أعز الله الإسلام وكثر ناصروه، فقال بعضنا لبعض سرًا دون رسول الله صلى الله عليه وسلم: إن أموالنا قد ضاعت وإن الله قد أعز الإسلام وكثر ناصروه، فلو أقمنا في أموالنا، فأصلحنا ما ضاع منها، فأنزل الله تعالى على نبيه صلى الله عليه وسلم يردُّ علينا ما قلنا ﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ﴾ كانت التهلكة الإقامة على الأموال وإصلاحها وتركتها الغزو، فما زال أبو أيوب شاخصًا في سبيل الله، حتى دفن بأرض الروم، هذا حديث حسن غريب صحيح (جامع الترمذی ۱۲۶/۲ أبواب التفسیر - من سورة البقرة. وهكذا في أبي داود ص: ۳۳۰ كتاب الجهاد - باب في قوله عز وجل ﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾)

عليه الصلاة والسلام: إن الناس إذا رأوا الظالم فلم يأخذوا على يديه، أوشك أن يعمهم الله بعقاب (۱) وقال عليه الصلاة والسلام: كلا! والله لتأمرن بالمعروف ولتنهون عن المنكر ولتأخذن على يدي الظالم ولتأطرنه على الحق أطراً ولتقصرنه على الحق قصراً (۲) (وفي رواية) أوليصرين الله بقلوب بعضكم على بعض ثم ليلعنكم كما لعنهم الحديث (۳) رواه أبو داود في سننه وغيره. كتبه حسين احمد غفر له

حضرت مولانا حسین احمد صاحب مدظلہ العالی نے حکومت برطانیہ کے جن جن اعلانات کا حوالہ دیا ہے، میں نے بھی سنا ہے کہ یہ اعلانات کیے جا چکے ہیں، لیکن اگر بالفرض یہ اعلانات نہ بھی ہوتے تب بھی کوئی مسلمان بحیثیت اسلام اپنے مذہبی شعائر کو مٹائے جاتے ہوئے دیکھنا گوارا نہیں کر سکتا ہے، اور اس کے لیے مذہبی حیثیت سے ضروری ہے کہ وہ ہر جائز کوشش اپنے مذہبی شعاروں کو محفوظ رکھنے کی کرے، اور یہ فریضہ کسی خاص محلہ یا خاندان کے لوگوں پر عائد نہیں ہوتا ہے، بلکہ دنیا کے تمام مسلمان اس فریضہ کے لیے مشترک حیثیت رکھتے ہیں۔ بناءً علیہ ان مساجد و مقابر کو تاحد جواز پجانا ہر مسلمان پر فرض ہے واللہ ولی امرہ و محجری قدرہ۔ محمد اعزاز علی غفر له

### دیوار سے گھیر کر مسجد کو محفوظ کرنے کا حکم کب ہے؟

سوال: (۸۷۱) ایک مسجد ایسی چھوٹی ہے کہ جس میں تین چار آدمی کے نماز پڑھنے کے لائق جگہ ہے،

(۱) عن قیس قال: قال أبو بکر بعد أن حمد الله و أننى عليه يا أيها الناس! إنكم تقرؤن هذه الآية وتضعونها على غير مواضعها، عليكم أنفسكم، لا يضركم من ضل إذا هتديتم. قال عن خالد: وإنا سمعنا النبي صلى الله عليه وسلم يقول: إن الناس إذا رأوا الظالم. الحديث (سنن أبي داود ص: ۵۹۶ كتاب الملاحم، باب الأمر والنهي)

(۲) عن عبد الله بن مسعود رضى الله عنه قال: قال رسول الله صلى الله عليه وسلم: إن أول ما دخل النقص على بني إسرائيل كان الرجل يلقى الرجل فيقول: يا هذا! اتق الله و دع ما تصنع، فبانه لا يحل لك ثم يلقاه... ثم قال: كلاً والله لتأمرن بالمعروف ولتنهون عن المنكر. الحديث (سنن أبي داود ص: ۵۹۶ كتاب الملاحم، باب الأمر والنهي)

(۳) عن ابن مسعود رضى الله عنه عن النبي صلى الله عليه وسلم بنحوه. زاد: أو ليضرين الله بقلوب بعضكم على بعض. الحديث (سنن أبي داود ص: ۵۹۶ كتاب الملاحم، باب الأمر والنهي)

آگے پیچھے کھڑے۔ وکر جماعت نہیں کر سکتے تو اس مسجد کو محاط کر دینے کا حکم ہے یا نہیں؟ (۱۳۳۳/۲۰۵)۔

الجواب: یہ حکم مسجد کے محاط اور محفوظ کر دینے کا اس وقت ہے کہ وہ مسجد ایسی ویران ہو جائے یا ویرانی کی جگہ میں واقع ہو جائے کہ اس مسجد میں کوئی نماز پڑھنے والا نہ رہے، اور کوئی نماز نہ پڑھے، اس کے لیے یہ حکم ہے کہ جب اس کے کھلے ہوئے پڑے رہنے میں بے ادبی کا خوف ہے، اور جانوروں کے آنے جانے اور رہنے کا اندیشہ ہے تو اس کو محاط و محفوظ کر دیا جائے، باقی کسی مسجد محلہ کے چھوٹی ہونے کی وجہ سے یہ حکم نہیں ہے کہ اس کو بند کر دیا جائے؛ بلکہ اس میں نماز پڑھنی چاہیے، جماعت نہ ہو تو ایک دو آدمی ہی نماز پڑھا کریں، محلہ والوں کے ذمہ یہ حق ہے کہ اس کو ویران نہ کریں، اور جس طرح ہو سکے اس میں نماز پڑھیں، اگر جماعت نہ ہو سکے تو بلا جماعت ہی نماز پڑھیں، اور اول تو جہاں تک ہو سکے جماعت سے ہی نماز پڑھنی چاہیے، اگر چہ امام و مقتدی برابر میں کھڑے ہوں مگر امام کچھ آگے ہو جائے۔ فقط

### غیر اوقات نماز میں مسجد کے دروازے بند کرنا جائز ہے

سوال: (۸۷۲) مسجد کا دروازہ غیر اوقات نماز میں بہ حفاظت اسباب دن کو بند کرنا کیسے ہے؟

(۱۳۳۳-۳۳/۱۱۱۸)

الجواب: غیر اوقات نماز میں بہ غرض حفاظت سامان مسجد دروازہ مسجد کا بند کرنا درست ہے۔

در مختار میں ہے: وکما کره غلق باب المسجد الأليخوف علي مناعه (۱)

سوال: (۸۷۳) چہ حکم شرع شریف است دریں مسئلہ کہ جامع مسجد لکھنؤ پور میں تین درجے ہیں:

دو مستقف اور ایک سائبان ٹین ہے اور مسجد کے دونوں پہلو چپ و راست ہیں اور مسجد سے ملحق دو حجرے مؤذن کے قیام و اشیاء مسجد کی حفاظت کے لیے ہیں، مسجد کے درجہ اولیٰ میں جھاڑ قیمتی لگے ہوئے ہیں ان ہی جھاڑ وغیرہ کی حفاظت کے لیے کچھ عرصہ سے شب میں درجہ اولیٰ کے سب کیواڑ بند کر کے قفل ڈال دیا جاتا ہے۔ یہ قفل عشاء و فجر و جمعہ کی نماز کے وقت کھولا جاتا ہے۔ اور باقی اوقات شب و روز میں درجہ اولیٰ متفصل رہتا ہے، تین وقت کی نماز جماعت باہر کے درجوں میں ہوتی ہے، مولوی عبدالعزیز اس پر اعتراض کرتے ہیں کہ یہ امر ناجائز ہے قول ان کا حق ہے یا نہیں؟ بینوا تو جردا۔ فقط (۱۳۳۰-۲۹/۳۱۷)

(۱) الدر مع الشامی ۲/۳۷۰ کتاب الصلوٰۃ، مطلب فی احکام المسجد.

الجواب: فقہاء نے اس بارے میں یہ فیصلہ فرمایا ہے کہ بلا ضرورت مسجد کا دروازہ بند کرنا مکروہ ہے، لیکن اگر سامان و متاع کے ضائع ہونے کا اندیشہ ہو تو غیر اوقات صلوٰۃ میں بند کرنا دروازہ مسجد کا درست ہے، پس جب کہ یہ ضرورت حفظ سامان مسجد تمام مسجد کو غیر اوقات صلوٰۃ میں بند کر دینا درست ہے تو ایک درجے کا بند کر دینا جس میں سامان مسجد ہے اور اس کے بند کرنے سے نمازیوں کا کچھ حرج نہیں ہے بدرجہ اولیٰ جائز و درست ہے۔

قال فی الدر المختار: وکما کره غلق باب المسجد إلا لخوف علی متاعه، به یقتی، وقال فی ردالمحتار: هذا أولی من التقیید بزماننا، لأن المدار علی خوف الضرر، فإن ثبت فی زماننا فی جمیع الأوقات ثبت كذلك إلا فی أوقات الصلوة أو لا فلا، أو فی بعضها ففی بعضها، کذا فی الفتح. وفی العناية: والتدبیر فی الغلق لأهل المحلة الخ (۱) (الشامی، المجلد الأول، أحكام المساجد) فقط

### بلا وجہ مسجد میں آنے کا دروازہ بند کرنا

سوال: (۸۷۴) ایک مسجد کے دو دروازے ہیں: ایک شرقی ایک غربی، اور جانب شرقی میں مسلمان زیادہ آیا ہیں، اور آمد و رفت بھی اسی شرقی دروازے سے بہت ہے، اب بعض غربی دروازہ والوں نے عناداً شرقی دروازہ بند کر دیا، اور اس کے بند ہونے سے شرقی نمازیوں کو بہت تکلیف ہو گئی تو اگر اس دروازے کو کھلوادیں تو شرعاً جائز ہے یا نہ؟ (۳۳۵۲۰-۳۳۵۲۵)

الجواب: بدون کسی وجہ شرقی اور مجبوری کے مسجد مذکور کا دروازہ شرقی بند کرنا جائز نہیں ہے، جب کہ اس کے بند کرنے سے اس طرف کے نمازیوں کو تکلیف ہو وَقَالَ عَلَيْهِ الصَّلَاةُ وَالسَّلَامُ: لَا ضَرَرَ وَلَا ضِرَارَ (۲) وَقَالَ اللَّهُ تَعَالَى: ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذَكَّرَ فِيهَا اسْمُهُ وَسَعَىٰ فِي خَرَابِهَا﴾ (سورہ بقرہ، آیت: ۱۱۴) پس نمازیوں کے روکنے کے لیے دروازہ شرقی کو بند کرنا سخت گناہ اور ظلم ہے، اس کو فوراً کھول دینا چاہیے۔ فقط

(۱) الدر المختار و رد لمحتار ۳۷۰/۲ کتاب الصلاة - مطلب فی أحكام المسجد

(۲) عن عمرو بن يحيى المازني عن أبيه أن رسول الله صلى الله عليه وسلم قال: لا ضرر ولا ضرار (الموطأ للإمام مالك ص: ۳۱۱ كتاب الأفضية، القضاء في المرفق)

مسجد ہاتھ سے نکل جانے کا اندیشہ ہو تو ترکِ موالات کے

زمانے میں بھی عدالت میں نالاش کرنی چاہیے (۱)

سوال: (۸۷۵) شیعہ اور سنیوں میں ایک مسجد کا مقدمہ دیوان میں ہے، اگر ترکِ موالات کی وجہ سے پیروی عدالت میں نہ کی جائے تو مسجد ہاتھ سے نکل جائے گی، اس صورت میں پیروی عدالت میں جا کر کرنی چاہیے یا نہیں؟ (۱۱۱۶/۳۹-۱۳۳۰ھ)

الجواب: ایسی حالت میں اہل سنت و جماعت کو پیروی کرنی چاہیے۔ فقط

عدالت کا یہ فیصلہ کہ ایک سال حنفی اور ایک سال  
مرزائی اس مسجد میں نماز پڑھیں: درست نہیں

سوال: (۸۷۶) ایک گاؤں کے تمام باشندے پہلے حنفی تھے، اب ان میں سے چند آدمی مرزائی ہو گئے ہیں، اور مسجد پر قبضہ کرنا چاہتے ہیں، عدالت سے یہ فیصلہ ہوا کہ ایک سال تک حنفی اس مسجد میں نماز پڑھیں، اور ایک سال تک مرزائی نماز پڑھیں؛ کیا یہ فیصلہ شرع کے مطابق ہے؟ (۱۵۳۵/۱۲۳۸ھ)

الجواب: مرزائیوں کے کفر پر علمائے اہل سنت و جماعت کا فتویٰ ہے، وہ گروہ مرتد و کافر ہے، لہذا ان کو مسجد میں آنے اور نماز پڑھنے کی اجازت دینا، اور مسجد پر ان کا قبضہ کرانا، اور جو صورت سوال میں درج ہے کہ ایک سال حنفی نماز پڑھیں، اور ایک سال مرزائی نماز پڑھیں، شرعاً جائز نہیں ہے، ان کو مسجد اہل سنت و جماعت میں کچھ حق اور دعویٰ نہیں ہو سکتا۔

حنفیوں اور غیر مقلدین کے لیے مسجدیں نامزد کرنا اور

فتنہ پھیلانے والے کو مسجد میں داخل ہونے سے روکنا

سوال: (۸۷۷) ایک قصبہ کئی سو برس سے آباد ہے، وہاں کے مسلمانوں کی مردم شماری فی الحال

(۱) موالات: دوستی، ترکِ موالات: عدم تعاون، جنگِ آزادی کے زمانے میں انگریزی حکومت سے عدم تعاون کا فتویٰ جاری ہوا تھا، اور تمام ہندوستانیوں نے حکومت کا بائیکاٹ کر دیا تھا، اس زمانے کے بارے میں سوال ہے۔ سعید احمد پالن پوری

تقریباً آٹھ ہزار ہے، اور وہاں مسجد تخمیناً اسی (۸۰) کے قریب آباد ہیں، ان کے علاوہ اور بھی مساجد ہیں، وہاں کے کل مسلمان بہ جز و چند شیعہ کے، ابتداء سے حنفی المذہب، متفق الخیال، متحد العقائد و المسائل، باہم شیعہ و شکر کی طرح ملے جلے رہتے تھے، ان میں کسی قسم کا جنگ و جدال و تخالف نہ تھا، مگر تقریباً تیس برس سے چند لوگ — غالباً فی الحال ان کی تعداد دو ڈھائی سو ہوگی — منکر مذہب غیر مقلد ہو گئے، اور باہم سخت منافرت اور مخالفت پیدا ہو گئی، حتیٰ کہ بارہا فوج داری اور عدالت کی نوبت پہنچ گئی، غیر مقلدین نے اپنی عید گاہ اور جامع مسجد بھی بنوائی، مگر بعض بعض ایسی بھی مسجدیں ہیں جن میں دونوں فریق نماز پڑھتے ہیں، ایسی مسجدوں پر اکثر مذہبی جھگڑے ہو جایا کرتے ہیں، چنانچہ ان دونوں موجودہ ۱۳۳۳ھ/۱۳ محرم کو ایک مسجد میں دونوں فریق جمع ہو گئے، اور آپس میں مار پیٹ لٹھا گھوم گھوسا کر بیٹھے، بلکہ اس کے ذریعہ سے دو فوج داریاں اور بھی ہو گئیں، جس سے قصبہ میں ایک بلبل مچ گئی، پولیس آکر روک تھام نہ کرتی تو نہ معلوم کیا ہو جاتا۔ آئے دن کی مذہبی فوج داری سے دونوں فریق تنگ آ گئے، اب فریقین اس امر پر راضی ہیں کہ باہم صلح کر کے جھگڑے کو منادیں، چنانچہ برضا مندرجے فریقین چند اشخاص حکم مقرر کیے گئے ہیں، اور باتفاق فریقین اقرار نامہ ثالثی میں یہ مضمون لکھا گیا ہے کہ ثالثان حسب شریعت و قانون اور دیانت داری جو فیصلہ کر دیں گے، ہم فریقین کو منظور ہے۔ اب علمائے حقانی سے یہ استفسار ہے۔

(الف) چونکہ تیس برس کے تجربہ اور مشاہدہ سے یہ بات ثابت ہوئی کہ اس قصبہ میں جب دونوں فریق ایک نزاری مسجد میں جمع ہو جاتے ہیں تو اکثر مذہبی شر و فساد کر بیٹھتے ہیں، اگر اس شر و فساد اور فتنہ پر خاش کے منانے کے لیے ثالثین دونوں کو الگ کر دیں، اور فریقین کے لیے خاص خاص مسجدیں مزد کر دیں تو کیا یہ فیصلہ خلاف شریعت ہوگا؟

(ب) اگر کسی نمازی کے ذریعہ سے حفظ امن میں خلل واقع ہوتا ہو، اور شر و فساد کا اندیشہ ہو یا عام نزاریوں کو کسی قسم کی تکلیف اور اذیت پہنچتی ہو، تو ایسے شخص کو بغرض حفظ امن اور انسداد شر و فساد جماعت سے روک دینا کیا شرع کے خلاف ہے؟ (۱۰۳۶/۲۲-۱۳۳۳ھ)

الجواب: (الف) قرآن پاک میں ہے: ﴿وَاللّٰهُ لَا يُحِبُّ الْفُسَادَ﴾ (سورہ بقرہ، آیت: ۲۰۵) یعنی بیشک اللہ تعالیٰ فساد کو پسند نہیں کرتا، اور یہ بھی ہے: ﴿لَا تَتَّبِعِ سَبِيلَ الْمُفْسِدِينَ﴾ (سورہ اعراف،



آیت: ۱۳۳) یعنی مسفدوں کے راستے کی پیروی نہ کرو، اور یہ بھی ہے: ﴿لَا تُفْسِدُوا فِي الْأَرْضِ بَعْدَ إِصْلَاحِهَا﴾ (سورۃ اعراف، آیت: ۵۶) یعنی بعد اصلاح کے زمین میں فساد نہ کرو۔ ان نصوص سے بخوبی ثابت ہے کہ فساد برپا کرنا حرام اور اس کا مٹانا واجب ہے، چونکہ تیس برس کے تجربے سے معلوم ہے کہ دونوں فریق کے اکٹھے ہونے سے شر و فساد اور فتنہ برپا ہو جایا کرتا ہے، اس لیے محض بغرض انسداد فساد و حفظ امن اور اصلاح بین الناس اگر تالیف دونوں فریق کو الگ کر دیں، اور دونوں فریق کے لیے مسجدیں خاص خاص نامزد کر دیں تو خلاف شریعت نہ ہوگا؛ بلکہ وہ لوگ عند اللہ مآجور اور مصیب ہوں گے۔

(ب) جو شخص حفظ امن میں خلل انداز ہو اور باعث شر و فساد ہو، اور عام نمازیوں کو تکلیف دہ اور ایذا رساں ہو، اور اس کا فعل موجب اشتغال طبع ہو، اس کو جماعت سے روکنا قانون شرع کے مطابق ہے؛ حدیثیں اور آثار اور اقوال فقہاء اس پر صاف دال ہیں۔ رسول پاک ﷺ نے کچا بسن بیاز کھانے والوں کو مسجد سے روک دیا، بلکہ مسجد سے نکال دیا، نیز آپ نے ان عورتوں کو جو خوشبو لگائے ہوئے ہوں مسجد میں آنے سے بخوف فتنہ منع فرمایا ہے، نیز آپ نے ان لوگوں کے حق میں جو نمازی کے سامنے سے چلے جائیں — جس سے نمازی کے خشوع اور خضوع میں فرق آنے کا احتمال ہے، اگرچہ نماز نہیں جاتی — فرمادیا: فليدفعه فان ابني فليقاتل فانما هو شيطان (۱) و نحو ذلك نیز آپ نے اس شخص کو جس نے مسجد میں قبلہ کی جانب تھوک دیا تھا، امامت سے معزول کر دیا، اور اس کو خدا اور رسول کا مؤذی قرار دیا تھا، اور عبد اللہ بن مسعود رضی اللہ عنہ نے ان لوگوں کو جو مسجد میں جمع ہو کر بیہ آواز پلندہ کر اور ورد میں مشغول تھے ”مبتدع“ قرار دے کر مسجد سے نکلوا دیا، اور فقہاء نے بھی تصریح کی ہے کہ کچا بسن اور بیاز کھانے والوں کو اور ایسے ہی گندہ دہن اور جذامی اور مبرص اور ماہی فروش کو اور کل مؤذی کو اگرچہ وہ زبان سے ایذا پہنچاتا ہو مسجد میں آنے سے روک دینا چاہیے۔

بطور نمونہ کے چند روایات اور عبارات محدثین و فقہاء ملاحظہ فرمائے: عن ابی ہریرۃ رضی اللہ عنہ قال: قال رسول اللہ صلی اللہ علیہ وسلم: من اكل من هذه الشجرة فلا يقربن مسجدنا ولا يؤذينا بريح الثوم رواه مسلم (۲) وعن عمار بن الخطاب قال: ثم إنكم أيها الناس!

(۱) الجامع الصحيح للبخاری ۷/۳۱ کتاب الصلوة، باب ليرد المصلی من مرتین یدیه.

(۲) الصحيح لمسلم ۱/۲۰۹ باب نہی من اكل ثوماً أو بصلاً أو کرثاً أو نحوھا الخ.



تأكلون شحرتين لا أراهما إلا حبيبتين هذا البصل والثوم . لقد رأيت رسول الله صلى الله عليه وسلم إذا وحده رجليهما من الرجل في المسجد أمر به فأخرج إلى البقيع فمن أكلهما فليمتها طيخاً رواه مسلم (۱) نووی شرح مسلم میں لکھتے ہیں کہ فلا یقرین المساجد هذا تصريح بنهى من أكل الثوم ونحوه عن دخول كل مسجد وهذا مذهب العلماء كافة (۱) اور حافظ ابن حجر فتح الباری میں لکھتے ہیں: وألحق بعضهم بذلك من نفيه بخراؤه جرح له رائحة وزاد بعضهم فألحق أصحاب الصنائع كالسماك والعايات كالمجذوم ومن يؤذى الناس بلسانه الخ (۲) وعن أبي هريرة رضى الله عنه قال: قال رسول الله صلى الله عليه وسلم: أيما امرأة أصابت بخوراً فلا تشهد معنا العشاء الآخرة رواه مسلم (۳) وعن أبي سعيد رضى الله عنه قال: قال رسول الله صلى الله عليه وسلم: لا يقطع الصلاة شيء وأدروا ما استطعتم فإنما هو شيطان رواه أبو داود (۴) وعن أبي سعيد رضى الله عنه قال: قال رسول الله صلى الله عليه وسلم: إذا صلى أحدكم إلى شيء يستره من الناس فأراد أحد أن يجتاز بين يديه فليدفعه فإن أبى فليقاتله فإنما هو شيطان رواه البخارى (۵) وعن ابى سهيلة السائب بن خلاد قال أحمد (هو رجل) من أصحاب النبى صلى الله عليه وسلم: أن رجلاً أمّ قوماً فبصق فى القبلة ورسول الله صلى الله عليه وسلم ينظر فقال رسول الله صلى الله عليه وسلم حين فرغ: لا يصلى لكم فأراد بعد ذلك أن يصلى لهم فمنعوه وأخبروه بقول رسول الله صلى الله عليه وسلم فقد ذكر ذلك لرسول الله صلى الله عليه وسلم فقال: نعم وحسبت أنه قال: إنك آذيت الله ورسوله رواه أبو داود (۶) وعن ابن مسعود رضى الله عنه أنه سمع قوماً اجتمعوا فى

(۱) الصحيح لمسلم ۱/۳۱۰ باب نهى من أكل ثوماً أو بصلاً أو كراثاً أو نحوها إلخ .

(۲) فتح الباری ۲/۳۳۳ كتاب الأذان، باب ما جاء فى الثوم النيّ والبصل والكراث، مطبوعة مكتبة الرياض، رياض، السعودية .

(۳) الصحيح لمسلم ۱/۱۸۳ كتاب الصلوة . باب خروج النساء إلى المساجد إذالم يترتب عليه فتنة .

(۴) ابوداؤد ۱/۱۰۳ كتاب الصلاة، باب من قال لا يقطع الصلوة شيء .

(۵) مشكاة ص: ۷۳ كتاب الصلاة - باب السُترة . وصحيح البخارى ۱/۷۳ كتاب الصلاة، باب ليرد المصلى من مَرَّ بين يديه .

(۶) ابوداؤد ۱/۶۹ كتاب الصلوة . باب فى كراهية التزاق فى المسجد .

مسجد يهللون ويصلون عليه الصلاة والسلام جهراً فراح إليهم فقال: ما عهدنا ذلك على عهدہ عليه السلام وما أراکم إلا مبتدعین فما زال يذكر ذلك حتى أخرجهم عن المسجد (۱) اور در مختار میں ہے: واکل نحو ثوم و يمنع منه و کذا کل مؤذ ولو بلسانہ اھ اور در المختار میں ہے: وكذلك ألحق بعضهم بذلك من بفيه بخر أو به جرح له رائحة وكذلك القصاب والسماك والمجذوم والأبرص أولى بالإلحاق وقال سحنون: لا أرى الجمعة عليهما واحتج بالحديث. وألحق بالحديث كل من آذى الناس بلسانہ وبه أفنى ابن عمر وهو أصل في نفى كل من يتأذى به اھ (۲)

### مسجد کے حقوق باطل کرنے کا کسی کو اختیار نہیں

سوال: (۸۷۸)..... (الف) ایک مسجد ہے اس کا احاطہ کئی سال سے بنا ہوا ہے، اب کفار نے بلوہ کر کے چار پانچ مسلمانوں کو بہکا کر دھوکے سے ایک روپے کے اسٹامپ پر چند شرائط لکھوا کر دستخط کرائے کہ اس احاطہ مسجد کو اکھاڑ دیں گے، اور برسوں سے مسجد کے غسل خانوں کا پانی بہتا ہے اس کو بند کر دیں گے؛ یہ شرط درست ہے یا نہیں؟ (۱۳۳۰/۵۷۱ھ)

(ب) اگر کفار کے امر سے دیوار احاطہ مسجد جو عرصہ سے بنی ہوئی ہے، مسلمان اس کو توڑ دیں تو مسلمان اکھاڑنے والا اور توڑنے والا کیسا ہے؟

الجواب: (الف) مسجد کے احاطہ کو اکھڑا دینا، اور غسل خانوں کا پانی بند کر دینا جائز نہیں ہے، اور کفار کے غلبہ کی وجہ سے اس قسم کی تصرفات مسجد و احاطہ مسجد و اشیاء موقوفہ میں درست نہیں ہے، اور ابطال حقوق مسجد کا کسی کو اختیار نہیں ہے۔

(ب) جو مسلمان ایسا کریں وہ عاصی و ظالم ہیں، ان کا یہ فعل حرام اور معصیت ہے۔ فقط

(۱) الفتاویٰ البزازیة علی هامش الفتاویٰ الہندیة ۶/۳۷۸ کتاب الکراہیة - الفصل التاسع فی المصرفات .

(۲) الدر والشامی ۲/۳۷۷، ۳۷۸ کتاب الصلوة . مطلب فی الغرس فی المسجد .

کسی شخص کا یہ کہنا کہ مسجد صرف میری ہے

سوال: (۸۷۹) ایک شخص کہتا ہے کہ مسجد کسی کی نہیں صرف میری اکیلے کی ہے؟ (۲۳/۲۸۸-۵۱۳۳۵)

الجواب: مسجد کسی کی ملک نہیں ہے جو کوئی دعویٰ ملکیت کا کرے اس کا دعویٰ غلط ہے اور باطل ہے۔ فقط

مسجد کو نصاریٰ کی ملکیت تسلیم کرنے سے مسجد کا حکم نہیں بدلتا

سوال: (۸۸۰) جو مسلمان اپنے قول و فعل سے مسجد کو نصاریٰ وغیرہ کی ملکیت بہ خوشی بلا جبر و اکراہ قبول و منظور و تسلیم کرے وہ مسلمان شریعت میں کافر یا فاسق و فاجر ہوگا؟ اور اس کی امامت، تولیت و شہادت جائز ہوگی؟ اور وہ مسجد مسجد کا حق رکھتی ہے؟ (۳۶/۵۵۷-۵۱۳۳۷)

الجواب: جو مسجد ایک دفعہ مسجد ہو جاتی ہے وہ ہمیشہ مسجد رہتی ہے لائن الفتنوی علیٰ تالیف المصنوع (الشامی ۶/۳۲۹ کتاب الوقف) پس کسی کے کہہ دینے سے وہ مسجد نصاریٰ کی یا کسی کی ملک نہیں ہو سکتی، قول اس شخص کا لغو ہے، اور اگر اس نے (ایسا) کیا یا کہا تو وہ فاسق ہو گیا، اگرچہ اس کے کہنے کا کچھ اثر شرعاً نہیں ہے، بلکہ وہ لغو ہے۔ فقط

پتھر پر مسجد سیدان حویلی کلاں لکھ کر مسجد کے دروازے

پر نصب کرنے سے مسجد کسی کی ملک نہیں ہوتی

سوال: (۸۸۱) قصبہ کھرڑ محلہ دھوبیان میں ایک مسجد واقع ہے، اور اس کے جمیع اخراجات دھوبی لوگ ہی برداشت کرتے ہیں، اور اکثر یہی لوگ اس مسجد میں نماز بھی پڑھتے ہیں، اس محلہ میں چند گھر سیدان شیعہ و سنی کے بھی ہیں، جو سوائے یہ کہنے کے کہ مسجد ہماری ہے اور کوئی خدمت مسجد کی نہیں کرتے، اب سیدان نے چھیڑ چھاڑ کرنے کی نیت سے مسجد کے دروازے پر ایک پتھر نصب کر دیا ہے، جس پر تحریر ہے ”مسجد سیدان حویلی کلاں“ اس پتھر کے نصب کرنے سے دھوبی ناراض ہیں کہ مسجد، قدم الامام سے ہے، اب اس پر ملکیت کا پتھر کیوں لگایا جاتا ہے؟ ان کا ارادہ دوسری مسجد تعمیر کرنے کا ہے شرعی حکم سے مطلع فرمائیں۔ (۱۹۸۶/۵۱۳۳۳)

الجواب: اچھا یہ ہے کہ جب تک سیدان محلہ، دھویوں وغیرہم نمازیان مسجد محلہ کو اس مسجد میں نماز پڑھنے سے منع نہ کریں، اس وقت تک وہ لوگ اسی مسجد محلہ میں نماز پڑھیں؛ کیونکہ مسجد محلہ کا ان پر حق ہے اور مسجد کسی کی ملک نہیں ہوتی، پس سیدان کا پتھر پر یہ لکھوانا ”مسجد سیدان حویلی کلاں“ اس سے مسجد مذکور سیدوں کی ملک نہیں ہوئی، اور نہ اس قدر لکھوانے سے ان کی یہ غرض ہو سکتی ہے کہ یہ مسجد ملک ان کی ہے؛ بلکہ اس قسم کی تحریر سے غرض یہ ہوتی ہے کہ بانی مسجد فلاں شخص ہے، لہذا اس سے دھویوں وغیرہم کو برا نہ ماننا چاہیے، اور بدستور اسی مسجد میں نماز پڑھنی چاہیے، اور مسجد کی ہر قسم کی خدمت اور خبر گیری کرنی چاہیے؛ کیونکہ مسجدیں اللہ کی ہیں، کسی کی ملک میں نہیں۔ قَالَ اللَّهُ تَعَالَى: ﴿وَأَنَّ الْمَسْجِدَ لِلَّهِ﴾ (سورہ جن، آیت: ۱۸) فقط

### مسجد کے دروازے پر ”یادگار صحت فلاں

### بن فلاں“ کے مضمون کا پتھر چسپاں کرنا

سوال: (۸۸۲) زید کا لڑکا سخت علیل تھا، زید نے خدا تعالیٰ عزوجل سے دعا کی کہ اگر میرا لڑکا تندرست ہو جاوے تو بطور یادگار مسجد کا دروازہ معہ منار وغیرہ بنا کر وقف کروں گا۔ خدا تعالیٰ نے دعا قبول فرمائی اور بچہ تندرست ہو گیا، اب اس دروازہ مسجد پر حسب ذیل مضمون کا پتھر چسپاں کرنا درست ہے یا نہیں؟ یادگار صحت فلاں بن فلاں۔ (۱۳۳۱/۳۲)

الجواب: اس مضمون میں شرعاً کچھ حرج نہیں ہے، مگر شرط یہ ہے کہ اس میں ریاء و سمعہ وغیرہ کا شائبہ نہ ہو، خالصاً لوجہ اللہ اس کو وقف کر دیا جاوے، اور نام آوری اور ریاء کا خیال نہ ہو، محض اس وجہ سے یہ تحریر ہو کہ یادگار ہے۔ فقط

### جس مسجد میں ہندو بانیوں کے نام کی تختی لگی ہے اس کا حکم

سوال: (۸۸۳) تقریباً چالیس سال ہوئے کہ ہندو لوگوں — مالکان دیہہ — نے مسلمانوں کے واسطے اپنی لاگت سے مسجد بنوا دی تھی، وہ مسجد تاحال اہل اسلام کے قبضے میں ہے، اور اس میں نماز پڑھتے ہیں، البتہ ایک اینٹ مسجد میں ایسی لگی ہوئی ہے جس میں ان دونوں کا نام: یعنی

دونوں ہندوؤں — مسجد بنوانے والوں — کا نام کندہ ہے: یہ مسجد شرعاً مسجد کا حکم رکھتی ہے یا نہیں؟  
(۱۳۳۶-۳۷/۹۳۰)

**الجواب:** کافر کے وقف کے صحیح ہونے کی یہ شرط ہے کہ اس کے اور ہمارے اعتقاد میں وہ قربت اور کارثواب ہو؛ پس اگر مذکورین ہندوؤں نے کارثواب سمجھ کر اس مسجد کو تعمیر کر کے مسلمانوں کے لیے وقف کر دی ہے تو وہ مسجد ہوگئی، اور یہ وقف صحیح ہو گیا، جیسا کہ شامی میں ہے: لما فی البحر وغیرہ: ان شرط وقف النمی ان یکون قرۃ عندنا وعندہم کالوقف علی الفقراء أو علی مسجد القدس الخ (۱/۳۶۰) اور اگر کافروں کے اعتقاد میں وہ کارثواب نہ ہو تو پھر ان کا وقف کرنا صحیح نہ ہوگا اور وہ مسجد مسجد شرعی نہ ہوگی، اس صورت میں اس کے مسجد ہونے کے لیے یہ شرط ہے کہ وہ زمین مسلمانوں کو دے دیں، اور مسلمان اس کو وقف کر دیں، اور مسجد تعمیر کر لیں، یا وہ خود تعمیر کر کے مسلمانوں کو دے دیں، اور مسلمان اس کو وقف کر دیں اور مسجد کر دیں۔

بہر حال اس وقت دو کام اس مسجد میں ہونے چاہئیں ایک یہ کہ جس اینٹ پر ان کا نام ہے اس کو مٹا دینا چاہیے، اور اگر وہ اینٹ نہ نکل سکے تو اس پر چونہ وغیرہ کا پلاستر کر دیا جائے کہ وہ چھپ جائے، اور دوسرے یہ کہ جن ہندوؤں نے وہ مسجد بنائی وہ یا اس کے ورثہ معین اہل اسلام کو دے دیں، اور وہ مسلمان اس کو وقف کر دیں تو اس صورت میں وہ مسجد ہو جائے گی۔ فقط

**اہل ہندو کے قبضہ سے مسجد کو نکالنا مسلمانوں کا دینی فریضہ ہے**

**سوال:** (۸۸۳) شاہی زمانے کی پرانی مسجد ہے، اہل ہندو نے وہ مسجد کسی وقت میں شہید کرادی، اور مسلمانوں سے ایک تحریر لکھالی کہ ”اس مسجد پر ہمارا حق کسی طرح کا نہیں ہے، اور ہم کسی طرح کا دعویٰ نہیں کریں گے“ اس تحریر سے اس مسجد پر مسلمانوں کا حق باقی ہے یا نہیں؟ (۱۳۳۵/۲۱۳۳)

**الجواب:** اس تحریر کی وجہ سے وہ مسجد، مسجد ہونے سے نہیں نکلی، مسلمانان شہر اس مسجد کو اہل ہندو کے قبضہ سے نکال کر مسجد بنا دیوں، اور حکام ریاست سے اس بارے میں امداد لیوں، کیونکہ مسجد اللہ کا گھر ہے کسی کی ملک نہیں، اور جو مسجد ہو جاتی ہے وہ ہمیشہ مسجد رہتی ہے کما فی الشامی: ان الفتویٰ علی تأیید المسجد (الشامی ۶/۲۲۹ کتاب الوقف) فقط

(۱) الشامی ۶/۲۱۰ کتاب الوقف - شرائط الوقف۔

## شہر کی تمام مسجدوں کو آباد کرنا

سوال: (۸۸۵) اگر کسی شہر میں مسجدوں کی کثرت ہو، اور نمازی کم ہوں، ہر ایک مسجد میں امام مقرر کرنے کی طاقت نہ رکھتے ہوں، اگر متصل محلے والے ل کر ایک مسجد میں امام مقرر کریں، اور دیگر مساجد چھوڑ کر ایک مسجد میں باجماعت امام مذکور کے پیچھے نماز ادا کریں تو کیا حکم ہے؟ (۱۳۳۰/۱۷۳۶)۔

الجواب: بہتر یہ ہے کہ حتی الوسع سب مسجدوں کو آباد کریں، اور تھوڑے تھوڑے نمازی سب مسجدوں میں نماز پڑھیں، یہ حالت مجبوری جیسا موقع ہو کریں۔ فقط

## جوزمین امام اور اس کی اولاد کے لیے وقف کی گئی ہے اس کا حکم

سوال: (۸۸۶) واقف نے زید اور اس کی اولاد کے لیے نسلًا بعد نسل الی یوم القیامہ، ایک مسجد میں امامت کرنے کے لیے تھوڑی زمین وقف کی، اور اس شرط کے موافق اب تک جاری ہے اور اب زید کی اولاد تین چار پشت ہو کر ان کے خاندان میں سو آدمی سے زیادہ ہو گئے، اور اس وقف زمین کی آمدنی ان کو کافی نہیں ہوتی، اور ان میں اکثر آدمی نماز پڑھانے کے لائق ہیں؛ پس ان لوگوں میں کون امامت اور وظیفہ پانے کا مستحق ہے؟ (۱۳۳۳/۱۷۸)

الجواب: اگر واقف نے یہ شرط کی تھی کہ آمدنی اس زمین موقوفہ کی اس کو ملے گی جو زید کی اولاد میں امام مسجد مذکور ہوگا تو جس کو اکثر اہل مسجد و اہل محلہ لائق تر امامت کے سمجھیں، اور اس کو امام مقرر کر دیں تو وہ مستحق اس آمدنی کا ہوگا نہ باقی اولاد زید کی، اور اگر آمدنی مذکور زید کے لیے خاص کر دی تھی تو اس کے بعد اس کی تمام اولاد کو نسلًا بعد نسل حصہ رسد تقسیم ہوگی۔

## واقف کے وظیفہ کا مستحق کون سا مؤذن ہے؟

سوال: (۸۸۷) واقف نے کچھ وظیفہ مؤذن کے لیے مقرر کیا، اور فوت ہو گیا؛ مؤذن وہ شخص ہے جو علی الدوام اذان کہے یا جو کبھی کبھی کہتا ہے؟ (۱۳۳۳-۳۳/۵۱۶)

الجواب: شامی میں ہے: ولا یکون مدرسہا من الشعائر الا اذا لازم التدیس الخ (۱)  
 بناء علی مؤذن بھی وہی مستحق مشروط ہو سکتا ہے جو ملازمت (پابندی) کرے اذان کہنے پر۔ فقط

جو جائیداد امام و مؤذن کی معاش کے لیے وقف ہے

اس کی زائد آمدنی سے معلم کو تنخواہ دینا

سوال: (۸۸۸) چند بیکہ زمین مسجد کے امام اور مؤذن کی معاش کے لیے اول وقف کیا تھا، اب  
 اسی مسجد کے متعلق ایک مدرسہ بھی ہے اس زمین کی آمدنی سے معلم کی تنخواہ دینا جائز ہے یا نہیں؟  
 (۵۱۳۳۵/۱۳۸۲)

الجواب: اگر امام اور مؤذن کے خرچ سے زیادہ آمدنی ہو اور اس کے ضائع ہونے کا اندیشہ ہو تو  
 تنخواہ معلم مدرسہ بھی اس میں سے دینا درست ہے: فان مراعاة غرض الواقفین واجبة (۲)

امام کو جو روپیہ دیا گیا ہے اس کو مسجد میں صرف کرنا

سوال: (۸۸۹) اگر نکاح کرنے یا کرانے والا حسب رواج گاؤں امام کو کچھ روپیہ دیدے؛ لیکن  
 بالفعل اس مسجد میں کوئی امام نہیں تو اس روپیہ کو مسجد میں صرف کر سکتے ہیں یا نہیں؟ (۵۱۳۳۳/۹۰۰)  
 الجواب: جبکہ وہاں بالفعل کوئی امام نہیں ہے تو وہ روپیہ مسجد کی ضروریات میں صرف کرنا جائز ہے۔ فقط

بانی کے مقرر کردہ امام پر قوم راضی نہ ہو تو کیا حکم ہے؟

سوال: (۸۹۰) زید بانی مسجد اور امام ہے، اور زید امام اول اور برادر زادہ امام ثانی ہے زید نے امام  
 ثانی کو علیحدہ کر دیا، مصلیان نے اس کو رکھنا چاہا مگر زید نے خلاف کیا، پھر زید نے دوسرے شخص اجنبی کو  
 امام ثانی مقرر کر لیا، اس بناء پر زید اور دیگر نمازیوں میں اختلاف ہے، اور نمازی امام ثانی کے پیچھے نماز

(۱) قولہ: لو مدرس المئرسة، ولا یکون مدرسہا الخ (الشامی ۶/۳۳۳ کتاب الوقف - قبل مطلب  
 فیمن لم یدرس لعدم وجود الطلبة)

(۲) رد المحتار ۶/۵۲۱ کتاب الوقف، مطلب: مراعاة غرض الواقفین واجبة.



جمعہ پڑھنے سے انکار کرتے ہیں؛ اس صورت میں شرعی فیصلہ کیا ہے؟ اور دیگر نمازیان؛ جامع مسجد دوسری بنا کر نماز جمعہ ادا کر سکتے ہیں یا نہیں؟ (۱۱۷۰/۱۳۳۵ھ)

الجواب: درمختار میں ہے: البانی للمسجد اولى من القوم بنصب الإمام والمؤذن في المختار إلا إذا عين القوم أصلح ممن عينه الباني الخ (۱) حاصل یہ ہے کہ امام ومؤذن مقرر کرنے میں بانی مقدم ہے، لیکن اگر قوم ایسے شخص کو امام مقرر کرے جو کہ بانی کے امام مقرر کردہ سے زیادہ لائق ہے امامت کے، تو پھر قوم کا مقرر کیا ہوا امام قائم رکھا جاوے، پس اس نزاع کا فیصلہ اسی اصل کے موافق کر لیا جاوے، اور مسجد جدید بلا اشد ضرورت کے نہ بنائی جاوے جس سے پہلی مسجد کی ویرانی ہو اور نیز یہ کہ ضد اور نقصانیت سے کوئی مسجد نہ بنائی جائے، اور اگر واقعی ضرورت مسجد جدید کی ہو، اور اخلاص کے ساتھ مسجد اللہ کے واسطے بنائی جاوے تو وہ بھی مسجد ہو جاوے گی اور اس میں نماز صحیح ہے۔ فقط

### امام کے فاسق و فاجر ہونے کی وجہ سے دوسری مسجد بنانا

سوال: (۸۹۱) ایک گاؤں میں بہت دنوں سے ایک مسجد میں سب لوگ ایک ساتھ جمعہ پڑھتے ہیں، اتفاقاً اس مسجد کا امام فاسق و فاجر ہے، اس محلہ کے لوگ اس کے پیچھے نماز پڑھنا نہیں چاہتے، مگر مسجد والا زبردستی اس امام کے پیچھے نماز پڑھانا چاہتا ہے، اور کہتا ہے کہ جس کا جی چاہے وہ اس امام کے پیچھے نماز پڑھے ورنہ اس گھر سے چلا جائے؛ لوگوں نے مجبور ہو کر تھوڑے فاصلے پر دوسری مسجد بنائی ہے، اور جمعہ پڑھ رہے ہیں؛ اس مسجد میں نماز پڑھنا درست ہے یا نہیں؟ اور اس مسجد کو ”مسجد ضرار“ کہنا درست ہے یا نہیں؟ (۳۶/۳۹۲-۱۳۳۷ھ)

الجواب: اس صورت میں مسجد ثانی میں نماز صحیح ہے، اور اس مسجد کو ”مسجد ضرار“ کا حکم نہ دیا جائے گا؛ لیکن یہ یاد رکھنا چاہیے کہ عند الخفیہ چھوٹے گاؤں میں جمعہ صحیح نہیں ہے، بلکہ شہر اور قصبہ اور ایسے بڑے گاؤں میں جو مثل قصبہ کے ہو اور اس میں بازار ہو جمعہ صحیح ہوتا ہے۔ قال فی الشامی: وتقع فرضاً فی القصبات والقرى الكبيرة التي فيها أسواق — إلى أن قال — وفيما ذكرنا إشارة إلى أنها لا تجوز في الصغيرة التي ليس فيها قاض ومنبر وخطيب الخ (۲) فقط

(۱) الدر مع الشامی ۶/۵۰۵ کتاب الوقف. قبل مطلب في الوقف المنقطع الأول والمنقطع الوسط.

(۲) الشامی ۸/۳ کتاب الصلوة. في أوائل باب الجمعة.

## ظالم تحصیل دار کے توصل سے مسجد کے لیے زمین خریدنا

سوال: (۸۹۲) ایک ہندو تحصیل دار جو کہ مسلمانوں کے ساتھ کئی موقعوں پر کھلم کھلا ظلم کر چکا ہو، اب اسی تحصیل دار کے توصل سے چند مسلمان مسجد کے لیے زمین خریدنا چاہتے ہیں، کیونکہ بغیر توصل تحصیل دار کے مالک زمین، زمین دینے سے انکار کر چکا ہے، اس تحصیل دار کے توصل سے زمین خریدنا جائز ہے یا نہیں؟ اس میں نماز درست ہوگی یا نہیں؟ (۱۳۲۲/۱۷۳۸)

الجواب: وہ مسلمان اگر بتوصل تحصیل دار مذکور زمین خرید کر اس کو وقف کر دیں، اور اس میں مسجد بنائیں تو وہ مسجد ہو جائے گی، اور اس میں نماز درست ہے۔ فقط

## مسجد بنانے کی نیت کر کے مسجد تعمیر نہ کرنا

سوال: (۸۹۳) ایک شخص نے نیت مسجد بنوانے کی کی، اور ایک مکان منہدم کرایا، اور سامان مسجد پورا مہیا ہو چکا، مگر اس گاؤں میں تین مسجدیں ہیں، ان میں بھی نمازی بہت کم ہوتے ہیں، اگر جدید تعمیر نہ کرائی جائے تو وہ شخص گنہگار تو نہ ہوگا؟ اور وہ جگہ دوسرے کام میں آسکتی ہے یا نہیں؟ (۱۳۳۹/۱۰۲۵)

الجواب: اگر اس مسجد جدید کے لیے مکان مذکور کو وقف نہیں کیا تھا، اور ہنوز نیت ہی نیت تھی کوئی لفظ ایسا نہ کہا تھا کہ میں نے اس مکان کی زمین کو مسجد کر دیا، یا وقف برائے مسجد کر دیا؛ تو اس صورت میں اگر مکان مذکور میں مسجد جدید تیار نہ کی جائے؛ تو وہ شخص آثم و گنہگار نہ ہوگا، اور اگر اس نے کوئی لفظ ایسا کہا ہے کہ میں نے اس کو مسجد کر دیا، یا وقف کر دیا تو پھر اس کو مسجد رکھنا اور مسجد تعمیر کرنا ضروری ہے۔

## مسجد کو نقصان پہنچانے والے انجن کا حکم

سوال: (۸۹۴) قصبہ میں ایک جامع مسجد ہے، اور دکانات پشت جامع مسجد میں انجن بہت بڑا جس کی دہل سے تعمیر کو ضرر و نقصان ہے، اور نماز میں اس کی آواز سے خلل پڑتا ہے، اس صورت میں انجن کو وہاں سے ہٹانے کا کیا حکم ہے؟ وہاں سے ہٹانا ضروری ہے یا نہیں؟ (۱۳۴۱/۵۵۳)

الجواب: اس صورت میں کہ مسجد کی تعمیر کو ضرر کا اندیشہ ہے، اور نمازیوں کی نماز میں بھی تفرق اور

خلل پڑتا ہے، مناسب ہے کہ انجن مذکور کو وہاں سے ہٹا دیا جاوے، اور مسجد کی وکان میں اس کو نہ رکھا جاوے کہ قلیل نفع کے لیے زیادہ نقصان کو گوارا کرنا مقتضائے عقل و شرع نہیں ہے۔ فقط

ہندوؤں کا مسجد کے قریب باجا وغیرہ بجانے اور

مسجد کے احاطے میں قربانی نہ کرنے کی شرط لگانا

سوال: (۸۹۵) ایک مسجد بزرگ بنانے کی تجویز ہے، بلکہ بنیاد ڈال دی ہے، یہود کو یہ اعتراض ہے کہ مسجد سے ملا ہوا ایک ہندو کا گھر ہے، اگر اس میں بارات وغیرہ آکر ٹھہرے تو مسلمانوں کو باجا وغیرہ کا اعتراض نہ کرنا چاہیے، مسجد کے احاطے میں کسی قسم کی قربانی نہ ہونی چاہیے، یہ شرائط قابل قبول ہیں یا نہیں؟ (۱۳۳۱/۵۲۹ھ)

الجواب: مسجد مذکور کو جس کی بنیاد بھی قائم ہو چکی ہے تیار کر لینا چاہیے، اور چونکہ اسلامی حکومت نہیں ہے، اس لیے باجا وغیرہ مسلمانان روک نہیں سکتے، اور قربانی مسجد کے احاطے میں ہی لازم نہیں ہے، اور احاطہ مسجد میں قربانی کرنے کی کچھ ضرورت بھی نہیں ہے، لہذا ان امور کے اس وقت مان لینے میں کوئی شرعی حرج نہیں ہے۔ فقط

مسلمان مسجد سے متصل مکانات چھوڑ کر

دوسری جگہ منتقل ہو سکتے ہیں یا نہیں؟

سوال: (۸۹۶) انگریزوں نے ملک ایران میں جا کر شاہ ایران سے ایک زمین ٹھیکے پر لی، اور اس میں زمین سے تیل نکالنے کا کارخانہ قائم کیا، اور بہت سے کام کرنے والے مسلمان نوکر رکھے؛ مسلمانوں نے انگریزوں سے اجازت لے کر اس میدان میں کئی ہزار کے صرفہ سے ایک نہایت نفیس مسجد تعمیر کر لی، اور اس میں نماز پنج گانہ و جمعہ ادا کرتے رہے، اس کے بعد کسی موقع پر انگریزوں نے ہدم مسجد کا قصد کیا، وہی مسلمان مزاحم ہوئے، اور شاہ ایران کو واقعہ کی اطلاع کی، شاہ ایران نے مسلمانوں کی موافقت کی، اور انگریزوں کو ان کے ارادے سے روک دیا؛ اب پھر انگریز کہتے ہیں کہ مسجد اور ان مکانات کی وجہ سے جو ہم نے ملازمین کارخانہ کے لیے بنوادیے ہیں، ہمارے کارخانے میں تنگی واقع ہوتی ہے، لہذا ہم یہاں

کے مکانات اور مسجد منہدم کرا کے تقریباً دو میل کے فاصلے پر دوسرے مکانات اور دوسری مسجد بنواتے ہیں، اس پر پھر مسلمانوں نے مزاحمت کی، اور کارخانے کا کام تک بند کر دیا، جس سے انگریزوں کو کافی مالی نقصان پہنچا اور یہ مجبوری یہ کہنے لگے کہ اچھا ہم مسجد منہدم نہیں کراتے، لیکن تم لوگوں کے لیے مکانات دوسری جگہ ضرور بنا دیں گے تاکہ کارخانے کی توسیع ہو سکے، اور وہ مکانات اس قدر فاصلہ پر ہوں گے کہ وہاں رہتے ہوئے یہاں آنا سوائے جمعہ کے دوسری نمازوں میں دشوار ہوگا؛ آیا اس مسجد کا ہدم کر دینا جائز ہے یا نہیں؟ اور مسلمانوں کو قدیمی مکانات متصل مسجد سے جدید مکانات کی طرف منتقل ہونا، اور مسجد کو تنہا چھوڑ دینا جائز ہے یا نہیں؟ (۵۶۸/۱۳۳۵)

الجواب: جب کہ مسلمانوں نے شرعی طور پر اس مسجد کی تعمیر کرائی تو اب اس پر وہ تمام احکامات جاری ہوں گے جو مساجد کے لیے مخصوص ہیں یعنی وہ دائماً مسجد ہی رہے گی، اس کو منہدم کرانا یا اس میں کسی طرح کا تصرف کرنا جائز نہیں۔ ولو خرب ما حوله واستغنى عنه بقی مسجدًا عند الإمام والثانی ابدأ الی قیام الساعة الخ (۱) (درمختار) وهکذا فی البحر مع زیادة تفصیل (۲) اور کارخانے کے مالک جب کہ مسلمانوں کو تخیلہ مکانات پر مجبور کرتے ہیں تو ان کے لیے وہاں سے منتقل ہونا جائز ہے، بہتر صورت یہ ہے کہ جس جگہ وہ منتقل کیے جائیں وہاں بھی تعمیر مسجد کا مطالبہ کریں، اس لحاظ سے سابق مسجد، مسجد جامع ہو جائے گی اور یہ جدید مسجد شج گانہ نماز کے لیے۔

بہر حال مسلمان چونکہ ان کے زیر اثر ہیں اس لیے کوئی ایسی بات نہ ہونی چاہیے جس سے ضرر کا اندیشہ ہو، مسجد کے قیام و دوام کی خاطر اگر مسلمان یہ جگہ خالی کر دیں، اور کہیں قریب جائیں، تو یہ اس سے بہتر ہے کہ ان کا یہ اصرار تخریب مسجد کا باعث ہو، کیونکہ جب وہ تمام خطہ غیر مسلموں کے قبضہ میں ہے تو وہ مسلمان مزدوروں کو ہر طرح سے مجبور کر سکتے ہیں۔ فقط واللہ اعلم

جس مسجد کے بانی اور وقف نامے کا

پتہ نہ ہو اس میں نماز پڑھنے کا حکم

سوال: (۸۹۷) ایک مسجد پچاس برس سے قائم ہے ایک کچھری زمین دار کے احاطہ کے اندر، اور

(۱) الدر مع الشامی ۶/۳۲۹ کتاب الوقف. مطلب فیما لو خرب المسجد أو غیرہ.

(۲) راجع البحر الرائق ۵/۳۲۱-۳۲۳ کتاب الوقف. فصل فی أحكام المساجد.

لوگ برابر نماز پڑھتے آئے ہیں، لیکن یہ کسی کو معلوم نہیں کہ کس نے مسجد بنوائی، نہ کوئی وقف نامہ ہے، چونکہ وہ مسجد ہندو زمین دار کی کچھری کے اندر ہے، اس لیے بعض عالم کہتے ہیں کہ نماز پڑھنا درست ہے، مگر ثواب نہ ہوگا، بعض کہتے ہیں کہ جائز نہیں، ہندو زمین دار کہتا ہے کہ مسجد بھی ہماری زمین میں ہے، تم لوگ نماز پڑھو، ہمارا کوئی دعویٰ نہیں ہے، اس مسجد کے لیے شرعاً کیا حکم ہے؟ مدلل لکھیں (۱۳۳۸/۱۳۳۳ء)

**الجواب:** مسجد مذکور مسجد شرعی ہے، اس میں نماز درست ہے، اور ثواب مسجد کا حاصل ہوگا؛ کیونکہ جو مسجد پہلے سے مسجد کے ہی نام سے مشہور ہے، اور ہمیشہ اس میں نماز و جماعت ہوتی رہی، یہی دلیل اور علامت مسجد ہونے کے لیے کافی ہے، اور کسی حجت کی اس میں ضرورت نہیں ہے، اور جب کہ وہ مسجد ہے تو وقف ہونا اس کا لازم ہے لِقَوْلِهِ تَعَالَى: ﴿وَرَأَى الْمَسْجِدَ لِلَّهِ﴾ (سورہ جن، آیت: ۱۸) وَفِي الشَّامِيِّ: أَنْ الْفَتْوَى عَلَى قَوْلِ أَبِي يَوْسُفَ فِي تَأْيِيدِ الْمَسْجِدِ (۱) فَقَطْ

### مسجد میں پٹھے لگانا جائز ہے

**سوال:** (۸۹۸) مسجد میں فرشی یا بکلی پٹکھا لگانا جائز ہے یا نہیں؟ (۱۳۳۳-۳۲/۲۱۲۲ء)

**الجواب:** کچھ ضرورت نہیں ہے لیکن لگانا جائز ہے، اور جس میں بے ادبی کی صورت ہو وہ مکروہ ہے، اگر ایسی صورت نہ ہو تو مکروہ نہیں ہے۔

**سوال:** (۸۹۹) مسجد میں برقی پٹکھ برائے آرام نماز یا لگوانا جائز ہے یا نہیں؟ (۱۳۳۳/۱۱۸۸ء)

**الجواب:** جائز ہے، کچھ حرج اس میں معلوم نہیں ہوتا؛ کیونکہ یہ ایسا ہے جیسا کہ ہوا کے لیے درپچہ وغیرہ کھول دیا جائے۔

### مسجدوں میں جھاڑ فانوس وغیرہ لگانا

**سوال:** (۹۰۰) مسجدوں میں آرائشی سامان لگانا مثلاً جھاڑ فانوس ہانڈیاں یا پٹکھے وغیرہ وغیرہ جائز

ہیں یا نہیں؟ (۱۳۳۳-۳۲/۱۵۶ء)

**الجواب:** درمختار میں ہے: وَلَا بَأْسَ بِسَفْسَهِ خَلَامِحْرَابِهِ الْخَبْصِ وَمَاءِ ذَهَبِ لَوْ بِمَالِهِ

(۱) الشَّامِيُّ ۲/۳۲۹ - كِتَابُ الْوَقْفِ - مَطْلَبٌ فِيمَا لَوْ خَرِبَ الْمَسْجِدُ أَوْ غَيْرَهُ .

الحلال الخ (۱) اس عبارت سے واضح ہے کہ اپنے مال حلال سے اگر کوئی شخص واحد یا متعدد زیریائش مسجد و آرائش مسجد کریں تو درست ہے۔ فقط

### مسجد کے صحن میں جو قبر ہے اس کو برابر کرنا

سوال: (۹۰۱) ایک مسجد کے صحن خام میں ایک قبر ہے، اور صحن پختہ کرنے کا ارادہ ہے، تو قبر کو برابر کر دینا تاکہ سجده کے آگے واقع نہ ہو درست ہے یا نہیں؟ (۱۶۱۰/۳۲-۱۳۳۳ء)

الجواب: ایسے موقع میں قبر کو برابر کر دیا جاوے، تاکہ مصلیٰ کے سامنے نشان قبر باقی نہ رہے۔

سوال: (۹۰۲) صحن مسجد میں ایک قبر پرانی بنی ہوئی ہے اور نمازیوں کی کثرت سے تنگی رہتی ہے، اگر اس قبر کو صحن میں ملا دیا جاوے، اور اس پر نماز پڑھی جاوے تو جائز ہے یا نہیں؟ (۳۲/۳۳۹-۱۳۳۳ء)

الجواب: درست ہے۔ فقط

سوال: (۹۰۳) مسجد کے متصل ایک قبر بے موقع ہے، وہاں مسجد کا فرش بنانے کی سخت ضرورت ہے، اگر اس قبر کو دو چار گز نیچے اتار دیا جائے، اس کے اوپر کوٹھا بنایا جائے، اس کے اوپر فرش برابر کر دیا جائے تو جائز ہے یا نہیں؟ اگر اس قبر کو اکھیز کر قبرستان میں دفن کیا جائے تو کیا حکم ہے؟ (۲۷۰۶/۱۳۳۲ء)

الجواب: اگر وہ قبر پرانی ہے کہ میت مٹی ہوگئی ہوگی تو اس قبر کا نشان مٹا دینا، اور اس پر فرش برابر کر دینا جائز ہے، درمختار میں ہے کہ پرانی قبور کو کھود کر وہاں زراعت کرنا، اور مکان بنانا درست ہے (۲) بلکہ اگر قبر کو کھودنا نہ پڑے، بلا کھودنے کے فرش کو برابر کر سکیں تو اس میں قبر کے کہنے ہونے کی بھی شرط نہیں ہے، فرش کا برابر کر دینا اس پر جائز ہے، غرض یہ ہے کہ نشان قبر باقی نہ رکھا جائے تاکہ نماز میں کچھ کراہت نہ ہو۔ فقط

### مسجد کے کمروں میں محلے والوں کا مہمانوں کو ٹھہرانا

سوال: (۹۰۴) جو مکانات بیرون مسجد، احاطہ مسجد میں خیراتی روپے سے بنائے گئے ہوں، ان

(۱) تنویر الأبصار مع الشامی ۲/۳۷۳ کتاب الصلوٰۃ مطلب: کلمۃ لابأس دلیل علی أن المستحب غیرہ۔

(۲) کما جاز زرعه والبناء علیہ إذا بلی وصار ترابا (الدر المختار مع الشامی ۳/۱۳۶ کتاب الصلاة مطلب فی دفن الميت)

میں سے امام و مؤذن کو نکال کر، اہل محلہ اپنے عام مہمانوں کو ٹھہرائیں تو یہ درست ہے یا نہیں؟

(۱۳۳۳-۳۲/۱۷۱۹ھ)

الجواب: ایسے امور کا اختیار شرعاً اہل محلہ کو ہی ہوتا ہے، مگر ان کو خود ایسا کرنا چاہیے جس میں کوئی

مختلور شرعی نہ ہو۔

### متنازعہ راستہ وقف میں داخل ہوگا یا نہیں؟

سوال: (۹۰۵) کیا فرماتے ہیں علمائے دین و مفتیان شرع متین کہ ایک مقام میں ایک مسجد ہے، جس کے دکن جانب تقریباً ۲۰ فٹ چوڑا راستہ ہے، اور راستہ کے دکن جانب ایک مکان ہے، مکان مدت دراز سے چلا آ رہا ہے، اور تیز راستہ بھی مدت مدید سے ہے، اور آدمی و تانگے برابر چلتے ہیں، لیکن سرکاری کاغذ کے اعتبار سے نصف حصہ راستہ کا مسجد کے حلقہ میں آ جاتا ہے، اور نصف حصہ راستے کا مکان کے احاطہ میں آ جاتا ہے، اب زید کہتا ہے کہ نقشہ سرکاری کے مطابق ہم مسجد کا احاطہ کریں گے، اس صورت میں نقشہ سرکاری کا اعتبار کر کے راستہ کو تنگ کرنا، اور حقوق عامہ کو مسجد کے احاطہ میں داخل کرنا، اور مکانات کو منہدم کرنا، اور اس کا راستہ بنانا شرعاً جائز ہے؟ یا نقشہ کے مقابل قبضہ باطل سمجھا جاوے گا؟ خصوصاً اس زمانہ میں کہ بیٹاریوں کو کچھ دے دلا کر لوگ کم و بیش کرا لیتے ہیں، عمر کہتا ہے کہ نقشہ سرکاری بہ مقابل قبضہ نامعتبر ہے، حقوق عامہ کو تنگ کرنا جائز نہ ہوگا: کما فی الفتاویٰ الخیرية: سنل فی عقار بید جماعۃ تلقوه بالارث عن ابیہم عن جدہم برز الان رجل یدعی انه وقف جدہ مستنداً بانہ موجود بالدفتار السلطانی فی وقف جدہ هل مجرد وجودہ فی الدفتار السلطانی کاف فی ثبوت کونہ وقفا أم لا؟ اجاب حجج الشرع ثلث: البینة، والإقرار، والنکول، لا مجرد الخط، لأنه علامة لا تنبئ علیہ الأحکام. واللہ أعلم (فتاویٰ خیرية ۱/۱۱۹) ((۱)) بینوا بالکتاب وتوجروا عند الوهاب (۱۳۳۵-۳۲/۱۵۶۳ھ)

الجواب: یہ جو کچھ فتاویٰ خیر یہ میں ہے صحیح ہے، بدون حجت شرعیہ کے وقف ہونا راستہ متنازعہ کا

(۱) کتاب الوقف، مطلب: ادعی رجل عقاراً بید جماعۃ انه وقف جدہ مستنداً الی دفتار سلطانی،

المطبعة: المطبعة الكبرى الميرية ببولاق، مصر.



ثابت نہ ہوگا، اور اس بناء پر راستہ کو ٹھک کر نادرست نہیں ہے۔ فقط واللہ اعلم

## قبلے کی دیوار اور مسجد کے دیگر حصوں میں نقش و نگار کرنا

سوال: (۹۰۶) آیا یہ چاند اور تارے کوئی اسلامی مقدس چیزیں ہیں جو بطور یادگار کے مسجدوں میں رکھی جاتی ہیں، قبلے کی جانب چاند اور تاروں کے نقوش ہونے کے باعث مشابہت عبادت یا تعظیم تو نہ ہوگی جو ناجائز ہے؟ (۱۶۳/۱۳۳۳)

الجواب: اصل یہ ہے کہ نقوش فی المساجد علمائے حنفیہ کے نزدیک مباح ہے، یعنی نہ تو اس کے کرنے میں کوئی ثواب ہے، اور نہ ترک پر کوئی گناہ؛ لیکن یہ رخصت یا اباحت؛ مساجد کے ان حصوں کے ساتھ مخصوص ہے جو محراب اور جدار قبلہ کے علاوہ ہیں؛ کیونکہ ان پر نقش و نگار کرنا مکروہ ہے، اس سے احتراز کرنا ہی بہتر ہے، اور اگرچہ اس میں بالکل مشابہت عبادت تو نہیں، لیکن اس میں شک نہیں کہ یہی نقش و نگار اکثر نمازیوں کے خیالات میں پراگندگی کا باعث ضرور ہوتے ہیں۔ کما فی الدر المختار: ولا بأس بنقشه خلاصاً محرابہ فإنه یکرہ لأنه یلہی المصلیٰ و یکرہ التکلف بدقائق النقوش ونحوها خصوصاً فی جدار القبلة قالہ الحلبي الخ. وقال الشامي تحت قوله لا بأس: فی هذا التعبير كما قال شمس الأئمة إشارة إلى أنه لا یؤجر ویکفیه أن ینجو رأساً برأس قال فی النہایة: لأن لفظ لا بأس دلیل علی أن المستحب غیره لأن البأس الشدة الخ (۱) (شامی ۳۳۲/۱ مصری) وقال أيضاً تحت قوله لأنه یلہی المصلیٰ: أی فیخل بخشوعه من النظر إلى موضع سجوده الخ (۱) اور البحر الرائق میں ہے ومحل الاختلاف فی غیر نقش المحراب أما نقشه فهو مکروه لأنه یلہی المصلیٰ الخ (۲) (بحر ۳۸/۱ مصری) لہذا اس کا ترک ہی اولیٰ ہے، لیکن یہ سب کچھ جب یہاں ہے کہ کوئی شخص ذاتی طور پر اس کا کفیل ہو جائے، یا کم سے کم چند آدمی مل کر خاص اس کام کے لیے چندہ کریں، اور جو مال کہ مسجد کے لیے وقف یا اس کی آمدنی ہے، اس میں اس طرح کی فضول خرچی جائز نہیں، مال وقف صرف بنائے مسجد یا اس کی اصلاح و استحکام میں صرف کیا جاسکتا ہے۔ البحر الرائق میں

(۱) الدر مع الشامی ۳۷۳/۲ کتاب الصلوٰۃ. مطلب: کلمة لا بأس دلیل علی أن المستحب غیره.

(۲) البحر الرائق ۶۵/۲ کتاب الصلوٰۃ. فی آخر باب ما یفسد الصلوٰۃ وما یکرہ فیہا.

کافی سے نقل کیا ہے: حيث قال: قال المصنف في الكافي: وهذا إذا فعل من مال نفسه أما المتدلي فإنما يفعل من مال الوقف ما يحكم البناء دون النقش فلو فعل ضمن حينئذ لما فيه من تضييع المال النج (۱) وفي الدر المختار: ولا بأس بنقشه خلا محرابه بجمص وماء ذهب لو بما له الحلال لا من مال الوقف فإنه حرام الخ (۲) فقط

### اہل سنت کی بنائی ہوئی مسجد کو آباد رکھنا ضروری ہے

سوال: (۹۰۷) ایک مسجد اوائل میں اہل سنت نے بنائی تھی، فی الحال بعض ان میں سے شیعہ بن گئے، اور ہمیشہ صحابہ کرام پر لعنت و تبرا حلال جان کر کرتے ہیں، اور خلافت و صحابیت حضرت ابو بکر رضی اللہ عنہما کے منکر ہیں، اب تک تو دونوں فریق بدستور مسجد مذکورہ میں نماز پڑھتے چلے آئے ہیں، اب بعض اہل سنت کہتے ہیں کہ مسجد بنانا کرنی چاہیے، ایسی مسجد میں نماز ناجائز ہے اور بعض سنی کہتے ہیں کہ یہی مسجد مشترکہ بصورت سابقہ کافی ہے، مسجد نو کی کچھ ضرورت نہیں ہے پس کس گروہ کی رائے ٹھیک ہے؟

(۵۱۳۳۳/۲۱۹۳)

الجواب: اہل سنت و جماعت کو اس میں نماز ترک نہ کرنی چاہیے، اور جماعت کرنی چاہیے؛ کیونکہ جب کہ وہ مسجد بنانا کردہ اہل سنت و جماعت ہے تو اس کو آباد رکھنا ضروری ہے، اگر اہل سنت و جماعت نے وہاں نماز و جماعت ترک کر دی تو ظاہر ہے کہ وہ ویران ہو جائے گی، اور اہل رفض کے شر اور فساد سے اللہ تعالیٰ رہا نہ دے گا، اور اگر بہ ذریعہ عدالت اس کے اسناد کی صورت ہو سکے تو وہ کی جائے، ورنہ منتقم حقیقی ان کو ہلاک و تباہ کرے گا؛ پس رائے ان لوگوں کی صحیح ہے جو یہ کہتے ہیں کہ اس مسجد کو چھوڑنا نہ چاہیے؛ البتہ تمبر گوں وغیرہ کے اسناد کی فکر اور تدبیر کرنی چاہیے۔ فقط

### جس مسجد کے نیچے کوئی مکان بنا ہوا ہو

اس میں نماز پڑھنے کا ثواب

سوال: (۹۰۸) جس مسجد کے نیچے کوئی مکان بنا ہوا اس مسجد میں نماز پڑھنے کا ثواب اسی مسجد کی

(۱) حوالہ سابقہ۔

(۲) الدر مع الشامی ۳/۳۷۳ کتاب الصلوة. مطلب: كلمة لا بأس دليل على أن المستحب غيره.

طرح ملے گا جس کے نیچے کوئی مکان نہیں ہے یا کچھ فرق ہوگا؟ (۱۳۳۳-۳۲/۱۳۳۵ھ)

الجواب: مسجد کے ثواب میں کچھ فرق نہ ہوگا۔ فقط

## امام اعظم رحمہ اللہ کی طرف منسوب ایک بات صحیح نہیں

سوال: (۹۰۹) از خزینۃ الأصفیاء، مصنفہ مفتی غلام سرور لاہوری (ص: ۳۳۰ (۱)) نقل است کہ اہل شہر مسجد کے تعمیر کردہ، واز بہر تبرک از حضرت امام اعظم رحمہ اللہ چیزے خواستند، حضرت امام صاحب بہ ہزار کراہت در سے بداد، بعد چند روز بانیان مسجد، آں درہم را واپس آورده گفتند کہ ایں نامرہ است، آنحضرت گرفت و شاد شد، وگفت کہ الحمد للہ مال حلال من بہ آب وگل خرچ نشد (۲)

اس نقل سے ثابت ہوتا ہے کہ مال حلال کا تعمیر مسجد میں لگانا امام صاحب کے نزدیک مکروہ ہے آیا

اس نقل کا یہی مطلب ہے یا کیا؟ (۱۳۳۳/۱۰۲۳ھ)

الجواب: یہ نقل صحیح نہیں معلوم ہوتی، اور کتب معتبرہ میں — جو کہ حضرت امام اعظم کے احوال و مناقب میں ہیں، ان میں — منقول نہیں ہے، اور اگر ثابت ہو تو پھر کوئی وجہ ایسی ہوگی جس کی وجہ سے امام صاحب نے اس میں خرچ کرنا پسند نہ فرمایا ہو مثلاً جن امور کی شرعاً ممانعت ہے، اس میں صرف ہونے کا خیال ہو جیسے نقش و نگار اور زیبا نش میں صرف کرنا وغیرہ؛ کیونکہ احادیث سے مساجد کے مزخرف (آراستہ) کرنے کی ممانعت ثابت ہے، یا اور کوئی وجہ ایسی ہو جو موجب کراہت ہو، باقی تعمیر مساجد کے بارے میں تو خود حضرت امام صاحب رحمہ اللہ سے حدیث منقول ہے، اور کتب فقہ حنفیہ میں منقول ہے کہ مسجد میں مال حلال صرف کرنا چاہیے، کیونکہ مال طیب و حلال ہی اللہ تعالیٰ کے یہاں مقبول ہوتا ہے، بہر حال اس قسم کی نقول بلا سند صحیح کے مقبول نہیں ہیں، اور اگر سند صحیح سے ثابت ہوں

(۱) ۳۶-۳۵/۱ مطبوعہ: منشی نول کشور، کانپور۔

(۲) ترجمہ: خزینۃ الأصفیاء، مصنفہ مفتی غلام سرور لاہوری (ص: ۳۳۰) کے حوالے سے یہ روایت منقول ہے کہ اہل شہر نے مسجد تعمیر کرائی، اور برائے تبرک امام اعظم رحمہ اللہ سے کوئی چیز طلب کی؛ امام صاحب نے نہایت ہی کراہت کے ساتھ ایک درہم دیا؛ چند روز کے بعد مسجد کے بانیوں نے یہ کہتے ہوئے وہ درہم لوٹا دیا کہ یہ تو کھونا ہے۔ حضرت امام صاحب اسے لے کر بہت خوش ہوئے اور کہا کہ الحمد للہ میرا حلال مال مٹی اور پانی میں صرف ہونے سے بچ گیا۔

تو پھر کچھ تاویل کی جائے گی، باقی یہ کہنا کہ امام صاحب نے ناسرہ درہم کیوں دیا تو جب کہ یہ نقل ہی ثابت نہ ہو، تو درہم ناسرہ (کھوٹا) دینا کیسے ثابت ہوگا؟ اور پھر یہ بھی ہو سکتا ہے کہ کھرا سمجھ کر دیا جائے، اور وہ کھوٹا نکل آئے؛ یا کسی کو حکم کیا، اس نے گھر سے لا کر دے دیا، اور ناسرہ ہونا اس کا معلوم نہ ہوا۔ فقط

مسجد میں دینی تعلیم حاصل کرنے والوں کے لیے جو جانور

دیے جاتے ہیں ان کی قیمت مسجد میں صرف کرنا

سوال: (۹۱۰) موضع مرہہ تحصیل کوہ مری میں ایک بڑا گاؤں ہے، وہاں ایک مسجد میں درس و تدریس اور تعلیم علوم دینیہ کی ہوتی ہے، اس کی امداد کے لیے اہل دیہات نقد اور جنس اور جانور بھیجتے رہتے ہیں؛ جانوروں کے متعلق یہ دستور تھا کہ ذبح کر کے ان کا گوشت طلباء علماء اور فقراء کو تقسیم کر دیا جاتا تھا؛ چنانچہ رفتہ رفتہ کثرت آمد جانوران سے کئی قسم کی بدانتظامی شروع ہو گئی تھی، اور طلباء وغیرہ کی طرف کسی کی توجہ نہ رہی تھی، اور مسجد بھی پرانی اور بوسیدہ ہو گئی تھی؛ اس لیے باشندگان معززین نے باتفاق رائے یہ تجویز منظور کی کہ آئندہ جانوروں کو فروخت کر کے ان کی قیمت سے بوسیدہ مسجد کو از سر نو تعمیر کیا جائے، اور ایک مدرسہ اسلامیہ بھی تعمیر کیا جائے جہاں طلباء کو دینی تعلیم دی جائے، اور مسافر خانے تعمیر کیے جائیں، اس پر تین سال سے عمل در آمد ہے۔

آیا بجائے گوشت تقسیم کرنے کے جانوروں کو فروخت کر کے تعمیر مسجد وغیرہ میں صرف کرنا درست اور جائز ہے یا نہ؟ (۱۲۵۷/۱۳۲۳ھ)

الجواب: اس کا جواز دینے والوں کی نیت و اجازت پر موقوف ہے، اگر وہ لوگ جو جانور وغیرہ بھیجتے ہیں مصارف مذکورہ میں ان جانوروں کو فروخت کر کے ان کی قیمت کے صرف کرنے کی اجازت دیں تو یہ درست ہے، اور بہت اچھا ہے، اور جب کہ عام طور سے طریق مذکور کی اطلاع کر دی جائے گی، اور اشتہار دے دیا جائے گا تو اس کے بعد جو لوگ مصارف مذکورہ سے مطلع ہو کر جانور بھیجیں گے تو ان کی طرف سے اس کی اجازت ہوگی۔ فقط

مسجد کی تعمیر کے بارے میں نازیبا بات کہنے والے کا حکم

سوال: (۹۱۱) چند مسلمانوں نے مسجد کے لیے زمین خریدی، ایک شخص جانتا ہے کہ مسجد کی جگہ

ہے؛ مگر وہ کہتا ہے کہ کیا زنا گھر بنواؤ گے؟ شرعاً اس پر کیا حکم ہے؟ (۱۳۳۱/۳۴۰)

الجواب: وہ شخص اشد درجہ کافق ہے توبہ کرنا اس کے اوپر لازم ہے۔ فقط

### موقوفہ جائداد کا فرضی وصیت نامہ

سوال: (۹۱۲) مسماۃ زینب النساء نے اپنی جائداد مملوکہ مقبوضہ، مسجد کے نام کر دی تھی نو، دس سال تک مسجد کی نام رہی، جب مسماۃ کی موت کا وقت قریب پہنچا، تب چار اشخاص نے ایک وصیت نامہ فرضی تیار کیا، جب مسماۃ اپنے حواس خمسہ میں نہ رہی، اس کا انگوٹھا وصیت نامہ پر لگا لیا، اسی روز رات کو اس کا انتقال ہو گیا، اور جو رجسٹری مسجد کے نام سے تھی منسوخ کر کر وصیت نامہ بنام محمد اسماعیل رجسٹری کر لیا (یہ وصیت نامہ) جائز ہو یا نہ؟ (۱۳۳۹/۱۰۲۳)

الجواب: جب کہ وہ جائداد مسماۃ زینب النساء نے بنام مسجد کر دی تھی تو وہ مسجد پر وقف ہو گئی، اور وقف میں کوئی تصرف خود واقف کا بھی صحیح نہیں ہوتا، لہذا وہ وصیت نامہ فرضی جو بنام محمد اسماعیل لکھوایا گیا وہ باطل اور ناجائز ہے۔ فقط

### سود لینے والے رافضیوں کا روپیہ مسجد میں لگانا

سوال: (۹۱۳) یہاں قوم شیعہ اسماعیلیہ فرقہ تجارت کرتا ہے، اور یہ لوگ سود لیتے ہیں؛ لیکن سود کو حلال نہیں جانتے اور دوسرا فرقہ شیعہ ایرانی یہاں تجارت کرتا ہے وہ غیر مسلمان سے سود لینا درست جانتے ہیں؛ کیا ان دونوں فرقوں کا روپیہ مسجد میں لگانا درست ہے کہ نہیں؟ اور اپنے ساتھ نماز میں شریک ہونے دیں کہ نہیں؟ (۱۳۳۵/۲۸)

الجواب: ان دونوں رافضیوں کا روپیہ مسجد میں نہ لگانا چاہیے اور نماز میں اگر وہ شریک ہو جائیں تو سنیوں کی نماز میں کچھ خلل نہیں آتا۔

### سودی قرض لے کر تجارت کرنے والے کے یہاں

کھانا پینا اور اس کا روپیہ مسجد میں لگانا درست ہے

سوال: (۹۱۴) جو لوگ سودی قرض لے کر تجارت شروع کرتے ہیں ان کے یہاں کھانا پینا اور

ان کا روپیہ مسجد میں لگانا درست ہے کہ نہیں؟ (۱۳۳۵/۲۸)

الجواب: جو لوگ سود لے کر (یعنی سودی قرض لے کر) تجارت کرتے ہیں وہ گناہ گار ہیں، مگر ان کے یہاں کھانا پینا درست ہے، اور ان کا مال بھی مسجد میں صرف کرنا درست ہے۔


### حرام آمدنی سے تعمیر کردہ مسجد کا حکم

سوال: (۹۱۵) اگر سود خوار آدمیوں نے روپیہ جمع کر کے مسجد بنائی تو اس مسجد میں نماز درست

ہے کہ نہیں؟ (۱۳۳۵/۲۸)

الجواب: جن لوگوں کی آمدنی حرام ہے اور وہ سود لیتے ہیں اور اسی حرام آمدنی سے مسجد تیار ہوئی ہے

تو اس میں نماز پڑھنا مکروہ ہے۔ فقط واللہ تعالیٰ اعلم



## عید گاہ کے احکام

عید گاہ: شہر کی کس سمت میں ہونی چاہیے؟

سوال: (۹۱۶) عید گاہ شہر کی بائیں جانب ہونا بہتر ہے یا کسی اور جانب؟ (۲۹/۳۱۳-۵۱۳۳۰)

الجواب: عید گاہ کے لیے کوئی جانب شہر کی مقرر نہیں جس طرف سہولت ہو اور موقع ہو اسی طرف

عید گاہ بنائی جائے۔ فقط

عید گاہ شہر کے اندر ہونی چاہیے یا باہر؟

سوال: (۹۱۷)..... (الف) زمین سرکاری غیر موقوفہ پر اہل شہر نماز عید کی پڑھ لیس تو اس کو عید

گاہ کہا جائے گا یا نہیں؟

(ب) اگر بعض لوگ مسجد میں عید کی نماز پڑھیں تو جائز ہوگی یا نہیں؟

(ج) اگر عید گاہ ہو تو شہر کے اندر ہونی چاہیے یا باہر؟ (۳۱۳۹/۵۱۳۳۰)

الجواب: (الف، ب) زمین سرکاری افتادہ میں نماز عیدین صحیح ہے، مگر وہ عید گاہ نہیں ہوتی، اور

عیدین کی نماز صحراء میں جا کر (پڑھنا) سنت ہے، وہ سنت اس میں ادا ہوگئی، اور مسجد میں نماز عیدین

پڑھنا بھی درست ہے، اور نماز ہو جاتی ہے؛ لیکن یہ سنت کے خلاف ہے۔

(ج) اور عید گاہ شہر سے باہر ہونی چاہیے تاکہ سنت ادا ہو۔ فقط

عید گاہ بھی مسجد کے حکم میں ہے

سوال: (۹۱۸)..... (الف) ”کھنڈوہ“ میں عید گاہ کے قریب پتھر کی کھدان ہے، جو پہلے بہت



فاصلے پر تھی، مگر اب اس قدر قریب ہو گئی ہے کہ جس وقت پتھر میں سرنگ لگایا جاتا ہے، عید گاہ کی دیواریں مل جاتی ہیں، جس سے اس کے گرنے کا احتمال ہے، لہذا اگر سرکار: زمین اور عمارت عید گاہ کا معاوضہ دیوے تو دوسری جگہ عید گاہ بنائی جاسکتی ہے؟ اور موجودہ عید گاہ کو سرکار اپنے کام میں لاسکتی ہے یا نہیں؟

(ب) عید گاہ مسجد کے حکم میں ہے یا نہیں؟ (۱۳۳۱/۱۳۳۵)

الجواب: (الف، ب) عید گاہ وقف ہوتی ہے اور مسجد کے حکم میں ہے (۱) پس اس میں یہ تصرف کرنا درست نہیں ہے (۲)

### عید گاہ کا پٹواری کے یہاں اندراج نہ ہوتے بھی وقف صحیح ہے

سوال: (۹۱۹) چند آدمیوں نے زرعی زمین عید گاہ کے لیے وقف کی، چھتیس سال سے اس عید گاہ میں نماز پڑھی جاتی ہے، اس عید گاہ کی مغربی دیوار معہ محراب موجود ہے؛ یہ عید گاہ پٹواری کے یہاں اندراج نہ ہونے سے وقف ہو گئی یا نہیں؟ (۱۳۳۳/۱۳۳۱)

الجواب: وقف ہو گئی، اور عید گاہ ہو گئی، اور اس کو کوئی واپس نہیں لے سکتا۔ لَأَنَّ الْوَقْفَ لَا يُمْلَكُ وَلَا يُمْلَكُ (الدر المختار مع الشامی ۶/۳۲۱ کتاب الوقف)

(۱) یہاں یہ بات یاد رکھنی چاہیے کہ صرف جواز اقتداء میں عید گاہ مسجد کے حکم میں ہے، بقیہ احکام میں مسجد کے حکم میں نہیں، بلکہ فائے مسجد اور مدرسہ وغیرہ کے حکم میں ہے واما المتخذ للصلاة جنازة أو عيد فهو مسجد في حق جواز الاقتداء و إن انفصل الصفوف رفقا بالناس ، لا في حق غيره ، به يفتى ، نهاية ، فحل دخوله لجنب و حائض كفناء مسجد و رباط و مدرسة الخ (الدر مع الرد ۲/۳۷۲ کتاب الصلاة. مطلب في أحكام المسجد) و ما اتخذ للصلاة العيد لا يكون مسجدا مطلقاً ، و إنما يعطى له حكم المسجد في صحة الاقتداء بالإمام و إن كان منفصلاً عن الصفوف ، و أما فيما سوى ذلك ليس له حكم المسجد. وقال بعضهم: له حكم المسجد حال أداء الصلاة لا غير (الفتاوى الخانية على الهندية ۳/۴۹۱ کتاب الوقف - باب الرجل يجعل داره مسجداً أو خاناً أو سقاية أو مقبرة)

(۲) فی الشامی: قوله و المصلی شمل مصلی الجنازة و مصلی العيد. قال بعضهم: يكون مسجداً حتى إذا مات لا يورث عنه الخ (الشامی ۶/۳۲۶ کتاب الوقف - قبيل مطلب في أحكام المسجد)

## عیدین کی نماز کے لیے وقف کی ہوئی زمین کا حکم

سوال: (۹۲۰) ایک مسلمان نے ایک زمین نماز عیدین کے واسطے مقرر کی، اس شرط پر کہ زمین میرے تصرف میں رہے، اس کے مرنے کے بعد وہ زمین تعلق دار کے پاس چلی گئی، اب مسلمان اس میں عید گاہ پختہ بنانا چاہتے ہیں، مگر تعلق دار منع کرتا ہے؛ تو اس کا کیا حکم ہے؟ (۲۲/۲۶۷۱-۳۲۲۲ھ)

الجہ اب: اگر اجازت مالک زمین حاصل ہو جاوے تو تصرف مذکور اس میں درست ہے؛ یا مالک مسلمان نے اس کو بہ غرض نماز عیدین وقف کر دیا ہے تب بھی تصرف مسلمانوں کا اس میں درست ہے؛ اور اگر محض نماز کی اجازت مالک نے دی تھی، وقف نہ کیا تھا، یا وہ اہل وقف کا نہ تھا (۱) تو نماز اس میں درست ہے، مگر تصرف مذکور بلا اجازت مالک درست نہیں ہے۔

## شہر سے باہر عید گاہ تعمیر کرنا

سوال: (۹۲۱) کیا فرماتے ہیں علمائے دین اس مسئلہ میں کہ ہم لوگ باشندگان قصبہ ”محمد پور دیوان“ بوجہ مالا یعنی وعدم حیثیت علوم دانی نماز عیدین و نماز جمعہ ایک بزرگ کے چبوترای یعنی مجلس خانہ میں — کہ عموماً بزرگوں کی زیارت گاہوں پر ہوتا ہے — ادا کیا کرتے تھے، اور وہ زیارت گاہ شہر میں واقع ہے؛ اب چونکہ سب شہر والوں کو مایہ علوم دانی حاصل ہوا، اور پایہ مالی میسر ہوا، نماز عید کے لیے شہر سے باہر بہ صرف زرکثیر، باتفاق جمع اکابر، مسجد مصلی تیار ہوئی ہے، اور جس مال سے بناء مسجد مصلی ہوئی ہے، مال طیب ہے؛ اور اس میں کوئی غرض؛ مباہات اور ریاء و سمعہ اور تحریب و تفریق مسجد جماعت دیگر نہیں ہے، محض ابتغاء لرضاء اللہ و اداء لسنۃ رسول اللہ نبی ہے، مگر دوسری طرف والوں سے شور و غل ہے کہ یہ مسجد، مسجد ضرار ہے،

(۱) صحت وقف کے لیے واقف کا عاقل، بالغ اور آزاد ہونا شرط ہے، پس یا غل، نابالغ اور غلام و باندی وقف کے اہل نہیں أما الذی یرجع الی الواقف فأنواع، منها العقل، و منها البلوغ فلا یصح الوقف من الصبی والمجنون، لأن الوقف من التصرفات الضارة لكونه إزالة الملك بغير عوض، والصبی والمجنون لیس من أهل التصرفات الضارة، ولهذا لا تصح منهما الهبة والصدقة والإعتاق ونحو ذلك. ومنها الحرية فلا یملک العبد لأنه إزالة الملك. والعبد لیس من أهل الملك (بدائع الصنائع للإمام الکاسانی رحمہ اللہ تعالیٰ ۵/۳۲۷-۳۲۸ کتاب الوقف والصدقة)

اس کو ترک کیا جاوے؛ بلکہ تلف کیا جاوے، اور بجائے باہر جانے برائے نماز عیدین کے، مکان قدیم میں نماز عیدین بدستور سابق پڑھی جاوے، اور باہر جانے کی کوئی ضرورت نہیں ہے، اور مسجد عید بنانے والوں کی طرف سے یہ تردید ہے کہ شہر کے بیچ نماز عید کرنا سنت نبوی اور سنت خلفائے راشدین رضوان اللہ علیہم اجمعین کے موافق نہیں ہے، اور یہ مسجد، مسجد ضرار نہیں ہے؛ کیونکہ یہاں جب دوسری مسجد برائے عید شہر کے باہر آباد نہیں کہ اس مسجد جدید سے اس مسجد قدیم کی تخریب، یا اس کی جماعت کی تفریق ہوئی ہو؛ بلکہ اس مسجد کی بناء موجب احیاء سنت نبوی ہوئی ہے، پھر کس طرح مسجد ضرار ہوئی؛ حالانکہ مال طیب سے اور بغیر غرض مہابات اور ریاء و سُمعہ و تفریق جماعت مسجد دیگر تیار ہوئی ہے۔ لہذا اس مسئلہ کو عبارت اردو میں بہ حوالہ کتب معتبرہ احادیث و فقہ بیان فرمائیے کہ یہ مسجد، مسجد ضرار ہو سکتی ہے؟ اور اس کو ترک یا تلف کیا جاوے؟ اور بدستور جہالت سابقہ شہر سے باہر جانے کے بجائے — کہ طریق نبوی و طریق خلفائے راشدین ہے — شہر کے بیچ میں مقام قدیم پر نماز عید قائم رہے؟ اور بہ صورت نہ ہونے مسجد ضرار کے، جس شخص نے اس مسجد کو مسجد ضرار کا حکم دیا ہے اس کے حق میں شرعاً کیا حکم ہوتا ہے؟ اور جب یہ مسجد، مسجد ضرار میں سے نہ ہو، اور مسلمان اس میں نماز پڑھنا ترک کر دیوں، ان کے حق میں شرعاً کیا حکم ہوتا ہے؟ بینوا بالدلیل تو جروا بالأجر الجزیل۔ (۱۳۳۵/۷۳۹)

الجواب: أقول وبالله التوفيق: جب یہ امر محقق ہوا کہ خروج الی المصلیٰ برائے نماز عیدین سنت مؤکدہ ہے، جیسا کہ عبارات کتب فقہیہ (۱) و روایات احادیث (۲) سے ثابت ہے تو نماز عیدین کے لیے یہ عید گاہ شہر سے باہر بنانا، اور اس میں نماز عیدین جاری کرنا بے شبہ احیاء سنت نبویہ ہے — علی صاحبہا الصلوٰت والتسلیمات — پس اس عید گاہ کو جو بہ غرض احیاء سنت، وادائے نماز عیدین،

(۱) والخروج إليها أى الجبّانة (الصحراء) لصلاة العيد سنة، وإن وسعهم المسجد الجامع هو الصحيح (الدر المختار مع الشامی ۳/۳۶ کتاب الصلاة - باب العیدین، مطلب: يطلق المستحب علی السنة وبالعکس) — لو صلی العيد فی الجامع ولم يتوجه الی المصلی فقد ترک السنة (البحر الرائق ۲/۲۷۸ کتاب الصلاة - باب العیدین)

(۲) عن أبی سعید الخدری رضی اللہ عنہ قال: کان النبی صلی اللہ علیہ وسلم: ینخرج یوم الفطر والأضحیٰ الی المصلیٰ فأول شیء یدأ به الصلاة، ثم ینصرف الحدیث (صحیح البخاری ۱۳۱/۱ کتاب العیدین - باب الخروج الی المصلیٰ)

بروفت فعل نبی کریم ﷺ بنا، کی گئی ہے، اور مال حلال طیب سے بلا مباحات و فخر بنائی گئی ہے مسجد ضرار کے حکم میں کہنا اور سمجھنا کسی مسلمان عاقل کا کام نہیں ہو سکتا فضلا عن العالم جو شخص اس عید گاہ کو بہ حکم مسجد ضرار سمجھے، یا اس پر مسجد ضرار کا حکم جاری کرے، وہ مصداق فافتوا بغیر علم فضلوا و اضلوا (۱) کا ہے، مسلمانوں کو ہرگز اس کے فتویٰ پر عمل نہ کرنا چاہیے، اور عید گاہ مذکور میں بلاشبہ نماز عیدین ادا کرنا چاہیے، اور اس کو سنت نبویہ سمجھ کر اس پر کاربند ہونا چاہیے۔ ظاہر ہے کہ اگر عید گاہ مذکور بنانے کو اور اس میں نماز عیدین پڑھنے کو مسجد ضرار کا حکم دیا جاوے گا، تو جملہ عید گاہوں میں یہ حکم جاری ماننا پڑے گا، اس لیے کہ جس شہر اور بستی میں عید گاہ کسی وقت تعمیر ہوتی ہے، اس سے پیشتر غالباً وہ لوگ شہر کی کسی مسجد میں ہی نماز عیدین ادا کرتے ہوں گے تو جس وقت عید گاہ تعمیر ہوئی، اور اس میں نماز عیدین جاری کی گئی، تو جس مسجد میں یا جس جگہ پہلے نماز عید ہوتی ہے اس کو چھوڑا جاوے گا، اور اس طریق سے تمام عید گاہیں سلف کے زمانے سے اب تک بنگم مسجد ضرار ہوئی جاتی ہیں معاذ اللہ!! یہ کیسی کم فہمی اور گمراہی کا فتویٰ ہے، جس نے بھی دیا ہے کہ بناء عید گاہ کو موجب اضرار مسجد خیال کیا جاوے، یہ محض تسویل شیطانی اور کم فہمی ہے کہ طریق سنت کو اضرار خیال کیا جاوے، اور مسلمانوں کو عمل بالسنت سے روکا جاوے۔ فقط

### مرگھٹ کی جگہ عید گاہ بنانا

سوال: (۹۲۲) موضع ”برورہ“ میں کوئی عید گاہ نہیں تھی، آٹھ سال ہوئے، جب میں نے آبادی دیہہ سے جانب اتر، جنگل ”اوسر“ بہ ملکیت خود میں نے ایک چبوترہ خام واسطے عید گاہ کے بنوایا تھا، جس کی بنیاد مولانا بہاء الدین مرشد آبادی نے رکھی تھی، اس جنگل ”اوسر“ میں جگہ عید گاہ، و متصل چبوترہ عید گاہ، اہل بنو کے مردے جلا کرتے تھے، جب چبوترہ عید گاہ قائم ہو گیا تو بنو نے مردے جلا کر چھوڑ دیا، اب بعض لوگ کہتے ہیں کہ مرگھٹ کی جگہ عید گاہ ہونی نہیں چاہیے۔ کیا حکم ہے؟ (۱۳۹۰/۳۳-۳۳/۱۳۳۳ھ)

الجواب: اب جب کہ وہاں مردے نہیں جلتے تو اس جگہ عید گاہ قائم ہونے، اور عید کی نماز وہاں

(۱) عن عبد اللہ بن عمرو قال: قال رسول اللہ صلی اللہ علیہ وسلم: إن اللہ لا یقبض العلم انتزاعاً یترعه من العباد ولكن یقبض العلم بقبض العلماء حتی یدالیم بیق عالمنا اتخذ الناس رؤوساً جہالاً ففسلوا فافتوا بغیر علم فضلوا و اضلوا، متفق علیہ (مشکاۃ ص: ۳۳ کتاب العلم)

پڑھنے میں کچھ حرج نہیں ہے۔ فقط

### مرگھٹ کو چھوڑ کر دوسری جگہ عید گاہ بنانا

سوال: (۹۲۳) بعض الناس نے ہندوؤں کے مرگھٹ پر ایک چبوترہ برائے نماز عیدین بنا لیا تھا، اور اس کے ایک گوشے میں مردے بھی جلائے جاتے ہیں؛ بلکہ بعض مرتبہ مردے کی ہڈی بھی اس چبوترے پر دیکھی، اور جو شخص اس زمین کو وقف کرنا چاہتا ہے، وہ اس کل زمین کا زمیندار بھی نہیں، اور اسی میں کچھ مکان بنا کر پھار آباد کر دیے ہیں، اور نماز عید چبوترہ مذکور اور باغ وغیرہ میں بھی ادا کی گئی، لہذا مرگھٹ کی کراہیت کی وجہ سے ایک چبوترہ دوسرا تجویز کیا ہے، اور بہت سے لوگوں کا خیال ہے کہ چبوترہ جدید کو عید گاہ بنا لیا جائے، لہذا تحریر فرمائیں کہ چبوترہ جدید پر نماز ادا کرنے میں کچھ حرج تو نہیں؟

(۱۶۲۸/۲۲-۱۲۲۳ھ)

الجواب: جدید چبوترے کو عید کی نماز کے لیے معین کرنا اچھا ہے، اور نماز اس پر درست اور بہتر ہے۔ فقط واللہ اعلم

### ایک عید گاہ کا سامان منتقل کر کے دوسری جگہ عید گاہ بنانا

سوال: (۹۲۴) ایک عید گاہ متصل دریا واقع ہے، اگر امسال سیلاب آیا تو عید گاہ کے شہید ہو جانے کا خوف ہے؛ کیونکہ سیلاب کی وجہ سے ہمیشہ زمین کنتی رہتی ہے، ایسی صورت میں اس عید گاہ کی اثاثیں اٹھائیں اور دوسری جگہ ان ہی اثاثوں سے عید گاہ بنا سکتے ہیں یا نہیں؟ (۱۲۲۵/۲۸)

الجواب: جب کہ عید گاہ کے معدوم ہو جانے کا یقین ہے؛ تو مسلمانوں کے لیے گنجائش ہے کہ اس کا تمام سامان منتقل کر کے دوسری جگہ عید گاہ تعمیر کر لیں؛ لیکن یہ پہلی جگہ بھی اگر فوج گئی تو بہ دستور وقف رہے گی، اس میں کسی قسم کا تصرف جائز نہیں۔

### عید گاہ کے احاطے میں مسجد بنانا

سوال: (۹۲۵) اندرون احاطہ عید گاہ مسجد بنانا درست ہے یا نہیں؟ (۱۲۲۵/۷۱۰)

الجواب: عید گاہ بعض احکام میں خود مسجد ہے، اس احاطے میں اور مسجد بنانے کی ضرورت نہیں ہے، اور معلوم نہیں کہ عید گاہ کے احاطے میں مسجد بنانے سے کیا غرض ہے؟ الغرض ایسا نہ کرنا چاہیے، عید گاہ کو عید گاہ ہی رکھنا چاہیے واما المتخذ للصلوة جنازة أو عید فهو مسجد فی حق جواز الاقتداء الخ (۱)

### عید گاہ کی اینٹیں مسجد میں لگا سکتے ہیں یا نہیں؟

سوال: (۹۲۶) ایک شخص نے عید گاہ بنا کر وقف کر دی، اب اس عید گاہ کی دیوار کی اینٹیں جو عید گاہ سے بالکل خارج اور زائد ہیں، کسی دوسری مسجد میں جس میں ضرورت ہے لگا سکتے ہیں یا نہیں؟ (۳۳۲، ۳۳۳ھ)

الجواب: اس بارے میں روایات فقہ میں یہ تصریح ہے کہ جب تک کوئی مسجد ویران نہ ہو، اس کا سامان دوسری مسجد میں لے جانا درست نہیں ہے؛ چنانچہ قید ولو خرب ما حولہ واستغنی عنہ الخ (۲) میں اس کی تصریح کی ہے، اور یہی حکم دیگر اوقاف کا ہے کما فی الدر المختار: وکذا الرباط والبنیاد إذا لم ینتفع بہما فیصرف وقف المسجد والرباط والبنیاد الحوض الی أقرب مسجد أو رباط أو بشر أو حوض الیہ الخ (۲) پس معلوم ہوا کہ یہ صورت ویرانی مسجد و رباط و عید گاہ وغیرہ یہ درست ہے کہ اس کا سامان دوسری مسجد وغیرہ میں صرف کیا جائے، اور یہ حالت عدم ویرانی مسجد و عید گاہ وغیرہ یہ درست نہیں ہے۔

### عید گاہ کی جگہ اسکول اور اسکول کی جگہ عید گاہ تعمیر کرنا

سوال: (۹۲۷) اسلامیہ اسکول دو سال سے جاری ہے، جو کرائے کے مکان میں لگایا جاتا ہے، اسلامیہ کمیٹی نے دس ہزار روپے جمع کیے ہیں کہ اسکول کی عمارت بنائی جائے، پہلے سے اس انجمن نے ایک عید گاہ، اراضی خرید کر کے بنائی ہوئی ہے، اسی عید گاہ کے ساتھ مزید اراضی کچھلی طرف عید گاہ برائے اسکول خریدی گئی ہیں، مگر برائے مدرسہ موزوں جگہ عید گاہ ہے، کمیٹی کی منشا ہے کہ عید گاہ کی جگہ عمارت اسکول تیار کی جائے، اور اسکول کے واسطے جو جگہ خریدی ہے اس میں عید گاہ بنا دی جائے؛ یہ درست ہے

(۱) الدر المختار مع الشامی ۳۷۲/۲ کتاب الصلوٰۃ . مطلب فی آخر احکام المسجد .

(۲) الدر المختار و الشامی ۳۲۹/۶ کتاب الوقف - مطلب فیما لو خرب المسجد أو غیرہ .



یا نہیں؟ (۱۳۳۷/۲۶۵۵)

الجواب: صورت موجودہ میں عید گاہ کو اسکول کرنا، اور اسکول کی زمین میں عید گاہ کرنا، موافق روایات فقہیہ کے درست نہیں ہے؛ پس جو جگہ عید گاہ ہو چکی ہے وہ عید گاہ ہی رہی، اور جو زمین اسکول کے لیے خریدی گئی ہے، اس میں اسکول تعمیر کرایا جائے۔ شامی میں ہے: مراعاة غرض الواقفين واجبة الخ (۱)

### قدیم عید گاہ کو فروخت کرنا یا دوسری زمین سے متبادلہ کرنا

سوال: (۹۲۸) شہر ”انبالہ“ میں عید گاہ بنی ہوئی ہے، ایک میل کے فاصلہ پر ہے، اور راستہ عام نہیں ہے؛ بلکہ زمین داروں کی زمین پر گزرنا ہوتا ہے، اور وہ مانع ہوتے ہیں، اور نیز پانی بھی نزدیک نہیں ہے، اور برسات میں آمد و رفت بند ہو جاتی ہے؛ ایک زمین شہر کے نزدیک لب سڑک ملتی ہے، پانی بھی نزدیک ہے، ارادہ ہے کہ یا تو اس زمین کو اس زمین سے متبادلہ کر لیا جائے یا اس کو فروخت کر کے اس کی قیمت سے جدید زمین خرید لی جائے؛ آیا شرعاً یہ درست ہے یا نہیں؟ اور اس کا ملکہ اس جدید عید گاہ میں لگایا جائے یا کیا؟ (۱۳۳۶-۳۵/۳۱۳)

الجواب: بہ حالت موجودہ عید گاہ قدیم کا فروخت کرنا، یا اس سے متبادلہ کرنا، یا اس کو منہدم کر کے اس کا ملکہ دوسری جگہ منتقل کرنا درست نہیں ہے، حتیٰ الوسع اسی عید گاہ قدیم میں سہولت کی صورتیں پیدا کی جائیں؛ مثلاً اگر پانی قریب نہیں ہے تو پانی کا انتظام کیا جائے، اور راستے کا انتظام کیا جائے۔

### اپنے اختیار سے عید گاہ کی زمین سرکار

### کو دینا یا دوسری زمین سے متبادلہ کرنا

سوال: (۹۲۹) ایک عید گاہ قدیم شاہی زمانہ کی تیار کردہ ہے، اس عید گاہ کے قریب ریلوے کمپنی کا احاطہ ہے، اب ریلوے کمپنی ریلوے احاطے کو کشادہ کرنا چاہتی ہے، اور عید گاہ کو شہید کر کے ریلوے لائن کو بڑھانا چاہتی ہے، اور کمپنی کہتی ہے کہ ”اگر تم لوگ ہم کو یہ جگہ عید گاہ دے دو تو تم کو دوسری عید گاہ جہاں تم پسند کرو گے ریلوے کمپنی کے خرچ سے تیار کرادی جائے گی، اگر تم لوگ یہ منظور نہ کرو گے تو عید گاہ

(۱) الشامی ۵۲۱/۶ کتاب الوقف - مطلب: مراعاة غرض الواقفين واجبة الخ.



کی جگہ جہزائی جائے گی، اس بارے میں شرعاً کیا حکم ہے؟ (۱۳۳۸/۱۹۳۸ھ)

الجواب: اپنے اختیار سے مسلمانوں کو عید گاہ کا دینا، اور بدلہ کرنا درست نہیں ہے؛ باقی حکام جہز! اس کو ریلوے میں داخل کریں تو مسلمانوں کے ذمے اس میں کچھ مؤاخذہ نہیں ہے۔ فقط

### عید گاہ کی زمین بیچنے، خریدنے اور اس میں تعاون کرنے کا حکم

سوال: (۹۳۰) ایک زمین دار نے ایک قطعہ زمین برائے عید گاہ وقف کیا، بعد میں متولی عید گاہ نے عید گاہ کے واسطے ایک قطعہ زمین چندہ سے خرید کر باغ اور کنواں لگایا، آج تک اہل اسلام اس میں نماز پڑھتے چلے آتے ہیں، بعد مرنے متولی کے اس کی اولاد نے باغ اور کنواں و عید گاہ کو فروخت کر دیا، جب مسلمانوں کو معلوم ہوا، انہوں نے دعویٰ کیا ہے؛ جو شخص دھوکے سے ایسا معاملہ کرے، اور جو گواہی ایسے شخص کی دیں ان کے لیے شرعاً کیا حکم ہے؟ (۱۳۳۰/۲۷۵۶ھ)

الجواب: عید گاہ اور اس باغ و چاہ سب کی بیع باطل ہے؛ کیونکہ یہ سب چیزیں وقف ہیں، اور وقف کی بیع و شراء باطل ہے: **الْوَقْفُ لَا يُمْلَكُ وَلَا يُمْلَكُ** (الدرمع الر ۶د/۳۲۱ کتاب الوقف) اہل اسلام کو ضرور ہے کہ دعویٰ کر کے بیع مذکور کو ناجائز اور باطل کرائیں، اور بائع و مشتری اوقاف اور متاع دین سب عاصی و فاسق ہیں۔ فقط

### ایک شہر میں دو جگہ عیدین کی نماز ادا کرنا

سوال: (۹۳۱) ایک چبوتر ابرائے نماز عیدین بنایا گیا تھا، اور چند سال تک اس پر نماز عیدین ادا کرتے رہے، اب چند آدمیوں نے چندہ جمع کر کے دوسری جگہ عید گاہ تیار کرائی ہے، اس عید گاہ کے بننے سے دو گروہ ہو گئے: ایک (گروہ) چبوتر اسابق پر نماز عیدین ادا کرتا ہے، اور ایک گروہ عید گاہ میں کہ جو بعد میں تعمیر ہوئی ہے؛ آیا چبوتر ا کو چھوڑ دیا جائے یا عید گاہ کو توڑ دیا جائے؟ (۱۳۳۷/۲۰۵۷ھ)

الجواب: نماز عیدین دونوں جگہ ادا ہو جائے گی، اور دونوں جگہ نماز صحیح ہے؛ لیکن بہتر یہ ہے کہ مسلمانوں میں باہم اتفاق رہے، نا اتفاقی نہ ہو، لہذا اگر پہلا چبوتر ا باقاعدہ وقف برائے نماز عیدین نہ ہوا ہو، اور دوسری زمین جس میں عید گاہ بنائی گئی ہے، وقف ہو گئی ہو تو دوسری عید گاہ میں با اتفاق سب مسلمان

ایک جگہ نماز ادا کریں، اور اگر دونوں وقف ہوئی ہیں تو دونوں میں نماز پڑھیں؛ کیونکہ ویران کرنا کسی ایک کو ان میں سے درست نہیں ہے، جیسا کہ دو مسجدوں میں سے کسی ایک مسجد کو ویران کرنا درست نہیں ہے۔ فقط

## عید گاہ میں نماز پڑھنے میں فساد کا خوف

ہو تو جنگل میں بھی نماز پڑھ سکتے ہیں

سوال: (۹۳۲) ایک موضع میں زید، بکر، عمر، خالد اور ولید پانچ شخصوں کی اولاد پانچ محلے، پانچ پٹی میں آباد ہیں، اور مالک موضع کے چند شخص رئیس غیر ہیں، اب بنیاد عید گاہ بنی، زید نے بلا استصواب واسترضاء، مالک موضع غیر منقسمہ میں رکھ دی، موضع مذکور میں تین حصے ایک رئیس مسلمان کے، اور ایک حصہ غیر مسلم قوم کا ہے، بعد بنیاد موضع تقسیم ہوا، اور جائے عید گاہ مسلمانوں کے حصہ میں آئی، اس نے انکار و اقرار اس عید گاہ کے بارے میں کچھ نہیں کیا، کچھ عرصہ کے بعد ایک منار — جس کے ساتھ دیوار قبلہ بھی تھی — گر گیا؛ اب اولاد زید نے تمام موضع کے باشندگان سے چندہ لے کر، اس کی مرمت بلکہ تمام چہار دیواری اور دروازہ وغیرہ بنایا؛ امام جامع مسجد جو پندرہ سال سے برابر نماز عید پڑھاتا ہے، وہ اولاد زید میں سے نہیں ہے دوسرے قبائل میں سے ہے؛ کسی دنیاوی غرض سے اولاد زید نے عید کی نماز کا امام اپنی طرف سے مقرر کرنا چاہا، اور دعویٰ کیا کہ عید گاہ ہماری ملک ہے، ہم جس کو چاہیں امام بناویں، اگر امام جامع یا اور قبائل کا امام نماز پڑھاوے گا تو ہم عید گاہ سے نکال دیں گے، ان کو ضرورت ہے تو اپنی عید گاہ جدا بنا کر علیحدہ نماز پڑھیں؛ اس عید گاہ میں عوام کو نماز پڑھنا جائز ہے یا نہیں؟ اور اس میں وہی ثواب حاصل ہوتا ہے جو عید گاہ میں ہے، یا اور قبائل کو اپنی نماز جنگل میں پڑھنی افضل ہے؟ (۱۸۸۳/۱۳۲۸ھ)

الجواب: اولاد زید کا دعویٰ ملکیت کا باطل ہے، اور نماز اس عید گاہ میں سب کی صحیح ہے، اور ثواب اور فضیلت عید گاہ میں نماز پڑھنے کا اس میں حاصل ہے، اور اگر دوسرے قبائل کو اس عید گاہ میں نماز پڑھنے میں فساد اور لڑائی کا خوف ہو تو دوسری جگہ جنگل میں بھی نماز پڑھ سکتے ہیں، اور فضیلت اس میں بھی حاصل ہے۔

عید گاہ کے بارے میں ہندو دعویٰ کریں تو مسلمانوں کو کیا کرنا چاہیے؟

سوال: (۹۳۳) ایک پرانی مسجد ہے، اور ہمیشہ مسلمان اس پر قابض ہیں، اس مسجد کے متعلق کچھ زمین ہے، مسلمانوں نے اس کو عید گاہ بنا رکھا ہے، ہمیشہ سے عیدین کی نماز اس میں ہوتی ہے، عید گاہ کی زمین پر کفار نے دعویٰ کیا ہے کہ یہ زمین عید گاہ نہیں ہے، بلکہ یہ زمین ہم لوگوں کی ہے: لہذا مسلمانوں کو کیا کرنا چاہیے؟ (۱۳۳۲/۲۶۹۳ء)

الجواب: عید گاہ مذکور کے بارے میں گورنمنٹ سے چارہ جوئی کرنی چاہیے، اور یہ ثابت کرنا چاہیے کہ عید گاہ وقف ہے، وہ کسی کی ملکیت نہیں ہو سکتی ہے، اور کفار کا دعویٰ خارج ہونا چاہیے؛ مسلمانوں کو چاہیے کہ گورنمنٹ ہی سے چارہ جوئی کریں، خود ہندوؤں سے لڑائی فساد نہ کریں؛ کیونکہ یہ حالت مجبوری (بھی) مسلمانوں کو کشت و خون نہ کرنا چاہیے؛ البتہ مالی کوشش سے دریغ نہ کریں۔ فقط

حرام آمدنی سے عید گاہ کی مرمت کرانا

سوال: (۹۳۴) ایک بیجوا یعنی گانے بجانے والا اپنے مال مکسوبہ سے عید گاہ تیار کرتا ہے، اس میں عامہ مسلمین کی نماز درست ہے یا نہیں؟

الجواب: حرام آمدنی کے روپے سے مسجد اور عید گاہ کی مرمت و درستی نہ کرائی جائے۔

عید گاہ کے میدان میں کھیل، تماشے

کشتی کرانے، اور ہار مونیئم بجانے کا حکم

سوال: (۹۳۵) عید گاہ کے اندر اعلان عام کر کے کھیل تماشوں اور کشتی کا کرانا یا ہار مونیئم بجانے کے ساتھ گانا بلا اجازت متولی عید گاہ شرفاً جائز ہے یا نہیں؟ (۱۳۳۱/۱۶۳۹ء)

الجواب: عید گاہ بہت سے امور میں بہ حکم مسجد ہے، اس لیے عید گاہ میں کھیل تماشے اور کشتی وغیرہ کا کرانا اور ہار مونیئم بجانا اور گانا: یہ جملہ امور محرمہ حرام اور ناجائز ہیں، متولی عید گاہ ہرگز ان امور کی

اجازت کسی کو نہیں دے سکتا، اور بلا اجازت یا بہ اجازت متولی بھی کسی کو ارتکاب ان امور کا کرنا عید گاہ میں درست نہیں ہے: ہنکذا فی الدر المختار والشامی (۱) فقط

### عید گاہ میں جانور چرانا، باندھنا اور خرمن بنانا

سوال: (۹۳۶)..... (الف) ایک عید گاہ کا فرش خام ہے، موسم برسات میں اس فرش پر گھاس پیدا ہو جاتی ہے، اس گھاس کو متولی اپنے جانوروں کو چراوے تو جائز ہے یا نہیں؟  
 (ب) اس فرش پر غلہ کا خرمن لگا کر اس میں سے غلہ علیحدہ کرنا جائز ہے یا نہیں؟  
 (ج) اس فرش پر تیل وغیرہ بھی باندھ سکتے ہیں یا نہ؟ (۱۳۳۳/۷۵۶ھ)

الجواب: (الف) وہاں جانوروں کو نہ چھوڑنا چاہیے کہ فرش عید گاہ پر چرتے پھریں، بلکہ ایسا کیا جائے کہ گھاس وہاں سے کٹوالی جائے، اور اس کو اپنے کام میں لایا جائے اگر واقف کی کوئی شرط اس کے متعلق نہیں ہے۔

(ب) ایسا کرنا جائز نہیں ہے کیونکہ عید گاہ کے لیے عند البعض مسجد کا حکم ہے اس لیے اس میں احتیاط کرنی چاہیے۔  
 (ج) یہ بھی جائز نہیں ہے۔


### عید گاہ میں بوئے ہوئے درختوں کی جڑ میں کھاؤ النانا

سوال: (۹۳۷) عید گاہ میں درخت سایہ دار لگائے گئے ہیں، ان کی پرورش کی غرض سے ان کی جڑ میں کھاؤ النانا جائز ہے یا نہیں؟ (۱۳۳۵/۹۵۱ھ)

الجواب: کھاؤ النانا درختوں کی جڑ میں بہ ضرورت پرورش درختوں و راحت نمازیاں جائز ہے، کیونکہ عید گاہ دائم مسجد کے حکم میں نہیں ہے، صرف عیدین کی نماز میں جواز اقتداء کے لیے باوجود انفصال صفوف کے اس کو حکم مسجد کا دیا جاتا ہے، ورنہ دوسرے اوقات میں عید گاہ بحکم مسجد نہیں ہے: واما المتخذ

(۱) و اما المتخذ للصلاة جنازة أو عيد فهو مسجد الخ (الدر المختار مع الشامی ۳۷۲/۲ کتاب الصلاة - مطلب فی احکام المسجد)

لصلوة جنازة أو عيد فهو مسجد في حق جواز الاقتداء وإن انفصل الصفوف رفقا بالناس لا في حق غيره، به يفتى نهاية فحل دخوله لجنب و حائض الخ (۱) پس جب کہ جنبی اور حائضہ کا داخل ہونا اس میں درست ہے تو کھاؤ النابہ ضرورت مذکورہ بدرجہ اولیٰ جائز ہے۔ فقط



## مدارس کے احکام

### مہتمم کی شرعی حیثیت

(اس عنوان کے تحت درج ہونے والے دونوں فتاویٰ اہم ہیں، دونوں سوال: حضرت مولانا حبیب احمد صاحب کیرانوی کے ہیں، جن کا تعلق خانقاہ امدادیہ تھانہ بھون سے تھا، پس گویا حضرت تھانوی قدس سرہ کے سوال ہیں، اس سے سوالوں کی اہمیت کا بخوبی اندازہ ہو جاتا ہے۔

سوال یہ ہے کہ مدارس میں جو لوگ چندہ دیتے ہیں، خواہ وہ صدقات واجبہ ہوں یا امداد و عطا، اور خواہ انہوں نے مصرف متعین کیا ہو یا نہ کیا ہو: یہ چندہ کی رقم دیتے ہی معطی کی ملک سے خارج ہو جاتی ہے یا خرچ ہونے تک اسی کی ملک میں رہتی ہے؟ اگر خارج ہو جاتی ہے تو مسئلہ کی تخریج کس طرح کی جائے یعنی اس کی بنیاد کیا ہوگی؟ کس اصول و ضابطہ سے یہ مسئلہ متعلق کیا جائے؟ اور خارج نہیں ہوتی تو معطی کی موت کی صورت میں اگر چندہ باقی ہو تو وہ وارثوں کو لوٹا دینا چاہیے، نیز خرچ ہونے سے پہلے معطی چندہ واپس لینا چاہے تو اس کو واپس لینے کا حق ہونا چاہیے۔

حضرت مفتی صاحب قدس سرہ نے پہلے جواب میں فقیہ انفس حضرت اقدس مولانا رشید احمد صاحب گنگوہی قدس سرہ کا فتویٰ نقل کیا ہے، پھر اس کی تائید میں عبارت پیش کی ہے، پس آپ کا فتویٰ بھی یہی ہوا۔

حضرت گنگوہی قدس سرہ نے جواب میں پہلی شق اختیار کی ہے کہ ”چندہ دیتے ہی معطی کی ملک سے خارج ہو جاتا ہے“ اور اس کی تخریج اس طرح فرمائی ہے کہ مدرسہ کا مہتمم تمام طلبہ کا قیم اور نائب ہوتا ہے، پس جس طرح امیر المؤمنین سارے عالم کا امیر ہوتا ہے اور اس کی وصولی سے رقوم ممالک کی ملک سے نکل جاتی ہیں، اسی طرح طلباء کا نائب یعنی مہتمم چندہ وصول کر لے گا تو وہ رقم معطی کی ملک سے نکل جائے گی، اور طلبہ کی ملک ہو جائے گی اور اس صورت میں طلبہ کا معلوم و متعین ہونا ضروری نہیں ہے، جیسے بیت المال میں مستحقین کی تعیین نہیں ہوتی۔

پھر حضرت قدس سرہ نے فتویٰ میں یہ بھی تحریر فرمایا ہے کہ ”مہتمم بعض وجوہ میں معطی کا وکیل ہوتا ہے“ اور بعض وجوہ سے مراد یہ ہے کہ معطی نے جس مصرف میں خرچ کرنے کے لیے رقم دی ہے اسی مصرف میں خرچ کرنے کا مہتمم پابند ہے، مصرف میں تبدیلی معطی کی اجازت کے بغیر نہیں ہو سکتی، مثلاً معطی نے مدرسہ کی مسجد کے

لیے چندہ دیا تو مہتمم اس کو معطلی کی اجازت کے بغیر مدرسہ کے دیگر مصارف میں خرچ نہیں کر سکتا۔ یہ تو مسئلہ کا ایک پہلو تھا، جس کو حضرت گنگوہی قدس سرہ نے خوب واضح کر دیا ہے مگر اس کا ایک دوسرا پہلو بھی ہے کہ مہتمم طلبہ پر صدقات واجبہ صرف کرنے کا وکیل بھی ہے یا نہیں؟ یعنی وہ بغیر تملیک کے ان رقوم کو مصارف طلبہ میں خرچ کر سکتا ہے یا نہیں؟ مسئلہ کا یہ پہلو حضرت گنگوہی کے فتویٰ میں واضح نہیں، چنانچہ عمل اس بات پر چلتا رہا اور فتاویٰ یہ دیئے گئے کہ تملیک مستحق ضروری ہے، اس کے بغیر زکوٰۃ ادا نہیں ہوگی، مگر اس میں دشواری پیش آئی کیونکہ صدقات واجبہ کا چندہ تو کافی آتا ہے، مگر امداد کی رقوم اتنی نہیں آتیں کہ مدرسہ کا کام بخوبی چلے، اس لیے حیلہ تملیک کا سہارا لیا گیا۔

مگر حیلہ تملیک: اس وقت حیلہ ہوتا ہے جب واقعی تملیک ہو، اور مروجہ حیلہ تملیک میں واقعی تملیک نہیں ہوتی، اور حیلہ اسقاط عبادت میں مفتیان کرام یہ فتویٰ دے چکے ہیں کہ وہ محض ڈھونگ ہے، اس سے نماز روزے معاف نہیں ہوتے، کیونکہ اس میں واقعی تملیک نہیں ہوتی، اس لیے ارباب مدارس کے لیے لمحہ فکریہ پیدا ہوا کہ اس مخصوصہ سے نکلنے کی تدبیر کیا کی جائے؟ اگر طلبہ کو وظیفہ دیا جائے اور وہ اپنی فیس میں داخل کریں تو اس میں طول عمل ہے اور لے بھاگنے کا اندیشہ بھی ہے۔

چنانچہ کئی سال پہلے مجلس شوریٰ دارالعلوم دیوبند میں حضرت گنگوہی قدس سرہ کا یہی فتویٰ زیر غور آیا، کئی مجالس میں اس پر غور کیا گیا کہ کیا مہتمم مدرسہ کو معلوم و متعین طلبہ کا خود ان طلبہ کی ضروریات پر رقوم واجبہ خرچ کرنے کا وکیل و نائب مانا جا سکتا ہے یا نہیں؟ مجلس شوریٰ نے اسی فتویٰ کی بنیاد پر طے کیا کہ جب مہتمم نامعلوم طلبہ کا نائب ہو کر معطیان سے چندہ وصول کر سکتا ہے تو مہتمم متعین طلبہ کا نائب ہو کر نامعلوم معطیان کی طرف سے مصارف طلبہ میں صرف کرنے کا وکیل و نائب بھی ہو سکتا ہے، چنانچہ یہ تجویز پاس کی گئی کہ داخلہ کے وقت طلبہ سے تو وکیل نامہ میں مندرجہ ذیل مضمون لکھوایا جائے:

”میں حضرت مہتمم صاحب یا ان کے قائم مقام کو اپنی طرف سے زکوٰۃ وصول کرنے کا بھی وکیل بناتا ہوں، اور اپنی ضروریات میں خرچ کرنے کا بھی وکیل بناتا ہوں“

پھر تجویز میں ہے کہ ”اس کے بعد مہتمم صاحب کو زکوٰۃ و صدقات کی رقم طلبہ کی ضروریات: طعام، لباس، پانی، بجلی، علاج اور رہائش وغیرہ میں صرف کرنے کا اختیار ہے“

تو وکیل نامہ کا پہلا جزو کہ ”میں مہتمم صاحب کو اپنی طرف سے زکوٰۃ وصول کرنے کا بھی وکیل بناتا ہوں“ احتیاطاً لکھا گیا ہے، اس کی ضرورت نہیں تھی کیونکہ وہ تو جمہول طلبہ کی طرف سے بھی وکیل ہے، البتہ دوسرا جزو کہ اپنی ضروریات میں خرچ کرنے کا بھی وکیل بناتا ہوں“ ضروری ہے۔ مگر مصارف طلبہ کی تحدید و تعین میں ”وغیرہ“ بڑھانے



کی وجہ سے اجمال پیدا ہو گیا ہے، وغیرہ کا دائرہ تو عمارات اور کتب تک وسیع ہے، اس لیے مفتیان کرام کو غور کر کے اس کی پوری تعیین کرنی چاہیے تاکہ ارباب مدارس اس پر عمل کر سکیں۔

میرے ذہن میں اس سلسلہ میں اصول یہ ہے کہ جن چیزوں سے طلبہ راست فائدہ اٹھاتے ہیں، اور ان چیزوں کا فائدہ ان پر مٹتی ہو جاتا ہے، وہ "مصارف طلبہ" ہیں، اور جن چیزوں سے طلبہ بالواسطہ فائدہ اٹھاتے ہیں یا وہ ان چیزوں سے سارا فائدہ نہیں اٹھالیتے، جیسے درس گاہ کی تپانیاں اور مستعار کتابیں وہ مصارف طلبہ کے زمرہ میں نہیں آتیں۔ اور مہتمم کو طلبہ کا وکیل ماننے کی صورت میں تملیک طعام ضروری نہیں، اباحت یعنی طلبہ کو ساتھ بٹھا کر کھلانا بھی جائز ہے۔ واللہ اعلم (۱۲- عید احمد پان پوری)

سوال: (۹۳۸) چندہ مدارس، خواہ بذر کوۃ و صدقہ فطر وغیرہ ہو یا محض امانت مدرسہ کے لیے یہ تعیین مصرف یا بلا تعیین ہو، بہ مخرج و اعطاء، معظمتین کی ملک سے خارج ہو جاتا ہے یا نہیں؟ برشک اول وجہ خروج کیا ہے؟ اور بہ صورت ثانیہ اگر کوئی شخص چندہ دے کر مر جاوے اور وہ چندہ مدرسہ میں باقی ہو اور صرف نہ ہو تو اس میں میراث جاری ہوتی چاہیے؟ نیز اگر وہ صرف ہونے سے پہلے واپس لینا چاہے تو اسے واپس ملنا چاہیے؟ (۱۳۳۳-۳۳-۱۳۳۳)

مستفتی: حبیب احمد کیرانوی، خانقاہ امدادیہ مدرسہ امداد العلوم تھانہ بھون ۲۱/ شعبان سنہ ۱۳۳۳ھ (مذکورہ بالا سوال کے جواب میں حضرت مفتی صاحب نے تذکرۃ الرشید سے درج ذیل سوال و جواب نقل کرنے کے بعد حضرت گنگوہی قدس سرہ کے جواب کو حوالے سے مدلل فرمایا ہے۔ از مرتب) سوال: مدرسہ میں جو چندہ وغیرہ کا روپیہ آتا ہے وہ وقف ہے یا مملوک؟ اگر وقف ہے تو بقائے عین واجب ہے اور صرف بالاستہلاک ناجائز۔ اگر مملوک ہے اور مہتمم صرف وکیل تو معطلی چندہ اگر مر جاوے تو غرباء و ورثاء کا حق ہے۔ اس کی تفتیش وکیل کو واجب ہے۔

زمانہ شارح علیہ السلام و خلفاء میں جو بیت المال تھا اس میں بھی یہ اشکال جاری ہے بہت ہو چا مگر قواعد شرعیہ سے صل نہ ہو اور مختلف چندوں کو خطا کرنا استہلاک ہو جانا چاہیے اور مُسْتَهْلِكٌ مَلِكٌ مُسْتَهْلِكٌ ہو کر جو صرف کیا جائے اس کا تبرع ہوگا، اور مالکوں کا ضامن ہوگا، اگر یہ ہے تو اہل مدرسہ یا امین انجمن کو سخت دقت ہے؛ امید کہ جواب باصواب سے تشفی فرمائیں۔

الجواب: مہتمم مدرسہ کا قیم و نائب جملہ طلبہ کا ہوتا ہے جیسا امیر نائب جملہ عالم ہوتا ہے، پس جو شے کسی نے مہتمم کو دی مہتمم کا قبضہ خود طلبہ کا قبضہ ہے، اس کے قبض سے ملک معطلی سے نکلا اور ملک طلبہ کا

ہو گیا، اگرچہ وہ قبول انکمیت والذوات ہوں مگر نائب معین ہے، پس بعد موت معطی کے ملک ورثہ معطی کی اس میں نہیں ہو سکتی، اور مہتمم بعض وجوہ میں وکیل معطی کا بھی ہو سکتا ہے، بہر حال نہ یہ وقف مال ہے اور نہ ملک ورثہ معطی کی ہوگی اور نہ خود معطی کی ملک رہی۔ از حضرت اقدس مولانا رشید احمد صاحب گنگوہی قدس سرہ (تذکرۃ الرشید جلد اول ص: ۱۶۳)

رجل أعطی درهماً فی عمارة المسجد أو نفقة المسجد أو مصالح المسجد صح لأنه وإن كان لا يمكن تصحيحه وقفاً يمكن تصحيحه تملیکاً بالهبة للمسجد وإثبات الملك للمسجد على هذا الوجه صحيح فيتم بالقبض كذا في الوقعات الحسامية (۱) وذكر الناطقى إذا وقف ماله لإصلاح المساجد يجوز وإن وقف لبناء القناطر أو لإصلاح الطريق أو لحفر القبور أو اتخاذ السقايات والخانات للمسلمين أو لشراء الأكفان لهم لا يجوز وهو جائز في الفتوى كذا في فتاوى قاضیخان (۲) فقط

سوال: (۹۳۹) جو چندہ خرید کتب کے لیے، یا تعمیر مدرسہ کے واسطے، یا خرید جائداد کے لیے وصول کیا جاتا ہے، کیا وہ طلبہ کی ملک ہے؟ اگر نہیں تو اس کا کیا حکم ہے؟ نیز جو مصرف چندہ کے لیے معطی چندہ مقرر کرتا ہے اس کی پابندی مہتمم پر لازم ہے یا نہیں؟ اگر ہے تو کیوں؟ (۱۵۰۳/۳۲-۱۳۳۴ھ)

مستفتی: حبیب احمد کیرانہ ضلع مظفرنگر ۲۹/شعبان ۱۳۳۳ھ

الجواب: حضرت مولانا گنگوہی قدس سرہ کے فتویٰ میں یہ الفاظ بھی ہیں، اور مہتمم بعض وجوہ میں وکیل معطی کا بھی ہو سکتا ہے؛ پس خرید کتب و تعمیر وغیرہ میں مہتمم نیابتاً عن المعطی خرچ کرتا ہے، اور خرید جائداد میں خریداری کے بعد نیابتاً عن المعطی اس جائداد کو وقف کرتا ہے، جیسا کہ دلالت ثابت ہے، اور جو مصرف معطی چندہ مقرر کرتا ہے اس کی پابندی مہتمم کو لازم ہے مگر جب کہ معطی سے اجازت لے لیوے تو تغیر کر سکتا ہے۔ فقط

(۱) الفتاویٰ الہندیہ ۲/۳۶۰ کتاب الوقف، الباب الحادی عشر۔ الفصل الثانی فی الوقف علی المسجد و تصرف القیم وغیرہ فی مال الوقف علیہ۔ أما قوله "تصحیحہ وقفاً یمكن" فهو موجود فی نسخة الہندیة المطبوعۃ من المصطفائیة.

(۲) الفتاویٰ الخانیة مع الفتاویٰ العالمگیریة ۳/۲۹۲ کتاب الوقف، باب الرجل یجعل دارہ مسجدًا أو خانًا أو سقایة أو مقبرة.

### متولی اور مہتمم کس کو بنانا چاہیے؟

سوال: (۹۳۰) جو شخص جاہل ہو، اور صوم و صلاۃ کا پابند نہ ہو، اس کو متولی مسجد یا مہتمم مدرسہ مقرر کرنا درست ہے یا نہیں؟ (۱۳۳۳/۲۵۷۶)

الجواب: متولی ایسے شخص کو بنانا چاہیے جو خائن نہ ہو، اور کارِ تولیت اچھی طرح انجام دے سکے؛ اس قدر تو ضروری ہے، اور بہتر یہ ہے کہ نیک آدمی کو جو کہ پابند احکام شریعت ہو، اور تولیت کا کام بھی انجام دے سکے متولی و مہتمم بنایا جائے۔

### اراکین مدرسہ کیسے ہونے چاہئیں؟

سوال: (۹۳۱)..... (الف) اسلامی مدارس کے اراکین پابند صوم و صلاۃ ہونے چاہئیں اور وضع قطع ان کی موافق شرع شریف ہونا چاہیے یا نہیں؟

(ب) جو لوگ پابند صوم و صلاۃ ہوں اور ظاہر حال ان کا خلاف شرع ہو، وہ اسلامی مدارس کے شرعا ارکان ہو سکتے ہیں یا نہیں؟ (۱۳۳۳-۳۳/۱۹۷۷)

الجواب: (الف) وہ لوگ باشرع ہونے چاہئیں۔

(ب) ایسے لوگوں کو اراکین مدارس بنانا درست نہیں ہے۔ فقط واللہ تعالیٰ اعلم

### مدارس اسلامیہ کی شرعی حیثیت

سوال: (۹۳۲)..... (الف) مدرسہ خازن العلوم اور جس قدر مدارس اس طرح (کے) قائم کیے گئے ہیں وہ وقف ہیں یا نہیں؟

(ب) اور ایسی صورت میں اہل اسلام و بیخوابان؛ مدرسہ کے لیے مجلس انتظامیہ قائم کر سکتے ہیں یا نہیں؟

(ج) متولی اگر دعویٰ ملکیت وقف پر کرے نیز افعال فسق و فجور کا مرتکب ہو تو قابل عزل ہے یا نہیں؟ (۱۳۳۳-۳۳/۹۱)

الجواب: (الف) مدرسہ خازن العلوم اور جملہ مدارس اسلامیہ جو اس قسم کے ہیں وقف ہیں دعویٰ ملکیت کا کرنا باطل ہے۔ (ب) کر سکتے ہیں۔

(ج) دعویٰ ملکیت کا کرنا باطل ہے کہ الْوَقْفُ لَا يُمْلِكُ وَلَا يَمْلِكُ (الدر المختار مع الشامی ۶/۲۲۱ کتاب الوقف) کلام مشہور و مسلم ہے۔ اور دعویٰ ملک و افعال فسق و فجور کی وجہ سے وہ قابل عزل ہے وینزع وجوباً لو الواقف فغیره بالأولی غیر مأمون أو عاجزاً أو ظہر بہ فسق کشر ب خمر و نحوہ ..... وإن شرط عدم نزعه الخ (۱) فقط واللہ تعالیٰ اعلم

کونسا مدرسہ ”مدرسہ اسلامیہ“ ہے؟

سوال: (۹۴۳)..... (الف) وہ عربی مدارس جس کا انتظام گورنمنٹ کے ہاتھ میں ہے ان کو مدرسہ اسلامیہ کہہ سکتے ہیں؟

(ب) گورنمنٹی مدارس اور وہ مدارس جو عام پبلک سے متعلق ہیں دونوں برابر ہیں یا کچھ فرق ہے؟

(۱۴۳۸/۲۱۴۷ھ)

الجواب: (الف) اگر تعلیم عربی اور تعلیم فقہ و حدیث اس میں ہوتی ہے تو اس کو ”مدرسہ اسلامیہ“ کہہ سکتے ہیں، لیکن اب عرف یہ ہو گیا ہے کہ جو مدرسہ اہل اسلام کے چندے سے ہو اور اس میں تعلیم دینیات ہو اس کو مدرسہ اسلامیہ کہتے ہیں، لیکن درحقیقت جس میں (بھی) تعلیم دینیات ہو وہی مدرسہ اسلامیہ ہے۔

(ب) اگر گورنمنٹ ان مدارس میں کچھ اپنی مداخلت کرے اور پابندی قواعد کی کروائے جس سے دینیات کی تعلیم میں حرج ہو تو وہ مدرسہ خالص مدرسہ اسلامیہ نہ ہوگا اور اس میں اور قومی چندے کے مدارس میں فرق ہوگا۔

وقف کی نیت کے بغیر اپنی مملوکہ زمین میں مدرسہ قائم کرنا

سوال: (۹۴۴) ایک شخص نے اپنی مملوکہ زمین میں جو اس کے مکان کے سامنے افتادہ ہے اور

(۱) الدر مع الشامی ۶/۲۵۴، ۲۵۳ کتاب الوقف - مطلب فیما یعزل بہ الناظر .

صحن سے پیوستہ ہے چندے کے روپے سے مدرسہ تعمیر کرایا اور سترہ سال تک خود اس میں درس عربی دیا؛ غرض وہاں درس و تدریس کا سلسلہ جاری ہو گیا لیکن بانی نے کوئی نیت وقف زمین مملوکہ کی نہیں کی، نہ زبان سے کچھ کہا؛ پس اس صورت میں وقف صحیح ہو گیا یا نہیں؟ (۱۳۳۰-۲۹/۳۱۹)

**الجواب:** اس صورت میں وہ زمین مملوکہ وقف نہیں ہوئی کما فی الدر المختار: و رکنه الألفاظ الخاصة كأرضی هذه صدقة موقوفة مزبدة على المساكين ونحوه من الألفاظ كموقوفه لله تعالى أو على وجه الخیر أو البر الخ (۱)

**مدرسہ کی عمارت کے لیے چندہ دینا بہتر ہے یا زمین کے لیے؟**

**سوال:** (۹۳۵) ایک زمین برائے مدرسہ اسلامیہ جس میں صرف دینیات کا کام ہوگا، مبلغ تین ہزار روپے میں خریدی، اس میں مبلغ سات سو روپے دیے گئے، اور مبلغ تینیس سو روپے باقی رہے، اس دو ہزار تین سو روپے کی ادائیگی کا اقرار ایک سال کا ہوا، اب بعض چندہ دہندگان یہ کہتے ہیں کہ اس زمین میں چندہ دینا بہ مقابلہ تیار کرنے مدرسہ کے اولیٰ ہے، اس وجہ سے کہ زمین بہ مقابلہ عمارت کے زیادہ پائیدار ہے۔ عمارت ٹوٹنے کے بعد اس زمین میں دوسری عمارت بن جائے گی اور دوسری عمارت جو بنی وہ جدید ہوگی؛ زمین وہی رہی۔ بہ مقابلہ عمارت بنانے کے زمین کا صدقہ جاریہ برابر رہا؛ اب دریافت طلب یہ ہے کہ جو چندہ دیتے ہیں وہ عمارت بنانے میں چندہ دیں یا زمین کے خریدنے میں دیویں؛ اس میں کون سا امر بہتر ہے؟ (۱۳۳۵-۳۳/۱۳۸۳)

**الجواب:** جب کہ وہ زمین مدرسہ اسلامیہ دینیہ کے لیے خریدی گئی ہے، جس میں مدرسہ تعمیر ہوگا، تو مقدم یہ ہے کہ اول اس زمین کی قیمت ادا کرنی چاہیے اور اس میں چندہ دینا چاہیے، اس کے بعد اس کی تعمیر کے لیے چندہ ہوگا۔ فقط واللہ تعالیٰ اعلم

**مدارس کی تعمیرات (جو چندے سے بنائی گئی ہیں) وقف ہیں**

**سوال:** (۹۳۶) مدارس جو عام مسلمانوں کے چندے سے تعمیر ہوتے ہیں، وہ چندے کا روپیہ وقف

ہے یا نہیں؟ اور پھر اس روپے سے جو مکانات تعمیر ہوتے ہیں ان کا کیا حال ہے؟ (۱۳۳۴-۳۳/۱۱۳۸ھ)

الجواب: روپیہ چندے کا جب تک اس مصرف میں صرف نہ ہو جس کے لیے چندہ کیا گیا ہے، ملک چندہ و ہندگان کی ہے، جب اس سے مکان بنا کر وقف کر دیا جائے اس وقت وقف ہوتا ہے، اور جب کہ زمین مدرسہ کے لیے ہو اور اس میں چندہ سے تعمیر کی جائے بہ غرض مدرسہ تو وہ تعمیر وقف ہو جاتی ہے کما فی الدر المختار: و إن موقوفة علی ماعین البناء له جاز تبعاً إجماعاً الخ (۱) فقط

### مدرسہ کے بانی کے نام سے مدرسہ قائم کرنا

سوال: (۹۳۷) ایک مسجد کے احاطے میں ایک مدرسہ تعلیم قرآن کے لیے قائم کیا گیا تھا، کچھ عرصہ کے بعد اس احاطے میں ایک تعمیر پختہ تیار کر کر وقف کر دی گئی، بانی مدرسہ کا نام محمد الطاف حسین ہے، انہوں نے مدرسہ کا نام بھی مدرسہ ”محمدیہ الطافیہ“ رکھا ہے تو یہ اس نام کے ساتھ موسوم کرنا اچھا ہے یا برا؟ دوسرے یہ کہ اگر مدرسہ اسی جگہ قائم رہے گا تو بانی مدرسہ غاصب زمین مسجد تو نہ ہوگا؟

(۱۳۳۵-۳۳/۲۸۱ھ)

الجواب: مدرسہ مذکورہ کا نام ”محمدیہ الطافیہ“ رکھنا درست ہے، اس میں بانی مدرسہ کے نام کی طرف اشارہ ہو جاتا ہے جو کہ ہمیشہ کے لیے صلحاء کی دعا کا بہانہ ہوگا، اور بہ موجب حدیث صحیح من سن سنة حسنة فله اجرها و اجر من عمل بها الخ (۲) بانی کو ثواب پہنچتا رہے گا؛ الغرض شریعت غراء کے موافق اس میں کچھ حرج نہیں ہے، اور جو نیت بانی کی اس نام رکھنے سے ہوگی، اس کے موافق اس کو حصہ ملے گا۔ قال علیہ الصلوٰۃ و السلام: إنما الأعمال بالنیات الحدیث (۳) اور مدرسہ مذکورہ اس جگہ قائم رہنے سے وہ زمین مسجد کی مغصوبہ نہیں ہوئی، اور بانی مدرسہ غاصب نہیں ہوا، جب کہ اس نے بناؤ کو بھی وقف کر دیا ہے جیسا کہ زمین پہلے سے وقف تھی۔ فقط

(۱) الدر المختار مع الشامی ۶/۳۶۳ کتاب الوقف - مطلب: مناظرۃ ابن الشحنة الخ .

(۲) عن المنذر بن جریر عن أبیہ قال: قال رسول اللہ صلی اللہ علیہ وسلم: مَنْ سَنَّ سُنَّةً حَسَنَةً فَعَمِلَ بِهَا كَانَ لَهُ أَجْرُهَا وَمِثْلُ أَجْرٍ مَنْ عَمِلَ بِهَا لَا يَنْقُصُ مِنْ أَجْرِهِمْ شَيْئًا وَمَنْ سَنَّ سُنَّةً سَيِّئَةً فَعَمِلَ بِهَا كَانَ عَلَيْهِ وِزْرُهَا وَمِثْلُ وِزْرِ مَنْ عَمِلَ بِهَا لَا يَنْقُصُ مِنْ أَوْزَارِهِمْ شَيْئًا (ابن ماجہ، ص: ۸۱۸)

من سن سنة حسنة أو سيئة)

(۳) صحيح البخاری ۲/۱ باب كيف كان بدء الوحى .

مدرسے کے روپے سے خریدی ہوئی زمین مدرسے کی ملک ہے

سوال: (۹۴۸) ایک مدرسے والوں کو سرکار نے کچھ زمین سزک وغیرہ بنانے کے واسطے مالکان زمین کو حق ملکیت دلوا کر مدرسہ والوں کو دلوائی ہے! تو آیا یہ مدرسے والے شرعاً اس زمین کے مالک ہوں گے؟ اور ان کو یہ زمین مدرسہ کے کام میں صرف کرنا جائز ہے یا نہیں؟ (۱۳۴۹/۱۳۴۷)

الجواب: اگر مدرسہ والوں نے اپنا روپیہ معاوضے میں دیا تو وہ مالک ہو گئے، خواہ وہ مدرسے میں لگائیں یا اپنے صرف میں لگائیں، اور اگر مدرسے کا روپیہ اس زمین کے معاوضے میں دیا گیا تو وہ زمین مدرسے کی ملک ہو گئی، اور وقف ہو گئی، مدرسے کے استعمال میں لانا اس کو درست ہے۔ فقط

اس شرط کے ساتھ زمین وقف کرنا کہ اگر مدرسہ نہ رہا تو زمین ہماری

سوال: (۹۴۹) زید نے عمرو سے پوچھ کر اس کی مملوکہ زمین میں کچھ چندہ، کچھ اپنا، کچھ قرض کے روپے سے مدرسہ بنالیا، چند سال کے بعد عمر و مالک زمین نے اس زمین کو باس النفاذ وقف کر دیا کہ یہ زمین میں نے مدرسہ کے نام وقف کر دی؛ مہتممین کو اختیار ہے کہ اس میں مکان درس بنائیں، مگر شرط یہ ہے کہ اگر مدرسہ نہ رہا تو زمین ہماری، ملبہ سے ہمیں کچھ غرض نہیں، مسلمانوں کی رائے سے جہاں چاہے دے دیا جائے۔

اس کے بعد کئی برس گذر گئے، مدرسہ نہیں چلا، یہاں تک کہ ملازمین کی کئی سال تک کی تنخواہ اور جو روپیہ قرض لے کر لگایا تھا وہ سب مدرسہ کے ذمہ باقی ہے؛ اس صورت میں جب کہ مدرسہ نہ چلا اور نہ امید ہے؛ تو زمین مالک زمین کی ہو گئی یا نہ؟ اور ملبہ کی قیمت سے تنخواہ و قرض ادا ہو سکتا ہے یا نہیں؟ اور اگر ملبہ سے بھی ادا نہ ہو تو مالک زمین، اپنی خوشی سے وہ زمین تنخواہ داروں یا قرض خواہوں کو دے سکتا ہے یا نہیں؟ یا کسی غیر کو بہہ کر سکتا ہے یا نہیں؟ (۱۳۴۳-۴۲/۱۳۴۵)

الجواب: واقف کے اس شرط کرنے سے کہ اگر مدرسہ نہ رہا تو زمین ہماری، وقف باطل ہو گیا، وہ زمین وقف نہیں ہوئی؛ مالک کو اختیار ہے کہ اس زمین کو فروخت کرے یا بہہ کرے، یا تنخواہوں میں ملازمین کو دے دے، اور ملبہ کی قیمت سے قرض ادا کر دیا جاوے۔ شامی میں خصاف سے منقول ہے:



لو قال: علی أن لی إخراجها من الوقف إلى غیره أو علی أن أهبها وأتصدق بضمنها أو علی أن أهبها لمن شئت أو علی أن أرهنها متى بدالی وأخرجها عن الوقف بطل الوقف الخ (۱)

## تعلیم قرآن کے لیے تہائی جائداد کو وقف کرنے کی وصیت کرنا

سوال: (۹۵۰) زید نے مرنے سے سات دن پہلے اپنی ثلث جائداد کی وصیت اس طرح کی کہ اس جائداد کی آمدنی فلاں مدرسہ میں بہ مدرس تعلیم قرآن مجید وقف کرتا ہوں؛ یہ وصیت جائز ہے یا نہیں؟ (۱۳۳۸/۸۶۵)

الجواب: یہ وصیت شرعاً درست ہے، موافق زید کی وصیت کے ایک ثلث جائداد اس کی وقف ہوگئی، اس کی آمدنی اس مدرسہ میں بہ مدرس تعلیم قرآن مجید صرف کی جاوے۔ فقط

## کچھ روپیہ مدرسہ قائم کرنے کی غرض سے جمع کیا

### مگر مدرسہ قائم نہ ہو سکا تو اس کا کیا حکم ہے؟

سوال: (۹۵۱) ایک گاؤں میں مدرسہ جاری کرنے کی نیت سے روپیہ جمع کیا گیا تھا، لیکن مدرسہ جاری نہ ہو سکا، وہ روپیہ اب مسجد کے ملحقات مثلاً حمام وغیرہ میں لگ سکتا ہے یا نہیں؟ اور کچھ روپیہ دیگر مواضع سے آیا تھا وہ بھی اس کام میں آسکتا ہے یا نہیں؟ (۱۳۳۷/۵۵۰)

الجواب: جن لوگوں نے وہ روپیہ دیا تھا خواہ اس گاؤں کے تھے یا باہر کے، ان سب کی رضامندی سے وہ روپیہ مسجد کے ملحقات حمام وغیرہ میں لگ سکتا ہے۔

## واقف کا تاحیات مکان میں رہنے کی شرط کے ساتھ مکان وقف کرنا

سوال: (۹۵۲) واقع شہر لکھنؤ محلہ دوگانواں میں ایک لاولد حواہی بی ضعیفہ ہیں، ان کی ملکیت مقبوضہ میں ایک مختصر سا مکان مسکونہ بلا شرکت غیرے ہے، جس کے کرائے کی آمدنی دو تین روپے ماہانہ ہو سکتی ہے، مآلکہ اس مکان کو مدرسہ عربیہ دیوبند میں بہ صیغہ تجوید وقف کرنا چاہتی ہیں؛ بدیں شرط کہ تاحیات

(۱) الشامی ۶/۳۱۱ کتاب الوقف - قبل مطلب فی وقف المرتد والکافر .

وہ خود اور ایک دوسری بیوہ ان کی عزیزہ سکونت پزیر ہیں، ان دونوں بیوہ کی حیات کے بعد مدرسہ دیوبند کے مصرف میں یہ صیغہ وقف مذکور آئے۔

سوال یہ ہے کہ یہ وقف شرعاً جائز ہو سکتا ہے یا نہیں؟ آیا یہ صورت جواز وقف مطلوبہ، مدرسہ دیوبند اس وقف کو قبول کرے گا یا نہیں؟ یہ امر بوجہ بعد مسافت مکان مذکور و موقوف لہا و قلیل ہونے آمدنی مکان مذکور، استفسار طلب ہے۔ (۱۳۳۵/۱۹۳ء)

الجواب: شرعاً اس طریق سے وقف کرنا کہ تاحین حیات واقفہ خود اور ان کی قرابت دار دوسری عورت اس مکان میں سکونت پزیر ہیں، اور بعد وفات ان دونوں کے اس کی آمدنی مدرسہ دیوبند میں صرف ہو درست ہے، اور وقف اس طرح صحیح ہو جاتا ہے، اور شرط واقف کی معتبر ہوتی ہے، اور نیز اگر کرایہ مکان مذکور موقوف کا تاحیات، واقفہ خود لے یا کسی دوسرے کے لیے مقرر کر دے اور بعد وفات مدرسے کے لیے وہ آمدنی منتقل ہو یہ شرط بھی درست ہے اور وقف صحیح ہے؛ لیکن وقف نامے میں اگر واقف نے یہ شرط بھی لکھ دی کہ واقف یا متولی حسب ضرورت اگر اس مکان موقوفہ کو دوسری زمین یا مکان سے بدل لیں تو یہ بھی جائز ہے؛ اور مناسب ہے۔ اس شرط سے یہ نفع ہوگا کہ اگر اہل مدرسہ کو بوجہ بعد مسافت و قلت آمدنی اس کا انتظام و شوار ہو تو وہ اس کو فروخت کر کے اس کے عوض دوسرا مکان یا زمین قرب و جوار میں خرید کر وقف کر سکیں گے، اور بدون شرط واقف کے استبدال مشکل ہوگا۔ فقط

### ہندو یا نصرانی کا اپنی جائداد مدرسہ کے لیے وقف کرنا

سوال: (۹۵۳) ایک غیر مسلم ہندو یا نصرانی اپنی جائداد غیر منقولہ کسی اسلامی تعلیم گاہ کے لیے، جس میں دینیات اور دیگر علوم منطق و فلسفہ، ریاضی و فارسی کی تعلیم ہوتی ہے وقف کرنا چاہتا ہے، آیا غیر مسلم کا وقف ایسی اسلامی تعلیم گاہ کے لیے جائز ہے یا نہیں؟ اور اگر وقف شرعاً جائز نہیں تو کیا اور کوئی طریقہ ایسا نکل سکتا ہے جو شرعاً معتبر ہو؛ بہ یا وصیت وغیرہ؟ (۱۳۳۹/۶۶۵ء)

الجواب: غیر مسلم کے وقف کی صحت کے لیے یہ شرط ہے کہ جس امر خیر کے لیے وقف کیا جائے، وہ اہل اسلام اور غیر مسلم کے اعتقاد میں موجب ثواب و قربت ہو، پس تعلیم گاہ و مدارس علوم دینیہ اہل اسلام

کے اعتقاد میں تو قربت ہیں، لیکن غیر مسلم کے اعتقاد میں وہ قربت نہیں ہیں، اس لیے غیر مسلم کا وقف ایسے امور کے لیے صحیح نہ ہوگا، اور بہہ اور وصیت ایسے امور خیر کے لیے کرنا بھی وقف کے حکم میں ہے، لہذا وہ بھی صحیح نہیں ہے (۱) شامی میں ہے: فی البحر وغیرہ: إن شرط وقف الذمی أن یکون قرۃ عندنا وعندہم کالوقف علی الفقراء أو علی مسجد القدس الخ (۲) وفيہ أيضًا: یثبت الوقف بالضرورة وصورته أن یوصی بغلۃ هذه الدار للمساکین أبدًا أو لفلان وبعده للمساکین أبدًا فإن الدار تصیر وقفًا بالضرورة. والوجه أنها کقولہ إذا مات فقد وقفت داری علی کذا أي فیہ من المعلق بالموت وسیأتی الکلام علیہ وأنه کوصیۃ من الثلث و ذکر فی البحر منہا لوقال: اشتروا من غلۃ داری هذه کل أشهر بعشرة دراهم حبزًا، وفرقوه علی المساکین صارت الدار وقفًا الخ (۳)

### صدقہ فطر و دیگر صدقات واجبہ کی رقم مدرسہ کی تعمیر میں لگانا

سوال: (۹۵۳) مدرسے کی عمارت میں صدقہ فطر کا روپیہ لگانا جائز ہے یا اس کے لیے دوسرا چندہ کیا جائے؟ بعض لوگ یہی چاہتے ہیں (۱۸۶۸/۳۶-۱۳۳۷ھ)

الجواب: فطرہ کا روپیہ تعمیر مدرسہ میں صرف کرنا درست نہیں ہے؛ کیوں کہ فطرہ وغیرہ صدقات واجبہ میں ”تملیک فقیر“ ضروری ہے، اور تعمیر میں صرف کرنے سے تملیک نہیں ہو سکتی، لہذا مدرسے کی تعمیر کے لیے علیحدہ چندہ کیا جائے، جیسا کہ بعض حضرات کی یہی رائے ہے، اور یہی صحیح ہے، اور صدقہ فطر کا روپیہ طلبائے مدارس اسلامیہ کے اخراجات میں صرف کرنا چاہیے۔ فقط

(۱) اس مسئلے پر فتویٰ نمبر: (۸۰۱) سے پہلے نوٹ لکھا گیا ہے اس کو دیکھ لیں، یہ وقف غیر مسلم کے ذاتی اعتقاد میں قربت ہو سکتا ہے، اسی لیے وہ وقف کر رہا ہے، ہاں اس کے مذہب کی رو سے قربت نہیں ہو سکتا، مگر فقہاء نے منقولات میں ذاتی اعتقاد کا اعتبار کیا ہے، پس غیر منقولات میں بھی اسی کا اعتبار کرنا چاہیے، چنانچہ حضرت گنگوہی قدس سرہ نے ایسے وقف کو بھی درست قرار دیا ہے۔ ۱۳ سعید احمد پالن پوری

(۲) الشامی ۶/۳۱۰ کتاب الوقف شرائط الوقف .

(۳) الشامی ۶/۳۰۹ کتاب الوقف مطلب: قد یثبت الوقف بالضرورة .

### زکوٰۃ کاروپہ مدرسے کی تعمیر میں لگانا

سوال: (۹۵۵) ایک مسجد کے پیچھے زمین پڑی ہوئی تھی، لوگوں نے چندہ جمع کر کے زمین مذکورہ مسجد کے لیے خرید لی کہ یہاں مکان بنا کر پیش امام بنھائیں گے یا کرایہ مسجد کے کارآمد ہوگا، بعد اس جگہ میں مدرسہ اسلامی کی تجویز ٹھہری، چنانچہ چندہ ہوا اس میں لوگوں نے زکوٰۃ بھی دی: یہ زکوٰۃ ادا ہوئی یا دوبارہ دینی پڑے گی؟ اب بوجہ کئی چندہ کے مدرسہ بھی نہ بن سکا اور نہ امید ہے، لہذا مدرسہ مذکورہ کا سامان یا اس کا کرایہ مسجد میں صرف ہو سکتا ہے یا نہیں؟ (۱۳۲۶-۳۵، ۵۳۱)

الجواب: زکوٰۃ کاروپہ تعمیر مدرسہ میں لگانا جائز نہ تھا، وہ زکوٰۃ ادا نہیں ہوئی پھر دینی چاہیے، اور سامان مدرسہ کا اہل چندہ سے دریافت کر کے مسجد کے کام میں آسکتا ہے، اور چونکہ وہ زمین دراصل مسجد کے لیے ہی خریدی گئی تھی اس لیے اس کا کرایہ مسجد میں لگانا درست ہے۔ فقط

### مسجد یا مدرسے کی زمین اجارے پر دینا

سوال: (۹۵۶) مالک اراضی نے اگر کسی مسجد یا مدرسے کے متعلق کچھ زمین وقف کر دی، اب متولی اس زمین موقوفہ کو سالانہ اجرت یا کسی معین چیز پر کسی شخص کو دے دے تو جائز ہے یا نہ؟ (۱۳۲۵-۳۳، ۱۷۶)

الجواب: اس زمین کو مسجد کے منافع کے لیے اجارہ پر دینا جائز ہے جو کچھ حاصل ہو اس کو مسجد پر صرف کیا جاوے۔ فقط

### مسجد کے احاطے میں بے مدرسے کی عمارت کو کرائے پر دینا

سوال: (۹۵۷) ایک شخص نے ایک مسجد کے احاطے میں جو زمین خالی پڑی تھی، اس خالی زمین میں مدرسہ بنایا؛ اب یہ مدرسہ چند سال سے خالی ہے، کوئی پڑھتا بھی نہیں ہے، متولی مسجد کا ارادہ ہے کہ اس کو کرائے پر دے کر کرایہ مسجد میں صرف کرے، اور اس سامان کا دوسرے مدرسے میں لے جانا بھی درست ہے یا نہیں؟ (۱۳۲۴-۳۲، ۷۷۶)

الجواب: بانی مدرسہ نے اگر عمارت کو مسجد کے لیے وقف کر دیا ہے، تو اس کی آمدنی کرایہ، مسجد

میں صرف کرنا چاہیے، اور اگر وقف نہ کیا تھا تو بانی کو اختیار ہے کہ اس سامان کو دوسرے مدرسہ میں لے جاوے یا اپنے صرف میں لاوے۔

## مسجد و مدرسہ کی رقم تجارت میں لگانا

سوال: (۹۵۸) تعمیر مسجد نو کے واسطے جو روپیہ جمع ہے، اس کو مہتمم تجارت میں لگا سکتا ہے یا نہ؟ یا اگر مدرسے کا روپیہ ہو تو اس میں بھی یہ تصرف تجارت بہ شرط ذمہ داری رأس المال کر سکتا ہے یا نہ؟  
(۲۴/۲۵۷-۲۴/۲۵۷ھ)

الجواب: یہ تو ظاہر ہے کہ اموال وقف میں اس قسم کے تصرفات کی اجازت مطلقاً نہیں، خاص خاص صورتوں میں اور مصلحت کے ماتحت اس کی گنجائش نکل آتی ہے، جس قدر تصرفات مصلحت وقف اور اس کی حفاظت کی صورتیں ہو سکتی ہیں، متولی وقف کو اس کی اجازت ہے، اور جن صورتوں میں ضیاع مال وقف یا خطرہ ضیاع ہے تو پھر اجازت نہیں؛ غرض کہ اس باب میں سب سے اہم جزو مصالح وقف اور حفاظت مال اوقاف ہے۔

پس صورت مسئلہ میں مہتمم مدرسہ یا مسجد تصرفات مذکورہ بہ شرط ذمہ داری رأس المال بہ شرط اصلح للوقف و أحرز للوقف و اخذ عند الحاجة کر سکتا ہے۔ قال فی الخلاصة نقلاً عن مجموع السوازل: و أما إقراض ما فضل من الوقف قال فی وصایا النوازل رجوت أن یكون ذلك واسعاً إذا كان ذلك أحرز للغلة من إمساكه الخ (۱) (خلاصة الفتاویٰ فصل فی المسجد وأوقافه) یسع للمتولی إقراض ما فضل من غلة الوقف لو أحرز (۲) (جامع الفصولین) وفيه أيضاً: وذكر أن القيم لو أقرض مال المسجد ليأخذه عند الحاجة وهو أحرز من إمساكه فلا بأس به (۲) (جامع الفصولین لابن قاضي سمانونة فی تصرف القاضی والمتولی وغيرهما) وفي

(۱) خلاصة الفتاویٰ مع مجموعة الفتاویٰ ۳/۲۲۱ كتاب الوقف - الفصل الرابع فی المسجد و أوقافه و مسائله. مطبوعة نول كشمور لکنؤ.

(۲) جامع الفصولین ۲/۱۴ الفصل السابع والعشرون فی تصرفات الأب والوصی والقاضی والمتولی الخ. مطبوعة كبرى میریه، بولاق، مصر.

الأشباه: وهل يجوز للمتولى أن يشتري متاعاً بأكثر من قيمته أو يبيعه و يصفه على العمارة، ويكون الربح على الوقف. الجواب: نعم كما حرره ابن وهبان (۱) (الأشباه والنظائر كتاب الوقف)

### شدید ضرورت کے وقت مدرسے کی زمین فروخت کرنا

سوال: (۹۵۹) کسی شخص نے زمین مزروعہ کسی اسلامیہ مدرسہ کو بطور وقف دی ہو تو مہتمم مدرسہ کسی ضرورت شدیدہ کے باعث اس کو فروخت کر کے، اس کی قیمت مدرسہ کے کسی کام میں لاسکتا ہے یا نہیں؟ اور بیہ کی صورت میں کیا حکم ہے؟ (۱۳۳۵/۱۳۳۷ھ)

الجواب: زمین مزروعہ ہو یا غیر مزروعہ، جب کہ مدرسہ کے لیے وقف کی گئی ہو، اس کو فروخت کرنا جائز نہیں ہے، اگرچہ ضرورت شدیدہ ہو کما فی الدر المختار: الْوَقْفُ لَا يُمْلِكُ وَلَا يَمْلِكُ (الدر المختار مع الشامی ۶/۳۲۱ کتاب الوقف)

### مدرسے کے بوسیدہ اور بے موقع مکان کو بیچ کر

### مدرسے کی ضروریات کے لیے دوسرا مکان خریدنا

سوال: (۹۶۰) مدرسہ دارالعلوم سہارنپور کا ایک مکان بوسیدہ اور بے موقع ہے، کرائے وغیرہ پر نہیں دیا جاتا، اور مدرسے میں اس قدر گنجائش نہیں ہے کہ اس کی مرمت بہ خوبی کر سکے، اس لیے اراکین مدرسہ اور متولی چاہتے ہیں کہ اس کو فروخت کر کے کسی ایسے موقع پر کہ جو اس سے بہتر اور اعلیٰ ہو خرید لیا جاوے، اور اس کی آمدنی سے مدرسے کی ضرورت پوری کی جائے؛ ایسی صورت میں متولی مال وقف کا تبادلہ کر سکتا ہے یا نہیں؟ (۱۳۳۰/۲۳۷۰ھ)

الجواب: درمختار میں ہے: وأما الاستبدال بدون الشرط فلا يملكه إلا القاضي (درر) و شرط فی البحر خروجه عن الانتفاع بالكلية و كون البدل عقاراً والمستبدل قاضي الجنة (۲)

(۱) الأشباه والنظائر ص: ۲۷۳ الفن الثاني - كتاب الوقف.

(۲) عالم باعمل قاضی کو قاضی الجنة در ذیل حدیث کی وجہ سے کہا جاتا ہے: عن ابن بريدة عن أبيه عن النبي صلى الله عليه وسلم قال: القضاة ثلاثة: واحد في الجنة و اثنان في النار، فأما الذي في الجنة فرجل عرف الحق فقضى به ورجل عرف الحق فجار في الحكم فميو في النار =

المفسر بذي العلم والعمل ، وفي النهر : أن المستبدل قاضي الجنة فالنفس به مطمئنة فلا يخشى ضياعه ولو با الدراهم والدنانير الخ (۱) پس یہ ضرورت مذکورہ مکان مذکورہ موقوفہ کو فروخت کر کے، دوسرا مکان بہتر خریدنا درست ہے، اور اس میں ہر طرح پوری احتیاط کی جاوے، اور مدرسہ کے منافع کا خیال رکھا جاوے۔ فقط

## ایک مدرسہ کے نام موقوفہ جائداد کی آمدنی

### دوسرے مدرسے میں صرف کرنا

سوال: (۹۶۱) ایک شخص چچک کی بیماری میں قریب المرگ ہو گیا تھا، اس نے دو تین معتبر عالم کے روبرو وصیت کی کہ ہماری زمینوں میں سے فلاں فلاں پچاس بیگہ زمین مدرسہ فلاح المسلمین کے نام وقف ہے، اور زمین موقوفہ بستی کے قریب ہے، اور مدرسہ فلاح المسلمین چھ کوس کے فاصلے پر ہے، لہذا ہم لوگوں نے مشورہ کر کے بستی میں ایک مدرسہ قائم کیا اور زمین موقوفہ سے مدرسہ کو چلاتے ہیں، یہ جائز ہے یا نہیں؟ (۲۹۰/۵۱۳۳۸)

الجواب: کتب فقہ شامی وغیرہ میں تصریح ہے مراعاة غرض الواقفين واجبة (الشامی ۶/۵۲۱ کتاب الوقف) اور نیز تصریح ہے شرط الواقف، کنص الشارع (الشامی ۶/۵۰۸ کتاب الوقف) پس تا وقتیکہ مدرسہ فلاح المسلمین قائم اور باقی ہے، اس وقت تک آمدنی زمین موقوفہ کو دوسرے مدرسے میں صرف کرنا درست نہیں ہے، پس دوسرے مدرسے میں آمدنی مذکورہ کو صرف کرنے والے؛ خلاف شرط

= ورجل قضی للناس علی جهل فهو فی النار (سنن أبی داؤد ص: ۵۰۳ کتاب القضاء، باب فی القاضی یخطئ) وھکذا فی مشکاة المصابیح (ص: ۳۲۳ کتاب الإمارة والقضاء، باب العمل فی القضاء والخوف منه ، الفصل الثانی)

در مختار کی اردو شرح غایۃ الأوطار میں ہے: قاضی عالم باعمل کو ”قاضی جنت“ کہا ہے موجب اس حدیث مرفوع کے جو حاکم نے بریدہ سے روایت کی کہ دو قاضی نار (جہنم) میں ہیں اور ایک قاضی جنت میں، جس قاضی نے حق کو دریافت کیا پھر اسی پر حکم کیا سو وہ جنت میں ہے، اور جس قاضی نے حق کو دریافت کیا پھر ظلم کیا دانستہ یا حکم کیا بغیر ظلم کے، تو وہ دونوں نار (جہنم) میں ہیں۔ (غایۃ الأوطار ۲/۵۷۶ مطبع منشی نول کشور، کابچور)

(۱) الدر مع الشامی ۶/۳۵۸ کتاب الوقف - مطلب فی شروط الإستبدال .



واقف کرنے کی وجہ سے عاصی و آثم ہیں؛ کیونکہ ان کو یہ حق نہیں ہے کہ شرط واقف کو باطل کریں۔

سوال: (۹۶۲) میری ایک پھوپھی نے اپنی جائداد میں سے ایک جزو وقف کر دیا تھا، اور حسب رائے خود مصارف خیر میں خرچ کرتی تھیں لیکن نہ وقف نامہ تحریر کیا تھا نہ مصارف کی فہرست تحریر تھی؛ وفات سے قریب مجھے ہدایت فرمائی تھی کہ میرے بعد تم وقف نامہ لکھ دینا اور مصارف تجویز کر دینا، میں اور مرحومہ کی ایک حقیقی ہمشیرہ اور ایک علاقائی ہمشیرہ وارث تھے جن کے نام مرحومہ کے بعد وراثت سرکاری کاغذات میں درج ہوئے، اندراج نام کے بعد میں نے اور مرحومہ کی علاقائی ہمشیرہ نے بقدر اپنے حصص کے وقف نامہ لکھ دیا، اور مصارف یہ تجویز کیے کہ فی روپیہ دس آنہ فلاں فلاں مدارس اسلامی کو ملے گا، اور چھ آنہ فی روپیہ متولی حسب رائے خود خرچ کرے گا، بعدہ مرحومہ کی حقیقی ہمشیرہ نے اپنے حصہ کا وقف نامہ لکھا، اور میرے مشورے سے یہ مصرف تجویز کیا کہ ”پگھرا یوں“ میں اسلامی مدرسہ قائم کیا جائے؛ چنانچہ مدرسہ قائم ہو گیا لیکن اس جزو کی آمدنی مدرسہ کے لیے کافی نہیں؛ آیا شرعا (یہ) جائز ہوگا یا نہیں کہ میں نے جو دس آنہ فی روپیہ بیرونی اسلامی مدارس کو دیا جانا تجویز کیا تھا، وہ ”پگھرا یوں“ کے ہی اسلامی مدرسہ کی طرف رجوع کر دوں؟ (۱۳۳۲/۱۶۷۳ھ)

الجواب: یہ تبدیل اور تغیر جائز نہیں ہے۔ شامی میں اسعاف سے منقول ہے: ولا يجوز له ان يفعل إلا ما شرط وقت العقد (۱) وفيه أيضاً: ليس له إعطاء الغلة لغير من عينه لخروج الوقف عن ملكه بالتسجيل (۱) وفيه أيضاً: وفي فتاوى الشيخ قاسم وما كان من شرط معتبر في الوقف فليس للواقف تغييره ولا تخصيصه بعد تقرر الخ (۱)

سوال: (۹۶۳) ایک شخص نے ایک مدرسے کے لیے جائداد وقف کی، لیکن آمدنی اس کی دوسرے مدرسے میں دیتے ہیں؛ یہ جائز ہے یا نہیں؟ (۱۳۳۹/۱۵۳۲ھ)

الجواب: جس مدرسے کے لیے وقف کیا ہے اس کی آمدنی اسی مدرسے میں صرف کرنی چاہیے، جب تک وہ مدرسہ جاری ہے اس وقت تک دوسرے مدرسے میں صرف کرنا اس آمدنی کا جائز نہیں ہے۔ فقط

ایک مدرسے کی موقوفہ جائداد کی آمدنی دوسرے مدرسے میں منتقل کرنا

سوال: (۹۶۳) زید نے اپنی جائداد وقف کی، اور اس میں سے آمدنی کا ایک حصہ ایک دینی مدرسے کے لیے جو ایک خاص مسجد یا خاص شہر میں واقع تھا مقرر کیا، اس کے بعد وہ دیکھتا ہے کہ اس مدرسے کے کارکنان، مدرسے کی آمدنی کو ٹھیک طور سے خرچ نہیں کرتے، اس میں اسراف یا خیانت کرتے ہیں؛ تو ایسی صورت میں کیا یہ جائز ہے کہ خود واقف یا متولی اس حصہ آمدنی کو دینی تعلیم ہی کے لیے کسی دوسرے مدرسے میں منتقل کر دے؟ مینواؤ تو جروا (۱۳۷۲/۱۳۷۲)

الجواب: شرائط واقف اگرچہ معتبر ہوتی ہیں۔ شرط الواقف کنص الشارع (الشامی ۵۰۶/۶ کتاب الوقف) لیکن یہ صورت مذکورہ آمدنی مذکورہ کو دوسرے مدرسہ دینیہ میں منتقل کرنا جائز ہے۔ فقط

ایک مدرسے کے طلبے سے دوسرے مدرسے کی تعمیر و مرمت کرنا

سوال: (۹۶۵) قوم نے ایک عمارت بغرض تعلیم علم دین تیار کی، اور اس میں مدرسہ اسلامیہ جاری کیا، جو عرصہ تک جاری رہ کر مسلمانوں کے باہمی نزاع سے بند ہو گیا، اور اس کی عمارت قبض مرمت ہو گئی، اب مسلمانوں کا ایک گروہ مدرسہ مذکور کی عمارت کو منہدم کر کے، اسی طلبے سے دوسرے مقام پر مدرسے کے لیے عمارت بنانا چاہتا ہے، دوسرا گروہ اسی سابق عمارت کی مرمت کرانے اور مدرسہ جاری کرنے پر مصر ہے تو شرعاً کیا حکم ہے؟ (۱۳۳۳/۱۵۸۳)

الجواب: اس مکان مدرسہ کی مرمت کر کے اسی میں مدرسہ جاری کرنا چاہیے، کیونکہ درمختار وغیرہ میں یہ تصریح ہے کہ ایک وقف کے سامان اور طلبے کو جب تک اس کی درستی اور آبادی ہو سکے، دوسرے وقف میں لگانا اور منتقل کرنا درست نہیں ہے۔ فقط

واقف کی غرض پوری کرنے کے لیے دوسرے

مدرسے میں وقف کی آمدنی صرف کرنا

سوال: (۹۶۶) زید اور بکر نے اپنی کچھ جائداد اپنی ہستی کے ایک مدرسے میں بایں شرط وقف کی

کہ مدرسے کی تعلیمی حالت جب تک درست رہے، اس وقت تک وقف کی آمدنی سے اس کی امداد کی جائے، اگر خدانخواستہ مدرسے کی حالت خراب ہو یا مدرسہ بالکل ہی نہ رہے تو نغلاں جگہ کے مدرسہ عربیہ میں وقف کی آمدنی دی جائے؛ چونکہ بستی کے مدرسے کی حالت ناگفتہ بہ ہے اور زید انتقال کر چکا ہے، بکر زندہ ہے؛ آیا بکر واقف اور متولی اپنے اختیار سے اپنی بستی میں کوئی اور مکتب کھول کر عمدہ انتظام کر کے، زید واقف کی منشاے دلی کو پورا کرنے کا مجاز ہے یا نہیں؟ (۵۱۳۳۱/۱۹۵)

الجواب: غرض واقف کا پورا کرنا ضروری ہے، جیسا کہ درمختار وغیرہ میں ہے: مراعاة غرض الواقفين واجبة (الشامی ۶/۵۲۱ کتاب الوقف) پس جب کہ مدرسہ مذکورہ کی حالت درست نہ رہے، اور تعلیم عربی اس میں نہ ہو تو پھر تبدیل اس کی درست ہے؛ یعنی دوسرے مدرسے میں صرف کرنا آمدنی مذکورہ کا درست ہے۔ فقط

### مدرسے کی زمین میں قبرستان بنانا

سوال: (۹۶۷) چندہ کے روپے سے مدرسہ کے لیے زمین خریدی تھی، اب بستی کے لوگوں کو ایک قبرستان کی ضرورت ہے، مذکورہ زمین کی قیمت ادا کر کے یا اس کے بدلے میں اور زمین دے کر اس کو قبرستان بنانا جائز ہے یا نہیں؟ (۵۱۳۳۷-۳۶/۸۵۵)

الجواب: جو زمین مصالح مدرسہ کے لیے خریدی گئی تھی، وہ مدرسہ پر وقف ہوگئی؛ اب اس کا استبدال یا فروخت کرنا جائز نہیں ہے۔ استبدال وقف کے لیے چند شرائط ہیں جن میں سے ایک شرط یہ بھی ہے کہ پہلا وقف معطل ہو چکا ہو، اور اس سے انتفاع نہ ہو سکتا ہو؛ پس صورت مسئلہ میں موقوفہ زمین جب کہ بدستور قابل انتفاع ہے تو اب اس کو خرید کر یا بدل کر قبرستان بنانا جائز نہیں؛ قبرستان کے لیے دوسری زمین خریدی جائے۔ درمختار میں ہے: وأما الاستبدال ولو للمساكين بدون الشرط فلا يملكه إلا القاضي درر. وشرط في البحر خروجه عن الانتفاع بالكلية الخ (۱) (ونقل العلامة الشامی عبارة البحر وفضله فليراجع. درمختار مع الشامی ۳/۳۸۸) وأيضاً في البحر: ومن المشايخ من لم يُجوزَ بيعه تَعَطُّلٌ أولم يتعطل وكذا لم يُجوزَ الاستبدال بالوقف وهكذا فتوى

(۱) الدر مع الشامی ۶/۳۵۸ کتاب الوقف - مطلب في شروط الاستبدال

شمس الأئمة السرخسی الخ و ذکر محمد فی السیر الکبیر مسئلة تدل علی عدم جواز الاستبدال بالوقف الخ (۱) (البحر الرائق ۵/۲۲۳)

مٹی کا تیل جو مدرسے میں دیا گیا ہے اس کو مسجد کے صحن میں جلانا سوال: (۹۶۸) اگر کسی نے مدرسے میں مٹی کا تیل دیا؛ تو وہ تیل مسجد کے صحن میں جلانا جائز ہے یا نہ؟ (۵۱۳۳۲/۸۳۰)

الجواب: اگر وہ تیل مثلاً مدرسے کی ضرورت سے زیادہ ہو؛ تو مسجد کے صحن میں جو کہ مسجد سے خارج ہو اس تیل کا جلانا درست ہے۔

ایک مدرسے میں تعلیم قرآن کے لیے جو جائداد وقف کی گئی ہے اس کی آمدنی دوسرے مدرسے میں صرف کرنا

سوال: (۹۶۹) میرے والد نے اپنا ترکہ ”ثلث جائداد“ ایک مدرسے میں بمدرس تعلیم قرآن مجید وصیت وقف کیا، اور ایک کاغذ سادہ لکھا دیا اور مجھ کو متولی بنایا، اور کہا کہ اس کو باضابطہ لکھا کر رجسٹری کر دینا، اب چون کہ جس مدرسے میں وقف کی وصیت کی ہے، وہاں عقائد باطلہ پیدا ہو گئے ہیں، اور انگریزی وغیرہ پڑھائی جاتی ہے؛ ایسی صورت میں اگر دوسرے مدرسے میں آمدنی صرف کی جائے تو جائز ہے یا نہیں؟ (۵۱۳۳۲/۲۳۱۱)

الجواب: اس مدرسے میں جس مدرسے کے لیے آپ کے والد نے جائداد کا حصہ وقف کیا ہے، آمدنی وقف صرف ہونی چاہیے (یعنی) بحفظ و تعلیم قرآن صرف کرتے رہیں، اگر یہ مدد وہاں نہ رہے تو پھر جس جگہ تعلیم قرآن کا سلسلہ ہو وہاں صرف کیا جائے، لیکن جب تک اس مدرسے میں تعلیم قرآن کا درجہ موجود ہے اس وقت تک وہاں صرف کرنا چاہیے۔

ایک مدرسے کے لیے وقف کی ہوئی کتابیں دوسرے مدرسے میں دینا

سوال: (۹۷۰) زید نے قبل از انتقال اپنے اقرباء کو وصیت کی کہ میرا کتب خانہ میرے بعد اگر کوئی

شخص اہل خاندان سے اس قابل ہو کہ اس کو استعمال کر سکے تو اس کے پاس رہے، ورنہ فلاں شہر کے مدرسہ اسلامیہ میں بھیج دیا جائے؛ چونکہ متوفی کی وفات کے وقت کوئی مدرسہ اسلامیہ متوفی کے سکونتی شہر میں نہ تھا جس میں وہ کتب خانہ دے دیا جاتا، اور متوفی نے بھی باعث عدم موجودگی مدرسہ و اہل علم اپنے شہر کے، دوسرے شہر کے مدرسہ میں دینا مناسب سمجھا تھا، اور متوفی کے خاندان میں بھی اب تک کوئی مستحق کتب خانہ مذکورہ کا نہیں ہے؛ البتہ اب متوفی کے شہر میں مدرسہ اسلامیہ — جس میں تعلیم علوم دینیہ جاری ہے — قائم ہوا ہے، اور اس میں کتب دینیہ کی سخت ضرورت ہے؛ اس صورت میں متوفی مذکور کے ورثہ کو مدرسہ متذکرہ میں شرعاً کتب خانہ مذکورہ کے دینے کا حق حاصل ہے یا نہیں؟ (۴۵/۳۲۵-۱۳۳۶ھ)

الجواب: جس مدرسہ کو واقف نے متعین کیا ہے اسی میں کتب داخل کی جائیں۔ کما صرح بہ الفقہاء: أن شرط الواقف كنص الشارع (۱) وفي الشامي عن القنية: سئل مصحفًا في مسجد بعينه للقراءة ليس له بعد ذلك أن يدفعه إلى آخر من غير أهل تلك المحلة للقراءة الخ (۲)

واقف اپنی وقف کردہ کتابوں کو نہ خرید سکتا ہے نہ بدل سکتا ہے

سوال: (۹۷۱) زید نے چند کتابیں ایک اسلامی مدرسہ میں وقف کیں، تقریباً ایک سال ہو گیا، مگر وہ کتابیں اس وقت تک مدرسہ کے کسی کام میں نہیں آئیں، اب خود واقف کو ان کتابوں کی ضرورت ہے تو کیا وہ مدرسہ سے قیمت ان کتابوں کو خرید سکتا ہے؟ یا کسی ایسی کتاب سے جس کی مدرسہ میں ضرورت ہو، مبادلہ کر سکتا ہے؟ (۶۱۵/۱۳۴۰ھ)

الجواب: زید واقف اب ان کتابوں کو خرید نہیں سکتا، اور نہ مبادلہ کر سکتا ہے۔ جیسا کہ کتب فقہ میں ہے: الْوَقْفُ لَا يُمْلَكُ وَلَا يُمْلَكُ (الدر المختار مع الشامي ۶/۳۲۱ کتاب الوقف) فقط

مدرسہ دوسری جگہ چلا جائے تو مدرس نے چندہ

سے جو کتابیں خریدی ہیں وہ کس کی ہوں گی؟

سوال: (۹۷۲) مدرسہ اشرفیہ ایک مسجد میں واقع ہے، اگر مدرسہ موصوفہ کسی وجہ سے دوسری جگہ

(۱) الدر المختار والشامی ۶/۵۰۸ کتاب الوقف - مطلب فی قولہم شرط الواقف كنص الشارع.

(۲) الشامی ۶/۳۳۶-۳۳۷ کتاب الوقف - مطلب متی ذکر للوقف مصرفاً.....

چلا جائے تو جو کتابیں مدرس نے چندہ سے خریدی ہیں وہ مدرس کو ملیں گی یا مہتمم کو؟ (۱۳۱۰/۳۱-۱۳۲۵ھ)  
 الجواب: جو کتابیں مدرس سے کے لیے خریدی گئی ہیں یا اس مدرسہ پر وقف ہوئی ہیں، وہ اسی مدرسے کی ہیں؛ جہاں وہ مدرسہ قائم ہوگا وہیں کتابیں رہیں گی۔ فقط

### وفات شدہ شخص کی کتابوں کو وقف کرنا

سوال: (۹۷۳) زید مرحوم کے پاس کچھ کتب دینیات تھیں، کسی عربی مدرسے میں بھیجنا چاہتا تھا، اپنے اس ارادے کو اپنی حیات میں پورا نہ کر سکا، اب کسی مدرسے میں وہ کتب وقف کی جاویں تو جائز ہے یا نہیں؟ (۱۳۲۰/۲۱۵ھ)  
 الجواب: یہ امر باختیار و رثاء کے ہے، اگر ورثہ بالغین کسی مدرسے میں ان کتب کو وقف کرنا چاہیں تو بہ قدر اپنے حصص کے وقف کر سکتے ہیں۔ فقط

### طلبہ کا مدرسے کی کتابوں کو ضائع کر دینا

سوال: (۹۷۴) ایک مہتمم مدرسہ یا متولی وقف دینیہ، کسی طالب علم یا اور کسی شخص کو حسب شرائط عاریہ و قبی کتابیں — جو اسی غرض سے وقف کی گئی ہیں — دیتا ہے، اور عاریہ لینے والے طالب علم وغیرہ ان کتابوں کو استعمال کرتے کرتے بے کار کر دیں یا لے کر چلے جائیں، تو مہتمم اور متولی کس طریق سے بری ہو سکتے ہیں؟ یعنی مواخذہ اخروی سے۔ (۱۳۲۲/۹۴۵ھ)  
 الجواب: اس صورت میں جب کہ مہتمم اور متولی نے نگرانی و حفاظت کتب میں کوئی کوتاہی نہیں کی، اور موافق شرط و اوقف طلبہ کو عاریہ دیتا ہے جو کہ اس کو دینا چاہیے؛ تو اگر اس حالت میں وہ کتابیں دریدہ ہو کر بے کار ہو جائیں یا کوئی طالب علم لے کر چلا جائے تو مہتمم اور متولی پر اس کا معاوضہ اور ضمان اور مواخذہ اخروی کچھ نہیں ہے۔ فقط

### مدرسے کا حساب و کتاب صاف نہ رکھنے والے کو معزول کرنا

سوال: (۹۷۵) ایک نو وارد مولوی صاحب نے یہاں آ کر قیام کیا، اور ایک مکتب میں — جو

حافظ رجب کے امام باڑے میں تھا وہاں — آمدورفت شروع کی، اور مسلمانوں سے تعلیم کے متعلق کہا، اتفاق رائے قرار پا کر ایک مکان کرائے پر لے کر مدرسہ جاری کیا، اور کام چندہ سے شروع ہوا، اور عمارت مدرسہ کی دو منزلہ چندہ سے تیار ہوئی، نیچے نو (۹) دکانیں نکالیں، مدرسہ تیار ہونے کے چند روز بعد دو ہزار پانچ سو روپے میں بلا مشورہ قوم مولانا صاحب نے مدرسہ کو رہن کر دیا، جس کے متعلق مولانا صاحب سے حساب مانگا گیا، انہوں نے حساب نہیں بتلایا، خلاصہ یہ کہ چندہ کر کے مدرسہ کو چھڑایا گیا، کسی وجہ سے مولانا صاحب نے سکونت اندوڑنی ترک کر دی، ان کے پیچھے ان کا لڑکا آریہ دکانوں کا وصول کرتا رہا، مولانا صاحب کا مشاہدہ ہے کہ کل آمدنی میں لوں اور حساب نہ دوں؛ ایسی حالت میں مسلمانوں کو کیا کرنا چاہیے؟ جو مدرسہ مسلمانوں نے چندہ سے بنایا ہے اس کو مولانا صاحب غصب کرنا چاہتے ہیں؛ کیا مدرسہ ان کی ملکیت مانا جا سکتا ہے؟ اب مولانا صاحب ایک عرصہ کے بعد تشریف لائے ہیں، ان سے آمد و خرچ کا حساب مانگا گیا، مگر وہ حساب دینا نہیں چاہتے؛ ایسی صورت میں مولانا صاحب کے لیے کیا حکم ہے؟ (۱۱۳۹/۱۳۳۵ھ)

الجواب: مدرسہ مذکورہ ان مولوی صاحب کی ملک نہیں ہے، اور ان کو رہن کرنا بھی جائز نہ تھا، اور جب کہ وہ حساب کتاب باقاعدہ آمد و صرف کا نہیں دیتے، اور آئندہ کو بھی صفائی حساب کتاب کی رکھنا نہیں چاہتے، تو ان کو بالکل مداخلت مدرسہ میں نہ دی جاوے اور ان کو معزول کیا جاوے، اور دوسرے معلم متدین مقرر کیے جاویں؛ خائن کا معزول کرنا ضروری ہے اور مدرسے کا نظام باقاعدہ مقرر کیا جاوے، اور مولوی صاحب موصوف کے مشورے کو قبول نہ کیا جاوے؛ کیونکہ حساب آمد و صرف کا رکھنا ضروری ہے۔ فقط

### ڈاڑھی کاٹنے والے کو مدرسے کا منتظم بنانا

سوال: (۹۷۶) زید ہمیشہ ڈاڑھی کتر و اتا ہے، مسلمانوں نے اس کو اسلامی مدرسے کا منتظم بنا رکھا ہے، زید نے اپنے وعظ میں بیان کیا کہ جس شخص کے جنازے کی نماز چالیس آدمی پڑھیں وہ بلا شک جنت میں داخل کیا جاتا ہے؛ کیونکہ ہر چالیس آدمیوں کی جماعت میں ایک آدمی ولی اللہ یا غوث ضرور ہوتا ہے۔ جو شخص ڈاڑھی ایک انچ اور موچھیں بڑی رکھے اس کو مدرسے کا منتظم بنانا شرعاً جائز ہے یا



نہیں؟ (۱۳/۲۶-۱۳۳۷ھ)

الجواب: یہ مضمون حدیث شریف میں آیا ہے کہ جس شخص کے جنازے کی نماز چالیس آدمی مسلمان خالص پڑھیں اس کی مغفرت ہوگی، اور اللہ تعالیٰ اس کو جنت میں داخل فرمائے گا؛ مگر یہ امر کہ ہر چالیس آدمیوں کی جماعت میں ایک ولی اللہ یا غوث ضرور ہوتا ہے ضروری نہیں ہے، اور ثابت نہیں ہے؛ اور اس حدیث میں بھی اس کا ذکر نہیں ہے۔ وہ حدیث شریف یہ ہے: فبانی سمعت رسول اللہ صلی اللہ علیہ وسلم يقول: ما من رجل مسلم يموت فيقوم على جنازته أربعون رجلاً لا يشركون بالله شيئاً إلا شفّعهم الله فيه، رواه مسلم (۱) اور شخص مذکور فاسق ہے، اس کو منتظم مدرسہ نہ بنایا جائے۔ فقط

### مہتمم کو مدرسہ کی حق تلفی کرنا جائز نہیں

سوال: (۹۷۷) زید نے اپنے مکان مشترکہ کا نصف حصہ مدرسہ میں ہیہہ وقف کر دیا ہے؛ یہ جائز ہے یا نہیں؟ اگر مدرسہ کے ممبران اور مہتمم نے کسی قسم کے دباؤ یا رور رعایت سے اس مکان کا نصف حصہ عمر کو — جو دوسرا شریک ہے — کم قیمت پر دے دیا، اور مدرسہ کی حق تلفی ہوئی تو یہ لوگ ماخوذ ہوں گے یا نہیں؟ کیونکہ عمر کی یہ کوشش ہے کہ کسی صورت سے یہ حصہ کم قیمت میں آجائے۔ (۱۳۳۵/۶۰۰ھ)

الجواب: مشترک حصے کا وقف صحیح مذہب کے موافق جائز ہے؛ پس ممبران و مہتمم مدرسہ کو چاہیے کہ مدرسہ کے حصہ کو علیحدہ کرالیں؛ کیونکہ وہ نصف حصہ جو زید نے مدرسہ میں دیا ہے وہ وقف ہو گیا، اور وقف کی بیع و شراء اور کوئی تصرف مالکانہ اس میں کسی کا درست نہیں ہے۔ کما فی الدر المختار: الوقف

(۱) عن کریب مولیٰ ابن عباس عن عبد اللہ بن عباس رضی اللہ عنہما أنه مات ابن له بقدید أو بعسفان فقال: یا کریب! انظر ما اجتمع له من الناس، قال: فخرجت فإذا ناس قد اجتمعوا له فأخبرته فقال: تقول: هم أربعون قال: نعم قال: أخرجوه فبانی سمعت رسول اللہ صلی اللہ علیہ وسلم يقول: ما من رجل مسلم يموت فيقوم على جنازته أربعون رجلاً لا يشركون بالله شيئاً إلا شفّعهم الله فيه (الصحيح لمسلم ۱/۳۰۸ کتاب الجنائز، فصل فی قبول شفاعة الأربعین الموحدين فی من صلوا علیه، وهکذا فی مشکاة المصابیح ص: ۱۳۵ کتاب الجنائز — باب المشی بالجنزة والصلوة علیها)

لَا يُمْلِكُ وَلَا يُمْلِكُ (۶/۴۲۱ کتاب الوقف) اور میرا ان مدرسہ کو یہ جائز نہیں ہے کہ اس مکان کو فروخت کریں، اور اگر اس ضرورت سے فروخت کریں کہ تقسیم ہونے کے بعد اس سے کچھ آمدنی مدرسہ کو نہ ہوگی، اور وہ بے کار پڑا رہے گا، یا دوسرا شریک قبضہ کر لے گا، تو پھر فروخت کرنا درست ہے؛ لیکن (کم) قیمت کو فروخت نہ کریں، اور مدرسہ کی حق تلافی کسی کی رعایت سے نہ کریں، ورنہ ان پر مؤاخذہ ہوگا۔ فقط

### مہتمم کا مدرسے کی کوٹھڑی کسی کو دے دینا

سوال: (۹۷۸) اگر مہتمم مدرسہ نے زید کو کوٹھڑی مدرسہ جو طلبہ کے لیے مخصوص تھی بوجہ فارغ ہونے کے دیدی تو زید اس کی تلافی کس طرح کرے؟ یعنی کرایہ واجبہ ادا کر دینے سے تلافی ہو جائے گی یا نہیں؟ اور مہتمم مدرسہ یا زید خود اس کرائے کو کس مدرسہ میں صرف کرے تو زیادہ مناسب ہو؟

(۱۳۳۷/۲۷۰۲ھ)

الجواب: اب اس کی تلافی اسی طرح ہے کہ زید سے اس کوٹھڑی کو خالی کر لیا جائے، اور جو کچھ کوتاہی ہوئی اس سے توبہ کی جائے اور اگر زید بقدر کرائے کے مدرسہ میں داخل کر دے تو یہ اچھا ہے اور احتیاط ہے، اس مقدار کو صرف طلبہ میں خرچ کیا جائے۔ فقط

### ایک عورت اپنا مکان مسجد کو دینا چاہتی تھی مگر

### مدرسے کو دے دیا تو اس کا حق دار کون ہے؟

سوال: (۹۷۹) مسماۃ مریم کو ایک مکان والد کے ترکہ سے ملا، اور مریم نے کئی آدمیوں سے یہ کہا کہ میں اپنا مکان مسجد کو دیتی ہوں، تم مسجد والے اس کا باقاعدہ کاغذ لکھا لو، انہوں نے کہا کہ ہم مکان مسجد کے لیے لے لیں گے۔ دو چار روز کے بعد شوہر مریم نے مہتمم مدرسے سے کہا کہ میری بیوی اپنا مکان مدرسے کو دیتی ہے تم لکھو، مہتمم مدرسہ نے کہا کہ جس وقت مسماۃ آئے گی ہم لکھو لیں گے، بالآخر کارکنان مدرسہ نے کوشش کر کے مسماۃ مریم سے اس کا مکان مدرسے کے لیے لکھو لیا، اور مسماۃ کا انگوٹھا معد دستخط گواہان کے دستاویز پر لگوا لیا؛ اب اہالیان مسجد و کارکنان مدرسہ میں یہ تنازع پیدا ہوا کہ مسجد کا

حق ہے یا مدرسے کا؟ ایسی صورت میں منتظمین مسجد کو مدرسہ کا حق ساقط کر دینا، اور مکان مسجد کے لیے واپس لے لینا جائز ہے یا نہیں؟ (۱۳۴۰/۶۸)ھ

الجواب: وہ مکان مدرسے پر وقف ہو گیا اس کی آمدنی مدرسے میں ہی صرف ہونی چاہیے، متولیٰ ان مسجد کا حق مدرسہ کو اس سے ساقط کرنا جائز نہیں ہے۔ (۱)

### مساجد اور مدارس موقوفہ کسی کی ملک نہیں

سوال: (۹۸۰) مساجد و مدارس موقوفہ میں تملیک ہو سکتی ہے یا نہیں؟ یعنی کوئی اس کا مالک بن سکتا ہے یا نہ؟ اگر کوئی جبراً تملیک کا دعویٰ کرے تو کیا حکم ہے؟ (۱۹۰۷/۳۳-۳۴)ھ

الجواب: قال فی الدر المختار: وجعل الواقف الولاية لنفسه جاز بالإجماع وكذا لو لم يشترط لأحد فالولاية له عند الثاني وهو ظاهر المذهب نهر الخ (۲) وفيه أيضًا: وما دام أحد يصلح للتولية من أقارب الواقف لا يجعل المتولى من الأجانب الخ (۳) وفيه: الباني للمسجد أولى من القوم بنصب الإمام والمؤذن في المختار إلا إذا عين القوم أصلح ممن عينه الباني الخ قوله الباني أولى وكذا أولاده وعشيرته أولى من غيرهم (۴) (شامی ۳/۳۱۳) وفي الدر المختار: فإذا تم ولزم لا يملك ولا يملك (الدر مع الرد ۶۵/۳۲۱ كتاب الوقف) ان عبارات سے یہ امر واضح ہوا کہ وقف کسی کی ملک نہیں رہتا؛ پس مساجد اور مدارس موقوفہ کسی کی ملک نہیں ہیں۔

### مدرسے کے مکان کو خالی کرنا ضروری ہے

سوال: (۹۸۱) ایک مکان موقوفہ میں اگر کوئی شخص سکونت کر لے، اور اس میں مدرسہ اسلامیہ قائم کرنے کا ارادہ ہو، تو اس شخص سے مکان خالی کرنا ضروری ہے یا نہ؟ (۱۹۹۷/۱۳۴۰)ھ

الجواب: مکان مذکور اس سے خالی کر لینا ضروری ہے جب کہ وہ مدرسے کے لیے وقف ہے؛ تو

(۱) اور مریم کا جو مسجد کو دینے کا ارادہ تھا اس کی ابھی تکمیل نہیں ہوئی تھی اس لیے اس کا اعتبار نہیں۔ سعید احمد پالن پوری

(۲) الدر المختار ۶/۲۵۲، ۲۵۱ كتاب الوقف - مطلب في اشتراط الواقف الولاية لنفسه .

(۳) الدر مع الرد ۶/۳۹۹ كتاب الوقف - مطلب لا يجعل الناظر من غير أهل الوقف .

(۴) الدر والشامی ۶/۵۰۵ كتاب الوقف - قبل مطلب في الوقف المنقطع الأول .

اس میں مدرسہ ہی قائم ہونا چاہیے۔ فقط

واقف کے ورثاء مدرسہ سے کوئی ہوئی جائداد واپس نہیں لے سکتے

سوال: (۹۸۲) اگر کوئی شخص اپنی کچھ زمین یا مکان پانچ یا چھ ہزار قیمت مقرر کر کے؛ اس شرط پر کسی اسلامی مدرسہ کو مفت دے دیوے کہ سالانہ آمدنی میں سے نصف خود رکھے، اور نصف مدارس کو بھیج دیا کرے، مگر بعد کچھ مدت کے اصلی وارث یا اس کی اولاد مقرر شدہ قیمت مدرسہ کو ادا کر کے مکان یا زمین واپس لے لیوے تو یہ جائز ہوگا یا نہیں؟ (۱۳۲۰/۱۳۳۳ھ)

الجواب: اس صورت میں جو زمین اور مکان اس شخص نے کسی مدرسہ میں اس شرط کے ساتھ دے دی کہ نصف آمدنی اس کی اسی مدرسہ میں خرچ ہو، اور نصف دیگر مدارس مجوزہ میں خرچ ہو تو وہ زمین اور مکان وقف ہو گیا، اس کے بعد واقف کے ورثہ اور اولاد اس کو واپس نہیں لے سکتے، اور اس وقف کو باطل نہیں کر سکتے؛ پس یہ صورت جائز نہیں ہے کہ واقف کی اولاد قیمت اس زمین و مکان کی دے کر اس زمین و مکان کو واپس لے لیں (۱)

جو مدرسہ مسجد میں قائم ہے اس کو اٹھانے کا حق کسی کو نہیں

سوال: (۹۸۳) ایک مسجد میں ایک مدرسہ ہے جس میں دینی تعلیم، کلام مجید و تفسیر و فقہ و حدیث کی ہوتی ہے، بعض منتظمین نے چاہا کہ تعلیم مسجد سے اٹھادی جائے؛ بعد گفتگوئے بسیار کے یہ طے ہوا کہ دونوں طرف سے تحریر ہو جائے کہ منظمین مسجد لکھ دیں کہ ہم مدرسہ نہ اٹھائیں گے جب تک مدرسہ تین شرائط پر قائم رہے گا، (ایک) یہ کہ سات آٹھ برس کے لڑکے نہ داخل ہوں، (دوسرے) مدرسہ میں تعلیم ہندی، ناگری، انگریزی غیر مذہب کی تعلیم داخل نہ ہو، (تیسرے) مدرسہ مسجد کی کسی چیز پر قبضہ نہ کرے، مہتمم مدرسہ نے اس کو منظور کر لیا اور تحریر لکھ دی، مگر کہتا ہے کہ اس قسم کی تحریر کا کسی کو حق نہیں ہے؟ (۲۲۴۸/۱۳۳۸ھ)

(۱) فإذا تم ولزم لا یملک ولا یملک ولا یعار ولا یرهن. قوله: لا یملک ای لایکون مملوئاً لصاحبه ولا یملک ای لا یقبل التملیک لغيره بالبيع ونحوه (الشامی ۶/۳۲۱ قبل مطلب: فی شرط واقف الکتب أن لا تعار إلا برهن)

الجواب: جو مدرسہ مسجد میں قائم ہے اس کو اٹھانے کا حق کسی کو نہیں ہے! البتہ جو امور مسجد میں جائز نہیں ہیں ان کو اگر تحریر میں لایا جائے اور منتظمین مدرسہ سے ان کا اقرار کرایا جائے تو اس میں کچھ حرج نہیں ہے؛ اور جو امور جائز ہیں ان سے روکنے کا کسی کو کچھ حق نہیں ہے۔ فقط

### مدرسے کے لیے گورنمنٹ سے امداد لینا

سوال: (۹۸۴) موضع ”بیچ لاسہ“ جامع مسجد میں تقریباً عرصہ بیس سال سے مدرسہ حفظ القرآن ہے، اور چند ماہ سے متولی مدرسہ نے گورنمنٹ سے مبلغ پانچ روپے امداد لے لی ہے اردو پڑھانے کے لیے، اور جماعت بندی درجہ چہارم تک ہو گئی ہے، امداد لینے میں اکثر لوگ خلاف ہیں، لہذا امداد لینا جائز ہے یا نہیں؟ (۱۳۹۹/۱۳۳۳ھ)

الجواب: اگر اس کی ضرورت تھی تو اس میں کچھ حرج نہیں ہے، لیکن بہتر یہ ہے کہ امداد گورنمنٹ سے نہ لی جائے تاکہ حفظ قرآن و تعلیم قرآن دو بینات میں کچھ حرج واقع نہ ہو۔ فقط

سوال: (۹۸۵) ایک اسلامی عربی مدرسہ ہے اس کے اندر مختلف جگہوں سے امدادیں آتی ہیں، چنانچہ کچھ سرکاری امداد بھی ہے، اور دوسری امدادیں سرکاری امداد پر موقوف ہیں؛ اس وجہ سے سرکاری امداد لینا کیسا ہے؟ (۲۰۵۸/۱۳۳۰ھ)

الجواب: یہ ضرورت مذکور بہ حالت موجودہ امداد لینا شرعاً جائز ہے۔ فقط

### مدارس میں ہجری و قمری تاریخ کو جاری کرنا

سوال: (۹۸۶) مدرسے میں انگریزی تواریخ سے کاروبار (معاملات) کرنا جائز ہے یا نہیں؟

(۱۵۲۲/۱۳۳۸ھ)

الجواب: اچھا یہی ہے کہ مسلمان حتی الوسع سنہ ہجری اور چاند کے حساب کو مدارس اسلامیہ میں جاری رکھیں۔

### کسی سے زمین خرید کر مدرسہ بنانا

سوال: (۹۸۷) ایک مکان بہت عرصہ سے گن چنوں (رنڈیوں) کے قبضہ میں چلا آتا ہے، یہ

معلوم نہیں کہ یہ زمین مکان ان کے پاس کس طرح آئی، آیا بطور خرید، یا انعام ریاست۔

اس وقت اس مکان کی دو مستورات مالک ہیں: ایک مسماۃ اللہ دی، دوسری مسماۃ عمری۔ مسماۃ اللہ دی نے عرصہ پانچ سال سے نکاح کر لیا ہے، اس وقت تک نکاح میں ہے؛ مسماۃ عمری پیشہ کرتی ہے، اب یہ دونوں مستورات اپنے اپنے حصہ کو بیچ کرنا چاہتی ہیں؛ چونکہ یہ زمین لب سڑک ہے اور مسجد کے قریب ہے اور مسلمانوں کے محلوں میں ہے، اس لیے مسلمانان شہر اس زمین کو خرید کر اس میں مدرسہ اسلامیہ بنانا چاہتے ہیں؛ یہ زمین مدرسہ کے لیے بہت ہی مورزوں و مناسب ہے، لہذا گزارش ہے کہ اس زمین مذکور کا دونوں مستورات سے خرید کرنا، اور اس کی جگہ مدرسہ بنانا شرعاً جائز ہے یا نہیں؟ (۱۳۳۵-۳۴/۵۸۷-۵۸۸ھ)

الجواب: جائز ہے۔ فقط



## قبرستان کے احکام

### قبرستان کا وقف ہونا ضروری نہیں

سوال: (۹۸۸) قبرستان کلیہ وقف ہوتے ہیں یا کہ ملک بھی ہو سکتے ہیں؟ (۱۳۲۱/۳۷۹)۔  
الجواب: قبرستان کا کلیہ وقف ہونا ضروری نہیں ہے، اگر وقف ہونے کا ثبوت ہوگا تو وہ قبرستان وقف ہوگا ورنہ مملوکہ ورشکا ہوگا۔

### عید گاہ اور قبرستان کے لیے مشاع کا وقف بالاتفاق ناجائز ہے

سوال: (۹۸۹) درزمینہ کہ مردماں درماں مشترک اندکثیر آئناں جائے خود اور وقف کردند، واند کے ازاں برعکس آل قدم می نبند: آیا درماں بقعہ عید گاہ کردن و مقبرہ ساختن رواست یا نہ؟ (۱۳۲۳/۲۷۶۸)۔  
الجواب: وقف مشاع مختلف فیہ است، مگر درحق مسجد و مقبرہ وغیرہ بالاتفاق عدم جواز ثابت است، پس وقف مذکور بالاتفاق ناجائز است کما فی الشامی: والخلاف فیما یقبل القسمة أما مالا یقبلها کالحمام والبئر والرحی فیجوز اتفاقاً، إلا فی المسجد والمقبرة لأن بقاء الشركة یمنع الخلو من لله تعالیٰ (۱) (شامی مطبوعہ ہندس: ۳۶۳) عید گاہ ہم در حکم مسجد است، لہذا عید گاہ ساختن ہم جائز نیست (۲)

ترجمہ: سوال: (۹۸۹) ایک زمین ہے جس میں چند لوگ شریک ہیں، ان میں سے اکثر نے

(۱) ردالمحتار ۶/۳۱۸ کتاب الوقف. مطلب شروط الوقف علی قولہما.

(۲) ویزول ملکہ عن المسجد والمصلی. قوله والمصلی ..... قال بعضهم: یكون مسجداً حتی إذا مات لا یورث عنہ (الدر المختار مع الرد ۶/۳۲۶ کتاب الوقف. قبل مطلب فی احکام المسجد)



اپنے حصے کو وقف کر دیا۔ اور کچھ لوگوں نے اس کے برخلاف قدم اٹھایا۔ قابل دریافت بات یہ ہے کہ ایسی زمین میں عید گاہ یا قبرستان بنانا جائز ہے یا نہیں؟

الجواب: مشاع کے وقف میں اختلاف ہے، مگر مسجد اور قبرستان (کے لیے وقف مشاع) کے متعلق بالاتفاق عدم جواز ثابت ہے، اس لیے وقف مذکور بالاتفاق ناجائز ہے کما فی الشامی: والخیلاف فیما یقبل القسمة الخ عید گاہ بھی چوں کہ مسجد کے حکم میں ہے اس لیے عید گاہ بنانا بھی جائز نہ ہوگا۔

### تدفین کے لیے قبرستان کا وقف ہونا ضروری نہیں

سوال: (۹۹۰) ایک قطعہ زمین میونسپل بورڈ آگرہ نے اس نیت سے خرید کیا ہے کہ اس میں عامۃ المسلمین کے مردے دفن ہوا کریں، مگر وہ وقف کر کے مسلمانوں کے ہاتھ میں نہیں دیا ہے؛ آیا عندالشرع جب تک میونسپل بورڈ اس کو وقف کر کے مسلمانوں کے ہاتھوں میں نہ دے دے اس میں مردے دفن کرنے جائز ہیں یا نہیں؟ بیوا تو جروا (۱۶۹۹/۳۳-۳۳۳ھ)

الجواب: جب کہ اجازت دفن کرنے کی اس میں دے دی جاوے، دفن کرنا درست ہے، وقف کرنا ضروری نہیں ہے، اور مسلمانوں کے ہاتھ میں دینا وقف کر کے یہ بھی شرط نہیں ہے، دفن کرنا بعد اجازت خریدنے والے کے جائز ہے۔ فقط

### خادمان درگاہ کے لیے وقف شاہی

سوال: (۹۹۱) اورنگ زیب بادشاہ نے دو مسما تان ”رابعہ اور زینب“ خادمان درگاہ سید خواجہ شمس الدین ترک شاہ ولایت صاحب پانی پتی کے نام بہ غرض دعا گوئی موضع ڈھاڈھولی پر گنہ پانی پت کی کچھتر بیگہ پختہ اراضی بلنظ مدد معاش عطاء کی، جس کی آمدنی نسلاً بعد نسل خاندان اور غیر خاندان مسما تان مذکورین میں بہ طریقہ رسد وراثت بموجب شرع محمدی تقسیم ہوتی رہی؛ بلکہ بعض اشخاص نے اپنے حصے کو بیع بھی کر دیا، بندوبست ۱۸۸۰ء میں گورنمنٹ نے اس خیال سے کہ بیع و رہن کی حالت میں یہ زمین ضائع نہ ہو جاوے۔ اراضی مذکور کو درگاہ کے نام وقف تصور کر کے اس کی بیع اور رہن کی ممانعت کر دی؛ لیکن عملاً اس کی آمدنی بدستور قدیم جملہ خادمان یا متولیان درگاہ موصوف پر شرعی طور سے جاری

ہے، اور کاغذات مال میں ہر ایک حصہ دار کے فوت ہونے پر اس کے شرعی حق داران کا نام درج کیا جاتا ہے، یہ حالت مذکورہ سوال یہ ہے کہ اراضی مدد معاش مذکور عطا کردہ اورنگ زیب بادشاہ جس کی بیع و رہن گورنمنٹ نے بند کرادی ہے؛ کیا شرعاً یہ اراضی وقف کی تعریف میں آگئی ہے؟ نیز مدد معاش اور وقف میں رسد وراثت کی بابت شرعاً کیا حکم ہے؟ بینوا و توجروا (۱۱۷۳-۱۱۷۴ھ)

الجواب: اگر بادشاہ موصوف نے ہی اس زمین کو وقف کر کے خادمان مذکورین کے لیے اس کی آمدنی مقرر فرمائی تھی تب تو ظاہر ہے کہ وہ وقف ہے، اور بیع و رہن اس کی ناجائز ہے، اور اگر بادشاہ موصوف نے اس جائیداد کو ملک خادمان مذکورین کر دی تھی کہ نسلاً بعد نسل یہ جائیداد ان کی ہے، تو اس صورت میں وہ زمین وقف نہ ہوگی، اور تو ریٹ اس میں جاری ہوگی، اور مثل تمام مملوک ترکہ کے اس میں عمل درآمد شرعاً ہوگا، پوری تحقیق اس کی کاغذات عطیہ کے دیکھنے سے معلوم ہو سکتی ہے کہ معطلی نے کیا الفاظ اس میں تحریر فرمائے ہیں، اور کس طریق سے وہ زمین خادمان مذکورین کو دی ہے؛ کیوں کہ وقف جیسے صریح الفاظ سے ہو سکتا ہے، دلالتہ مقام و قرائن حال سے بھی ہو سکتا ہے۔

نوٹ: اور جاگیر (۱) میں مشائخ کا اختلاف ہے کوئی کہتا ہے کہ تمملیک رقبہ ہے، اور کوئی کہتا ہے کہ تمملیک خراج ہے۔ فقط محمد نور عثمانی اللہ عنہ

## مسلمانوں کی قبروں کا احترام ضروری ہے

سوال: (۹۹۲)..... (الف) حیدرآباد کے مشہور قدیم قبرستان جو علاوہ غیر محصور اور گذرگاہ عوام میں غیر محفوظ ہونے کے، تکیہ داروں کی عدم نگرانی میں ایسی خستہ اور خراب حالت میں ہیں کہ قبور کی شکست و ریخت کی نہ مرمت کی جاتی ہے، اور نہ اسباب شکست و ریخت میں ان کو محفوظ کرنے کی کوئی تدبیر اختیار کی جاتی ہے؛ برخلاف اس کے ان تکیہ داروں کی لالچ کی یہاں تک نوبت پہنچی ہے کہ زمین کا ناجائز معاوضہ حاصل کر کے، ایک ایک قبر میں کئی کئی مٹیوں دفن کی جاتی ہیں؛ حالانکہ ایسا فعل احترام قبور کے بالکل خلاف، اور ایسی زمین کا معاوضہ (جو وقف ہے) بالکل ناجائز معلوم ہوتا ہے، اور قبور کی بے حرمتی اس حد تک ہوتی ہے کہ قبرستان میں سیندھی (۲) اور شراب کے علاوہ جیسے جلتے ہیں، اور ایسی نجس

(۱) جاگیر: وہ زمین جو بادشاہ یا حکومت کی طرف سے بطور انعام دی جائے۔ ۱۲- سعید احمد پالن پوری۔

(۲) سیندھی: کھجور کا رس۔

مشروبات کا سیلاب اور دیگر افعال شنیعہ کا ارتکاب وہاں ہوتا ہے؛ نظر بریں حالات اگر ان قبرستانوں کی اس طرح اصلاح کی جائے کہ ان کو محصور کر کے درست قبور کو علیٰ حالہ قائم رکھ کر، شکستہ قبور کی مرمت — بد لحاظ اس کے کہ چننے قبور شرعاً جائز ہی نہیں ہیں — اس طرح کی جائے کہ ان پر بری گھاس کا پتال لگایا جائے، اور اطراف و جوانب کی نامموار زمین کو بموار کر کے اس پر بھی پتال لگایا جائے، اور اقسام کے پھول کے درخت خوشبو اور آرائش کی غرض سے نصب کیے جائیں؛ تو کیا یہ شرعاً جائز اور بہتر نہ ہوگا؟

(ب) مملوکہ قبرستانوں کی زمین کا معاوضہ مالکان زمین کو ادا کر کے آئندہ کے لیے فن سے منع کر دیا جائے تو کیا یہ فعل جائز نہ ہوگا؟ (۱۳۴۱/۷۶۱)

الجواب: (الف) احترام قبور مسلمین ضروری ہے، اور جو امور محل احترام ہیں ان کی ممانعت احادیث میں وارد ہے؛ پس جو امر سبب حفاظت قبور اور باعث احترام اموات ہو وہ شرعاً مامور بہ اور مستحب اور موجب اجر و ثواب ہے۔

قال عليه الصلوة والسلام: كسر عظم الميت ككسره حياً (۱) وفي المرقاة: قوله ككسره حياً يعني في الإنم كما في رواية. قال الطيبي: إشارة إلى أنه لا يمان ميتاً كما لا يمان حياً. قال ابن الملك: وإلى أن الميت يتألم. قال ابن حجر: ومن لازمه أنه يستلذ بما يستلذ به الحي انتهى. وقد أخرج ابن أبي شيبة عن ابن مسعود رضي الله عنه قال: أذى المؤمن في موته كأذاه في حياته رواه مالك وأبو داود (۲) وعن جابر رضي الله عنه قال: نهى رسول الله صلى الله عليه وسلم أن تحمص القبور وأن يكتب عليها وأن يبنى عليها وأن توطأ رواه الترمذی (۳)

پس جو صورت سوال میں اصلاح قبرستان اور احترام اموات اور صفائی اور نظافت قبور کے متعلق درج ہے وہ جائز اور مستحب ہے۔ (مگر زیب و زینت اور تکلف قبور پر منع ہے جیسا کہ آئندہ فتویٰ میں آ رہا ہے)

(۱) رواه مالك وأبو داود وابن ماجه عن عائشة رضي الله عنها (مشكاة ص: ۱۳۹) باب دفن الميت

(۲) مرقاة شرح المشكاة ۷۹/۳ باب في دفن الميت. مطبوعه ملتان پاکستان.

(۳) الجامع للترمذی ۲۰۳/۱ باب ما جاء في كراهية تحمص القبور والكتابة عليها.

(ب) مملوکہ قبرستانوں کی زمین کو خرید کر اور معاوضہ دے کر آئندہ کو دفن اموات اس میں نہ کرنا، اور منع کرنا درست ہے۔ جیسا کہ رہ آیات فقہیہ سے ظاہر ہے۔ درمختار میں ہے: ویخیر المالك بين اخراجه و مساواته بالأرض كما جاز زوعه و البناء عليه إذا بلى و صار تراباً (۱) اور یہ ظاہر ہے کہ مالک زمین کو تصرف بیع اور ہبہ وغیرہ کرنا اپنی زمین مملوکہ میں درست ہے۔ فقط

### قبرستان کے چند آداب اور سماج موتی

سوال: (۹۹۳) قبرستان میں جانوروں کو چرنے کے لیے چھوڑنا جائز ہے یا نہیں؟ گو برا اور پیشاب وغیرہ نجاست سے مردوں کی روح کو تکلیف ہوتی ہے یا نہیں؟ قبرستان کی حفاظت ضروری ہے یا نہیں؟ قبرستان میں سے نجاست دور کرنے والے کو ثواب ہوتا ہے یا نہیں؟ مردے سن سکتے ہیں یا نہیں؟ (۱۳۲۳-۳۲/۹۸۷)

الجواب: کتب فقہ میں یہ منقول ہے کہ جانوروں کو قبرستان میں نہ چھوڑا جاوے۔

عالمگیر یہ کتاب الوقف: جس: ۳۶۲ میں ہے: فلو كان فيها حشيش يحش ويرسل الى الدواب ولا ترسل الدواب فيها كذا في البحر الرائق (۲) اور حدیث شریف میں ہے: نهى رسول الله صلى الله عليه وسلم: أن تجصص القبور وأن يكتب عليها وأن يبنى عليها وأن توطأ رواه الترمذی (۳) یعنی آنحضرت ﷺ نے منع فرمایا ہے اس سے کہ قبریں پختہ کی جاویں، اور ان پر کچھ لکھا جاوے، اور اس سے کہ ان کو روندنا جاوے؛ یعنی ان پر چلا پھرا جاوے۔ پس جیسا کہ غایت تعظیم اور زیب وزینت اور تکلف قبور پر منع ہے، ویسا ہی ان کی توہین بھی منع ہے؛ لہذا ضروری ہے کہ اپنے اختیار سے وہاں چوپایوں کو نہ چھوڑا جائے، اور ان کو راستہ نہ بنایا جاوے — کہ ان پر چلیں پھریں — بلکہ حفاظت قبرستان عمدہ امر اور مستحب ہے، اور حدیث شریف میں ہے: كسر عظم الميت ككسره

(۱) الدر مع الرد ۱۳۶/۳ کتاب الصلوة، مطلب فی دفن الميت.

(۲) الفتاویٰ العالمگیریہ ۲/۳۷۱ کتاب الوقف. الباب الثانی عشر فی الرباطات والمقابر والخانات والحیاض والطرق والسقایات الخ.

(۳) الجامع للترمذی ۲۰۳/۱ باب ما جاء فی کراهیة تجصیص القبور والکتابة علیها.

حیا (۱) قال الطیسی: إشارة إلى أنه لا یهان میتاً كما لا یهان حیا وقال ابن الملك: وإلى أن المیت يتألم الخ. وقد أخرج ابن أبي شیبة عن ابن مسعود رضی اللہ عنہ أذى المؤمن فی موته كأذاه فی حیاته (۲) (مرقاة)

اس سے ظاہر ہو سکتا ہے کہ مردے کو نجاست اور خبیثت سے تکلیف پہنچتی ہے، اگرچہ خود قبر بھی بعض اوقات محل نجاستِ صدید میت (میت کی پیپ کی نجاست کی جگہ) وغیرہ ہوتی ہے، چنانچہ فقہاء نے قبرستان میں نماز مکروہ ہونے کی وجہ یہ بھی لکھی ہے کہ قبور محل نجاست ہیں بایں ہمہ ہم کو حکم نفاذت اور ستھرائی کا ہے؛ لہذا اپنے اختیار سے وہاں نجاست اور پلیدی ڈالنا مکروہ ہے، اور جب کہ نجاست ڈالنا وہاں مکروہ ہو تو لامحالہ نجاست دور کرنے والے کو ثواب ہوگا کہ إصاطة الأذى عن طریق المسلمین جب کہ موجب اجر و ثواب ہے تو اموات کے لیے بھی یہ حکم جاری ہو سکتا ہے، مگر یہ واضح رہے کہ حد سے زیادہ جو امر تجاوز کرتا ہے وہ ممنوع ہو جاتا ہے، جیسا کہ تعظیم قبور کا رواج ہو گیا ہے، یہاں تک کہ ان پر غلاف اور چادریں ڈالی جاتی ہیں، اور یہ امور اکثر منقضی الی الشریک و دوائی شریک ہو جاتے ہیں۔ کما

هو مشاهد

اور سماعِ میت ثابت نہیں ہے بلکہ عدم سماع پر نص قطعاً وارد ہے۔ قَالَ اللَّهُ تَعَالَى: ﴿وَمَا أَنْتَ بِمُسْمِعٍ مَّنْ فِي الْقُبُورِ﴾ (سورۃ فاطر، آیت: ۲۲) وَقَالَ اللَّهُ تَعَالَى: ﴿أَنْتَ لَا تَسْمَعُ الْمَوْتَى﴾ (سورۃ نحل، آیت: ۸۰) وسورۃ روم، آیت: ۵۲) وقد أجاب فی الفتح وغیرہ عن الحدیث الوارد فیہ آی حدیث أهل قلب بدر: و أولوا ای الفقهاء حدیث سماع قراع النعال، بأنه مخصوص بأول الوضع فی القبر (۳) فقط

(۱) رواه مالك و أبو داود و ابن ماجه عن عائشة رضی اللہ عنہا (مشكاة ص: ۱۳۹ باب دفن المیت)

(۲) مرقاة ۷۹/۳ باب فی دفن المیت. مطبوعه ملتان. پاکستان.

(۳) فتح القدیر ۲۸۸/۲-۲۹۹ کتاب الصلاة، باب الجنائز، قیل فصل فی الغسل. وأيضاً فیہ ۳۶۱/۳-۳۶۲ کتاب الأیمان، باب اليمين فی الضرب والقتل وغیرہ. المطبوعه: المكتبة النورية الرضوية بسحر، پاکستان.

سماع موتی کے مسئلہ میں صحابہ رضی اللہ عنہم کے عہد سے اختلاف ہے، حضرت عبداللہ بن عمر رضی اللہ عنہما سماع کے قائل تھے، اور ام المؤمنین حضرت عائشہ رضی اللہ عنہا اس کی نفی کرتی تھیں۔ جو حضرات سماع کے قائل تھے =

## وقف نامے کی تکمیل کا خرچ کس کے ذمے ہے؟

سوال: (۹۹۴) زینب نے ایک جائیداد وقف کی، اور عمر و بکر سے کہا کہ وقف نامہ کی تکمیل باضابطہ کرادو، چنانچہ اس کی تکمیل کرا دی گئی، اور جو کچھ خرچ ہوا وہ عمر و بکر نے اپنے پاس سے کر دیا، مگر واقعہ نے یہ نہیں کہا تھا کہ جو کچھ خرچ ہو وہ میں دوں گی، یا آمدنی وقف سے لیا جاوے گا؛ آمدنی ابھی شروع نہیں ہوئی تھی کہ زینب واقعہ نے انتقال کیا؛ پس خرچ تکمیل وقف نامہ بذمہ واقعہ ہے یا آمدنی وقف سے لیا جاوے گا؟ (۱۵۸۰-۲۲-۱۳۳۳ء)

الجواب: اس صورت میں خرچ تکمیل وقف نامہ بذمہ واقعہ ہے کہ اس نے عمر و بکر کو امر کیا ہے، اور انہوں نے موافق امر واقعہ کے خرچ کیا ہے، آمدنی وقف میں سے یہ خرچ نہ لیا جاوے گا؛ کیوں کہ کوئی تصریح واقعہ کی اس کے متعلق نہیں ہے، اور آمدنی وقف میں سے بدون شرط واقعہ کے ایسے تصرفات نہیں کر سکتے۔

## موقوفہ قبرستان میں دفن کرنے سے روکنا جائز نہیں

سوال: (۹۹۵) ایک قبرستان وقف ہے، جس میں عام مسلمانوں کے مردے صد ہا سال سے دفن ہوتے تھے، اب رئیس وقت جو مسلمان ہیں یہ چاہتے ہیں کہ اس قبرستان میں دفن کرنے سے منع کر دیا جاوے، اس کے بعد قبریں کھدوا کر قبرستان کی زمین کو جس کام میں چاہے لاویں۔

اب سوال یہ ہے کہ قبرستان میں دفن کرنے سے منع کرنا، اور تصرف مالکانہ اس میں کرنا درست ہے

= ان کی دلیل سورۃ آل عمران کی آیت ۱۶۹ و ۷۰ تھی کہ شہداء حیات ہیں اور زندہ سنتا ہے۔ اور بخاری کی حدیث میں ہے کہ جب لوگ مردے کو دفن کر کے لوٹے ہیں تو مردہ لوٹے والوں کی چپلوں کی آواز سنتا ہے (بخاری ۱/۱۷۸ کتاب الجنائز) اور جنگ بدر کے موقع پر نبی ﷺ نے کفار کی لاشوں کو ایک پرانے کنویں میں ڈلوا دیا تھا، پھر ان سے خطاب کیا تھا (بخاری ۱/۱۸۳ کتاب الجنائز) اور قبرستان جانے پر مردوں کو سلام کرنے کا حکم ہے (ترمذی ۱/۲۰۳ ابواب الجنائز) یہ سماع موتی پر دال ہے، اور جو سماع کا انکار کرتے ہیں ان کی دلیل ﴿إِنَّكَ لَا تَسْمَعُ الْمَوْتَى﴾ ہے؛ اور حضرت مولانا محمد قاسم صاحب نانوتوی قدس سرہ نے دونوں کو اس طرح جمع کیا ہے کہ اسماع (سنانا) ممکن نہیں اور سماع (سننا) ممکن ہے۔ ۱۳ سعید احمد پالن پوری۔



یا نہیں؟ اور ان کو روکنا ضروری ہے یا نہیں؟ بیجا تو جرو (۳۰۲/۱۳۳۵ =)

**الجواب:** قبرستان موقوفہ میں دفن کرنے سے روکنے کا کسی کو حق نہیں ہے کہ غرض واقف اس سے فوت ہوتی ہے، اور مراعات غرض واقفین لازم ہے: اور وقف میں تصرف مالکانہ بھی درست نہیں۔ لأن الْوَقْفَ لَا يُمْلِكُ وَلَا يُمْلِكُ (الدرمع الر ۶۵/۳۲۱ کتاب الوقف) باقی منع کرنا اور روکنا یہ موقوف ہے طاقت واستطاعت پر ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ (سورۃ بقرہ، آیت: ۲۸۶)

**سوال:** (۹۹۶) ایک قبرستان میں عرصہ ۱۸ سال سے مسلمانوں کے مردے دفن ہوتے ہیں، اب عرصہ ایک سال سے ایک فریق مردہ دفن کرنے سے روکتا ہے۔ اور قبرستان مذکور ملکیت کسی کی نہیں ہے؛ بلکہ مسلمانوں کے مردے دفن کرنے لیے وقف ہے؛ ایسی صورت میں روکنا درست ہے یا نہیں؟ (۱۰۸۲/۱۳۳۱ =)

**الجواب:** عام قبرستان موقوفہ میں کسی مسلمان کی میت کو دفن کرنے سے روکنا کسی کو جائز نہیں ہے۔ لماعرف من كتب الفقہ: أن شرط الواقفين كنص الشارع، كذا في الشامي (۱) فقط **سوال:** (۹۹۷) ایک زمین کا ٹکڑا ہے، اس میں سات حصہ دار ہیں، اور وہ زمانہ سابق سے مشہور قبرستان ہے، جب کہ محلہ داروں کے قبرستان موجود نہیں تھے؛ اب ان کے پاس قبرستان موجود ہیں، اور حصہ داروں کی یہ رائے ہے کہ اس زمین کو کاشت کرائیں، جن لوگوں کے وہاں پر مردے دفن ہوتے تھے انہوں نے بددیانتی سے اس زمین میں جس قدر درخت کھڑے تھے سو وہ پیہ کو فروخت کر دیے؛ آیا حصہ داران؛ زمین کو اپنے قبضہ میں لے کر کاشت کر سکتے ہیں یا نہیں؟ اور وہاں پر مردے دفن ہونے دیں یا نہیں؟ (۱۰۶۶/۱۳۳۲ =)

**الجواب:** اس قبرستان میں مردے دفن ہونے سے منع نہ کرنا چاہیے، اور بظاہر چونکہ وہ زمین وقف برائے قبرستان معلوم ہوتی ہے، اس لیے اس میں کوئی تصرف مالکانہ کسی کو نہ کرنا چاہیے، اور جو (درخت) فروخت ہو گئے ہیں ان کی قیمت اسی قبرستان کی درستی اور احاطہ وغیرہ میں صرف کرنی چاہیے۔ فقط

(۱) شرط الواقف كنص الشارع: أي في المقهورم والدلالة و وجوب العمل به (الدر المختار مع الشامي ۶/۵۰۸ کتاب الوقف - مطلب في قولهم شرط الواقف كنص الشارع)



## متولی کا مردوں کو دفن کرنے سے روکنا

سوال: (۹۹۸) ایک قدیم وقف قبرستان ہے، جس کے متولی یکے بعد دیگرے ایک ہی خاندان کے ہوتے چلے آئے ہیں، اس قبرستان میں عام اموات دفن نہیں ہوتے، چند قبیلوں کے لیے مخصوص ہے، من جملہ ان قبیلوں کے جو وہاں مدفون ہیں، عمر کے قبیلہ کے اموات بھی قریب دو سو سال سے اس میں دفن ہوتے چلے آئے ہیں۔

مذکورہ قبرستان وقف ہے، اور زید اس کا متولی ہے، اور زید و عمر دونوں شافعی ہیں، فی الحال زید عداوت کی وجہ سے عمر کے قبیلے کے اموات کو دفن کرنے میں مانع ہوتا ہے، اور بہ حیثیت متولی انکار کرنے کا خود کو اختیار بتلاتا ہے، اس سے قبل عمر کے اموات کو دفن کرنے میں موجودہ متولی کے آباء و اجداد جو مذکورہ قبرستان کے متولی گذرے، انہوں نے کبھی ممانعت نہ کی، نہ کوئی ایسے انکار کرنے کا حق مشتہر کیا؛ آیا زید متولی کا صورت مسئلہ الصدر میں عمر کے اموات کو مذکورہ قبرستان میں دفن کرنے میں مانع ہونا شرعاً جائز ہے؟ اور اس طرح انکار کرنے کا حق اس کو شرعاً حاصل ہے یا نہیں؟ بینوا و توجروا (۱/۷۸۸) (۱۳۳۵ھ)

الجواب: زید متولی کو عمر کے اموات کو دفن نہ ہونے دینے کا قبرستان مذکور میں اختیار نہیں ہے، جب کہ پہلے سے عمر کے اموات اس میں دفن ہوتے تھے۔ درمختار میں ہے: یسلك بمنقطع الثبوت المجهولة شرائطه و مصارفه ما كان عليه في دواوين القضاة — وفي الشامي عن الذخيرة: سئل شيخ الإسلام عن وقف مشهور اشبهت مصارفه و قدر ما يصرف إلى مستحقه قال: ينظر إلى المعهود من حاله فيما سبق من الزمان من أن قوامه كيف يعملون فيه والى من يصرفونه فينبى على ذلك (۱) اس سے معلوم ہوا کہ پہلے متولی جیسا کرتے چلے آئے ہیں، متولی حال کو اس کے خلاف کرنا درست نہیں ہے۔ وفي الدر المختار: الوقف على ثلاثة أوجه: إما للفقراء أو للأغنياء ثم الفقراء أو

يستوى فيه الفريقان كرباط و خان و مقابر و سقايات و قناطر و نحو ذلك الخ (۲) فقط

(۱) الدر و الشامي ۶/۳۸۶ کتاب الوقف - مطلب في حكم الوقف القديم المجهولة شرائطه و مصارفه.

(۲) الدر مع الشامي ۶/۳۷۲ کتاب الوقف - قبل فصل: بראعي شرط الواقف في إجارته.

## مملوکہ قبرستان میں مالک کی اجازت کے بغیر میت کو دفن کرنا

سوال: (۹۹۹)..... (الف) زید نے اپنے مردے کو بلا رضامندی بکر کے، گورستان مملوکہ بکر

میں دفن کر دیا؛ اس صورت میں کیا حکم ہے؟

(ب) زید کے یہاں ایک موت واقع ہوئی، چنانچہ زید نے بکر کے گورستان میں دفن کرنے کی

اجازت چاہی، بکر نے اجازت دفن دے دی، اس صورت میں زید کا کوئی حق گورستان مملوکہ بکر پر ہو سکتا ہے؟ یا از خود اسی طرح زید آئندہ اپنی گور (قبر) بلا رضامندی مالک کے بنا سکتا ہے؟

(ج) زید نے جو مردہ گورستان مملوکہ بکر میں بچھر دیا، اس کی تعزیر زید کی نسبت کیا ہے؟

(۱۳۳۷/۲۶۹)

الجواب: (الف) اگر وہ گورستان خاص ملک بکر کی ہے، وقف نہیں ہے تو زید کو بلا رضامندی بکر

کے اس میں کسی میت کو دفن کرنا درست نہیں ہے، اور اگر زید نے ایسا کیا تو بکر کو اختیار ہے کہ اس میت

کے جنازہ کو وہاں سے نکلوادے یا زمین کو برابر کر دے درمختار میں ہے: إلا لحق آدمی کسان تکون

الأرض مغصوبة الخ و یخیر المالك بین إخراجہ و مساواته بالأرض الخ (۱)

(ب) اس اجازت خاصہ سے ہمیشہ کے لیے زید کو کچھ حق ملکیت بکر میں حاصل نہیں ہوا کما مر۔

(ج) اور کوئی تعزیر سوائے طریق مذکور — در جواب اول — کے نہیں ہے کہ میت کو نکلوادے

یا زمین کو برابر کر دے۔ فقط

سوال: (۱۰۰۰) بلا اجازت مالک و متولی قبرستان کے، اگر کوئی شخص مردہ دفن کرے تو اس کے

متعلق کیا حکم ہے؟ (۱۳۳۳/۸۳۵)

الجواب: اگر قبرستان عامہ مسلمین کے لیے وقف نہیں ہے بلکہ کسی خاندان کا مملوک ہے تو ایسی

صورت میں غیر آدمی کو وہاں دفن کرنا ناجائز اور ارتکاب غصب ہے۔ کما فی الخلاصة: رجل حفر قبراً

فجاء آخر و دفن فی القبر لا ینبش القبر و یجب قیمۃ حفرة و هذا إذا کان فی أرض مباحة أما

(۱) الدر مع الرد ۳/۱۳۵-۱۳۶ کتاب الصلوة، مطلب: فی دفن الميت.

اذا كان في الملك ينش (۱) (خلاصة الفتاوى) اس مسئلہ سے صاف واضح ہے کہ دفن کرنے کے بعد بھی ارش مغموب سے میت کو نکال دیا جاسکتا ہے؛ پس غاصب مذکور پر معصیت غصب لازم آجائے گی؛ لیکن اگر وہ قبرستان وقف ہے تو پھر نکالنا میت کا جائز نہیں ہے۔ الْوَقْفُ لَا يُمْلِكُ وَلَا يَمْلِكُ (الدرمع الر ۶/۳۲۱ کتاب الوقف) فقہ

## واقف کے پوتے کا موقوفہ قبرستان میں دفن کرنے سے روکنا

سوال: (۱۰۰۱) زید نے اپنی زمین مملوکہ محلہ والوں کو قبرستان بنانے، اور مردے دفن کرنے کے لیے دے دی، ثبوت یہ ہے کہ اہل محلہ بہت زمانے سے اس میں اپنے مردے دفن کر رہے ہیں؛ لیکن زید کا پوتا محلہ والوں کو اس زمین میں مردے دفن کرنے سے روکتا ہے، اور کہتا ہے کہ یہ زمین میری ہے؛ شرعاً اس قبرستان کا کیا حکم ہے؟ محلہ والے اس میں دفن اموات کر سکتے ہیں یا نہیں؟ (۱۰۵۰/۱۳۳۲ھ)

الجواب: ظاہر یہ ہے کہ وہ زمین قبرستان وقف ہوگئی ہے؛ پس روکنا واقف کے پوتے یا پڑپوتے کا دفن اموات سے اس زمین میں، یا کچھ معاوضہ لینا درست نہیں ہے۔ شامی جلد ثالث کتاب الوقف میں ہے: قوله: وركنه الألفاظ الخاصة وهي ستة وعشرون لفظاً على ما بسطه في البحر ومنها ما في الفتح حيث قال فرع: يثبت الوقف بالضرورة وصورته: ان يوضي بغلة هذه الدار للمساكين أبداً أو لفلان وبعده للمساكين أبداً فإن الدار تصير وفقاً بالضرورة الخ وذكر في البحر منها لوقال: اشتروا من غلة داري هذه كل شهر بعشرة دراهم خبزاً ورفوقه على المساكين صارت الدار وفقاً الخ (۲) (شامی ۳/۳۵۹) وفي الدر المختار: الوقف على ثلاثة أوجه: إما للفقراء أو للأغنياء ثم الفقراء أو يستوى فيه الفريقان كرباط و خان ومقابر وسقايات و قناطر ونحو ذلك الخ (۳) (۳/۳۹۶)

(۱) خلاصة الفتاوى ۳/۲۷۳ کتاب الغصب - الجنس الثاني، مطبوعة: نول كشور لكنؤ.

(۲) الشامی ۶/۳۰۹ کتاب الوقف - مطلب قد يثبت الوقف بالضرورة.

(۳) الدر مع الشامی ۶/۳۷۲ کتاب الوقف. قبل فصل براعى شرط الواقف فى إجارته.

## موقوفہ قبرستان میں دفن کا سلسلہ بند ہو جائے تو کیا حکم ہے؟

سوال: (۱۰۰۲) اگر کسی شخص نے اپنی ارادگی مملوکہ محدودہ کو نامزد یہ تکیہ وغیرہ کر کے، محض بغرض دفن اموات خاص و عام، سالہا سال سے وقف قطعی کر دے، اور بوجہ کثرت سلسلہ دفن اموات جگہ کم ہو جانے سے اور بوجہ انتظام دفن جائے دیگر، فی الحال اس زمین موقوفہ میں سلسلہ دفن اموات موقوف ہے اور باوجودیکہ اس زمین میں ہزار ہا قبور موجود ہیں، اس زمین موقوفہ کی قبور کو توڑ کر، میدان کو ہموار کرا کر بنی بقال (سبزی فروشوں) کو کرائے پر بٹھا کر، اس آمدنی کو صرف یہ جیب خاص کرنا یا اخراجات مسجد میں لگانا جائز ہے یا نہیں؟ (۱۳۳۲ھ/۶۱۸)

الجواب: شامی میں ہے: ولولبلی المیت و صار ترابا جاز دفن غیرہ فی قبرہ و زرعه و البناء علیہ الخ (۱) اس سے معلوم ہوا کہ اگر قبور کہنے ہو جائیں تو اس جگہ کو زراعت کے کام میں لانا وغیرہ درست ہے، اور موقوفہ زمین جو دفن اموات کے لیے وقف کی گئی ہے، اس میں اصل تو یہ ہے کہ وہاں دفن اموات ہی کیا جائے، اور جو قبور زیادہ پرانی ہو گئی ہوں، اس جگہ جدید قبر کھود کر دوسری اموات کو دفن کیا جائے، اور اس موقوفہ زمین کو اسی کام کے لیے رکھا جائے، لیکن اگر یہ سلسلہ دفن اموات کا کسی وجہ سے وہاں بند ہو جائے، اور وہ زمین بے کار پڑی ہو تو پھر اس کو زراعت کے کام میں لانا اور تقاعس اس کا اسی تکیہ میں اگر ضرورت ہو ورنہ دوسرے اوقاف مثل مسجد وغیرہ میں صرف کر سکتے ہیں، خود رکھنا اس کی آمدنی کا بلا شرط و وقف کسی کو درست نہیں ہے۔

سرکار نے جو زمین مسجد کے متولی کو دی ہے اس میں

دوسرے لوگوں کے مردوں کو دفن کرنے کی اجازت دینا

سوال: (۱۰۰۳) ایک مسجد شاہی تعمیر شدہ ہے جس کی ادائے خدمت کے لیے تخمیناً دس بیگہ زمینیں انعام بھی منجانب سرکار متولی کے نام بہ حال ہے؛ تو کیا متولی مسجد بلا اجازت سرکار جو زمین حدود مسجد (میں) ہے، اس زمین میں غیر شخصوں کے مردوں کو اپنے اختیار سے دفن کرنے کی اجازت دے سکتا

ہے؟ اور مسجد اور حدود مسجد پر حق مالکانہ سرکار کا رہے گا یا متولی کا؟ (۱۳۳۸/۱۳۵۶ھ)

الجواب: اگر سرکار نے بوجہ خدمت مسجد کے، اور امامت وغیرہ کے، وہ زمین امام کو یا متولی کو دے دی ہے، اور اس کی ملک کر دی ہے، تو اس امام یا متولی کو اختیار ہے کہ اس میں جو تصرف چاہے کرے، مردوں کو دفن کراوے یا کچھ اور تصرف کرے؛ اور اس حالت میں مالک اس کا وہ امام و متولی ہوگا — اور اگر سرکار نے اس کی ملک نہیں کی، صرف مسجد کے اخراجات کے لیے اس زمین کو وقف کیا ہے؛ تو اس صورت میں آمدنی اس کی مسجد میں صرف ہونی چاہیے، امام یا متولی کو یہ اختیار نہیں ہے کہ تصرف مالکانہ اس میں کرے یا مردوں کو دفن کراوے۔ فقط

متعین اشخاص پر وقف کی ہوئی زمین میں

مردوں کو دفن کرنا اور عورت کی تولیت کا حکم

سوال: (۱۰۰۳)..... (الف) اگر کوئی قطعہ ارضی کسی خاص شخص یا قوم کی پرورش کے لیے وقف خاص ہو؛ لیکن اس میں کچھ آمدنی نہ ہو، اور اس پر صد ہا برس سے عام اہل اسلام اپنے مردے دفن کرتے ہوں، اور ہنوز یہ عمل جاری ہو تو وہ ارضی وقف عام مانی جائے گی یا نہ؟ کیا ارضی موقوفہ مذکورہ کے کسی متولی کو یہ حق حاصل ہے کہ وہ کسی مسلمان کو مردے دفن کرنے و مسجد و چاہ و حظیرہ بنانے سے روک دے؟ (ب) اگر مرد متولی کسی امر کی اجازت دے دیں، اور تیسری متولیہ عورت رضامند نہ ہو تو کیا دو مرد متولیوں کی اجازت کافی مانی جائے گی؟ کیا تیسری متولیہ کو جو اجازت میں شامل نہیں ہے، شرعاً یہ حق حاصل ہے کہ وہ قبر و مسجد و چاہ تعمیر شدہ کو تروا دے؟ کیا موقوفہ قبرستان میں کوئی شخص با اجازت دو متولیوں کے، مردے دفن کرنے و مسجد و چاہ تعمیر کرنے کے لیے کوئی خاص حصہ مخصوص کر سکتا ہے، اور تیسری متولیہ اس کی مانع ہو سکتی ہے؟

(ج) کیا عورت کسی درگاہ یا قبرستان وغیرہ کی متولی ہو سکتی ہے؟ (۱۱۳۹/۱۱۳۷ھ)

الجواب: (الف - ۳ - ج) کتب فقہ در مختار و شامی وغیرہ میں تصریح ہے: معاذاة غرض الواقفین واجبة (الشامی ۵۲۱/۶ کتاب الوقف) پس جب کہ وہ ارضی قبور کے لیے وقف نہیں ہے تو اس میں قبور بنانا، اور اموات کو دفن کرنا درست نہیں ہے، اور جو امر خلاف غرض واقف ہو اگرچہ سالہا سال سے رائج

ہو اس کو موقوف کرنا چاہیے، اور اگر کوئی اراضی اموات کے دفن کے لیے اور قبرستان کے لیے وقف ہو تو اس میں بھی یہ احتیاط رکھنی لازم ہے کہ کسی میت کے لیے دفن کی جگہ سے زیادہ زمین نہ لی جائے، اور حظیرہ (۱) وغیرہ تعمیر نہ کیا جائے، اور عام قبرستان وقف میں کسی میت کو دفن کرنے سے نہ روکا جائے، اگر وقف عام قبرستان میں کوئی متولی کسی میت کو دفن کرنے سے روکے گا، تو وہ مباحی ہوگا اور روکنا اس کا جائز نہ ہوگا؛ البتہ ہر ایک متولی بلکہ عام مسلمین حظیروں اور پختہ تعمیروں کو جن میں زمین زیادہ مشغول ہو رہی ہو تو وا کر زمین کو خالی کرا سکتا ہے — اور ہر ایک وقف کے متولی جیسے مرد ہو سکتے ہیں عورتیں بھی ہو سکتی ہیں۔ کذا فی الشامی (۲) فقط

### موقوفہ قبرستان کی کچھ جگہ قبروں کے لیے روپے لے کر دینا

سوال: (۱۰۰۵) ایک قبرستان کو کسی نے وقف کیا ہے؛ کیا متولی قبرستان کی کچھ جگہ قبروں کے لیے روپے لے کر یا بغیر روپے لیے کسی کو دے سکتا ہے یا نہیں؟ (۱۰۲/۳۶-۱۳۳۷ھ)

الجواب: واقف نے جس غرض کے لیے اس کو وقف کیا ہے وہی غرض پوری کرنی چاہیے، اگر عام مسلمانوں کے قبور کے لیے اس کو وقف کیا ہے تو ہر ایک مسلمان اس میں دفن ہو سکتا ہے، کسی سے روپے لینا درست نہیں ہے، اور دفن سے کسی کو منع نہ کریں، اور کسی کو خاص قطعہ معین کر کے نہ دیں، متولی کو یہ اختیار نہیں ہے۔

### پرانی قبروں پر پھلواری لگانا اور قبروں پر

### اُگے ہوئے درختوں کے پھل کھانا

سوال: (۱۰۰۶) مقابر میں جو قبریں ہموار ہو جاتی ہیں ان پر پھلواری لگانے میں کچھ حرج تو نہیں؟

(۱) حظیرہ: وہ چہاردیواری جو کسی قبر کے گرد بنائی جاتی ہے۔

(۲) قال فی الإسعاف: ولا یولئی إلا امین قادر بنفسه أو بنائیه، لأن الولاية مقيدة بشرط النظر وليس من النظر تولیة الخائن لأنه یخل بالمقصود، وكذا تولیة العاجز لأن المقصود لا یحصل به ویستوی فیہ الذکر والأُنثی وكذا الأعمی والبصیر (الشامی ۶/۳۵۳ كتاب الوقف، مطلب فی

شروط المتولی)



اور خوردنی اشیاء اس پر سے کھالینا کیسا ہے؟ (۱۶۵۶/۱۳۴۳ھ)

**الجواب:** پرانی قبور پر ایسا کرنا درست ہے، اور پھل کے کھانے میں اس وجہ سے کہ وہ درخت قبر پر ہے کچھ حرج نہیں ہے؛ البتہ اگر قبرستان وقف ہے تو اس کے پھلوں کے متعلق جو کچھ شرط واقف ہو یا تعامل ہو ویسا کرے؛ یعنی اگر فروخت کرنے کی شرط ہو تو بلا قیمت نہ کھائے، یا فقراء کے لیے وقف ہے تو غنی نہ کھائے۔ فقط

### قبرستان کا احاطہ کرنے کے لیے قبرستان کی زمین کرائے پر دینا

**سوال:** (۱۰۰۷) ایک قبرستان قدیم میں سو سال سے دفن کی ممانعت ہے، احاطہ نہ ہونے کے سبب خنزیر وغیرہ پھرتے ہیں، اور نجس کرتے ہیں، اور کوئی مبلغ نہیں جس سے احاطہ تیار کیا جائے؛ اس لیے اس قبرستان کی زمین بہ غرض احاطہ کرائے پر دینا جائز ہے یا نہیں؟ (۱۳۴۷-۳۶/۱۲۹۲ھ)

**الجواب:** جب کہ اس قبرستان میں دفن اموات کی ممانعت ہوگئی ہے، اور وہ قبرستان پرانا ہے تو فقہاء نے یہ لکھا ہے کہ ایسے قبرستان میں زراعت کرنا اور بناء مکان کرنا جائز ہے۔ شامی میں ہے: وقال الزیلعی: ولو بلی المیت و صار تراباً جاز دفن غیرہ فی قبرہ و زرعه و البناء علیہ (۱) پس اس سے یہ نکل سکتا ہے کہ بہ غرض نفع قبرستان اس زمین کا کچھ حصہ کرائے پر دے کر، اس کی آمدنی سے احاطہ اس قبرستان کا کر دیا جائے تو یہ درست ہے، اور پھر بعد تیاری احاطہ یہ کوشش کرنی چاہیے کہ وہ قبرستان جس غرض کے لیے وقف ہے، یعنی دفن اموات کے لیے، تو وہ غرض حاصل ہو، اور دفن اموات کی وہاں اجازت ہو جائے، ورنہ اس کو محفوظ کر کے چھوڑ دیا جائے، شاید کسی وقت میں دفن اموات وہاں ممکن ہو، اور غرض واقف پوری ہو۔ فقط

### متولی نے قبرستان کی کچھ زمین فروخت کر دی تو اس کا کیا حکم ہے؟

**سوال:** (۱۰۰۸) ایک قبرستان قدیم ہے، اس کا متولی نااہل ہے، ایک قطعہ زمین کم قیمت پر ایک مسلمان کے ہاتھ بیع کر دی، زمین مذکور میں خریدار نے عمارت تعمیر کر لی، متولی قدیم کی تولیت عدالت

(۱) الشامی ۱۲۹/۳ کتاب الصلوٰۃ - مطلب فی دفن المیت .



سے ساقط ہوگئی، اور تعمیر کرنے والے پر ڈگری ہوگئی؛ اب وہ شخص تعمیر کرنے والا کہتا ہے کہ مجھ سے زمین موقوفہ کا معاوضہ لے لیا جاوے، لہذا متولی کو کیا کرنا چاہیے؟ (۱۶۱۸/۳۳۸۸)

الجواب: کتب فقہ میں مذکور ہے: **الْوَقْفُ لَا يُمْلِكُ وَلَا يُمَلِّكُ** (الدرمع الر ۶/۳۲۱ کتاب الوقف) پس اگر وہ قبرستان وقف ہے، کسی خاص شخص کی ملک نہیں ہے تو فروخت کرنا اس کا ناجائز اور باطل ہے، وہ بیع نہیں ہوئی، واپس کرنا اس زمین کا اور تعمیر اٹھالینا مشتری پر لازم ہے؛ اور متولی کو معاوضہ لینا اس زمین وقف کا درست نہیں ہے۔ فقط

### قبرستان سے متصل خرید کردہ زمین میں قبر نکل آئی تو کیا حکم ہے؟

سوال: (۱۰۰۹) زید نے قریب قبرستان کے ایک زمین خریدی، اور چاروں طرف دیواریں بنوائیں، بعد میں ایک قبر پختہ معلوم ہوئی، نصف قبر دیوار خام کے اندر، اور نصف قبر دیوار کے باہر ہے؛ یعنی اس دیوار خام نے اس قبر مذکور کی طولاً تنصیف کر دی تو قبر طولاً نصف زمین خرید شدہ پر جو واقع ہوئی ہے اس کی بیع درست ہے یا اس جگہ کو چھوڑ دے یا کیا کرے؟ (۱۱۷۲/۳۲۲-۳۳۳)

الجواب: اگر وہ قبرستان وقف ہے تو اس حصہ قبر کی بیع نہیں ہوئی، مشتری کو چاہیے کہ اس زمین کو چھوڑ دے، اور قبرستان میں داخل کر دے۔ فقط

### درگاہ کے خداموں کی معاش کے لیے

### جوز زمین وقف کی گئی ہے اس کو تقسیم کرنا

سوال: (۱۰۱۰) کسی درگاہ کی خدمتی معاش کی زمین کو زید نے اپنے دو فرزندوں میں نصفاً نصف تقسیم کر دی، اور فوت ہو گیا؛ آیا درگاہ کی خدمتی معاش کی زمین تقسیم کرنا شرعاً درست ہے یا نہیں؟ (۱۶۱۱/۳۳۷)

الجواب: مسئلہ یہ ہے کہ جو زمین وقف ہے وہ کسی کی ملک نہیں ہے، اور نہ اس کو بہ طریق ملک تقسیم کر سکتے ہیں؛ البتہ منافع اس کے حسب شرط واقف تقسیم ہوں گے۔ درمختار وغیرہ میں ہے: **الْوَقْفُ لَا يُمْلِكُ وَلَا يُمَلِّكُ** (الدرمع الر ۶/۳۲۱ کتاب الوقف) یعنی وقف کسی کی ملک نہیں ہوتا، اور نہ اس میں تصرف بیع و ہبہ وغیرہ کا ہو سکتا ہے؛ البتہ حسب شرط واقف موقوف علیہم پر حسب حصہ اس کا نفع تقسیم

ہوتا رہے گا۔ فقط

### قبرستان کا روپیہ مسجد میں خرچ کرنا درست نہیں

سوال: (۱۰۱۱) قبرستان کے واسطے جو چندہ مسلمانوں نے دیا تھا، وہ مسجد کی ضروریات میں صرف کیا جاسکتا ہے یا نہیں؟ (۱۳۳۵ھ ۹۷۷ھ)

الجواب: قبرستان کا روپیہ مسجد میں خرچ کرنا جائز نہیں ہے۔

### قبرستان کے اوقاف کی آمدنی سے مسجد کا فرش بنانا

سوال: (۱۰۱۲) ایک زمین قبرستان کے لیے وقف ہے، اس کا کرایہ مسجد کے فرش میں صرف ہو گیا ہے، بعد صرف ہونے کے معلوم ہوا کہ زمین وقف کا کرایہ مسجد میں صرف کرنا جائز ہے، تو اب اس فرش مسجد کو اکھاڑا جاوے یا کیا؟ (۱۳۳۵ھ ۱۳۸۹ھ)

الجواب: فرش اب نہ اکھاڑا جاوے، بلکہ جس قدر روپیہ زمین وقف کے کرائے کا اس میں لگا ہو، چندہ کر کے وہ روپیہ واپس دے دیا جاوے، تاکہ اس کو قبرستان کی ضروریات میں صرف کیا جاوے، پس معاوضہ دے دینا اس کا کافی ہے، اکھاڑنے کی ضرورت نہیں ہے۔

### قبرستان کی ناکارہ اینٹیں مسجد کے فرش میں لگانا

سوال: (۱۰۱۳) قبرستان کی اینٹیں برباد پڑی ہیں، اور لوگ اپنے کام میں لاتے ہیں، ہم ان اینٹوں کو مسجد کے فرش میں لگا سکتے ہیں یا نہیں؟ (۱۳۳۸ھ ۱۸۷۴ھ)

الجواب: ایسی حالت میں مسجد میں لگانا درست ہے۔ فقط

### قبرستان کی کچھ زمین مسجد کی توسیع کے لیے مسجد میں شامل کرنا

سوال: (۱۰۱۴) ایک مختصر مسجد گورستان قدیم میں واقع تھی، جس کے گرد گرد و صد ہا قبریں تھیں، اس مسجد کو شبیدہ کر کے قبرستان میں سے کچھ زمین مسجد میں شامل کی ہے، اور یہ قبرستان بیس پچیس سال

سے ممنوع الدفین ہے، تاہم دو قبریں برآمد ہوئیں اس بارے میں کیا حکم ہے؟ (۱۳۴۳-۳۲/۷۸۵)

الجواب: کتب فقہ میں یہ تصریح ہے کہ کہنہ قبور میں بناء اور زراعت درست ہے، پس وہ قبرستان قدیم اگر مملوکہ کسی کا ہے تو مالک کی اجازت سے اس میں سے کچھ زمین پس و پیش سے مسجد میں داخل کرنا درست ہے، اور اگر وقف ہے اور اب وہ وقف قبور کے کام میں بوجہ ممانعت سرکاری نہیں آسکتا تو اس میں سے کچھ زمین مسجد کی توسیع کے لیے مسجد میں داخل کرنا جائز ہے۔ فقط

### پرانی بوسیدہ قبروں کو برابر کر کے مسجد کی توسیع کرنا

سوال: (۱۰۱۵) ایک مسجد قبرستان میں واقع ہے، اور اس میں بوجہ کثرت نمازیوں کے توسیع کی

ضرورت لاحق ہو تو قبروں کو برابر کر کے مسجد میں داخل کر لینا جائز ہے یا نہیں؟ (۱۳۴۳-۳۲/۱۲۵۹)

الجواب: قبرستان میں نماز پڑھنا فقہاء نے مکروہ لکھا ہے، اور حدیث سے بھی یہ ثابت ہے؛ لیکن اگر سامنے قبر واقع نہ ہو تو کچھ حرج نہیں اور بوسیدہ کہنہ قبور کو برابر کر دینا بھی درست ہے، پس ضرورت تو توسیع مسجد ہو تو قبور کو برابر کر دیا جاوے، اور مسجد میں داخل کر لیا جائے۔

سوال: (۱۰۱۶) نماز جمعہ کے لیے قبرستان والی مسجد کو عرض و طول میں وسعت دینا چاہتے ہیں، اگر

ان قبروں پر تین گز اونچا یا کچھ کم بیش بھراؤ ڈال کر شامل مسجد یا فرش کر لیں تو عند الشرح کیسا ہے؟

(۱۳۴۳-۳۲/۱۸۶۶)

الجواب: کہنہ قبور کو برابر کرنا درست ہے، پس اگر یہ ضرورت تو توسیع مسجد قبور پر مٹی ڈال کر اونچا

برابر فرش کے کر لیا جائے، او پر نشان قبر باقی نہ رہے تو اس میں کچھ حرج نہیں، اور نماز وہاں درست ہے۔

ولا بأس بالصلوة فيها إذا كان فيها موضع أعد للصلوة وليس فيه قبر ولا نجاسة..... ولا قبلته

إلى قبر الخ (۱) (شامی) فقط واللہ تعالیٰ اعلم

### مزاروں کی آمدنی سے مسجد بنانا جائز ہے یا نہیں؟

سوال: (۱۰۱۷) مزاروں میں جو لوگ روپیہ دیتے ہیں اس روپے سے مسجد بنانا جائز ہے یا نہیں؟

(۱) الشامی ۳۹/۲ کتاب الصلوة . مطلب في اعراب كان ما كان .

(۱۰۲/۳۶-۱۳۳۷ھ)

الجواب: اگر کوئی جگہ مسجد کے لیے علیحدہ ہو (کیونکہ مزار پر مسجد بنانا جائز نہیں) اور روپے دینے والے راضی ہوں تو وہ روپیہ مسجد کی تعمیر میں صرف ہو سکتا ہے۔

### مزار کے قریب مسجد اور کمرے بنانا

سوال: (۱۰۱۸) پہلوئے مزار پر مسجد بنانا، اور مستفیضان کے لیے حجرہ تعمیر کرانا کیسا ہے؟

(۱۲۷/۳۳-۱۳۳۳ھ)

الجواب: قریب مزار کے مسجد کا ہونا، اور حجروں کا ہونا، کوئی حرج کی بات نہیں ہے؛ قبر نمازی کے سامنے نہ ہو تو قبرستان میں نماز پڑھنے میں کچھ حرج نہیں ہے۔

### قبرستان میں قبروں سے ہٹ کر مسجد بنانا

سوال: (۱۰۱۹) قبرستان میں قبروں سے الگ مسجد بنانا کیسا ہے؟ قبرستان شہر سے باہر جنگل میں ایسی جگہ لب سڑک واقع ہے کہ مسافرین کی آمد و رفت بہت ہے، اور کنواں بھی موجود ہے، اکثر لوگ ادھر ادھر سے نماز کے وقت وہاں نماز پڑھتے ہیں، اور آس پاس کے زمین دار بھی وہاں آ کر نماز پڑھتے ہیں۔ کیا حکم ہے؟ (۶۶۶/۳۳-۱۳۳۳ھ)

الجواب: قبرستان میں قبروں سے علیحدہ مسجد بنانے میں کچھ حرج نہیں ہے؛ پس ضرورت مذکورہ کی وجہ سے اس جگہ مسجد بنانا اچھا ہے، اور نماز کا پورا ثواب اور جماعت کا المضاعف یعنی ستائیس گنا ثواب ہے۔ فقط

### قبرستان میں مسجد بنانے سے پہلی مسجد ویران ہوتی ہو تو کیا حکم ہے؟

سوال: (۱۰۲۰) قبرستان میں مسجد کا تعمیر کرنا کیسا ہے؟ اگر تعمیر ہو جائے تو کیا حکم ہے؟ جب کہ محلہ کی مسجد اس دوسری مسجد کی وجہ سے ویران ہو جائے تو کیا کرنا چاہیے؟ (۱۶۸۹/۳۳-۱۳۳۳ھ)

الجواب: قبرستان میں نماز پڑھنے کا یہ حکم لکھنا ہے کہ قبرستان میں اگر کوئی جگہ ایسی ہو کہ وہاں قبر

نہ ہو، اور نہ نجاست ہو، اور نہ قبلہ کی طرف کوئی قبر ہو تو اس جگہ نماز پڑھنا درست ہے۔ کما فی الشامی: ولا بأس بالصلاة فيها إذا كان فيها موضع أعد للصلاة وليس فيه قبر ولا نجاسة..... ولا قبلته إلی قبر (۱) (شامی) پس ایسا ہی حکم قبرستان میں مسجد تعمیر کرنے کا ہے کہ شرائط مذکورہ کے ساتھ درست ہے، اور جب کہ کسی محلہ میں مسجد قدیم موجود ہے، اور کچھ ضرورت جدید مسجد کی تعمیر کی نہیں ہے کہ وہ پہلی مسجد سب اہل محلہ کو کافی ہے، اور جدید مسجد تعمیر کرنے میں مسجد قدیم کی ویرانی متصور ہے تو ایسی حالت میں جدید مسجد نہ بنوانی چاہیے؛ لیکن اگر کسی مسلمان نے نیک نیتی سے دوسری مسجد تعمیر کرائی تو اس مسجد ثانی کو حکم مسجد ضرار کا نہ دیا جائے گا۔ کما ورد: إنما الأعمال بالنيات (۲) وَقَالَ اللَّهُ تَعَالَى: ﴿إِنَّ بَعْضَ الظَّنِّ إِتْمَامٌ﴾ (سورہ حجرات، آیت: ۱۴) فقط

جو عید گاہ قبرستان میں بنی ہوئی ہے اس میں نماز جائز ہے

سوال: (۱۰۲۱) جو عید گاہ قبرستان میں بنی ہوئی ہو اس میں نماز جائز ہے یا نہیں؟ (۱۳۳۲-۳۳/۲۲۱ھ)  
الجواب: جائز ہے۔ فقط

قبرستان کی زمین میں عید گاہ بنانا

سوال: (۱۰۲۲) زمین قبرستان سے کچھ حصہ خرید کر عید گاہ بنانا جائز ہے؟ (۱۳۲۸/۸۳۶ھ)  
الجواب: اگر وہ قبرستان وقف ہے تو اس کا خریدنا اور عید گاہ بنانا درست نہیں ہے، اور اگر وقف نہیں ہے بلکہ مملوک ہے تو درست ہے۔

کفار کے قبرستان کے قریب مسلمانوں کا قبرستان بنانا

سوال: (۱۰۲۳) کفار کے مقبرے کے نزدیک مسلمانوں کا مقبرہ کرنا جائز ہے یا نہیں؟

(۱۳۳۲-۳۳/۲۵۵۷ھ)

الجواب: کفار کے مقبرے کے قریب مسلمانوں کا مقبرہ کرنے کی کوئی ممانعت نہیں ہے؛ البتہ

(۱) الشامی ۳۹/۲ کتاب الصلوة - مطلب فی اعراب کائنات ما کان

(۲) صحیح البخاری ۲/۱ باب کیف کان بدء الوحی

حتی الوسع ان کے مقبرے کے قریب سے بچنا بہتر ہے؛ لیکن یہ ضرورت کچھ ممانعت نہیں ہے۔

### مندرجہ کے قریب قبرستان بنانا

سوال: (۱۰۲۳) ایک جگہ جس کے متصل بنود کا مسافر سرائے اور ایک بت خانہ ہے؛ ایسی جگہ

مسلمانوں کو قبرستان بنانا کیسا ہے؟ (۱۰۷۱/۳۳-۳۳۳۳ھ)

الجواب: حسب ضرورت ایسی جگہ قبرستان بنانا کچھ ممنوع نہیں ہے، اور کوئی حکم ممانعت کا نظر

سے نہیں گذرا۔ فقط

### مملوکہ قبرستان میں مکان بنانا

سوال: (۱۰۲۵) مرد زمانہ کے بعد اپنے مملوکہ متبوضہ قبرستان میں زراعت وغیرہ کرنا، اور مکان

بنانا جائز ہے یا نہیں؟ (۱۱۲۹/۱۳۳۵ھ)

الجواب: درمختار میں ہے: کما جاز زرعه و البناء علیہ إذا بلی و صار تراباً (زیلعی) قولہ

کما جاز زرعه ای القبر و کذا یجوز دفن غیرہ علیہ الخ (۱) (شامی ۶۰۲/۱) پس معلوم ہوا کہ قبور

کے پرانا ہونے کے بعد اور میت کے مٹی ہو جانے کے بعد، اس زمین مملوکہ کو کام میں لانا، اور وہاں مکان

بنانا، اور اس میں زراعت کرنا وغیرہ سب امور درست ہیں۔

### موقوفہ قبرستان میں مکان بنانا

سوال: (۱۰۲۶) ایک قبرستان میں مسجد واقع ہے، قبور کے نشانات نمایاں ہیں، اور معلوم ہے کہ

یہاں پندرہ بیس سال سے پہلے اموات دفن کیے گئے ہیں؛ ایسی قبور کو پاٹ کر ان پر مکانات و دکانات تعمیر

کرنا، اور کرائے پر دے کر اس کی آمدنی مسجد میں صرف کرنا جائز ہے یا نہیں؟ (۵۶۳/۱۳۳۵ھ)

الجواب: وہ قبرستان جو موقوفہ ہے اس میں اس طرح کے تصرفات جائز نہیں، وہ دائمی طور پر اسی

لیے ہے کہ اس میں اموات دفن کیے جائیں۔ فتاویٰ عالمگیری میں ہے و سنل هو ایضاً عن المقبرة فی

القری إذا اندرست ولم یبق فیها أثر الموتی لا العظم ولا غیره هل یجوز زرعیها و استغلا لہا قال: لا ولہا حکم المقبرة انتہی (۱) پس اس تعمیر سے جو کچھ آمدنی ہے وہ بھی مسجد میں صرف نہیں کی جاسکتی۔ فقط واللہ تعالیٰ اعلم

### قبرستان کی زمین میں مدرسہ قائم کرنا

سوال: (۱۰۲۷) زید بہت بڑے میدان پر اپنا قبضہ بتلاتا ہے، کسی کو اس میں مکان نہیں بنانے دیتا، کہتا ہے کہ یہ تکیہ ہے، اس جگہ قبریں پوشیدہ ہیں؛ حالانکہ وہاں آثار قبور معلوم نہیں ہوتے، اور وہاں اموات دفن نہیں ہوتیں؛ ایسی جگہ میں سرکاری اجازت سے مکان بنانا شرعاً درست ہے یا نہیں؟ جب کہ زید کے پاس ملکیت کا کوئی ثبوت نہیں ہے؟ (۱۶۸۱/۳۶-۱۳۳۷ھ)

الجواب: درمختار میں ہے کہ پرانے قبرستان میں مکان بنانا، اور زراعت کرنا درست ہے؛ لیکن اگر یہ ثابت ہو جائے کہ یہ قبرستان وقف ہے مردوں کے دفن کرنے کے لیے، تو پھر اس میں کوئی تصرف درست نہیں ہے، اور اگر سرکار وہاں مردے دفن نہ ہونے دے تو اس میدان موقوفہ میں کوئی مدرسہ وغیرہ بنا دیا جائے جو رفاہ عام کے لیے ہو۔ فقط

سوال: (۱۰۲۸) ایک قبرستان بوجہ میونسپل حدود کے اندر ہونے کے، قانوناً بند کر دیا ہے پچاس ساٹھ سال سے کوئی روک نہیں، مولیٰ شہی چرتے اور بول و براز کرتے ہیں، اس میں مدرسہ تعمیر کرنا تجویز ہوا ہے؛ یہ جائز ہے یا نہیں؟ اور جن قبور کے نشانات موجود ہیں، ان کی مرمت کرنا اور محفوظ کر دینا چاہیے یا نہیں؟ (۱۶۸۳/۳۶-۱۳۳۷ھ)

الجواب: اصل یہ ہے کہ وقف جس کام کے لیے وقف کیا گیا ہو، وہی کام اس میں کیا جائے؛ پس جو قبرستان دفن اموات کے لیے وقف کیا گیا ہو اس میں اموات کو ہی دفن کرنا چاہیے۔ جیسا کہ درمختار وغیرہ میں ہے: شرط الواقف کنص الشارع (الشامی ۶/۵۰۸ کتاب الوقف) مراعاة غرض الواقفین واجبة الخ (الشامی ۶/۵۲۱ کتاب الوقف) لیکن جب کہ گورنمنٹ کی طرف سے قانوناً اس زمین میں

(۱) الفتاویٰ العالمگیریہ ۲/۳۷۰ کتاب الوقف - الباب الثانی عشر فی الرباطات والمقابر والخانات والحیاض والطرق والسقایات الخ۔



دفن اموات کو بند کر دیا گیا ہے تو چونکہ یہ بھی درمختار میں تصریح ہے کہ کہنہ قبرستان میں مکان بنانا اور زراعت کرنا درست ہے، اور یہ بھی روایات فقہیہ سے معلوم ہوتا ہے کہ بہ ضرورت ایک وقف کو دوسرے وقف کے کام میں لانا جائز ہے؛ لہذا اس زمین پر مدرسہ تعمیر کرنا درست ہے، اور قبور جو کہنہ میں اور ان کے نشانات بچتے موجود ہیں تو ان کو برابر کر دینا بھی درست ہے۔ شامی میں ہے: ولو بلی المیت و صار ترابا حاز دفن غیرہ فی قبرہ و زرعه و البناء علیہ الخ (۱) فقط

سوال: (۱۰۲۹) ایک گورستان ہے جس میں پچیس تیس برس سے مردے دفن نہیں ہوتے ہیں؛ ایک صاحب اس میں مدرسہ بنانا چاہتے ہیں، اکثر لوگ یہ کہتے ہیں کہ ہم اپنے باپ دادا کی قبر پر مکان نہیں بنانے دیں گے، اور مخالفین میں سے ایک شخص مفت اس سے اچھی زمین دینے کو تیار ہے: (اس صورت میں) قبرستان میں مدرسہ بنانا جائز ہے یا نہیں؟ (۱۳۳/۱۳۴ھ)

الجواب: یہ تو فقہاء نے تصریح فرمائی ہے کہ قبور کہنہ میں زراعت کرنا، اور مکان بنانا درست ہے؛ لیکن یہ ضرور ہے کہ یہ جواز اسی وقت ہے کہ وہ گورستان وقف نہ ہو بلکہ کسی کی ملک خاص ہو، اور مالک اجازت دیوے، اور اگر وہ گورستان وقف ہے یا مملوک ہے اور مالکین اجازت بناء وغیرہ نہیں دیتے تو پھر درست نہیں ہے، اس صورت میں دوسری زمین میں مدرسہ بنانا چاہیے۔ فقط

سوال: (۱۰۳۰) قبرستان کہنہ کے اندر مدرسہ عربیہ بچتے بنانا، اور مقبرہ کی منہدم دیواروں پر مکان دو منزلہ اور اس کے اندر پاخانہ تعمیر کرنا درست ہے یا نہیں؟ (۹۷۲/۱۳۳۹ھ)

الجواب: کتب فقہ میں یہ لکھا ہے پرانی قبور میں زراعت کرنا اور مکان بنانا درست ہے؛ پس اگر وہ قبرستان وقف نہیں ہے بلکہ مملوک کسی شخص کا ہے، اور پرانا قبرستان ہے تو مالک اس میں مکان و مدرسہ وغیرہ جو چاہے بنوا سکتا ہے، اور تصرف کر سکتا ہے اور اگر وقف ہے تو پھر یہ تصرفات مذکورہ اس میں کسی کو درست نہیں ہیں۔ فقط

### موقوفہ قبرستان میں سڑک بنانا

سوال: (۱۰۳۱) سڑک ”جرنلی“ کے ایک گوشہ میں قبرستان ہے، اور گوشہ کے آخر میں جامع مسجد؛

(۱) الشامی ۱۲۹/۳ کتاب الصلوٰۃ، مطلب فی دفن المیت

بوجہ تنگی سڑک کے، سرکار انگریزی قبرستان کی جگہ کا معاوضہ دیتی ہے، اور چاہتی ہے کہ قبرستان کی جگہ کو توڑ کر سڑک میں ملایا جائے تاکہ سڑک کی تنگی اور تکلیف جاتی رہے؛ آیا شریعت میں معاوضہ لے کر اس جگہ کو سڑک میں داخل کرنا جائز ہے یا کہ نہیں؟ نشان قبروں کا موجود ہے مدلل بیان فرمادیں؟ (۱۳۳۳/۲۲۲۰ھ)

الجواب: اس قدر تو فقہاء نے لکھا ہے کہ اگر قبور پرانی ہوں، اور ہڈیاں بوسیدہ ہو گئی ہوں تو اس میں زراعت کرنا، اور مکان بنانا درست ہے۔ درمختار میں ہے: کما جاز زرعه و البناء علیہ اذا بلی و صار ترابا (زیلعی) اور شامی میں ہے: ولو بلی المیت و صار ترابا جاز دفن غیرہ فی قبرہ و زرعه و البناء علیہ (۱) لیکن اگر وہ قبرستان وقف ہے تو وقف کا مبادلہ اور ابطال وقف جائز نہیں ہے۔ کما فی الدر المختار: أَلْوَقْفُ لَا يُمْلَكُ وَلَا يُمْلَكُ (الدر مع الرد ۶/۲۲۱ کتاب الوقف) پس ظاہر یہ ہے کہ وہ قبرستان موقوفہ ہے، لہذا اس کو سڑک میں داخل کرنا، اور اس کا معاوضہ لینا درست نہیں ہے؛ البتہ اگر کسی خاص شخص کی وہ ملک ہو تو پھر اس کی رضامندی سے یہ درست ہے۔ فقط

سوال: (۱۰۳۲) پرانی قبریں جن کا کوئی نام و نشان باقی نہیں رہتا اگر اس پر سڑک وغیرہ بنائی جائے کچھ حرج تو نہیں؟ (۱۳۳۹/۵۳۹ھ)

الجواب: پرانی قبروں پر بناء اور زراعت کو فقہاء نے جائز لکھا ہے؛ اس سے معلوم ہوا کہ سڑک بنانا بھی درست ہے؛ لیکن جو قبرستان وقف ہیں ان میں ایسا تصرف درست نہیں ہے۔ فقط

### پرانے قبرستان میں کھیتی کرنا

سوال: (۱۰۳۳) ایک زمین ہمیشہ سے قبرستان ہے اس میں کھیتی کرنا درست ہے یا نہیں؟

(۱۳۳۳-۲۲/۲۶۳۷ھ)

الجواب: اگر وہ زمین اس شخص کی مملو کہ ہے، اور قبریں بہت پرانی ہیں، تو کتابوں میں لکھا ہے کہ اس میں کھیتی کرنا درست ہے اور اگر وہ قبرستان وقف ہے تو اس میں ایسا تصرف کرنا درست نہیں ہے۔

سوال: (۱۰۳۴) زید کی اجازت سے اس کی زمین میں غریب مردے دفن ہوئے تھے، جن کی قبر کے نشان اس وقت موجود نہیں ہیں، زمین وقف نہیں ہے؛ بلکہ "شورہ زید کو ملی ہے؛ اب اس زمین

کو یونہی جوتا جائز ہے یا نہیں؟ (۱۷۰۴-۳۲-۱۳۳۳ھ)

الجواب: فقہ کی کتابوں میں لکھا ہے کہ پرانے مملوکہ قبرستان میں زراعت کرنا، اور اس میں مکان

بنانا درست ہے۔

### قبرستان کے درخت اور پھلوں کا حکم

سوال: (۱۰۳۵)..... (الف) عام قبرستان میں اگر کسی نے درخت لگائے تو اس کا پھل یا لکڑی

اپنے تصرف میں لاسکتا ہے یا نہیں؟ اور عام مسلمانوں کو اس میں تصرف درست ہے یا نہیں؟

(ب) ان درختوں کی قیمت سے مسجد کی مرمت ہو سکتی ہے یا نہیں؟ (۱۳۶۰/۳۲-۱۳۳۳ھ)

الجواب: (الف) اپنے تصرف میں نہیں لاسکتا، اور عام مسلمانوں اور خود درخت لگانے والے کو

اس میں تصرف درست نہیں ہے۔

(ب) خاص قبرستان میں ہی صرف کیا جاوے مسجد کی مرمت وغیرہ اس سے درست نہیں ہے۔

سوال: (۱۰۳۶) مقبرے میں جو اشجار ہوتے ہیں — مملوکہ ہوں یا غیر مملوکہ — مالک ان کو

تصرف میں لاسکتا ہے یا نہیں؟ اگر مشر ہوں تو ان کا شراستعمال میں لاسکتا ہے یا نہیں؟ (۳۲/۳۵-۱۳۳۶ھ)

الجواب: مقبرہ مملوکہ غیر موقوفہ میں جو اشجار ہیں مالک کے ہیں، اور مقبرہ موقوفہ میں جو اشجار ہیں

وہ مملوکہ نہیں ہیں، ان کو تصرف میں لانا کسی کو درست نہیں ہے، اور نہ ان کے شمار بلا شرط واقف کوئی اپنے

تصرف میں لاسکتا ہے۔

### قبرستان کی پیداوار کا حکم

سوال: (۱۰۳۷) در قبرستان چیزے کہ پیدا باشد از ان نفع گرفتن چگونہ است؟ (۱۶۶۹/۱۳۳۵ھ)

الجواب: قبرستان اگر وقف است بلا شرط واقف گرفتن از منافع آن درست نیست، آنچہ شرط

واقف است براں عمل باید کرد یا بصورت عدم علم بشرائط واقف بر ضروریات قبرستان یا برائے نفع عام

صرف باید کرد۔

ترجمہ: سوال: (۱۰۳۷) قبرستان میں جو چیز پیدا ہو اس سے نفع اٹھانا کیسا ہے؟

الجواب: اگر قبرستان وقف ہے تو وقف کی شرط کے بغیر اس سے نفع اٹھانا درست نہیں ہے، وقف نے جو شرط لگائی ہے اس پر عمل کرنا چاہیے؛ اور وقف کی شرائط کا علم نہ ہونے کی صورت میں قبرستان کی ضروریات یا رفاہ عام کے کاموں میں صرف کرنا چاہیے۔

### قبرستان کے پھول، ترکاریاں اور میوے وغیرہ کا حکم

سوال: (۱۰۳۸)..... (الف) قبرستان کی موگرئی کے پھول مفت لوگوں کو بیٹا ناجائز ہے یا نہیں؟

(ب) قبرستان کی ہری گھاس اور پھول میوے کو فروخت کر کے مساجد کے اخراجات میں صرف

کرنا درست ہے یا نہیں؟

(ج) قبرستان کی ترکاریاں اور انار جامن وغیرہ میوہ جات کو مؤذن و پیش امام متولی وغیرہ بلا قیمت

صرف میں لاسکتے ہیں یا نہیں؟ (۱۳۳۲/۳۹۶ھ)

الجواب: (الف) اگر وہ پھول فروخت ہو سکتے ہیں، اور فروخت ہونے کے قابل ہیں تو فروخت

کر کے ان کی قیمت اسی قبرستان میں صرف ہونی چاہیے، اور اگر عادتاً وہ پھول فروخت نہیں ہوتے،

اور ہمیشہ سے ویسے ہی تقسیم ہوتے ہیں تو اب بھی مفت تقسیم کرنا درست ہے؛ اور بہتر و احوط یہ ہے کہ

جب شرط وقف معلوم نہیں ہے تو ان کو فروخت کر کے قیمت قبرستان پر صرف کی جائے اور اگر شرط

وقف معلوم ہے تو اس کے موافق عمل کیا جائے

(ب) قبرستان کی ہری گھاس کو فروخت نہ کرنا چاہیے، اور میوہ وغیرہ قیمتی اشیاء کو جو کہ قابل فروخت

ہیں، فروخت کر کے ان کی قیمت اسی قبرستان میں خرچ کرنی چاہیے، مسجد میں صرف نہ کرنی چاہیے۔

(ج) ان اشیاء کی قیمت اسی قبرستان میں صرف کی جائے، امام و مؤذن وغیرہ کو مفت کام میں لانا

درست نہیں ہے۔ فقط

### مملوکہ قبرستان کے درختوں سے فائدہ اٹھانا

سوال: (۱۰۳۹) زید نے ایک قطعہ اراضی مملوکہ بغرض گورنریاں افتادہ چھوڑ دیا، اس اراضی

میں جو درخت زمین دار موصوف کے نصب کردہ ہیں وہ ان سے نفع اٹھانے کا مستحق شرعاً ہے یا نہیں؟

(۱۳۸۷/۱۳۳۷ھ)

الجواب: ان درختوں کا مالک زمین دار مذکور ہے، اور ان سے نفع اٹھا سکتا ہے؛ کیونکہ سوال سے معلوم ہوتا ہے کہ اس نے اس زمین کو وقف نہیں کیا۔

قبرستان میں کسی شخص نے درخت لگا لیے تو وہ اس کی ملک ہیں؟

سوال: (۱۰۴۰) ایک موضع ہے جس میں قبرستان واقع ہے، اس قبرستان کے اندر ایک اسمی نے درخت لگا لیے ہیں، اور درخت لگانے والے کا اس قبرستان میں کوئی حق نہیں، نہ اس کو زمین دار نے اجازت دی ہے، اور نہ اس اسمی مذکور کے اس قبرستان میں مروے فن ہوتے ہیں؛ اب دریافت طلب امر یہ ہے کہ درختان مذکور اس اسمی کو جس نے بغیر اجازت درخت لگائے ہیں، ان کا لینا درست ہے یا نہیں؟ (۱۳۳۵/۵۹ھ)

الجواب: اگر وہ قبرستان وقف ہے تو وہ درخت بھی وقف ہو گئے، کسی کو ان کا کاٹنا، اور لینا درست نہیں ہے؛ بلکہ اگر ان درختوں کو فروخت کرنے کی ضرورت ہے تو ان کو فروخت کر کے جو قیمت وصول ہو اس کو قبرستان میں ہی صرف کرنا چاہیے — اور اگر وہ قبرستان وقف نہیں ہے، بلکہ مملو کہ زمین داران ہے (تو) جس نے وہ درخت بلا اجازت نصب کیے، وہ ان کو کاٹ لیوے، یا مالک زمین ان درختوں کی قیمت نصب کرنے والے کو دے کر درختوں کو اپنی ملک رکھے، بہر حال اس اسمی کو جس نے ان درختوں کو نصب کیا ہے، اور مالک زمین بھی نہیں ہے، کچھ حق درختوں کے کاٹنے کا نہیں ہے؛ بلکہ حالت موقوفہ میں کوئی بھی نہیں کاٹ سکتا ہے، اور اگر ملک ہے تو یا غاصب کو درختوں کی قیمت دو یا اس کو ان درختوں کے کاٹنے کا حکم کر دو۔ فقط

قبروں پر سائے کی غرض سے درخت لگانا

سوال: (۱۰۴۱) قبروں پر درخت لگانا بغرض ربانی عذاب و سایہ دونوں صورتوں میں کیا حکم ہے؟

(۱۳۳۲-۳۳/۲۱۵۲ھ)

الجواب: درخت لگانا درست ہے لیکن موقوفہ قبرستان میں ایسا تصرف کرنا بلا اجازت و بلا شرط

واقف درست نہیں ہے۔ فقط

### قبرستان میں پھل دار درخت لگانا

سوال: (۱۰۴۲) قبرستان میں کوئی پھل دار درخت لگانا درست ہے یا نہیں؟ یعنی کوئی زمین مقبرہ کے لیے وقف کی گئی، اور لوگ اس میں دفن بھی کرتے ہیں مگر ایک شخص نے قبر کی ایک جانب درخت اس نیت سے لگایا کہ اس درخت کا پھل عام لوگ کھائیں؟ (۱۳۳۷-۳۶/۳۹۲ھ)

الجواب: قاعدہ یہ ہے کہ جو زمین جس کام کے لیے وقف ہوتی ہے اس کو اس کام میں لانا چاہیے؛ پس جو زمین قبرستان بنائی گئی، اور عام مسلمانوں کے دفن کے لیے وقف کی گئی، اس میں اس طرح درخت لگانا کہ قبروں کی جگہ مشغول ہو جائے درست نہیں ہے؛ البتہ اگر وقف کی طرف سے اس کی اجازت صراحتاً یا دلالتاً ہو تو جائز ہے، اور جس صورت میں کہ ایک ایسے کنارہ پر درخت لگایا جائے کہ اس سے قبروں کی زمین میں تنگی نہ ہو تو یہ درست ہے، اور جس صورت میں درست ہے اس صورت میں اس کا پھل عام لوگ کھا سکتے ہیں۔ درمختار میں ہے: غرس فی المسجد أشجاراً تشمر إن غرس لللیل فلکل مسلم الأکل الخ (۱)

### قبرستان میں لگائے ہوئے باغ کی آمدنی کو کہاں صرف کیا جائے؟

سوال: (۱۰۴۳) ہمارا ایک قومی قبرستان ہے، جس میں سوائے ہماری قوم کے کوئی دوسرا مردے دفن نہیں کر سکتا؛ اس میں ہم لوگوں نے باغ لگا دیا، اس کی آمدنی سے ہم کوئی قومی کام کر سکتے ہیں یا نہیں؟ مثلاً ہم اس کی آمدنی سے دیگ وغیرہ خرید کر سکتے ہیں یا نہیں جو ہر غریب و امیر کے کام میں آئے؟ (۱۳۳۳/۹۲۲ھ)

الجواب: اگر باغ اسی نیت سے لگایا ہو کہ اس کی آمدنی کو ایسے رفاہ عام کے کاموں میں صرف کیا جائے تو یہ صورت جو سوال میں درج ہے جائز ہے۔

(۱) الدر مع الشامی ۱/۵۰۷ کتاب الوقف - مطلب استأجر داراً فیہا أشجاراً.

سوال: (۱۰۳۴) ایک قبرستان بزرگوں سے چلا آتا ہے، اس میں ایک باغ لگا دیا ہے، اس کی

آمدنی کو برادری اپنے تصرف میں لاسکتی ہے یا نہیں؟ وہ قبرستان وقف ہے۔ (۱۳۳۳/۹۳۶ھ)

الجواب: یہ سوال کسی نے پہلے بھی بھیجا تھا اس کا جواب یہ لکھا گیا ہے کہ اگر باغ لگانے والوں

نے اس نیت سے باغ لگایا ہو کہ اس کی آمدنی رفاہ عام کے کاموں میں مثل خریدنے دیگیوں کے صرف کی

جائے گی تو یہ جائز ہے نیز اگر اور کوئی مصرف اس آمدنی کا نہ ہو تب بھی ایسے رفاہ عام کے کاموں میں

اس آمدنی کا لگانا درست ہے۔ فقط

سوال: (۱۰۳۵) کچھ دنوں سے ایک قوم کے چند مسلمانوں نے ایک گورستان (جس کو گور

عریاں سمجھنا چاہیے) مسمار کراتے ہوئے، اس میں ایک باغ کی بنیاد ڈالی، اور اب جو آمدنی اس باغ

سے حاصل ہوئی اس کو قومی مصرف میں لگانا چاہتے ہیں، ان سے کہا جاتا ہے کہ تم موجودہ روپے کو اس

قبرستان وقفی کے مصارف میں اولاً صرف کرو؛ یعنی جو قبریں منہدم ہو گئی ہیں ان کو درست کرادو؛ اس

پارے میں شرعاً کیا حکم ہے؟ (۱۳۳۳/۹۸۹ھ)

الجواب: پہلے اس کے متعلق معلوم ہوا تھا کہ وہ خاص ایک قوم کا گورستان ہے، اور اس میں اسی

قوم نے باغ لگایا ہے، تو آیا اس کی آمدنی سے دیگ وغیرہ خرید کر وقف کر سکتے ہیں جو امیر وغریب سب

کے کام آئیں؟ تو اس کے متعلق یہاں سے ایسا مضمون غالباً لکھا گیا تھا کہ اگر اس رقم آمدنی کی قبرستان

میں کچھ ضرورت نہیں ہے اور باغ لگانے والوں نے اسی نیت سے باغ لگایا ہو کہ اس کی آمدنی سے ایسا

کام رفاہ عام کا کیا جائے تو یہ جائز ہے کیونکہ اس رقم کے ضائع ہونے سے یہ بہتر ہے کہ ایسے کام میں

صرف ہو۔ اور کتب فقہ میں لکھا ہے کہ پرانی قبور میں زراعت اور بناء کرنا درست ہے اور قبور کا پختہ کرانا

مکروہ و ممنوع ہے لہذا مرمت کرنا بھی ممنوع ہے اس میں وہ آمدنی صرف نہ کی جائے۔ فقط

قبرستان کے زائد بانسوں کو دوسرے کار خیر میں صرف کرنا

سوال: (۱۰۳۶) ایک قبرستان میں بہت بانس موجود ہیں؛ اب ان بانسوں کو فروخت کر کے کسی

کار خیر میں صرف کرنا جائز ہے یا نہیں؟ (۱۳۶۰/۳۶-۱۳۳۷ھ)



الجواب: ان بانسوں کا فروخت کرنا بہ غرض امور خیر کے جائز ہے؛ بلکہ اگر غریب اموات کی تجزیہ تکلفین وغیرہ میں صرف کیا جائے تو یہ بہتر ہے؛ کیونکہ بے کار چھوڑنے میں (جس کا انجام ضائع ہونا ہے) کچھ فائدہ نہیں۔ كما ورد: وكره لكم قيل وقال وإضاعة المال (الحديث) (۱) فقط

### قبرستان کے زائد درخت بیچ کر دوسرے کار خیر میں صرف کرنا

سوال: (۱۰۴۷) تقسیم دیہہ کے وقت قبرستان مسلمانوں کے حصہ میں لگائے گئے تھے اور چوانہ ہائے (مرگٹ، شمشان گھاٹ) ہندوؤں کے حصہ میں لگے تھے۔ قبرستان کی لکڑی قبروں کے پائے میں آرہی ہے، لیکن قبرستان میں درخت اس کثرت سے پیدا ہو گئے ہیں کہ اس مصرف سے فاضل ہیں؛ ان فاضل درختوں کو فروخت کر کے کسی کار خیر میں مرمت یا تعمیر مسجد و حجرہ وغیرہ، یا مرمت چاہ و چوپال، یا اور کسی کام میں لاسکتے ہیں یا نہ؟ اور ان امور میں مقدم و مؤخر کون ہے؟ (۱۳۲۲/۲۲-۱۳۲۳ھ)

الجواب: مسلمانان دیہہ کی رضامندی سے وہ درخت فاضل قبرستان کے فروخت کر کے دوسرے مصارف خیر میں مثل مسجد و مسافر خانہ وغیرہ میں ان کی قیمت صرف کرنا درست ہے، اور تقدم و تاخر ان مصارف میں کچھ نہیں، جس چیز کی ضرورت ہو اور جس پر سب شرکاء یعنی مسلمانان دیہہ کا اتفاق ہو اس میں صرف کیا جائے، پھر اس کے بعد جس دوسرے کام کو ضروری سمجھا جائے اس کو کیا جائے۔

### جس زمین میں پرانی قبریں تھیں اس کو وقف کرنا درست ہے

سوال: (۱۰۴۸) ایک زمین میں پرانی قبریں تھیں، اب اس میں کاشت ہوتی ہے، اس میں نماز عمیدین پڑھنا، اور اس کو وقف کرنا درست ہے یا نہیں؟ (۲۱۳۳/۲۱۳۴ھ)

الجواب: اس زمین میں عمیدین وغیرہ درست ہے، اور وقف کرنا اس کو درست ہے۔ (یعنی جب

(۱) عن المغيرة رضى الله عنه عن النبي صلى الله عليه وسلم قال: إن الله حرم عليكم عقود الأمهات، ومنعاهن، ووأذ البنات؛ وكره لكم قيل وقال، وكثرة السؤال، وإضاعة المال (الجامع الصحيح للبخارى ۲/۸۸۳ كتاب الأدب، باب عقود الوالدين من الكبائر)

اس کا کوئی مالک ہو اور وہ وقف کرے یا سرکاری زمین ہو اور حکومت وقف کرے تو وقف درست ہے۔ سعید احمد پالن پوری)

## مزارات کو شہید کر کے نفع حاصل کرنا درست نہیں

سوال: (۱۰۳۹) مزارات ولی اللہ یا قبور مسلمانان کو شہید کر کے حاکم وقت یا اور کوئی شخص اس زمین سے منفعت اٹھا سکتا ہے یا نہیں؟ (۱۳۳۹ھ/۶۷۳)

الجواب: اوقاف سے ایسا انتفاع درست نہیں ہے۔ فقط

## قبرستان سے متصل غصب کردہ زمین کا حکم

سوال: (۱۰۵۰) ایک شخص متولی قبرستان ہے، اس نے قبرستان کے قریب کی زمین اپنے قبضہ میں لے کر فروخت کر دی، مسلمانوں کی ایک پارٹی متولی مذکور سے قبرستان کی تولیت لینا چاہتی ہے، اور اس اراضی غصب شدہ کو بھی قبرستان مذکورہ بالا میں شامل کرنا چاہتی ہے؛ یہ جائز ہے یا نہیں؟ (۱۳۳۰ھ/۱۸۳۷)

الجواب: اس میں اس تحقیق کی ضرورت ہے کہ وہ زمین جو قرب قبرستان ہے کس کی ہے؟ اگر کوئی مالک معلوم ہو تو وہ غاصب سے لے سکتا ہے؛ اور اگر یہ تحقیق ہو جاوے کہ وہ زمین بھی وقف ہے، اور قبرستان مذکورہ کا ہی ٹکڑا ہے تو پارٹی مذکور کو اس زمین کو غاصب اور مشتری کے قبضہ سے نکال کر داخل قبرستان کرنا چاہیے۔ فقط

## قبرستان کی زمین کو غاصب کے قبضہ سے

## نکالنے کے لیے کوشش کرنا ضروری ہے

سوال: (۱۰۵۱) ایک ہندو نے غاصبانہ طریقے پر ایک قبرستان کو بازار کی شکل میں منتقل کر دیا، جس پر عدالتی کارروائی مسلمانوں نے شروع کر دی ہے؛ یہ لوگ ماجور ہوں گے یا نہ؟ (۱۳۳۱ھ/۱۷۶۶)


الجواب: مسلمانوں کے ذمہ اس میں جدوجہد کرنا ضروری ہے اور اس میں اجر و ثواب ہے۔

سوال: (۱۰۵۲) ایک بزرگ کے مزار کے متعلق زمین وقف ہے، وہ اہل بنود کے قبضہ میں ہے؛

اس کے نکالنے کے لیے کوشش کریں یا نہیں؟ (۱۳۳۲/۹۰۸ھ)

الجواب: جو زمین متعلقہ مزار امور خیر کے لیے وقف ہے، اور کفار نے اس پر قبضہ کر لیا ہے، اس

کے نکالنے میں مسلمانوں کو کوشش کرنا ضروری ہے، اور جو لوگ اس میں مخالف ہوں وہ فاسق و فاجر ہیں۔



## آدابِ مساجد

مسجد میں داہنا قدم پہلے رکھنے کی جگہ مسجد شرعی ہے

سوال: (۱) ایک مسجد کے دو دروازے ہیں، ایک باہر عام راستہ پر، دوسرا چند قدم اندر اس کے بعد فرش مسجد، اب بسم اللہ کے ساتھ جو داہنا قدم پہلے رکھے اس سے کون سا دروازہ مراد ہے؟ آیا صحن فرش مراد ہے؟ (۱۳۳۵/۸۵۰)

الجواب: صحن مسجد یعنی فرش پر جب داخل ہو اس وقت بسم اللہ کے ساتھ داہنا قدم اندر رکھے۔

## خارش زدہ شخص کا مسجد میں آنا

سوال: (۲) کسی شخص کے خارش ہو رہی ہے، اس کو مسجد میں آنا جائز ہے یا نہ؟ (۱۳۳۳-۳۳/۸۲۶)

الجواب: درست ہے؛ لیکن اگر گندھک وغیرہ کوئی ایسی دوا ملی ہو جس کی بدبو سے پاس والوں کو تکلیف ہو تو بہتر ہے کہ مسجد میں نہ جائے جب تک اس بدبو کو دور نہ کرے۔

## برص اور جذام کے مریض کو مسجد میں آنے سے روکنا

سوال: (۳) یہاں کے مسلمانوں نے ایک شخص مجذوم کو مسجد میں آنے سے منع کر دیا ہے، کیا حکم ہے؟ (۱۳۳۳-۳۳/۱۶۱۹)

الجواب: کتابوں میں یہ لکھا ہے کہ برص اور جذام کے مرض والے کو علیحدہ رہنا چاہیے، مسجد میں بھی جمعہ و جماعت کے لیے نہ آئیں، گھر پر نماز پڑھیں، لوگوں سے علیحدہ رہیں والمجذوم والأبرص أولى

بالإلحاق الخ (۱) (شامی) فقط

سوال: (۲) قصاب اور جس شخص کو جذام اور برص کی بیماری ہو، ان کو مسجد میں آنے سے روک

سکتے ہیں یا نہ؟ (۱۳۳۰/۲۳۵۷ھ)

الجواب: شامی میں ہے: وكذا القصاب والسماك والمجنوم والأبرص أولى بالإلحاق.

وقال سحنون: لا أرى الجمعة عليهما الخ (۲) اس عبارت سے معلوم ہوا کہ جذامی اور برص والے کو مسجد میں آنے سے روک سکتے ہیں، اور ان کو خود بھی علیحدہ رہنا چاہیے جیسا کہ حدیث شریف میں وارد ہے، پس ایسے لوگوں کو جن کو جذام یا برص ہو خود مسجد سے علیحدہ رہنا چاہیے، اور اپنے مکان پر نماز پڑھ لینی چاہیے تاکہ دوسرے نمازیوں کو تکلیف نہ ہو اور تشر نہ ہو۔ (اور قصاب وغیرہ کے کپڑوں سے بدبو آتی ہو تو ان کا بھی یہی حکم ہے۔ سعید احمد پالن پوری) فقط

### شرابی کو مسجد سے نکالنا جائز ہے یا نہیں؟

سوال: (۵) زید بہ حالت نشہ شراب پیے ہوئے عید گاہ میں آیا، اور مصلیوں نے اس کی بدبو سے

متنفر ہو کر اس کو علیحدہ ہونے کے لیے کہا، جس پر اس نے سخت دست کہنا شروع کیا، بنا علیہ مصلیوں نے اس کو مسجد سے نکال دیا، پس اب زید نے ایک نالش عدالت فوجداری میں بہ ضمن ”ازالہ حیثیت عرفی“ پیش کی ہے؛ پس یہ فعل شرعاً جائز ہے یا نہیں؟ (۱۸۶۳-۳۳/۱۳۳۳ھ)

الجواب: قال فی الدر المختار: وأكل نحو ثومٍ ويمنع منه وكذا كل مؤذٍ ولو بلسانه الخ

وفی الشامی: ويلحق بمانص عليه في الحديث كل ماله رائحة كريهة ما كرولاً أو غيره (۳) إلی آخر ما فصل وحقق. اس عبارت اور اس کی مثال سے معلوم ہوا کہ زید کو بہ حالت موجودہ مسجد سے نکالنا ضروری ہے، اور مصلیان کا یہ فعل جائز اور موافق شریعت کے ہے اس فعل کی وجہ سے مصلیان مستحق سزا نہیں ہو سکتے۔ فقط واللہ اعلم

(۱) الشامی ۲/۳۷۸ کتاب الصلوٰۃ - مطلب فی الغرس فی المسجد .

(۲) الشامی ۲/۳۷۸ کتاب الصلوٰۃ ، مطلب فی الغرس فی المسجد .

(۳) الدر والشامی ۲/۳۷۷ کتاب الصلوٰۃ - مطلب فی الغرس فی المسجد .

## کسی قوم کو مسجد کی اشیاء استعمال کرنے سے روکنا

سوال: (۶) ایک قوم جو نکھاریوں کی ہے جو کہ پشت بائے پشت سے مسلمان ہیں، ان کا پیشہ زیادہ تر خیاطی، اور گا ہے گا ہے جو تک لگانا اور شادی وغیرہ میں طبلہ شہنائی بجانا ہے، یہ لوگ پابند صوم و صلاۃ ہیں، اور کوئی عیب ان میں نہیں ہے، یہاں کے مسلمان ان سے پرہیز رکھتے ہیں، اور مسجد میں وضو کرنے اور مسجد کے برتنوں کو استعمال کرنے سے روکتے ہیں یہ فعل شرعاً کیسا ہے؟ (۱۳۳۳ھ/۷۸۳)

الجواب: ان مسلمان قوموں کے ساتھ ایسا معاملہ نہ کرنا چاہیے، بلکہ ان کو شرعاً اجازت ہے کہ وہ مسجد میں وضو کریں، اور لوٹنا و ول مسجد کا استعمال کریں، اور مسجد میں نماز جماعت سے پڑھیں، ان کو مسجد میں وضو وغیرہ سے روکنا خلاف حکم خدا تعالیٰ و رسول اللہ ﷺ کے ہے، اور یہ بھی من وجہ وعید ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا﴾ (سورۃ بقرہ، آیت: ۱۱۴) میں داخل کرتا ہے کیونکہ لوازمات نماز سے روکنا بھی مثل نماز سے روکنے کے ہے اور ظلم صریح ہے۔ فقط

## جنسی کا غسل کے لیے مسجد کے فرش کو راستہ بنانا

سوال: (۷)..... (الف) جنسی کو بہ حالت جنابت مسجد میں داخل ہونا جائز ہے یا نہ؟ کیوں کہ بعض مساجد میں غسل خانے اس طرح بنے ہوتے ہیں کہ فرش مسجد پر ہو کر جانا پڑتا ہے؟  
(ب) غسل خانے میں چوں کہ برہنہ پا جاتے ہیں تو بوقت غسل وغیرہ پاؤں گیلے ہوتے ہیں تو پاؤں ناپاک ہوتے ہیں یا نہ؟ اور پھر ان ہی گیلے پاؤں کو فرش مسجد پر رکھ دیتے ہیں تو فرش بھی ناپاک ہوا یا نہ؟ (۱۳۳۵-۳۳/۲۳۵ھ)

الجواب: (الف) جنسی کے لیے بہ حالت جنابت مسجد میں داخل ہونا، اور مسجد کے فرش پر گزرتا جانا نہیں، الا یہ کہ غسل خانے اس طریق سے بنے ہوئے ہوں کہ بغیر فرش پر گزرنے کسی طرح بھی وہاں نہیں پہنچ سکتا تو پھر اس ضرورت شدیدہ کی وجہ سے جائز ہے قال فی الدر المختار: ويحرم بالحدث الأكبر دخول مسجد..... ولو للعبور خلافاً للشافعي إلا للضرورة حيث لا يمكنه غيره الخ (۱) فقط

(۱) الدر المختار مع الشامی ۱/۲۷۹-۲۸۰ کتاب الطہارۃ . مطلب: يوم عرفۃ أفضل من يوم الجمعة.

(ب) ماء مستعمل صحیح مذہب کے موافق طاہر ہے، اور جو نجاست دھوئی گئی وہ جگہ بھی پانی بہنے سے پاک ہوگئی، پس غسل خانوں میں ایسے پانی کا ہونا موجب نجاست نہیں، اور جب کہ یہ پانی ناپاک نہیں تو پاؤں کے ناپاک ہونے کی بھی کوئی وجہ نہیں، البتہ بہتر یہ ہے کہ باہر آکر پیروں پر دوبارہ پانی بہا دے۔ پختہ غسل خانوں میں تو خصوصیت کے ساتھ اس میں کوئی مضائقہ نہیں۔ قال فی الدر المختار: فلا يؤخر قدميه ولو في مجمع الماء لما أن المعتمد طهارة الماء المستعمل على أنه لا يوصف بالاستعمال إلا بعد انفصاله عن كل البدن الخ (۱) فقط

### غیر مسلم بھی مسجد میں آسکتا ہے

سوال: (۸) ایک شخص شرک یا از یہود و نصاریٰ ایک مسجد میں نماز کے وقت عاجزانه طور پر مسلمانوں کے ساتھ نماز پڑھنے کے لیے آتا ہے، زید اس کو منع کرتا ہے، بکر زید کے خلاف ہے، جب شخص مذکور سے دریافت کرتے ہیں کہ تمہارا کیا مذہب ہے؟ تو وہ شخص اپنا کوئی مذہب نہیں بتاتا، صرف یہ کہتا ہے کہ میں تو عاشق اللہ ہوں، تم لوگ مجھے کیوں منع کرتے ہو؟ کسی دوسرے مقام پر عمر نے اس سے دریافت کیا تو اس نے اپنے آپ کو مسلمان بتایا، زید اپنے بیان کے ثبوت میں آیت کریمہ ﴿إِنَّمَا الْمُشْرِكُونَ نَجَسٌ آيَةٌ﴾ پیش کرتا ہے، بکر اس کے جواب میں کہتا ہے کہ یہ آیت تو صرف مسجد حرام کے لیے ہے۔ اس پر زید: بکر پر کفر کا فتویٰ دیتا ہے، آیا شخص مذکور یا دوسرا کوئی مشرک مسجد میں داخل ہو سکتا ہے؟ اور جماعت میں شریک ہو سکتا ہے یا نہیں؟ زید کا بکر پر فتویٰ کفر کا دینا شرعاً کیا حکم رکھتا ہے؟ (۱۳۶۵/۱۳۲۳ھ)

الجواب: درمختار کتاب الحظر والإباحة میں ہے: و جاز دخول الدمى مسجدًا مطلقًا

و كرهه مالك مطلقًا و كرهه محمد والشافعي وأحمد في المسجد الحرام الخ (۲) اس روایت سے معلوم ہوا کہ ذمی اور غیر مسلم بھی مسجد میں آسکتا ہے، اور جس شخص کا ذکر سوال میں ہے جب کہ وہ اپنے آپ کو مسلمان کہتا ہے تو اس پر بدگمانی کر کے یا اس کا حال معلوم نہ ہونے سے اس کو کافر نہ کہا جائے گا، اور اس کو مسجد میں آنے اور شریک جماعت ہونے سے نہ روکا جائے گا، بلکہ شامی میں لکھا ہے:

(۱) الدر المختار مع الشامی ۱/۲۶۲-۲۶۳ کتاب الطهارة . مطلب: سنن الغسل .

(۲) الدر المختار مع الشامی ۹/۳۷۲ کتاب الحظر والإباحة . فصل فی البیع .



اعلم أن الإسلام يكون بالفعل أيضًا كالصلاة بجماعة أو الإقرار بينا أو الأذان في بعض المساجد الخ (۱) اس روایت سے معلوم ہوا کہ اس شخص کا جماعت سے نماز پڑھنا دلیل ہے اس کے مسلمان ہونے کی، اور آیت کریمہ ﴿إِنَّمَا الْمُشْرِكُونَ نَجَسٌ﴾ (سورہ توبہ، آیت: ۲۸) کی تفسیر میں بہت تفصیل ہے، اور مسجد حرام کے قریب نہ ہونے سے کیا مراد ہے، اس میں بھی بہت تفصیل ہے، آیت مذکورہ سے مطلقاً عدم جواز دخول مسجد میں استدلال کرنا صحیح نہیں ہے، پس زید کا عمر کو کافر کہنا اور بلا تحقیق حال فتویٰ کفر کا دینا صحیح نہیں ہے۔ فقط

### ہندوؤں کو مسجد میں لے جانا اور تقریر کرانا

سوال: (۹) مسجد میں اہل ہندو کو لیجانا اور ان سے لیکچر دلانا اور وہاں ان کا لیکچر سننا مسلمانوں کو جائز ہے یا نہیں؟ (۲۸/۱۳۳۰ء)

الجواب: درمختار میں ہے: و جاز دخول الذمی مسجدًا مطلقًا (۲) اس سے معلوم ہوا کہ کافر کا مسجد میں داخل ہونا درست ہے، اور تقریر کرنا بھی جائز ہے خصوصاً جب کہ وہ مسلمانوں کی اعانت میں ہو، اور خلافت حقہ اسلامیہ کی تائید میں ہو جیسا کہ اکثر ہندو ایسا کر رہے ہیں، اور یہ امداد غیبی ہے جو اللہ تعالیٰ کفار کے ذریعہ سے مسلمانوں کو پہنچا رہا ہے، حدیث شریف میں ہے: **إِنَّ اللَّهَ لَيُؤَيِّدُ هَذَا الدِّينَ بِالرَّجُلِ الْفَاجِرِ** (۳) پس جیسا کہ رجل فاجر سے تائید دین کی ہو سکتی ہے کافر سے بھی ہو سکتی ہے۔ فقط

(۱) الشامی ۶/۲۷۸ کتاب الجهاد . مطلب : الإسلام يكون بالفعل كالصلاة بجماعة .

(۲) الدر المختار مع رد المحتار ۹/۲۷۲ کتاب الحظر والإباحة - فصل في البيع .

(۳) عن أبي هريرة رضي الله عنه قال: شهدنا مع رسول الله صلى الله عليه وسلم خيبر فقال: رسول الله صلى الله عليه وسلم: لرجل ممن معه يدعى الإسلام هذا من أهل النار فلما حضر القتال قاتل الرجل من أشد القتال فكثرت به الجراح فأثبته فجاءه رجل من أصحاب النبي صلى الله عليه وسلم فقال: يا رسول الله! أرايت الذي تحدث أنه من أهل النار قد قاتل في سبيل الله من أشد القتال فكثرت به الجراح؟ فقال النبي صلى الله عليه وسلم: أما أنه من أهل النار فكاد بعض المسلمين يرتاد، فيناهم على ذلك إذ وجد الرجل ألم الجراح فأهوى بيده إلى كنانته فانتزع منها سهمًا فانتحر به فاشتد رجال من المسلمين إلى رسول الله صلى الله عليه وسلم فقالوا: يا رسول الله! صدق الله حديثك قد انتحر فلان فقتل نفسه فقال رسول الله صلى الله عليه وسلم: =

## غیر مسلم کا مسجد میں آنا اور وعظ سننا

سوال: (۱۰)..... (الف) غیر مسلم مثل یہود، نصاریٰ، پادری وغیرہ مساجد کے اندر داخل ہو سکتے ہیں یا نہیں؟

(ب) غیر مسلم مساجد کے اندر مسلمانوں کے مواعظ و نصائح سننے کی غرض سے آسکتے ہیں یا نہیں؟

(۱۳۳۰/۳۱)

الجواب: (الف - ب) کفار کا مسجد میں آنا اور مواعظ و نصائح سننا درست ہے۔ فقط

مسجد میں یہود و نصاریٰ کا داخل ہونا — اور طلباء کو انعامات تقسیم کرنا

سوال: (۱۱)..... (الف) مسجد میں یہود و نصاریٰ کا داخل ہونا جائز ہے یا نہیں؟

(ب) مسجد میں طلبہ علم دین کو انعام تقسیم کرنا درست ہے یا نہیں؟

(ج) متولی مسجد؛ مسجد میں مسلمانوں کو وعظ، میلاد، تقسیم انعام سے روک سکتا ہے یا نہیں؟

(د) متولی مسجد سے امور مذکورہ بالا میں اجازت لینا ضروری ہے یا نہیں؟ (۱۳۳۳-۳۲/۵۵۵)

الجواب: (الف) کتب حنفیہ میں یہ مذکور ہے: وجاز دخول الذمی مسجدًا مطلقًا، و کرہہ

مسالك مطلقًا، و کرہہ محمد والشافعی وأحمد فی المسجد الحرام الخ (۱) (در مختار) پس

معلوم ہوا کہ عند الحنفیہ یہود و نصاریٰ کا مسجد میں جانا درست ہے۔

(ب) درست ہے۔ (ج) وعظ وغیرہ مسجد میں درست ہے — مجلس میلاد شریف اگر بدعات

سے خالی ہے تو جائز ہے ورنہ ممنوع ہے۔

(د) جو امور شرعاً درست ہیں، ان میں متولی سے اجازت لینے کی ضرورت نہیں ہے۔ فقط

= یا بلال! قم فأذن لا يدخل الجنة إلا مؤمن. فإن (وفي نسخة: وإن) الله ليؤيد هذا الدين بالرجل

الفاجر (الجامع الصحيح للبخاری ۲/۹۷۷ کتاب القدر - باب: العمل بالخواتيم)

(۱) الدر المختار مع الشامی ۹/۲۷۲ کتاب الحظر والإباحة - فصل فی البيع

## مسلمان بھنگی کو مسجد میں آنے سے روکنا اور اس کی کمائی کا حکم

سوال: (۱۲) ایک خاکروب مسلمان ہو گیا اور پیشہ صفائی پاخانہ کمانے کے لیے کرتا ہے، وہ نماز پڑھنے کے لیے مسجد میں آئے تو اس کو مسجد میں آنے سے روکا جائے یا نہ؟ اور اس کی کمائی کی دعوت کھانا یا مسجد میں صرف کرنا درست ہے یا نہیں؟ حدیث کسب الحجام حبیث سے یہ بات معلوم ہوتی ہے کہ کسب بھنگی کا بھی خباثت سے خالی نہیں ہے۔ (۱۳۳۳-۳۳/۳۹)

الجواب: اس کو مسجد میں آنے سے روکنا درست نہیں ہے، اور روکنے والا ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ﴾ (سورۃ بقرہ، آیت ۱۱۳) کے حکم میں داخل ہے؛ اور اس کی کمائی میں سے دعوت کھانا اور تعمیر مسجد میں صرف کرنا درست ہے، اور استدلال عدم جواز کا حدیث کسب الحجام حبیث سے صحیح نہیں ہے کہ وہ منسوخ یا مؤول ہے۔ وعن ابن عباس رضی اللہ عنہ أن النبی صلی اللہ علیہ وسلم احتجم فأعطی الحجام أجره (الحديث ..... رواه البخاری و مسلم) (۱) اگر اجرت جمام ناجائز ہوتی تو خود رسول ﷺ کیوں عطا فرماتے؟ اور ظاہر ہے کہ زمانہ رسول اللہ ﷺ سے اب تک عرب وغیرہ میں برابر یہ پیشہ جاری اور معمول بہ ہے، اور کسی نے اس پر انکار نہیں کیا، اور اس کی اجرت کو حرام اور حبیث نہیں سمجھا؛ یہ بات دوسری ہے کہ بعض پیشے؛ دنی اور رذیل ہوتے ہیں مگر اس سے حرمت اور خباثت اجرت لازم نہیں آتی۔

## غیر مقلدین کو حنیفیوں کی مسجد میں آنے سے روکنا

سوال: (۱۳) غیر مقلدین سے محبت رکھنا اور ان کو اپنی مسجد میں آنے دینا درست ہے یا نہیں؟ اور ایسے لوگ اکثر مسجد میں آ کر دین کے معاملہ میں وہابی تباہی بکتے ہیں؛ اور فتنہ و فساد کرتے ہیں؛ اب کیا حکم ہے؟ (۱۳۳۳-۳۳/۱۸۹۳)

الجواب: کوئی غیر مقلد اگر حنیفی کی مسجد میں آ کر نماز پڑھے تو اس کو روکا نہ جائے؛ لیکن اس کی باتیں

(۱) عن ابن عباس رضی اللہ عنہ أن النبی صلی اللہ علیہ وسلم احتجم فأعطی الحجام أجره  
وَأَسْتَعط متفق علیہ (مشکاة ص: ۲۵۸ باب الإجارة)

غیر مقلدی کی جو حنفیہ کے خلاف ہیں، وہ نہ مانی جائیں، اس کے نماز پڑھنے سے کسی حنفی کی نماز میں کچھ خلل نہیں آتا؛ البتہ فساد کرنے سے روکا جائے۔ فقط واللہ تعالیٰ اعلم

مسجد کے کنویں سے ہندو اور مسلمان پانی بھر سکتے ہیں یا نہیں؟

سوال: (۱۳) جو کنواں اندرونِ حدود مسجد واقع ہے، اس میں سے عام طور پر ہندو، مسلمان پانی بھر سکتے ہیں یا نہیں؟ بنانے والا روک سکتا ہے یا نہیں؟ اور مسجد کے غسل خانے میں ہر شخص نمازی و بے نمازی غسل کر سکتا ہے یا نہیں؟ (۱۳۳۰/۱۹۰۳ء)

الجواب: اس چاہ مسجد سے سب پانی بھر سکتے ہیں، اور کنواں بنانے والے کو کچھ حق روکنے کا نہیں ہے، اور غسل خانہ میں سب استنجاء و طہارت و غسل وغیرہ کر سکتے ہیں۔ فقط

جو غیر مسلم ننگے پاؤں پھرتا ہے اور ستر بھی

کھلا ہوا ہے اس کا مسجد میں داخل ہونا

سوال: (۱۵) ایک شخص کافر جو کہ ننگے پیروں پھرتا ہے، اور ستر بھی کھلا ہوا ہے وہ مسجد میں داخل ہو سکتا ہے یا نہیں؟ (۱۳۳۲/۱۷۹۵ء)

الجواب: مسجد میں داخل ہونا کافر کا اگرچہ عند الحنفیہ درست ہے جیسا کہ درمختار میں ہے: وجاز دخول الذمی مسجدًا مطلقاً..... و کرهہ محمد والشافعی وأحمد فی المسجد الحرام الخ (۱) لیکن کشف عورت کے ساتھ داخل ہونا کافر کا مسجد میں درست نہیں ہے، اس کی اس کو اجازت نہ دی جائے۔ فقط

شیعہ کو ہماری مسجد میں داخل ہونے سے روکنا

سوال: (۱۶) شیعہ ہماری مساجد میں محفل میلاد میں شریک ہو سکتے ہیں یا نہیں؟ اس بارے میں جھگڑا ہو رہا ہے کہ لائیبوں کا پہرا ہے کہ سوائے سنیوں کے اور کوئی مسجد میں نہ جائے؟ (۱۳۳۲/۷۱۷ء)

(۱) الدر المختار مع الشامی ۴۷۲/۹ کتاب الحظر والإباحة. فصل فی البیع.

الجواب: جھگڑا اور لڑائی کرنا تو اچھا نہیں ہے، البتہ حکمت اور نرمی کے ساتھ ایسا انتظام کیا جائے کہ سنیوں کی مساجد میں اہل شیعہ نہ آئیں؛ کیونکہ اس فرقہ سے بالکل علیحدگی مناسب ہے، اور ربط و ارتباط رکھنا ان کے ساتھ سنیوں کو جائز نہیں ہے؛ کیونکہ جب وہ ہمارے اکابر و دین صحابہ کرام اور خائفے راشدین رضی اللہ عنہم اجمعین کو برا کہتے ہیں، اور سب و شتم کرتے ہیں بلکہ ان کو مسلمان بھی نہیں سمجھتے تو ہماری غیرت اسلامی کا یہ مقتضائیں ہے کہ ہم ان کے ساتھ اتحاد و ارتباط رکھیں الحیاء شعبة من الإیمان حدیث شریف میں ہے (۱)

پس یہ سخت بے حیائی کی بات ہے کہ جو لوگ ہمارے اکابر اور آنحضرت صلی اللہ علیہ وسلم کے جانشینوں اور اسلام کے پھیلانے والوں کے ساتھ ایسا اعتقاد رکھیں کہ وہ معاذ اللہ دشمن دین ہیں اور مسلمان نہ تھے، اور منافق و کافر تھے وغیرہ وغیرہ، پھر ان لوگوں کے ساتھ ہم خوش ہو کر ملیں، اور ان کو اپنے ساتھ کھانے پینے میں شریک کریں یا ان سے نکاح و رشتہ کا تعلق رکھیں۔ حدیث شریف میں ایسے فرقوں کے بارے میں یہ وارد ہے کہ ان کے ساتھ ہو کر نہ بیٹھو، اور ان سے مناکحت کا تعلق نہ رکھو (۲) اور یہ بھی حدیث شریف میں ہے کہ وہ لوگ ملعون ہیں (۳) اور اللہ تعالیٰ ان کو سخی کر کے بندر اور سور بنا دے تو تعجب نہیں (۴) اور اللہ تعالیٰ نے ان کے قلوب کو سخی کر دیا ہے، پس ان سے ہر طرح سے علیحدگی اور پرہیز کرنا لازم ہے۔ فقط

(۱) عن ابی ہریرۃ رضی اللہ عنہ قال: قال رسول اللہ صلی اللہ علیہ وسلم: الإیمان بضع وسبعون شعبۃ فأفضلها قول لا إله إلا اللہ، و أدناها إماطة الأذى عن الطريق، والحیاء شعبة من الإیمان.

متفق علیہ (مشکاۃ المصابیح ص: ۱۲ کتاب الإیمان)

(۲) وعن عمر رضی اللہ عنہما قال: قال رسول اللہ صلی اللہ علیہ وسلم: لا تجالسوا أهل القدر ولا تفتاحوہم (أبو داؤد ص: ۶۳۹ کتاب السنۃ، باب فی ذراری المشرکین)

(۳) عن عائشۃ رضی اللہ عنہا قالت: قال رسول اللہ صلی اللہ علیہ وسلم: لا تسبوا أصحابی، لعن اللہ من سب أصحابی (المعجم الأوسط للبطنانی ۳/۳۳۶ باب العین، من اسمہ عبدالرحمان بن الحسین الصابونی رقم الحدیث: ۴۷۷۱ المطبوعۃ: دار الفکر، عمان - الأردن)

(۴) عن نافع أن رجلاً أتى ابن عمر رضی اللہ عنہما فقال: إن فلاناً یقرأ علیک السلام. فقال: إنه یلفنی أنه قد أحدث، فإن کان قد أحدث فلا تقرنہ منی السلام. فإنی سمعت رسول اللہ صلی اللہ علیہ وسلم یقول: ینکون فی امتی أو فی هذه الأمة خسف ومسح أو قذف فی أهل القدر. =

## موذی شخص کو مسجد میں آنے سے روکنا

سوال: (۱۷) دو تین شخص ایک مسجد میں نماز کے لیے آتے ہیں، اور فتنہ و فساد اور نا اتفاقی کراتے ہیں، کیا ایسے فسادی لوگوں کو مسجد میں آنے سے منع کرنا جائز ہے یا نہیں؟ (۱۳۳۱/۲۳۷۵ھ)

الجواب: جو شخص واقعی شریر اور موذی ہو اس کو اہل مسجد، مسجد سے روک سکتے ہیں بشرطیکہ اس میں کوئی فتنہ فساد نہ ہو۔ فقط

## غیر آباد مسجد کی خدمت کا ثواب

سوال: (۱۸) شاہ محمد دیوان کے روضہ کے پاس آپ ہی کی بنائی ہوئی مسجد منگور پیر سے ایک میل کے فاصلے پر واقع ہے جو شکستہ ہو گئی تھی، اور دیواریں بھی کسی قدر منہدم ہو گئی تھیں، مگر اب اس کی مرمت کر دی گئی ہے، لیکن اس میں منبر نہیں بنایا گیا اس مسجد میں اذان ہوتی ہے نہ جماعت؛ البتہ زیارت کرنے والوں میں سے کبھی کوئی نماز پڑھ لیا کرتا ہے؛ پس اب اس پر مسجد کا حکم لگایا جاسکتا ہے اور اس کی تعظیم آباد مسجد جیسی کرنی چاہیے یا نہیں؟ جو ثواب آباد مساجد کی خدمت جاروب کشی وغیرہ کرنے میں ہے وہی ثواب اس مسجد کی خدمت میں بھی حاصل ہوگا یا نہیں؟ (۱۳۳۷/۲۵۹۷ھ)

الجواب: اس مسجد کو حکم مسجد کا ہے اور تعظیم مساجد کی سی کرنی چاہیے، اور جو ثواب دیگر مساجد کی خدمت میں ہے اس کی خدمت میں بھی ہے۔

## مسجد کی تعمیر مسلمان معمار سے کرانا بہتر ہے یا ہندو سے؟

سوال: (۱۹) مسجد کی تعمیر کے واسطے ہندو مسلمان معماران دونوں برابر ہیں یا فرق ہے؟ نمبر کہتا

= رواہ الترمذی وأبو داؤد وابن ماجہ وقال الترمذی: هذا حديث حسن صحيح غريب (مشكوة المصابيح ص: ۲۳ کتاب الإیمان - باب الإیمان بالقدر)

وعن ابن عمر رضی اللہ عنہما عن النبی صلی اللہ علیہ وسلم قال: القدریة مجوس ہندو الأمة، إن مرضوا فلا تعودوہم وإن ماتوا فلا تشهدوہم (أبو داؤد ص: ۶۳۳ کتاب السنة، باب فی القدر)

ہے کہ اگر معمار مسلمان نمازی ہوں تو وہ ہندو سے بہتر ہیں۔ زید کہتا ہے کہ ہندو، مسلم سب برابر ہیں، بلکہ ہندو بہتر ہیں، کیا تعمیر مسجد اہل ہندو سے بھی کرا سکتے ہیں؟ اور زید کے یہ اقوال کہاں تک صحیح ہیں کہ ہندو بہتر ہے؟ (۱۳۵۲/۴۴-۱۳۵۵)

الجواب: ہندو معماروں اور مزدوروں سے بھی مسجد کی تعمیر وغیرہ کا کام کرانا جائز ہے، چنانچہ اکثر ہندو سے تعمیر مسجد کرائی جاتی ہے، لیکن اس میں کچھ شبہ نہیں ہے کہ مسلمانوں سے خصوصاً مسلمانان پابند صوم و صلاۃ سے تعمیر مسجد کا کام کرانا بہتر اور افضل ہے، خصوصاً جب کہ مسلمانان کار تعمیر سے پورے واقف ہوں، اور کام زیادہ اور اچھا کریں، عمر نے جو کچھ نصیحت ان سے کی وہ صحیح ہے، زید نے اس پر جو کلمات کہے وہ بے موقع اور ناجائز ہیں، زید کی یہ زیادتی ہے، اور زید اس گفتگو اور فعل میں خطا، پر ہے اور عاصی و فاسق ہو گیا؛ اس کو توبہ کرنی چاہیے۔ یہ کلمات اس کے کہ ہندو مسلمانوں میں کچھ فرق نہیں بلکہ ہندو بہتر ہیں، اسی طرح بعض اور کلمات اس کے بعض اعتبار سے کفر کے کلمے ہیں، لیکن چون کہ تاویل ممکن ہے اس لیے کفر کا فتویٰ نہیں دیا جاوے گا، بہر حال زید کے فاسق ہونے میں کچھ شبہ نہیں ہے۔ فقط

### سود خوار مسجد کی خدمت کر سکتا ہے

سوال: (۲۰) ایک شخص مسجد کا کام کرتا ہے اور وہ سود لیتا ہے تو اس سے مسجد کا کام لیا جاوے یا نہ؟ (۱۳۴۱/۴۶۸)

الجواب: اس میں کچھ حرج نہیں ہے کہ وہ شخص مسجد کا کام کرے، مسجد کی خدمت کا ثواب ہے؛ اس سے اس کو کیوں محروم کیا جاوے۔ فقط

### قدیم مسجد کو مزین کرنے کی وجہ سے دوسری مسجد بنانا

سوال: (۲۱) ذرہ گڑھ میں ایک مسجد قدیم تھی جس کو مقامی لوگوں نے مرمت کیا، اور منقش و مزین بھی کیا، اور اندر کچھ پھول پتے بھی بنائے؛ زید نے یہ حکم دیا کہ اس میں نماز درست نہیں ہے تا وقتیکہ پھول پتے نہ مٹا دیے جائیں، جس کا نتیجہ یہ ہوا کہ مسلمانوں میں فساد بڑائی مقدمہ بازی شروع ہو گئی، جب زید کے معتقدین مقدمہ ہار گئے تب انہوں نے ایک دوسری مسجد جدید تعمیر کرانی شروع کی، معلوم ہونے پر



کچھ لوگوں نے یہ منت سماجت ان سے کی کہ آپ لوگ جدید مسجد نہ بنائیں؛ بلکہ مسجد قدیم کو جس طرح چاہیں اپنے انتظام میں رکھ کر مثل سابق نماز ادا کیجیے، اور پھول پتے خلاف شرع میں تو بشرط ثبوت منا دیجیے مگر کسی نے کچھ ساعت نہ کی اور مسجد جدید بنائی، اور اس میں نماز جمعہ و عیدین و حج گانہ بھی ادا کرنے لگے، اب تعمیر کنندگان پر شرعاً کیا جرم عائد ہوگا؟ اور یہ مسجد جدید مسجد ضرار کے حکم میں داخل ہوگی یا نہیں؟ اور جو شخص عالم ہو کر شریعت میں رخنہ اندازی کرے، اور جماعت مسلمین کو متفرق کرے اور لوگوں کو مسائل؛ خلاف شرع بتا دے اس کی امامت وغیرہ درست ہے یا نہیں؟ (۱۳۳۳/۲۷۹۷)

**الجواب:** مسجد کے منقش کرنے کو خصوصاً جدار جانب قبلہ و محراب مسجد میں نقش و نگار کو اگرچہ فقہاء نے اچھا نہیں سمجھا جیسا کہ عبارت کتب فقہ سے ظاہر ہے؛ لیکن یہ امر ایسا نہیں ہے کہ اس کی وجہ سے اس مسجد میں نماز نہ ہونے کا فتویٰ دیا جائے، اور اس کو حرام کہا جائے اور یہ سختی و غلطی اور جہالت فتویٰ دینے والے کی ہوگی، درمختار میں ہے: ولا بأس بنقشہ خلا محرابہ فانہ بکرہ لانه بلہی المصلی و بکرہ التکلف بدقائق النقوش ونحوها خصوصاً فی جدار القبلة قالہ الحلی الخ (۱) پس ظاہر ہے کہ محض اس وجہ سے کہ اس مسجد کو منقش و مزین کیا گیا، اس مسجد میں نماز پڑھنے کو حرام کہا جائے، اور اس مسجد میں نماز پڑھنا چھوڑ دیا جائے اور جھگڑا و فساد کرایا جائے، اور پھر دوسری مسجد بلا ضرورت بنوائی جائے کہ جس کی وجہ سے پہلی مسجد کو نقصان پہنچے اور تفریق بین المسلمین ہو، کسی طرح جائز نہیں ہے، اور زید اس فعل میں صریح خطا پر ہے۔

تفسیر احمدی وغیرہ میں نقل کیا ہے کہ حضرت عمر رضی اللہ عنہ نے فرمایا کہ ایک شہر میں دو مسجدیں اس طریق سے نہ بنائی جائیں کہ ایک دوسرے کے لیے موجب ضرر ہو؛ اور احادیث میں بغرض فخر و مباہات مسجد بنانے کو علامات قیامت میں سے فرمایا گیا ہے، اور اس کو امر قبیح و منکر سمجھا گیا ہے۔ وعن انس رضی اللہ عنہ قال: قال رسول اللہ صلی اللہ علیہ وسلم: إن من أشرراط الساعة أن يتباهى الناس في المساجد (۲) قال صاحب المدارك وقيل كل مسجد بنى مباهاة أو رياء أو سمعة أو لغرض سوى ابتغاء وجه الله تعالى أو بمال غير طيب فهو لاحق بمسجد الضرار، وهذا لفظه أخذ

(۱) الشامی ۲/۳۷۳ کتاب الصلوة - مطلب: کلمة لا بأس دلیل علی أن المستحب غیرہ ..

(۲) مشکاة المصابیح، ص: ۶۹ کتاب الصلوة، باب المساجد و مواضع الصلوة.

ذلك عن الكشاف، وقال صاحب الكشاف: وعن عطاء لما فتح الله الأمصار على عمر  
رضى الله عنه أمر المسلمين أن ينوا المساجد وأن لا يتخذوا في مدينة مسجدين يضار  
أحدهما صاحبه هذا لفظه، فالعجب من المشايخ المتعصبين في زماننا يتنون في كل ناحية  
مساجد طلباً للاسم والرسم، واستعلاءً لشأنهم، واقتداءً لابائهم، ولم يتأملوا ما في هذه الآية  
والقصة من شناعة حالهم وسوء فعالهم الخ (۱) (تفسير احمدی)

یہ حدیث موصوف اور روایت مذکورہ سے معلوم ہوا کہ فخر و مباہات اور ضد و تقسانیت سے مسجد بنانا  
موجب اجر و ثواب نہیں بلکہ موجب وبال و نکال ہے اور جو ثواب بنا مسجد کا بہ حکم من بنی للہ مسجدًا  
بنی اللہ له بیتا فی الجنة (۲) وارد ہے، وہ اس کو حاصل نہ ہوگا؛ لیکن اس سے یہ نہ سمجھا جائے کہ کسی  
مسلمان کی بناء کردہ مسجد کو اس گمان پر کہ بانی نے اس کو بر بناء مخالفت و ضد و تقسانیت و فخر و مباہات بنایا  
ہے اس کو منہدم کر دیا جائے اور مسجد ضرار کے ساتھ اس کو ملحق کر کے حکم انہدام و القاء کا ذورات (یعنی کوڑا  
کڑکٹ ڈالنے) وغیرہ کا کیا جائے جو کہ اصل مسجد ضرار کا حکم تھا؛ کیونکہ اس مسجد کا کفر اور ضرار اور  
تفریق بائین المؤمنین بنانا نص قطعی سے ثابت ہو گیا، اور یہ امر کسی مسلمان کی نسبت متیقن نہیں ہو سکتا؛  
بلکہ اس قسم کے ظنون سے مسلمانوں کی طرف اجتناب کا حکم فرمایا گیا ہے ﴿يَا أَيُّهَا الَّذِينَ آمَنُوا اجْتَنِبُوا  
كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾ (سورہ حجرات، آیت: ۱۲) وقال عليه الصلاة والسلام: إنما  
الأعمال بالنيات وإنما لكل امرئ ما نوى (الحدیث) (۳) اور کسی کی نیت کا حال دوسروں کو پوری  
طرح معلوم نہیں ہو سکتا کما ورد: هَلَّا شَقِقتَ عَن قَلْبِهِ (۴) الغرض اس بارے میں موافق فرمان

(۱) التفسيرات الأحمديّة ص: ۳۷۸- پارو: ۱۱، آیت: ۱۰۸-

(۲) عن عثمان رضى الله تعالى عنه قال: قال رسول الله صلى الله عليه وسلم: من بنى لله  
مسجدًا بنى الله له بيتًا في الجنة (مشكاة المصابيح ص: ۶۸ باب المساجد ومواضع الصلوة)

(۳) صحيح البخارى ۲/۱ باب كيف كان بدء الوحى .

(۴) عن أسامة بن زيد رضى الله عنه قال: بعثنا رسول الله صلى الله عليه وسلم إلى أناس من  
جينة فأتيت على رجل منهم فذهبت أظنه فقال: لا إله إلا الله فطعنته فقتلته فجئت إلى النبي  
صلى الله عليه وسلم فأخبرته فقال: أقتلته وقد شهد أن لا إله إلا الله قلت يا رسول الله! إنما فعلت  
ذلك تعوذاً قال: فهلا شققت عن قلبه متفق عليه (مشكاة ص: ۲۹۹ كتاب القصص الفصل الأول)

حضرت عمر رضی اللہ عنہ اس قدر کہا جائے گا کہ کوئی مسلمان اضرار و تفریق کی غرض سے مسجد نہ بنائے، اور فخر و مباہات کی نیت سے نہ بنائے، اگر اس نے ایسا کیا تو وہ مستحق اجر نہ ہوگا؛ بلکہ ماخوذ و معذب ہوگا، باقی یہ حکم کرنا کسی خاص مسجد پر صحیح نہ ہوگا کہ یہ مسجد فخر و مباہات اور اغراض فاسدہ کی بناء پر بنائی گئی ہے، اور یہ ”مسجد ضرار“ ہے اور واجب انہدام ہے؛ کیونکہ جیسا کہ بانی مسجد کو یہ حکم ہے کہ وہ فخر و مباہات و اضرار و تفریق بین المؤمنین کی غرض سے مسجد نہ بنائے، اسی طرح دوسروں کو کسی مسلمان پر بدظنی وغیرہ کو بھی منع فرمایا ہے: ایاکم والظن فبان الظن اکذب الحدیث (۱) اور جو شخص باوجود عالم ہونے کے ضد اور نفسانیت سے مسلمانوں کی تفریق کا باعث ہو، اور مسائل غلط بیان کرے اور اس پر اصرار کرے وہ عاصی و خاطی ہے اور اس کی امامت مکروہ ہے۔

### مسجد میں نقش و نگار کرنا

سوال: (۲۲) مسجد میں نقش و نگار بنانا جائز ہے یا نہیں؟ (۳۵/۲۸-۱۳۳۶ھ)

الجواب: اپنے مال حلال سے سوائے محراب کے نقش و نگار کر سکتا ہے۔ کمافی الدر المختار:  
ولا بأس بنقشه خلا محرابه بجص و ماء ذهب لو بما له الحلال الخ (۲) فقط

### مساجد کو مختلف رنگوں سے رنگنا

سوال: (۲۳) مساجد کو مختلف رنگوں سے رنگنا جائز ہے یا نہ؟ اور رنگوں میں اسپرٹ ضرور ہوتا ہے، اور (اس میں) نماز بھی ہو جاتی ہے یا نہ؟ (۳۶/۳۴-۱۳۳۵ھ)

الجواب: در مختار میں ہے: ولا بأس بنقشه خلا محرابه الخ بجص و ماء ذهب لو بما له الحلال الخ (۲) یعنی مسجد کی محراب کے سوا بلکہ قبلہ کی دیوار کے سوا مسجد میں سونے اور چونا وغیرہ کا کام بنانا درست ہے، اگر اپنے مال حلال سے ہو پھر کہا: ویکره التکلف بدقائق النقوش ونحوها خصوصاً فی

(۱) عن أبی ہریرة رضی اللہ تعالیٰ عنہ أن رسول اللہ صلی اللہ علیہ وسلم قال ایاکم والظن فإن الظن اکذب الحدیث (جامع الترمذی ۱۹/۲ باب ماجاء فی ظن السوء)

(۲) الدر المختار مع الشامی ۲/۳۷۳ کتاب الصلوة. مطلب کلمة لا بأس دلیل علی أن المستحب غیرہ۔

جدار القبلة (۱) اس کا حاصل یہ ہے کہ نقش و نگار مکلف مسجد میں کرنا مکروہ ہے، خصوصاً قبلہ کی دیوار پر؛ پس جب کہ مطلقاً نقش و نگار مکروہ ہے تو پھر جب کہ اسپرٹ کا شبہ ہو جو کہ نجس ہے تو بہ درجہ اولیٰ مکروہ ہوگا، اس سے احتراز کرنا لازم ہے، اور نماز ہو جاتی ہے۔ فقط

### حریم شریفین، مسجد اقصیٰ اور مزارات کے نقشے مسجد میں لٹکانا

سوال: (۲۳) نقشہ حریم شریفین و نقشہ مسجد اقصیٰ و مقابر اہل بیت مسجد میں رکھنے جائز ہیں یا نہیں؟ (۱۱۸۷/۱۳۳۷ھ)

الجواب: جدار قبلہ کی طرف اس قسم کے نقشے وغیرہ چسپاں کرنا اور لٹکانا اچھا نہیں ہے یعنی مکروہ تنزیہی ہے؛ کیونکہ اس سے نماز پڑھنے والے کا خیال اس طرف چلا جائے تو بعید نہیں ہے جو موجب عدم خشوع و خضوع ہے، اور نماز میں خشوع و خضوع ضروری ہے درمختار میں ہے: ولا بأس بنقشہ خلا محرابہ فإنہ یکرہ (ای تنزیہاً) لأنه یلہی المصلیٰ و یکرہ التکلف بدقائق النقوش و نحوہا خصوصاً فی جدار القبلة، قالہ الحلبي ..... و ظاہرہ أن المراد بالمحراب جدار القبلة فلیحفظ (۲)

### مسجد کی دیواروں پر آیات قرآنیہ اور کلمہ شریف لکھ کر لٹکانا

سوال: (۲۵) مسجد کے اندر قبلہ کی طرف دیوار میں یا چاروں طرف سب سے حرفوں سے قرآن مجید کی آیتیں لکھ کر لگا دینا یا مکہ معظمہ و مدینہ منورہ کے فوٹو لٹکانا یا مسجد کے صحن میں تمباکو سگریٹ پینا کیسا ہے؟ (۱۸۲۵/۱۳۳۷ھ)

الجواب: درمختار میں ہے: لا بأس بنقشہ خلا محرابہ فإنہ یکرہ لأنه یلہی المصلیٰ و یکرہ التکلف بدقائق النقوش و نحوہا خصوصاً فی جدار القبلة ..... بحص و ماء ذہب لو بسمالہ الحلال لامن مال الوقف فإنہ حرام الخ (۲) اس روایت سے معلوم ہوا کہ اگر کوئی شخص اپنے

(۱) حوالہ سابقہ۔

(۲) الدر المختار مع الشامی ۲/۳۷۳ کتاب الصلوٰۃ - مطلب: کلمۃ لا بأس دلیل علی أن المستحب غیرہ.

(۳) الدر مع الشامی ۲/۳۷۳ کتاب الصلوٰۃ - مطلب: کلمۃ لا بأس الخ.

مال طلال سے مسجد میں سوائے جدار قبلہ کے نقش و نگار کرانا چاہے تو جائز ہے لیکن خلاف اولیٰ ہے اور جدار قبلہ میں نقش وغیرہ کرانے سے مصلیٰ کو مشغولی ہوتی ہے، اور خشوع میں خلل واقع ہوتا ہے؛ پس جدار قبلہ میں نہ کرنا چاہیے، اور مال وقف سے کرانا حرام ہے، اور مسجد میں سگریٹ یا تمباکو پینا درست نہیں ہے؛ بہر حال مسجد میں ایسے تکلفات کرنا جس سے خشوع و خضوع میں خلل آئے مناسب نہیں ہے؛ لیکن نماز ہو جاتی ہے۔ فقط

سوال: (۲۶)..... (الف) مسجد کی دیواروں پر کلمہ شریف، آیات قرآنیہ وغیرہ لکھ کر لگانا کیسا ہے؟  
(ب) کلمہ وغیرہ قبلہ رخ مسجد میں دیوار پر ہوں تو اس کے سامنے نماز پڑھنا کیسا ہے؟

(۱۳۳۵-۳۳/۲۳۳)

الجواب: (الف) قال في فتح القدير: تكبره كتابة القرآن وأسماء الله تعالى على الدرهم والمحارِب والجدران الخ (۱) اس سے معلوم ہوا کہ یہ صورت مکروہ ہے۔  
(ب) نماز ہو جاتی ہے مگر ایسا کرنا مکروہ ہے جیسا کہ اوپر لکھا گیا۔

### مسجد میں کتبہ لگانا

سوال: (۲۷) مسجد میں کوئی کتبہ یا تاریخ وغیرہ کندہ کرا کے لگانے میں کچھ حرج تو نہیں ہے؟

کتبہ وسع لفظ ہے کس کس امر کی اجازت ہے؟ (۱۳۳۷/۱۳۳۹)

الجواب: کتبہ جس میں قرآن پاک و حدیث نہ ہو اس کا و نیز تاریخ وغیرہ کا کندہ کرا دینا جائز ہے، اور جس میں آیت وغیرہ ہو اس کا کندہ کرنا جائز نہیں ہے۔ شامی میں ہے: ولا ينبغي الكتابة على جدرانہ ای خوفًا من أن تسقط وتوطأ، بحر عن النہایة (۲) فقط

سوال: (۲۸) ایک مسجد ۸۲ برس کی تعمیر شدہ ہے، اب ایک شخص اس میں پتھر کندہ کرا کر بہ غرض

دل آزاری غریب بھائیوں کی لگاتا ہے کہ یہ مسجد میرے باپ کی بنوائی ہوئی ہے؛ یہ فعل اس کا درست ہے یا نہیں؟ (۱۳۳۷-۳۶/۱۳۳۷)

(۱) فتح القدير ۱۵۰/۱ کتاب الطہارات باب الحيض والاستحاضة .

(۲) الشامي ۳۷۹/۲ کتاب الصلوة - مطلب فيمن سبقت يده إلى مباح .

الجواب: اگر یہ مسجد واقعی اس کے آباؤ اجداد کی تعمیر کردہ ہے، یا شرکت تعمیر میں ہے تو اس مضمون کا کتبہ نصب کرانے میں جس میں واقعیت کا اظہار ہے، کوئی مضائقہ نہیں؛ بانی مسجد کے نام کا کتبہ کندہ کرنا عمل متعارف ہے؛ اس میں عوام الناس کو آزر دہ ہونے کی کوئی وجہ نہیں۔ فقط

سوال: (۲۹) تعمیر کنندہ نے اپنا نام مسجد کے بیچ کے دروازہ پر لکھوایا ہے اس سے کچھ حرج تو نہیں؟ (۱۳۲۰/۱۸۰۷ھ)

الجواب: تعمیر کنندہ کا نام لکھوادینے سے اس کے مسجد ہونے میں کچھ خلل نہیں آتا۔

مسجد کی دیواروں پر ”یا غوث اعظم دست گیر“ لکھنا

سوال: (۳۰) بکر مسجد کی دیواروں میں ”یا غوث اعظم دست گیر“ لکھتا ہے یہ درست ہے یا نہ؟

(۱۳۳۸-۲۲۶۶ھ)

الجواب: درست نہیں ہے۔ (۱) فقط

مسجد کی دیوار پر یا اللہ یا محمد لکھا ہو تو کیا کریں؟

سوال: (۳۱) مسجد کی محراب میں یا اللہ یا محمد لکھا ہوا تھا، عمر نے اس کو چھلوا کر مٹی کو علیحدہ احتیاط سے رکھوادی، اس صورت میں کچھ گناہ تو نہ ہوگا؟ (۱۳۳۱/۱۶۲۳ھ)

الجواب: صرف لفظ ”یا“ کو یا محمد میں سے چھیل دینا کافی ہے، اور بجائے اس (یا) کے صلی اللہ علیہ وسلم لکھ دیا جاوے تاکہ ثواب درود شریف کے لکھنے اور پڑھنے کا حاصل ہو۔

متولی سابق کو معزول کرنے کی وجہ لکھ کر مسجد میں چسپاں کرنا

سوال: (۳۲) ایک مسجد بوجہ بوسیدہ ہونے کے از سر نو تعمیر کی گئی، اور اس کی مغربی دیوار پر ایک

(۱) غوث: فریادرس، اعظم: سب سے بڑے، غوث اعظم: سب سے بڑے فریادرس اللہ تعالیٰ ہیں، ان کے علاوہ کوئی غوث اعظم نہیں ہو سکتا، اسی طرح دست گیر: ہاتھ پکڑنے والا یعنی بے کسوں کا سہارا بننے والا بھی اللہ تعالیٰ کے سوا کوئی نہیں، اس لیے یہ لکھنا جائز نہیں، کیونکہ اللہ کی شان سے جاہل غوث اعظم دست گیر سے حضرت شیخ عبدالقادر جیلانی قدس سرہ کو مراد لیتے ہیں۔ سعید احمد پالن پوری

پتھر لگایا جس پر عبارت منسلکہ جس میں حالات مسجد اور خیانت کی وجہ سے معزول کرنا متولی سابق کو اور تعمیر کرانے والے کا یعنی کمیٹی کے سکریٹری کا نام وغیرہ لکھا ہوا ہے۔

زید کہتا ہے کہ یہ چند وجوہ یہ عبارت چسپاں کرانا مغربی دیوار پر درست نہیں ہے، درمختار میں ہے: ولا بأس بنقشه خلا محرابہ فبانہ یکرہ لآئذ یلہی المصلی الخ (۱) اور اس میں متولی سابق کی خیانت لکھی ہے جن کو اس لقب سے یہاں ہر شخص جانتا ہے، اور جب دنیا سے رحلت کریں گے تو ان کی برائی ہمیشہ کے لیے کندہ رہے گی، اور لوگ برائی سے ان کو یاد کریں گے، اور یہ حدیث شریف میں منع ہے: اور ایسے موقع پر کسی کا نام ہونا شہرت اور ریا سے خالی نہیں اور یہ غیر مستحسن ہے جیسا کہ مرقاۃ شرح مشکوٰۃ میں ہے: اور ایک خاص ایسے شخص کا نام ہونے سے اس کا اور اس کے خاندان کا استحقاق ثابت ہوتا ہے، اور آئندہ یہ مسجد کی آمدنی کے حق میں مضر ہوگا۔

بکر کہتا ہے کہ یہ پتھر چسپاں کرنا درست ہے، اور نماز میں وہاں نظر لے جانے کی ضرورت کیا ہے؟ اور نام کندہ کرنا دعا کے واسطے ہے اور اس خیال سے کہ کسی منتظم ذمہ دار کے نام ہونے کی ضرورت ہے؛ زید کا قول صحیح ہے یا بکر کا؟ (۱۳۳۸/۹۰۶ھ)

الجواب: زید کا قول اس بارے میں صحیح اور صواب ہے، اور آداب مسجد کے مناسب ہے، اور حصول اخلاص کے لیے مفید ہے جو کہ مأثور ہے، قَالَ اللَّهُ تَعَالَى: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (سورہ بینہ، آیت: ۵) فقط

### مسجد میں لڑکوں کو قرآن اور دینیات کی تعلیم دینا

سوال: (۳۳) صغیرن بچوں کو مسجد میں تعلیم دینا کیسا ہے؟ (۱۳۳۰/۲۲۵ھ)

الجواب: اس میں کچھ تفصیل اور اختلاف ہے۔ شامی میں تاترخانیہ سے منقول ہے: جلس معلم أو وراق فی المسجد فإن کان یعلم أو یکتب بأجر یکرہ إلا للضرورة، وفي الخلاصة: تعلیم الصبیان فی المسجد لا بأس به لکن استدلل فی القنیة بقوله علیہ الصلاة والسلام جنبوا مساجدکم صبیانکم ومجانینکم (۲) — انتہی مافی الشامی — أقرل أی فالاحتیاط فی

(۱) الدر مع الشامی ۲/۳۷۳ کتاب الصلوٰۃ، مطلب کلمة لا بأس دلیل علی أن المستحب غیرہ.

(۲) الشامی ۹/۵۲۷ کتاب الحظر والإباحة: فی آخر فصل فی البیع.



المنع إلا للضرورة (۱) فقط

سوال: (۳۴) لڑکوں کو مسجد میں پڑھانا جائز ہے یا نہیں؟ (۱۳۳۰/۲۳۲)

الجواب: شامی میں خلاصہ سے نقل کیا ہے: تعلیم الصبيان في المسجد لا بأس به (۲) اور

بعض دوسرے کتابوں میں مکروہ لکھا ہے، پس اولیٰ اجتناب کرنا ہے، إلا بضرورة فقط

سوال: (۳۵)..... (الف) مسجد میں بچوں کو قرآن شریف پڑھانا کیسا ہے؟

(ب) اور مسافر کو مسجد میں سونا کیسا ہے؟ (۱۳۳۱/۲۳۹۹)

الجواب: (الف) مسجد میں بچوں کے تعلیم دینے میں تفصیل ہے، بعض کتابوں میں اس کو مکروہ

لکھا ہے، اور گناہ کہا ہے اور بعض کتابوں میں جواز لکھا ہے: قوله ومن علم الأطفال فيه الخ الذي

في القية: أنه يأثم ولا يلزم منه الفسق..... وفي الخلاصة: تعلیم الصبيان في المسجد لا بأس

به الخ (۲) بہر حال مسجد سے علیحدہ رکھنا بہتر ہے، خصوصاً نمازوں کے اوقات میں جس سے نمازیوں کی

نماز میں خلل ہونے کا خوف ہو (۳)

(ب) اور مسافر کو مسجد میں سونا درست ہے۔

## مسجد میں منطق و فلسفہ کی کتابیں پڑھنے کا حکم

سوال: (۳۶) مسجد کے اندر چار پائی ڈال کر سونا، اور روٹی پان وغیرہ کھانا، اور کتاب منطق

(۱) معلم یا کتاب اگر مسجد میں بیٹھ کر اجرت پر تعلیم دیتا ہے یا کتابت کرتا ہے تو مکروہ ہے، مگر مجبوری میں جائز ہے،

اور ”خلاصہ“ میں ہے کہ بچوں کو مسجد میں تعلیم دینے میں حرج نہیں ہے، لیکن ”قنیہ“ میں (عدم جواز پر) آنحضرت

ﷺ کے اس ارشاد سے استدلال کیا گیا ہے کہ ”اپنی مسجدوں کو اپنے بچوں اور پاگلوں سے بچاؤ“ — شامی کی

بات پوری ہوئی — میں (حضرت مفتی صاحب) کہتا ہوں کہ احتیاط منع کرنے میں ہے، مگر مجبوری کی صورت

میں جائز ہے۔

(۲) الدر مع الشامی ۵۲۶/۹، ۵۲۷، کتاب الحظر والإباحة. فی آخر فصل فی البیع.

(۳) اور اب جب کہ تعلیم قرآن پر جواز اجارہ کا فتویٰ ہو گیا ہے، کرامیت کی یہ وجہ تو باقی نہیں رہی کہ مسجد میں کوئی

بھی ایسا دینی کام کرنا مکروہ ہے جس پر اجرت لی جائے البتہ تا سمجھ بچے جو مسجد کا احترام ملحوظ نہ رکھ سکتے ہوں ان کو

مسجد سے دور رکھنے کا جو حکم حدیث میں آیا ہے: وہ وجہ باقی ہے اور نمازیوں کے سکون کا خیال رکھنا بھی ضروری

ہے۔ ۱۲ سعید احمد پالن پوری

فلسفہ وغیرہ پڑھنا جائز ہے یا نہیں؟ اور مٹی کا تیل جلانا کیسا ہے؟ (۱۳۳۳ھ/۷۰۳)

الجواب: درمختار میں لکھا ہے کہ مسجد میں کھانا اور سونا بلا ضرورت اچھا نہیں ہے، مگر معتکف کے لیے بلا کراہت جائز ہے، اور شامی میں نقل کیا ہے کہ اہل صفہ مسجد میں سوتے تھے، اور باتیں کیا کرتے تھے، اس سے معلوم ہوا کہ مسجد میں سونا جائز ہے، اور کلام مباح بھی جائز ہے، مگر بلا ضرورت بہتر نہیں ہے، اور کتاب ادب و منطق و فلسفہ وغیرہ کا دیکھنا اور پڑھنا بھی درست ہے (۱) قال فی المصنفی: الجلوس فی المسجد للحديث مأذون شرعاً؛ لأن أهل الصفة كانوا يلازمون المسجد وكانوا ينامون ويتحدثون الخ (۲) (شامی) فقط

### مسجد میں اجرت لے کر درس دینا

سوال: (۳۷) ما قولکم: فی من یعلم القرآن والأحادیث والفقه والصرف والنحو وغیرها من الفنون بالأجرة قاعداً فی المسجد؛ هل هو جائز فی المسجد شرعاً أم لا؟ فإن جاز فما الدلیل علیہ؟ وإنی قد سمعت من الأساتذة الکبار أنهم كانوا یفتون بعدم حرازه.

(۱۳۳۵/۱۶۹۷ھ)

الجواب: قال فی الدر المختار: ومسجد أستاذه لدرسه أو لسماع الأخبار أفضل اتفاقاً (۳) وفيه بعده: وجعل المسجدین واحداً وعكسه لصلاة لا لدرس أو ذكر الخ لأنه ما بني لذلك وإن جاز فيه الخ (۴) وفيه من كتاب القضاء: ويقضى فی المسجد ويختار مسجداً فی وسط البلد تيسيراً للناس ويستدير القبلة كخطيب ومدرس (۵)

فهذه الروايات بإطلاقها تدل على الجواز، سواء كان الدرس بأجر، أو بغير أجر، وفي الوهبانية: ومن علم الأطفال فيه ويؤزر الذي في القنية: أنه يأثم ولا يلزم منه الفسق ولم ينقل (۱) کیونکہ مدارس عربیہ میں یہ علوم: علوم دینیہ کی خاطر پڑھائے جاتے ہیں، پس وہ بھی حکماً علوم شرعیہ ہیں۔ ۱۲۔ سعید احمد (۲) الشامی ۲/۳۷۸ کتاب الصلوٰۃ - مطلب فی الغرس فی المسجد (۳) الدر مع الرد ۲/۳۷۳ کتاب الصلاة، مطلب: فی أفضل المساجد (۴) الدر والرد ۲/۳۷۹ کتاب الصلاة، مطلب: فیمن سبقت يده إلى مباح (۵) الدر مع الرد ۸/۳۵ کتاب القضاء، قبل مطلب فی اجرة المحضر

عن أحد القول به ويمكن أنه ساء على أنه بالإصرار عليه يفسق. أفاده الشارح قلت: بل في التارخانية عن العيون جلس معلم أو وراق في المسجد فإن كان يعلم أو يكتب بأجر يكره الألزورة، وفي الخلاصة: تعليم الصبيان في المسجد لا بأس به (۱) فالحاصل أن الجواز هو الراجح خصوصاً في موضع الضرورة. فقط

ترجمہ: سوال: (۳۷) کیا فرماتے ہیں آپ حضرات ایسے شخص کے بارے میں جو اجرت لے کر مسجد میں قرآن، احادیث، فقہ، صرف و نحو وغیرہ فنون کی تعلیم دیتا ہے، کیا یہ کام مسجد میں شرعاً جائز ہے یا نہیں؟ اگر جائز ہے تو اس کی کیا دلیل ہے؟ جب کہ میں اساتذہ کبار سے سن چکا ہوں کہ وہ اس کے عدم جواز کا فتویٰ دیتے تھے۔

الجواب: درمختار میں ہے: و مسجد أستاذة للدرسة الخ. وفيه بعده: وجعل المسجدین الخ. وفيه من كتاب القضاء: ويقضى في المسجد الخ یہ روایات اپنے مطلق ہونے کی وجہ سے جواز پر دلالت کرتی ہیں خواہ درس اجرت لے کر ہو یا بغیر اجرت کے، اور وہ ہبانیہ میں ہے: ومن علم الأطفال فيه الخ. حاصل یہ کہ جواز ہی راجح ہے خصوصاً ضرورت کی جگہ میں (۲) فقط

گانے بجانے کی تعلیم کے لیے مسجد کا مکان عیسائی کو کرائے پر دینا

سوال: (۳۸) ایک مکان مسجد پر وقف ہے، اس کو دو شخص کرائے پر مانگتے ہیں، ایک مسلمان جو دس روپے کرایہ دیتا ہے، اور دوسرا عیسائی جو چودہ روپے کرایہ دیتا ہے، مگر یہ عیسائی اس میں گانے بجانے کی تعلیم دے گا تو مکان کس کو کرائے پر دیا جائے (۱۳۴۱/۲۷۰۱ھ)

الجواب: وہ مکان مسلمان کو کرائے پر دینا چاہیے؛ کیونکہ جب معلوم ہے کہ عیسائی اس مکان بد میں گانے بجانے کی تعلیم دے گا تو یہ اعانت علی المعصیت ہے اس لیے جائز نہیں۔

(۱) الدر والرد ۵۲۶/۹-۵۲۷ فی آخر الحظر والإباحة.

(۲) اس مسئلہ میں کچھ اختلاف اس زمانہ میں تھا جب طاعات مقصودہ پر اجارہ کے بطلان کا فتویٰ تھا، مگر اب جب کہ متأخرین نے جواز کا فتویٰ دیدیا تو اب جواز میں کچھ شبہ باقی نہیں رہا۔ ۱۲ سعید احمد پالن پوری

### مسجد میں اشعار پڑھنا

سوال: (۳۹) اشعار یا وہ نعتیں جس میں خدا اور خدا کے رسول کی تعریف ہو مسجد میں پڑھنا

جائز ہیں یا نہیں؟ (۱۵۱۸/۳۲-۱۳۳۳ء)

الجواب: اگر مضمون صحیح ہو تو نفس اشعار مسجد میں پڑھنا ممنوع نہیں ہے؛ لیکن اگر اس کے ساتھ دوسری خرابیاں جمع ہوں مثلاً ہر قسم کا مجمع مسجد میں ہو، یا راگ اور غنا کی صورت پیدا ہو جیسا کہ دستور ہے کہ آواز ملا کر پڑھتے ہیں، اور اکثر لوگ خلاف شرع شریک ہوتے ہیں، اس قسم کے امور کی شرکت سے وہ فعل ناجائز ہو جاتا ہے۔ اور درحقیقت مبتدعین اپنی بدعات مروجہ کے جاری رکھنے کو ایسے سوالات دریافت کیا کرتے ہیں کہ جس سے جواز کا فتویٰ مل جائے، یہ امر نہایت مذموم ہے۔

الحاصل اس قسم کی مجالس اور اشعار خوانی سے مطلقاً احتراز کرنا چاہیے؛ مسجد میں پکار کر ذکر کرنے کو بھی منع فرماتے ہیں کہ نمازیوں کی نماز میں خلل ہوگا، علاوہ بریں مسجد جائے قرار اور سکون ہے، اور ایسی مجالس میں اس قسم کا شور ہوتا ہے جو خلاف ادب مسجد ہے، اور بچے اور خلاف شرع لوگ جمع ہونے ہیں، مسجد میں ایسا مجمع کرنا ٹھیک نہیں ہے، حدیث شریف میں ہے کہ بچوں کو مسجدوں سے علیحدہ رکھو۔

بہر حال اس سے احتراز لازم ہے، اور شبہ بدعت سے بھی بچنا ضروری ہے۔

سوال: (۴۰) مسجد میں کسی مذہبی جلسے میں ایسی نظم جس میں قوم کی حالت دکھائی گئی ہو، اور رسول اللہ ﷺ کے دربار میں التجا ہو یا مناجات بدرگاہ قاضی الحاجات ہو، یا آواز بلند بلا کسی لہجہ کے پڑھنا ناجائز ہے یا جائز؟ (۸۰۱/۱۳۳۸ء)

الجواب: اگر اس نظم کے الفاظ خلاف شرع نہ ہوں، اور کسی حکم شریعت کا خلاف لازم نہ آتا ہو تو اس نظم کا مسجد اور غیر مسجد میں پڑھنا درست ہے۔ فقط

سوال: (۴۱)..... (الف) اندرون مسجد غزلیات وغیرہ — خواہ وہ قومیہ ہوں یا نعتیہ —

پڑھنا جائز ہے یا نہیں؟

(ب) خرید و فروخت اندرون مسجد جائز ہے یا نہیں؟ (۱۳۰۷/۱۳۳۰ء)

**الجواب:** (الف) نظم اور اشعار کی نسبت سے وارد ہے کہ حسنه حسن و قبيحه قبيح (۱) کہ اس میں جو کلام اچھا ہے وہ اچھا ہے، اور جو برا ہے وہ برا ہے، اور حضرت حسان بن ثابت رضی اللہ عنہ نے مسجد نبوی میں باہر رسول اللہ صلی اللہ علیہ وسلم کفار کی جھوٹے اشعار منبر پر بیٹھ کر پڑھے ہیں؛ البتہ یہ ضرور ہے کہ ان اشعار میں کوئی کذب وغیرہ امور خلاف شرع نہ ہوں۔

(ب) سوائے معتکف کے اوروں کے لیے یہ فعل مسجد میں اچھا نہیں ہے مگر وہ ہے، اور اگر کوئی خاص ضرورت شرعی داعی ہو تو اس کے موافق حکم ہوگا۔

**سوال:** (۴۲) جامع مسجد جدید سہارنپور میں ہر نماز جمعہ کے بعد تین چار نظم خواں مل کر بلند آواز سے نظمیں جن میں خلافتی اور سیاسی نیز مصائب اسیران جیل وغیرہ کا تذکرہ ہوتا ہے پڑھتے ہیں شرعاً جائز ہے یا نہیں؟ (۱۳۸۳/۱۳۴۰ھ)

**الجواب:** تائید اسلام و خلافت اسلامیہ وغیرہ و مظالم کفار و مصائب اسیران ملت کے اظہار میں جو نظمیں پڑھی جاتی ہیں، اور جوش اسلامی پیدا کرتی ہیں، اس قسم کے اشعار اور نظم کا پڑھنا شریعت میں ثابت اور جائز ہے، اور مسجد نبوی میں حضرت حسان بن ثابت رضی اللہ عنہ کا جھوٹے کفار اور تائید اسلام و مسلمین میں باہر رسول اللہ صلی اللہ علیہ وسلم اشعار پڑھنا احادیث سے ثابت ہے، اور آنحضرت صلی اللہ علیہ وسلم کا ان کے لیے دعا فرمانا اور خوش ہونا بھی احادیث میں وارد ہے، اور ان کے لیے منبر رکھوانا مسجد نبوی میں ثابت ہے، پس جو نظمیں اس قسم کی ہوں اور ان سے کفار کی جھوٹ اور ان کے مظالم کا اظہار اور کلمہ حق کا اعلان ہوتا ہو، اور جوش اسلامی ان سے پیدا ہوتا ہو، ان کے جواز میں کیا کلام ہو سکتا ہے؟ اور اکثر اشعار متعلق خلافت آج کل ایسے ہیں کہ ان میں امور مذکورہ بالا ہوتے ہیں اور ضرورت و ہتھیار کے لحاظ سے ان کی ضرورت اور تاکید اور بھی زیادہ ہو جاتی ہے، اللہ تعالیٰ اخلاص اور حسن نیت عطا فرمائے تو یہ امر اگر موجب اجر و ثواب ہو جائے تو حق تعالیٰ کی رحمت سے بعید نہ ہوگا۔ فقط

**سوال:** (۴۳) مسجد میں یا مجالس مواعظ میں ایسے اشعار کہ جن میں ثناء، اللہ تعالیٰ کی؛ یا نعت،

(۱) عن عائشة رضی اللہ عنہا قالت: ذکر عند رسول اللہ صلی اللہ علیہ وسلم الشعر فقال رسول اللہ صلی اللہ علیہ وسلم: هو کلام فحسنة حسن و قبيحه قبيح رواه الدارقطني وروى الشافعي عن

عروة مرسلًا (المشكاة، ص: ۴۱۰ کتاب الآداب۔ باب البیان والشعر)

نبی کریم ﷺ کی ہو! یا تعریف مجازی معشوق کی ہو، جس سے تاویل کے ساتھ حقیقت تصور کرنا ممکن ہو، خوش الحانی اور راگ سے پڑھنا شرعاً جائز ہے یا نہیں؟ (۱۵۷/۱۳۳۳ء)

الجواب: مسجد میں ایسے اشعار کا پڑھنا بلا راگ اور غنا کے جائز ہے کہ جن میں اللہ تعالیٰ جل شانہ کی حمد و ثناء ہو یا نعت نبی کریم ﷺ کی ہو، اور فحش اشعار کا راگ سے پڑھنا بالخصوص مسجد میں جائز نہیں ہے۔ فقط

### مسجد میں تقسیم انعام کا جلسہ کرنا

سوال: (۳۳) باوجود مکان مدرسہ موجود ہونے کے جلسہ انعام کہ جس میں ہندو لوگ بھی شامل ہوں، مسجد میں کرنا درست ہے یا نہیں؟ اس سے حرمت مسجد میں تو کچھ فرق نہیں آتا؟ (۲۲/۱۱۳۳ء)

الجواب: مسجد میں اس قسم کے جلسے کرنا درست نہیں ہے، اور جب کہ مدرسے کا مکان موجود ہے تو اس میں جلسہ کرنا چاہیے، اس قسم کے جلسوں سے چونکہ حرمت مسجد میں خلل عظیم واقع ہوتا ہے، لہذا مساجد کو ان سے بالکل پاک صاف رکھنا چاہیے، اور اگر ضرورت ہو تو دوسرے مکانات میں ایسے جلسے جائز طور پر کیے جائیں۔

### مسجد میں دینی علوم کا درس دینا اور دیگر دینی کام کرنا

سوال: (۳۵) ایک واعظ نے وعظ میں یہ بیان کیا کہ مسجد میں سوائے نماز اور ذکر اللہ کے کوئی جلسہ کسی قسم کا کرنا درست نہیں ہے، نہ وعظ اور نہ درس قرآن و حدیث؛ اس پر ایک شخص نے بالمشافہہ (رو برو) دریافت کیا کہ مسجد نبوی میں آنحضرت ﷺ کے زمانے میں تمام تقاضا دینی اور دنیوی فیصل ہوتے تھے، اور زمانہ خلافت حضرت عمر رضی اللہ عنہ میں بھی مسجد میں ہی طے ہوتے تھے تو مولوی صاحب نے یہ جواب دیا کہ یہ تاریخی باتیں قابل لحاظ نہیں، حدیث و قرآن سے ثابت نہیں، بُنی المساجد لذكر الله تعالى .

اس میں پوچھنا یہ ہے کہ اس حدیث کا کیا مطلب ہے؟ اور ذکر اللہ میں کس قسم کے اذکار شامل ہیں؟ اور مسجد نبوی میں کس قسم کے جلسے ہوتے تھے؟ اور حضرت عمر رضی اللہ عنہ کی خلافت کے زمانے میں کس قسم کے؟ (۲۶۰۳/۲۲-۱۱۳۳ء)

**الجواب:** فی فتح القدیر: ولنا ما فی الصحیحین من حدیث اللعان من حدیث سیل بن سعد وفیه فتلاعنا فی المسجد. وعن کعب بن مالک أنه تقاضی ابن أبی حذر دینا كان له علیه فی المسجد فارتفعت أصواتهما حتى سمعها رسول الله صلى الله عليه وسلم فی بيته، فخرج إليهما حتى كشف سحفت حجرته، فنادى يا كعب! فقال: لبيك يا رسول الله! فأشار بيده أن ضع الشطر من دينك، قال كعب: قد فعلت يا رسول الله! قال: قم فاقصه اه (۱) وفیه عن البخاری: لا عن عمر عند منبر رسول الله صلى الله عليه وسلم، وأسد الإمام أبوبکر الرازی إلى الحسن أنه رأى عثمان قضی فی المسجد اه (۲) ان روایات سے معلوم ہوا کہ قضائے خصوصیات بھی مسجد نبوی میں خود محمد نبوی ﷺ اور عبدخلفائے راشدین میں ہوتا تھا، پس معلوم ہوا کہ ذکر اللہ عام ہے تمام دینی کاموں کو، پس وعظ اور درس قرآن و حدیث وغیرہ سب مساجد میں درست ہیں؛ البتہ یہ شرط ہے کہ یہ کام اجرت پر نہ ہوں، ورنہ مسجد میں ہونا یہ تصریح فقہاء مکروہ ہے۔

کتبہ: (حضرت مولانا) اشرف علی، کیم ربیع الاول ۱۳۳۲ھ

**الجواب:** از مفتی عنایت الہی صاحب مدرسہ مظاہر علوم سہارن پور۔

اگرچہ یہ جواب حضرت مولانا اشرف علی صاحب کا کافی ہے، مگر چونکہ مستفتی صاحب نے سند دوسری طلب کی ہے؛ لہذا عرض کرتا ہوں حضور سرور کائنات ﷺ نے نکاح کرنے کو مساجد میں ارشاد فرمایا ہے، اور اس میں دف بجانے کو (مسجد سے باہر) (۳) حکم دیا ہے جس کے واسطے اجتماع اور کسی قسم کا شور ضرور ہوگا۔ فقہاء علیہم الرحمہ نے اس کو مستحب لکھا ہے۔ عن عائشة رضی اللہ تعالیٰ عنہا قالت: قال رسول اللہ صلى الله عليه وسلم: أعلنوا هذا النكاح واجعلوه في المساجد واضربوا عليه بالدخوف رواه الترمذی وقال: هذا حدیث غریب (۴) (مشکوٰۃ: ص ۲۶۳ مطبوعۃ انصاری) وعن جابر رضی اللہ عنہ قال: قال رسول اللہ صلى الله عليه وسلم: لا یحلف أحد عند

(۱) فتح القدیر ۶/۳۶۹ کتاب أدب القاضي، قبل فصل فی الحس.

(۲) فتح القدیر ۶/۳۷۰ کتاب أدب القاضي، قبل فصل فی الحس.

(۳) یہ جملہ فتاویٰ کے قدیم رجسٹر میں بین القوسین ہے۔

(۴) مشکاة المصابیح ص ۲۷۲ کتاب النکاح۔ باب إعلان النکاح.



سنبری هذا علی یمین آثمۃ ولو علی سواک أخضر إلا توأ مقعده من النار أو وجبت له النار رواه مالک و أبو داؤد وابن ماجہ (۱) (مشکوٰۃ، ص: ۳۲۰)

صاحب لغات شارح مشکوٰۃ تحریر فرماتے ہیں: قيل: كانت عادتہم فی زمن النبی صلی اللہ علیہ وسلم التخاصم فی المسجد عند المنبر فیقع الحلف عنده فلذلك خص السبر بالذكر (۲) ودر مختار میں ہے: ویقضى فی المسجد ویختار مسجداً فی وسط البلد تیسیراً للناس ویستدبر القبلة کخطیب ومدرس (۳) (شامی ۳/۳۱۰)

ویکره الإعطاء مطلقاً وقيل: إن تخطی ..... ورفع صوت بذكر إلا للمتفقیة ..... والكلام المباح وقیده فی الظہیریة بأن یجلس لأجله ..... ولو مشتغلاً بقراءة أو درس (۴) (در مختار) قال فی الشامی (فی ص: ۲۳۵) قال فی المصفی: الجلوس فی المسجد للحديث مأذون شرعاً لأن أهل الصفة كانوا یلازمون المسجد وكانوا ینامون ویحدثون (۵)

ان عبارات سے صاف ظاہر ہو گیا کہ قضا یا دینی و دنیوی کا فیصلہ کرنا اور وعظ اور درس علم دین کا خواہ وہ قرآن شریف ہو یا حدیث، تفسیر، فقہ وغیرہ جو علوم دین میں سب کا درس دینا مسجد میں جائز اور درست ہے، اور حضور ﷺ اور خلفائے راشدین کے زمانہ میں یہ سب امور مساجد میں ہوتے تھے، پس ان کو تاریخی باتیں کہنا غلط محض ہے، پس یہ امور ذکر میں شامل ہیں۔

### مسجد میں خلافت کا جلسہ کرنے سے منع کرنا

سوال: (۴۶) متولی جامع مسجد نے جامع مسجد میں خلافت کا جلسہ کرنے سے انکار کیا تو اس مسجد میں نماز صحیح ہے یا نہیں؟ (۱۳۴۰/۳۸)

(۱) مشکوٰۃ المصابیح ص: ۳۲۸ کتاب الإمارة والقضاء. باب الأفضیة والشہادات

(۲) حاشیة مشکوٰۃ المصابیح بحوالہ لمعات۔ رقم الحاشیة: ۳۔ ص: ۳۲۸ کتاب الإمارة والقضاء۔ باب الأفضیة والشہادات .

(۳) الدر المختار مع الشامی ۸/۳۵ کتاب القضاء۔ مطلب فی أجره المحض .

(۴) الدر المختار مع الشامی ۲/۳۷۵-۳۷۹ کتاب الصلوة۔ مطلب فی إنشاد الشعر .

(۵) الشامی ۲/۳۷۸ کتاب الصلوة . بعد مطلب فی العرس فی المسجد .

الجواب: اس ننوںی کو جامع مسجد میں جلسہ کرنے کو منع نہ کرنا چاہیے، اور جب کہ وہ ایسے خیالات رکھتا ہے تو مسلمانوں کو چاہیے کہ اس کو معزول کر دیں اور اس کو متولی نہ رکھیں، اور جلسہ خلاف جامع مسجد میں کریں کہ یہ اسلامی کام ہے اور نماز اس جامع مسجد میں ہر حال میں درست ہے۔

### مسجد اور نماز کے چند آداب

سوال: (۳۷)۔ (الف) مسجد میں مٹی کا تیل جلانا کیسا ہے؟

(ب) حالت نماز میں دوسرے سے پنکھا کروانا جائز ہے یا نہیں؟

(ج) بجلی کی روشنی کا استعمال جائز ہے یا نہ؟

(د) مسجد میں ضرورت سے زائد روشنی کرنا جائز ہے یا نہیں؟ (۲۱۶۹-۳۲/۱۳۳۳ھ)

الجواب: (الف) مسجد میں مٹی کا تیل جلانا مکروہ تحریمی ہے۔ قال فی الدر المختار: وأكل

نحو ثوم و يمنع منه الخ ويلحق بما نص عليه في الحديث كل ما له رائحة كريهة ما كولا أو غيره الخ (۱) (شامی)

(ب) حالت نماز میں کہ ہر امر محل خشوع و خضوع ہے، دوسرے شخص سے پنکھا کرانا اور خدمت

لینا خلاف ادب ہے، اور برقی پنکھا لگانا درست ہے کہ وہ مثل روشندان وغیرہ کے ہے کہ اس میں سے ہوا آیا کرتی ہے استخدا نہیں ہے، باقی مسجد میں اگر دستی پنکھا لگایا جائے (۲) اور حالت نماز میں نہ کرایا جائے تو کچھ حرج نہیں معلوم ہوتا، حالت نماز میں پنکھا کھینچنا منافی آداب صلوة کے ہے ورنہ ویسے نماز میں اس سے کچھ خلل اور کراہت نہیں ہے۔

(ج) بجلی کی روشنی مسجد میں جائز ہے۔

(د) مسجد میں روشنی وغیرہ ضرورت سے زائد کرنا رمضان میں ہو یا غیر رمضان میں ناجائز ہے۔

(۱) الدر والشامی ۲/۳۷۷، ۳۷۸ کتاب الصلوة . مطلب فی الغرس فی المسجد .

(۲) پہلے مسجد میں اور گھر کے بڑے کمرے میں چھت میں بہت بڑا پنکھا لگایا جاتا تھا اور کمرے سے یا باہر سے رتی سے ایک شخص اس کو کھینچتا تھا، جس سے پوری مسجد میں اور پورے کمرے میں ہوا پہنچتی تھی، اب اس کا رواج ختم

ہو گیا ہے۔ ۱۲ سعید احمد پالن پوری

قَالَ اللَّهُ تَبَارَكَ وَتَعَالَى: ﴿إِنَّ الْمُبَدِّرِينَ كَانُوا إِخْوَانَ الشَّيْطَانِ الْآيَةَ﴾ (سورة بنی اسرائیل، آیت: ۲۷) وقال النبی صلی اللہ علیہ وسلم: یوشک أن یأتی علی الناس زمان لا یبقی من الإسلام إلا اسمه ولا یبقی من القرآن إلا رسمه، مساجدهم عامرة وهی خراب من الہدی، الحدیث (۱) قال فی الشامی: وقیل: یکره لقلوبہ علیہ السلام: إن من أشرط الساعۃ أن تزین المساجد الخ (۲)

- سوال: (۲۸)..... (الف) مسجد میں خطوط لکھنا جائز ہے یا نہیں؟
- (ب) مسجد میں امور اسلامی کے مشورے کرنا اور چندہ وصول کرنا جائز ہے یا نہیں؟
- (ج) مسجد میں میلاد کرنا اور شیرینی کے لالچ میں بنگے پاؤں داخل ہونا جائز ہے یا نہیں؟
- (د) مسجد میں قبقبہ مار کر ہنستا اور دنیاوی بات کرنا کیسا ہے؟
- (ه) مسجد میں مسافر کو کئی روز رہنا جائز ہے یا نہیں؟
- (و) مسجد میں سوال کرنا اور مسائل کو دینا کیسا ہے؟ (۲۰۹۲/۱۳۲۳ھ)
- الجواب: (الف) جائز ہے۔ (ب) جائز ہے۔ (ج) یہ اچھا نہیں ہے۔
- (د) اچھا نہیں ہے اور آداب مسجد کے خلاف ہے۔
- (ه) ضرورت مسافر کے لیے جائز ہے، بغیر ضرورت کے مسجد میں ٹھہرنا مناسب نہیں۔
- (و) جائز ہے بشرطیکہ وہ مسائل تخطی رقاب نہ کرتا ہو۔

### مسجد میں خلاف شرع باتیں کرنا

سوال: (۲۹) جس مسجد میں اہل حدیث اور خنثی دونوں نماز پڑھتے ہوں، لیکن عوام بے لگام کی طرح پانچوں وقت مسجد میں باتیں کرنے کے عادی ہوں، نہ وضو میں، نہ اذان میں خاموش بیٹھتے ہوں،

(۱) عن علی بن ابی طالب رضی اللہ عنہ قال: قال رسول اللہ صلی اللہ علیہ وسلم: یوشک أن یأتی علی الناس زمان علمناؤہم أضر من تحت أديم السماء، من عندهم ینضح الفتنۃ (شعب الإیمان للبیہقی ۲/۳۱۱ رقم الحدیث: ۱۹۰۸ الثامن عشر من شعب الإیمان وهو باب فی نشر العلم)

(۲) الشامی ۲/۳۷۳ کتاب الصلوۃ - مطلب: کلمۃ لا بأس دلیل علی أن المستحب غیرہ.

تکبیر تحریر اور صف بندی کے وقت بھی کلام ترک نہ کرتے ہوں، ہر قسم کا شکوہ شکایت، الغویات، غیبت، مذاق وغیرہ نہایت آزادی و بے باکی سے کرتے ہوں، ایک دوسرے کو گالی گلوچ سے یاد کرتے ہوں، سلام پھیرتے ہی شور و شر شروع کر دیتے ہوں، گاہے گاہے جوش طبع میں آ کر کشتی بھی لڑ بیٹھتے ہوں؛ تو ایسے نمازیوں اور ان کی نمازوں اور بے حرمتی مسجد کا شریعت کیا حکم دیتی ہے؟ (۵۵۴/۱۳۴۲ھ)

الجواب: مسجد دنیا کے کاموں کے لیے نہیں بنائی گئی، اور حدیث شریف میں ہے کہ مسجد میں دنیا کی باتیں کرنا؛ یعنی خلاف شریعت باتیں کرنا، اور کلام قبیح و منکر کے ساتھ تکلم کرنا، نبیوں کو اس طرح کھا لیتا ہے، اور ضائع کرتا ہے جیسا کہ چوپایہ گھاس کو کھا لیتا ہے وَفِي الْمَسْجِدِ رُكُوعٌ لِّلنَّاسِ مَن يَشْتَرِي لُبُوبًا الْحَدِيثُ الْمُرَادُ بِالْحَدِيثِ: الْحَدِيثُ الْمُنْكَرُ كَمَا جَاءَ: الْحَدِيثُ فِي الْمَسْجِدِ يَأْكُلُ الْحَسَنَاتِ كَمَا تَأْكُلُ الْبُهَيْمَةُ الْحَشِيشَ انْتَهَى فَقَدْ أَفَادَ أَنَّ الْمَنْعَ حَاصِلًا بِالْمُنْكَرِ مِنَ الْقَوْلِ أَمَا الْمُبَاحُ فَلَا، قَالَ فِي الْمَصْفَى: الْجُلُوسُ فِي الْمَسْجِدِ لِلْحَدِيثِ مَأْذُونٌ شَرْعًا لِأَنَّ أَهْلَ الصَّفَةِ كَانُوا يَلْزَمُونَ الْمَسْجِدَ وَكَانُوا يَنَامُونَ وَيَتَحَدَّثُونَ وَلِهَذَا لَا يَحِلُّ لِأَحَدٍ مِّنْهُمُ الْخُ (۱) (شامی) حاصل یہ ہے کہ مسجد میں کلام فحش، گالی دینا اور غیبت کرنا حرام ہے کہ یہ امور غیر مسجد میں بھی حرام ہیں اور مسجد میں شور کرنا اور لغو باتیں بلا ضرورت کرنا آداب مسجد کے خلاف ہے، اور تنکیوں کو برباد کرتا ہے، اس سے سخت احتراز کرنا چاہیے، مشکوٰۃ شریف میں بیہقی سے ایک روایت منقول ہے: يَأْتِي عَلَى النَّاسِ زَمَانٌ يَكُونُ حَدِيثُهُمْ فِي مَسَاجِدِهِمْ فِي أَمْرِ دُنْيَاهُمْ فَلَا تَجَالِسُوهُمْ فَلَيْسَ لَّهُمْ فِيهِمْ حَاجَةٌ (۲) یعنی لوگوں پر ایسا وقت آوے گا کہ ان کی دنیاوی باتیں اور قصے جھگڑے مسجدوں میں ہوں گے، سوائے لوگوں کے پاس نہ بیٹھو کہ اللہ کو ان کی کچھ پروا نہیں ہے۔ فقط

### مسجد میں دنیا کی باتیں کرنا

سوال: (۵۰) مسجد میں باتیں کرنا جائز ہے یا نہیں؟ اگر ہے تو کس بات کا کرنا جائز ہے؟ اور باتیں

(۱) الشامی ۳/۲۷۸ کتاب الصلوٰۃ . مَطْلَبٌ فِي الْغُرْسِ فِي الْمَسْجِدِ .

(۲) عَنْ الْحَسَنِ مَرْسَلًا قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَأْتِي عَلَى النَّاسِ زَمَانٌ ..... رَوَاهُ الْبَيْهَقِيُّ فِي شُعَبِ الْإِيمَانِ (الْمَشْكَاةُ، ص: ۷۱ كتاب الصلاة - باب المساجد ومواضع الصلوة)

کرتے والے کے حق میں جو وعید حدیث شریف و کتب فقہ میں وارد ہے بیان فرمادیں۔ (۳۳۲۰۱۱-۳۳۲۲۲۲)

**الجواب:** رد المحتار یعنی شامی میں ہے: الکلام المباح من حدیث الدنیا يجوز فی المساجد وإن کان الأولی أن یشغل بذكر اللہ تعالیٰ کذا فی التمر تاشی ہندیہ. وقال البیری مانصہ: وفي المدارك: «وَمِنَ النَّاسِ مَنْ يَشْتَرِي لَهْوَ الْحَدِيثِ» المراد بالحديث: الحديث المنكر كما جاء: الحديث في المسجد يأكل الحسنات كما تأكل البهيمة الحنثيش انتهى فقد أفاد أن المنع خاص بالمنكر من القول. أما المباح فلا. قال في المصنفی: الجلوس في المسجد للحديث مأذون شرعاً لأن أهل الصفة كانوا يلازمون المسجد وكانوا ينامون ويتحدثون، ولهذا لا يحل لأحد منعه كذا في الجامع البرهاني (۱) اس عبارت سے واضح ہے کہ مسجد میں مطقتاً دنیا کی باتیں کرنا منع نہیں ہیں؛ بلکہ بری باتیں منع ہیں، جیسے کسی کی نیبت کرنا یا کسی کو فحش کہنا وغیرہ۔ فقط واللہ تعالیٰ اعلم

**سوال:** (۵۱) مسجد کے اندر بیٹھ کر سوائے ذکر خدا اور رسول؛ دنیوی معاملات کا ذکر کرنا کیسا ہے؟

(۳۹۸/۵۱۳۳۰)

**الجواب:** مسجد میں بلا ضرورت دنیا کی نلمی باتیں کرنا مکروہ ہے کما ورد: الحديث في المسجد يأكل الحسنات كما تأكل البهيمة الحنثيش (۱) وفيه أيضاً: عن المدارك المراد بالحديث، الحديث المنكر الخ (۱) فقط

**جو شخص آداب مسجد کا خیال نہیں رکھتا اس کا مسجد میں سونا کیسا ہے؟**

**سوال:** (۵۲) ایک شخص عرصہ دراز سے مسجد میں سوتا ہے؛ حالانکہ اس کا مکان موجود ہے اور مسجد میں گوز بھی (یعنی ریح خارج) کرتا ہے اور سوتے وقت ران بھی کھل جاتی ہے؛ اس کو مسجد میں سونا درست ہے یا نہیں؟ (۱۰۰۶/۳۶-۵۱۳۳۲)

**الجواب:** ایسے شخص کو بلا کسی عذر کے مسجد میں سونا اچھا نہیں ہے۔ فقط

(۱) الشامی ۲/۳۷۸ کتاب الصلوة - مطلب في الغرس في المسجد.

## فجر کی جماعت پانے کے خیال سے مسجد میں سونا

سوال: (۵۳) کوئی شخص اس خیال سے کہ اگر گھر میں پڑا رہوں گا تو جماعت فجر کی نہ ملے گی، صبح کو سویرے سے مسجد میں آکر لیٹ جائے تو درست ہے یا نہیں؟ (۱۳۲۳-۳۲/۶۵۳)

الجواب: جائز ہے۔ فقط

## غیر معتکف کے لیے مسجد میں کھانا پینا مکروہ تحریمی ہے یا تنزیہی؟

سوال: (۵۴) مسجد میں غیر معتکف کے لیے اکل و شرب جو خلاف اولیٰ کر کے حضرت نے تحریر فرمایا ہے، کیا اس کے یہ معنی ہیں کہ مکروہ تحریمی نہیں ہے؟ (۱۳۳۷/۶۱۹)

الجواب: یہی مطلب ہے کہ مسجد میں کھانا پینا مکروہ تحریمی نہیں ہے، بلکہ بلا ضرورت اچھا نہیں ہے باب الاعتکاف میں شامی نے اس کی اباحت ابن کمال وغیرہ سے نقل کی ہے، اور بعض مواقع میں اس کو مکروہ لکھا ہے؛ پس معلوم ہوا کہ مراد کراہت تنزیہی ہے؛ یعنی بلا ضرورت اچھا نہیں ہے اور مسافر کے لیے تو کچھ حرج نہیں ہے۔

## مسجد میں چار پائی بچھا کر سونا

سوال: (۵۵) مسجد میں چار پائی بچھا کر سونا مسافر کے لیے درست ہے یا ہر شخص کو۔ اور ضرورت کے وقت جائز ہے یا مطلقاً؟ (۱۳۳۷ ۲۰۷۴)

الجواب: معتکف کو مسجد میں سونا چار پائی بچھا کر یا بدون چار پائی کے درست ہے، اور غیر معتکف کو بلا ضرورت مسجد میں چار پائی بچھا کر یا بلا چار پائی کے سونا اچھا نہیں ہے، احتراز اس سے بہتر ہے اگر چہ گناہ بھی نہیں ہے، جیسا کہ شامی میں مذکور ہے: لأن أهل الصفة كانوا يلازمون المسجد وكانوا ينامون ويتحدثون ولهذا لا يحل لأحد منعه كذا في الجامع البرهاني الخ (۱) اور در مختار میں ہے کہ

(۱) الشامی ۲/۳۷۸ کتاب الصلوة - مطلب في الغرس في المسجد.

معتکف اور مسافر کے سوا اوروں کو مسجد میں سونا مکروہ ہے، (۱) اور مراد اس سے مکروہ تنزیہی ہے؛ یعنی خلاف اولیٰ ہے، جس کا حاصل یہ ہے کہ اچھا نہیں ہے اور شہامی میں ہے کہ جب کوئی شخص مسجد میں کھانے یا سونے کا ارادہ کرے تو بہتر ہے کہ بہ نیت اعتکاف مسجد میں داخل ہو جائے؛ کیونکہ اعتکاف نفل، تھوڑی دیر کا بھی درست ہے، اور جب کہ وہ اعتکاف کی نیت کر لے گا تو اس کو مسجد میں کھانا اور سونا بلا کراہت درست ہوگا۔ وإذا أراد ذلك ينبغي أن يسوي الاعتكاف فيدخل فيذكر الله تعالى بقدر مانوى أو يصلى ثم يفعل ما شاء الخ (۲) فقط

سوال: (۵۶) اگر معلم کی رہائش کا مکان نہ ہو تو وہ مسجد میں چار پائی پر بیٹھے اور سونے یا نہیں؟

(۱۳۳۰/۲۷۳)

الجواب: سو سکتا ہے اور بیٹھ سکتا ہے۔

سوال: (۵۷) مسجد میں چار پائی بچھا کر سونا جائز ہے یا نہیں؟ عام لوگوں میں مشہور ہے کہ مسجد میں چار پائی ڈال کر بیٹھنا گویا محمد رسول اللہ ﷺ کے سینے پر اپنے پاؤں رکھنا ہے، اس کا کوئی ثبوت ہے یا نہیں؟ (۱۳۳۳-۳۲/۲۰۵۷)

الجواب: مسجد میں جن لوگوں کو یا جس حالت میں سونا درست ہے جیسا کہ معتکف وغیرہ تو اس کو چار پائی بچھا کر اس پر سونا بھی درست ہے، یہ جو کچھ دربارہ چار پائی مشہور ہے غلط ہے، اور افتراء ہے، اور وعید من کذب علی متعمدا الحدیث (۳) کا مورد بناتا ہے۔

مسجد کے صحن میں چار پائی بچھا کر آرام کرنا

سوال: (۵۸) مسجد کے صحن میں چار پائی بچھا کر بوقت ضرورت آرام کرنا کیسا ہے؟ (۱۳۳۱/۲۳)

(۱) ویکره الإعطاء مطلقاً..... وأكل ونوم إلا لمعتكف وغريب (الدر المختار مع الرد ۲/۳۷۷

كتاب الصلاة - مطلب في الغرس في المسجد)

(۲) ویکره النوم والأكل في المسجد لغير المعتكف وإذا أراد ذلك ينبغي الخ (الشامی ۳/۳۹۱

كتاب الصوم، باب الاعتكاف)

(۳) عن ابن عباس رضي الله عنهما عن النبي صلى الله عليه وسلم قال: إتقوا الحديث عني إلا ما علمتم فمن كذب علي متعمداً فليتبوأ مقعده من النار ومن قال في القرآن برأيه فليتبوأ مقعده من النار (جامع السنن للترمذی ۲/۱۲۳، أبواب تفسير القرآن، باب ما جاء في الذي يفسر القرآن برأيه)



الجواب: مسجد میں سونا ضرورہ جائز ہے، اور اگر چار پائی بچھانے کی ضرورت ہو تو فرش مسجد پر چار پائی بچھا کر اس پر سونا بھی درست ہے۔ فقط

### مسجد میں غسل کرنا اور آگ جلانا

سوال: (۵۹) مسجد میں روشنی کے واسطے مٹی کے تیل کا استعمال کرنا جائز ہے یا نہیں؟ اور بغرض تھریڈ یا تختین (یعنی ٹھنڈک یا گرمی حاصل کرنے کے لیے) مسجد میں غسل کرنا یا آگ جلانا کیسا ہے؟  
(۱۳۳۸/۳۳۳)

الجواب: مٹی کا تیل مسجد میں جلانا مکروہ ہے — اور مسجد میں غسل کرنا بھی اچھا نہیں ہے؛ یعنی مکروہ ہے — اور آگ جلانا اگر تختین مسجد کے لیے ہے تو ظاہر ہے کہ کچھ حرج نہیں اور اگر اپنی راحت کے لیے ہے تو اچھا نہیں ہے۔

### مسجد کے غسل خانے میں غسل کرنا

سوال: (۶۰) مسجد کا صدر دروازہ ایک ہے اور اس کے اندر ایک طرف غسل خانہ ہے کسی کو حاجت نہانے کی ہو تو وہ وہاں نہا سکتا ہے یا نہیں؟ (۱۳۳۸/۱۷۶۳)  
الجواب: وہ وہاں غسل کر سکتا ہے؛ کیوں کہ ظاہر ہے کہ وہ غسل خانہ اور دروازہ مسجد کے حکم میں نہیں ہے۔

### بے نمازی کا مسجد کا گرم پانی استعمال کرنا

سوال: (۶۱) بے نمازی کو مسجد کے گرم پانی سے منہ ہاتھ دھونا غسل کرنا جائز ہے یا نہیں؟  
(۱۳۳۳/۲۰۸۲)

الجواب: جو پانی صرف نمازیوں کے لیے گرم کرایا جائے اس سے بے نمازیوں کو غسل وغیرہ کرنا، اور منہ ہاتھ دھونا جائز نہیں ہے، ان کو منع کیا جاسکتا ہے۔ فقط

### بے نمازی کا مسجد میں ہاتھ منہ دھونا اور استنجاء کرنا

سوال: (۶۲) جو شخص نماز نہیں پڑھتا اس کا مسجد میں غسل کرنا، منہ ہاتھ دھونا، استنجاء کرنا جائز ہے

یا نہیں؟ اور جس برتن سے وہ استنجاء وغیرہ کرے وہ پاک ہے یا نہیں؟ (۱۳۳۲/۲۹۷)

الجواب: مسجد کے غسل خانے میں اس کا غسل اور استنجاء کرنا جائز ہے اور وہ برتن پاک ہے اس میں کچھ شبہ نہ کیا جائے۔

### غسل خانے میں ننگے پیر جا کر مسجد میں آنا

سوال: (۶۳) غسل خانے میں ننگے پیر جاتے ہیں اور پھر فرش پر آتے ہیں! یہ درست ہے یا نہیں؟ (۱۳۳۲/۲۱۱)

الجواب: غسل خانے میں نالی سے اوپر کا فرش جب کہ غلیظ (ناپاک) نہیں ہے تو ننگے پیر وہاں سے آ کر فرش مسجد میں آنا درست ہے۔ فقط

### بارش میں مسجد کے در اور محراب میں بیٹھ کر وضو کرنا

سوال: (۶۴) بارش میں مسجد کے در اور محراب میں بیٹھ کر وضو کرنا جائز ہے یا نہیں؟ (۱۳۳۲/۲۱۱)

الجواب: در مختار میں ہے کہ مسجد میں وضو کرنا مکروہ ہے، اور اگر ضرورت ہو تو کوئی برتن رکھ کر اس میں وضو کرے یا جو جگہ فرش کے اندر ایسی بنی ہوئی ہو کہ وہاں وضو کی جاتی ہے (وہاں وضو کرے) چنانچہ عبارت در مختار کی یہ ہے: ومن منہیاتہ التوضؤ بفضل ماء المرأة وفي موضع نجس..... أوفى المسجد إلا فى إناء أو فى موضع أعد لذلك الخ (۱) فقط

### مسجد میں حجامت بنوانا اچھا نہیں

سوال: (۶۵) مسجد میں مُصلّے پر بیٹھ کر حجامت بنوانا جائز ہے یا نہیں؟ (۱۳۳۲/۱۸۲۲)

الجواب: مُصلّے پر حجامت بنوانا اچھا نہیں ہے۔

### مسجد میں شکار کھیلنا اور بندوق چلانا

سوال: (۶۶) مساجد میں شکار کھیلنا (اور) بندوق چلانا کیسا ہے؟ (۱۳۳۲/۹۰۵)

(۱) الدر مع الشامی ۱/۲۳۳-۲۳۴ کتاب الطہارة - مطلب فی الإسراف فی الوضوء .

الجواب: یہ فعل آداب مسجد کے خلاف ہے، مسجد میں ایسا فعل نہ کرنا چاہیے؛ کیونکہ مساجد ذکر اللہ اور نماز وغیرہ عبادات کے لیے ہیں کما ورد فی الأحادیث (۱) فقط

### مسجد کے فرش پر غلّہ سکھانا

سوال: (۶۷) مسجد کے فرش پر غلّہ سکھانا درست ہے یا نہیں؟ (۱۳۴۳/۶۷۴)۔  
الجواب: یہ امر آداب مسجد کے خلاف ہے، اس لیے بلا کسی ضرورت اور عذر کے ایسا نہ کیا جائے، اگرچہ اس میں تکوینت مسجد نہیں ہے، لیکن مساجد ذکر اللہ اور نماز کے لیے ہیں، ان میں کوئی ذاتی کام کرنا اچھا نہیں ہے، اگرچہ اس میں کچھ گناہ نہیں ہے۔

### تھوکنے کے لیے مٹی کا لوٹا مسجد میں رکھنا

سوال: (۶۸) مٹی کے لوٹے میں مٹی ڈال کر مسجد میں رکھنا، اور بہ وقت ضرورت اس میں تھوکنے درست ہے یا نہیں؟ (۱۳۴۰/۹۰۷)۔  
الجواب: بہ ضرورت مذکورہ مسجد میں تھوکنے کے لیے لوٹا رکھنا، اور بہ وقت ضرورت اس میں تھوکنے درست ہے۔ فقط

### مسجد میں کرسی وغیرہ لے جانا خلاف ادب ہے

سوال: (۶۹) مسجد میں میز کرسی لے جانا منع ہے یا نہ؟ (۱۳۴۰/۱۳۱۳)۔  
الجواب: مسجد جائے عبادت ہے وہاں میز اور کرسی لے جانا خلاف ادب ہے۔ فقط

### مسجد یا مدرسے میں نقارہ بجانا

سوال: (۷۰) مسجد یا مدرسے میں نقارہ بجانا کیسا ہے؟ اور بجانے والا کیسا ہے؟ گنہگار ہے یا

(۱) عن أنس بن مالك رضي الله عنه ..... ثم إن رسول الله صلى الله عليه وسلم دعاه، فقال له: إن هذه المساجد لا تملح لشيء، من هذا البول ولا القدر، إنها هي لذكر الله والصلاة وقراءة القرآن (الصحيح لمسلم ۱/۱۳۸ كتاب الطهارة، باب وجوب غسل البول وغيره من النجاسات إذا حصلت في المسجد الخ)

نہیں؟ (۱۳۳۳-۳۲/۲۲۲)

**الجواب:** تقارہ وغیرہ بجانا بالعموم ہر جگہ حرام و ناجائز ہے اور بجانے والے فعل حرام کے مرتکب ہیں؛ اور خصوصاً مسجد یا مدرسہ میں یا قریب مسجد کے تقارہ بجانا بہت ہی برا ہے، اور بجانے والے سخت فاسق و عاصی اور مبتدع ہیں، ان کو توبہ کرنی چاہیے، اگر وہ ایسا کریں تو ان سے تعلقات ترک کر دیے جائیں، اور اگر اعلان افطار و سحر کے لیے رمضان المبارک میں خارج از مسجد بجایا جائے تو جائز ہے قیاساً علی طبل الغزاة (۱) فقط

### جائے نماز کو کپڑے سے صاف کرنا

**سوال:** (۷۱) اگر کوئی باہر سے مسجد کے فرش پر لائچی پھینک دے جو نمازیان کو ناگوار ہو، اور جائے نماز کو کپڑے سے صاف کرے حالانکہ وہ بھی نمازیوں کو ناگوار معلوم ہوتا ہے؛ جائز ہے یا نہیں؟ اور خلاف ادب مسجد ہے یا نہیں؟ اور ایسے شخص کو روک سکتے ہیں یا نہیں؟ (۱۳۳۳-۳۲/۱۵۲)

**الجواب:** باہر سے مسجد میں لائچی پھینکنا، اگر اس سے ایذا کا اندیشہ ہے یا نمازیوں کو تشویش؛ ناگواری ہو تو اس کو اس فعل سے روک دینا چاہیے کہ خلاف ادب مسجد ہے، اور ایذا وغیرہ کا بھی اندیشہ ہے، اور جائے نماز کو صاف کرنا کپڑے وغیرہ سے کارثوب ہے، اس پر اعتراض کرنا فضول ہے۔ فقط اللہ تعالیٰ اعلم

### پاخانے سے بھری ہوئی بالٹی مسجد کے احاطے سے لے کر جانا

**سوال:** (۷۲) حجرہ سے مسجد کے احاطہ میں ہو کر پاخانہ کی بالٹی لے جانا کیسا ہے؟ (۱۳۳۰-۳۲/۲۳۵)

**الجواب:** یہ اچھا نہیں ہے، اور بہ ضرورت جواز کی حد میں داخل ہے۔

### مسجد یا مسجد کے کمرے میں حقہ پینا

**سوال:** (۷۳) صحن مسجد یا حجرہ مسجد میں حقہ پینا جس سے تمام مسجد میں بدبو آتی ہو جائز ہے یا

(۱) وقد جوزوا ضرب الدف للتحجير، وأما طبل الغزاة فجانز (العرف الشذی علی جامع ترمذی ۲۰۸/۱ أبواب النکاح، باب ماجاء فی إعلان النکاح)

نہیں؟ اور باوجود اس فعل کے اگر اس کو منع کیا جاتا ہے تو آمادہ قساد ہو جاتا ہے، اور اس فعل پر مصر ہے: اس کے پیچھے نماز جائز ہے یا نہیں؟ (۵۱۳۳۳-۳۲/۵۲۹)

الجواب: یہ فعل اس کا مکروہ ہے؛ مسجد کے صحن اور حجرہ میں حقہ پینا جس سے مسجد میں بدبو آئے مکروہ ہے؛ اور نماز اس کے پیچھے اگر چہ ہو جاتی ہے؛ لیکن اس کو ایک فعل مکروہ پر اصرار نہیں کرنا چاہیے۔ سوال: (۷۴) حقہ پینا حجرہ متصل مسجد میں کہ اس حجرہ کے سامنے لڑکے قرآن شریف پڑھتے ہیں درست ہے یا نہیں؟ (۵۱۳۳۹/۲۱۷)

الجواب: حقہ پینا اگر چہ جائز و مباح ہے؛ لیکن بلا ضرورت اچھا نہیں ہے، اور مسجد کے قریب اور جس جگہ قرآن شریف پڑھایا جائے اور بھی برا ہے۔ فقط

### مسجد میں سگریٹ پینا

سوال: (۷۵) مسجد میں بیٹھ کر سگریٹ پینا کیسا ہے؟ اور خارج مسجد میں سگریٹ پینے کا کیا حکم ہے؟ (۵۱۳۳۵/۶۷۶)

الجواب: سگریٹ پینا خارج عن المسجد بھی مکروہ اور مسجد میں زیادہ تر مکروہ و مذموم ہے۔

### حقہ پی کر یا کچی پیاز اور لہسن کھا کر مسجد میں جانا

سوال: (۷۶) کچی پیاز یا لہسن کھا کر اور تمباکو پی کر بغیر کٹی اور بغیر دور کیے بدبو کے مسجد میں جانا مکروہ ہے یا نہیں؟ (۵۱۳۳۵/۶۸۳)

الجواب: کچی پیاز یا لہسن کھانا یا کراہت جائز ہے، جیسا کہ جملہ ہی و مسلم باتفاق روایت کرتے ہیں کہ فرمایا آنحضرت ﷺ نے: کُلْ، فَبَانِي أَنَا جِي مِنْ لَا تَنَاجِي (۱) اور مسلم میں ہے کہ فرمایا: أَيُّهَا النَّاسُ

(۱) عن جابر بن عبد الله رضى الله عنه قال: وفي رواية حرملة زعم - أن رسول الله صلى الله عليه وسلم قال: من أكل ثوماً أو بصلاً فليعتزلنا أو ليعتزل مسجدنا وليقعد في بيته وأنه أتى بقدر فيه خضرات من بقول فوجد لها ريحاً فسأل: فأخبر بما فيها من القول فقال: فربوها إلى بعض أصحابه فلما راه كره أكلها قال: كُلْ فَبَانِي أَنَا جِي مِنْ لَا تَنَاجِي (الصحيح لمسلم ۲۰۹/۱ كتاب المساجد، باب نهى من أكل ثوماً أو بصلاً الخ)

إنه ليس لي تحريم ما أحل الله لي ولكنها شجرة أكره ريحها (۱) ہاں اس کو کھا کر یا حقہ پی کر بدو ان از الہ بدبو کے مسجد میں جانا مکروہ تحریمی ہے کہ احادیث صحیحہ میں لہسن یا پیاز کھا کر مسجد میں حاضر ہونے سے نبی وارد ہے! چنانچہ مسلم میں ہے: من أكل البصل والثوم والكرات فلا يقرب من مسجدنا فان الملكة تتأذى مما يتأذى منه بنو آدم (۲) اور فقہ حنفی میں بھی پیاز اور لہسن یا کوئی اور بدبو دار شے کے ساتھ مسجد میں جانا مکروہ تحریمی ہے! چنانچہ در مختار میں ہے: وأكل نحو ثوم ويمسح منه وكذا كل مؤذ (۳) اور کبیری میں ہے يجب أن تصان عن إدخال الرائحة الكريهة (۴) اور اسی پر قیاس کر کے حضرات علماء رحمہم اللہ نے علاوہ مسجد کے مجالس ذکر میں بھی بدبو دار شے کو لے جانا مکروہ تحریمی قرار دیا ہے! چنانچہ نووی شرح مسلم میں نقل کرتے ہیں: فقال القاضی: وقاس العلماء على هذا مجامع الصلوة غير المسجد كمصلى العيد والجنائز ونحوها من مجامع العبادات وكذا مجامع العلم والذكر والولائم ونحوها ولا يلتحق بها الأسواق ونحوها (۵) الحاصل یہی پیاز اور لہسن کھانا بلا کراہت جائز ہے! البتہ اس کو کھا کر یا حقہ پی کر بلا ازالہ رائحہ کریمہ کے مسجد یا مجلس ذکر میں جانا مکروہ تحریمی ہے۔

### غیر معتکف کا مسجد میں پان کھانا

سوال: (۷۷) غیر معتکف و غیر مسافر شرعی کو مسجد میں پان کھانا کیسا ہے؟ بعض کھانے کو اگر

غذاء کے طور پر ہو تو منہی عنہ کہتے ہیں والا نہ! یہ فرق کیسا ہے؟ (۲/۱۳۳۷ھ)

(۱) عن أبي سعيد الخدري رضي الله عنه قال: لم نعد أن فتحت خيبر فوقعنا أصحاب رسول الله صلى الله عليه وسلم في تلك البقلة الثوم — إلى أن قال — فقال: أيها الناس إنه ليس لي

تحريم ما أحل الله لي ولكنها شجرة أكره ريحها. الحديث (الصحيح لمسلم/ ۲۰۹)

(۲) عن جابر بن عبد الله رضي الله عنه عن النبي صلى الله عليه وسلم قال: من أكل من هذه البقلة الثوم وقال مرة: من أكل البصل. الحديث (الصحيح لمسلم/ ۲۰۹)

(۳) الدرر المعاني ۲/ ۳۷۷ كتاب الصلوة - مطلب في الغرض في المسجد.

(۴) شرح المنية المعروف بالكبيري ص: ۵۲۲ فصل في أحكام المسجد.

(۵) شرح المسلم للنووي على هامش الصحيح لمسلم ۲۰۹/۱ باب نهى من أكل ثوماً أو بصلاً. إلخ

**الجواب:** پان کھانا مسجد میں غیر معتکف کے لیے غیر اولیٰ ہے، مثل اکل طعام کے بلا ضرورت، اور فرق کرنا بعض کا یہ حیثیت غذا، ہونے اور نہ ہونے کے صحیح نہیں ہے۔ فقط

### مسجد میں نمازی کے آگے جوتا رکھنا

**سوال:** (۷۸) مسجد میں نمازی کے آگے جوتا کھلا رکھنا کیسا ہے؟ اور کپڑے میں لپیٹ کر رکھنا کیسا ہے؟ (۱۳۲۲-۲۲، ۲۳)

**الجواب:** یہ اچھا ہے کہ جوتے کو کپڑے وغیرہ میں چھپا کر رکھیں کھلا ہوا جوتا سامنے رکھنا اچھا نہیں ہے، مجبوری ہو تو خیر۔

### جوتا پہن کر مسجد میں جانا

**سوال:** (۷۹) ایک شخص کہتا ہے کہ اگر خشک جوتا پہن کر مسجد کے فرش پر گدرا جاوے تو جائز ہے؟ (۱۳۲۱/۳)

**الجواب:** یہ اچھا نہیں ہے کہ جو جوتا مسجد سے باہر استعمال میں ہو اس کو پہن کر مسجد میں جاویں، البتہ اگر مسجد کے لیے کوئی علیحدہ پاک و صاف جوتا وغیرہ ہو تو اس کو پہن کر جانا درست ہے۔

### بہ غرض حفاظت مسجد میں جوتا رکھنا

**سوال:** (۸۰) مسجد میں اکثر نمازی جوتا سجدہ کے سامنے رکھ دیتے ہیں، اور جوتے سب قسم کے ہوتے ہیں، اور اکثر جوتوں کو نجاست لگ جاتی ہے، بعض آدمی تو جوتے کو جھاڑ کر رکھتے ہیں اور بعض اس کا خیال نہیں کرتے؟ (۱۳۲۳/۸۸۳)

**الجواب:** درمختار میں ہے کہ جب کوئی شخص مسجد میں داخل ہو تو اپنے جوتے اور موزے کو دیکھ لے کہ نجاست تو لگی ہوئی نہیں ہے، اس کے بعد جوتے کو مسجد میں لے جاسکتا ہے، اور جوتا اگر پاک ہے تو اس کے ساتھ نماز پڑھ سکتا ہے، بلکہ مخالفت یہود کی وجہ سے اس کو بہتر قرار دیا ہے عبارت یہ ہے: **وینبغي لداخله تعاھد نعله وخفه وصلاته فیہما افضل (۱) اور علامہ شامی نے اس پر ایک حدیث (۱) الدرالمختار والشامی ۳۷۱/۲ کتاب الصلوٰۃ. مطلب فی احکام المسجد.**



نقل کی ہے: صلوا فی نعالکم ولا تشبهوا بالیہود رواہ الطبرانی (۱) یعنی جوتوں میں نماز پڑھو، اور یہود کے ساتھ مشابہت نہ کرو، اور غرض یہ ہے کہ جب جوتا اور موزہ پاک ہو تو اس میں نماز پڑھو، اور پھر شامی نے یہ بھی نقل فرمایا ہے کہ جوتا پہننے ہوئے مسجد میں جانا بے ادبی ہے ولعل ذلك محمل ما فی عمدة المفتی من أن دخول المسجد متعللاً من سوء الأدب الخ (۱) بہر حال یہ بحث تو جوتا پہن کر نماز پڑھنے کی تھی باقی یہ کہ چوری وغیرہ کے خوف سے جیسا کہ عادت نمازیوں کی ہے کہ جوتا اٹھا کر مسجد میں لے جا کر رکھتے ہیں تو یہ جائز ہے اور حدیث شریف میں ہے: إذا صلی أحدکم فلا یضع نعلیه عن یمینہ ولا عن یسارہ فتكون عن یمین غیرہ إلا أن لا يكون عن یسارہ أحد ویضعهما ما بین رجلیہ (۲) اور ایک حدیث میں یہ ہے کہ آنحضرت صلی اللہ علیہ وسلم نے اپنے جوتے نکال کر بائیں طرف رکھے، بہر حال اس سے معلوم ہوا کہ مسجد میں جوتا رکھنا خصوصاً بہ غرض حفاظت درست ہے، لیکن اگر سامنے رکھے تو رومال وغیرہ کپڑا ان پر ڈال دے یہ بہتر ہے۔ فقط

سوال: (۸۱) بڑے شہروں میں اکثر مساجد میں سے جوتے چوری ہو جاتے ہیں، اسی وجہ سے نمازی جوتے اپنے پاس رکھتے ہیں، دائیں بائیں دیواروں کے برابر فرش پر رکھ دیتے ہیں، اور جو نمازی اگلی جماعت میں ہوتے ہیں وہ جوتے اپنے سامنے رکھتے ہیں اس بارے میں شرعاً کیا حکم ہے؟ (۸۱/۸۸۳)۔

الجواب: مسجد میں جوتے جھاز کر رکھنا بلا کر بہت درست ہے، لیکن ایک طرف کو چھپا کر کپڑے وغیرہ سے رکھنا بہتر ہے، اور اگر چوری وغیرہ کے خوف سے اپنے سامنے رکھے تو یہ بھی درست ہے، لیکن اس کو کپڑے وغیرہ سے چھپا دینا اچھا ہے، بہر حال اس پر کچھ اعتراض کرنے کا موقع نہیں ہے جیسا کہ دوسرے سوال کے جواب میں مفصل لکھا گیا ہے۔ (۳) فقط

چمڑے کے پاتا بے پہن کر مسجد میں داخل ہونا

سوال: (۸۲) چمڑے کے پاتا بے جو محض بہ نیت تحفظ قدم عن آفات خارجیہ صرف بوقت ورود

(۱) الشامی ۳۷۲/۲ کتاب الصلوٰۃ . مطلب فی احکام المسجد .

(۲) عن ابی ہریرۃ رضی اللہ عنہ أن رسول اللہ صلی اللہ علیہ وسلم قال: إذا صلی أحدکم فلا یضع

نعلیہ الحدیث (سنن أبی داؤد ۹۶/۱۵) کتاب الصلاة - باب المصلی إذا خلع نعلیہ أین یضعهما

(۳) دیکھئے اس سے پہلے والا سوال وجواب۔

مسجد استعمال میں آئیں اور عندالورد علیٰ المصلیٰ (مصلیٰ پر پہنچنے کے وقت) مسجد کو روئے جائیں، جائز ہے یا نہیں؟ (۱۶۷۲/۱۳۳۷)

الجواب: استعمال ان پاک پاتاؤں کا مسجد میں درست ہے۔ فقط

مسجد کے برابر والے کمرے میں امام کا بیوی کے ساتھ رہنا

سوال: (۸۳) امام مسجد، مسجد کے برابر داہنی طرف مکان میں مع بیوی رہتا ہے، اور دروازہ اس کا مشرق کی طرف ہے، امام مسجد کو اس مکان میں رہنا جائز ہے یا نہیں؟ اور سونا اور باتیں کرنا کیسا ہے؟ (۳۳/۱۱-۱۳۳۳)

الجواب: جگہ مذکور میں امام اور اس کی مستورات کو سونا درست ہے، اور رہنا اور باتیں کرنا درست ہے۔

بیوی بچوں کو مسجد میں رکھنا اور مسجد کے اندر کھانا پکانا

سوال: (۸۴) اگر کوئی شخص مسجد کو اپنا گھر سمجھ کر اپنے بیوی بچوں کو رکھے، اور مسجد کے اندر ہی کھائے پکائے، تمباکو، گانجا پئے، عورت کو اپنے ہمراہ لے کر ایک بستر پر سوائے، ان امور سے مسجد کی بے حرمتی ہوتی ہے یا نہیں؟ ایسے شخص کی شرعاً کیا سزا ہونی چاہیے؟ (۲۳۰/۱۳۳۰)

الجواب: بے شک ان امور سے مسجد کی بے حرمتی ہوتی ہے مسجد میں ایسے افعال نہ کرنے چاہئیں، اور ایسے شخص کو مسجد سے نکال دینا چاہیے، اور اس کو تعزیر و تنبیہ کرنی چاہیے۔

امام مسجد کا مسجد کے حجروں میں گائے بکری باندھنا

سوال: (۸۵) مسجد کے نیچے جو حجرے ابتداء سے بنے ہوئے ہوتے ہیں، امام مسجد اس میں گائے بکری باندھے تو جائز ہے یا نہیں؟ (۲۳۰۶/۱۳۳۳)

الجواب: ان حجروں میں گائے بکری وغیرہ باندھنا جائز نہیں ہے، اور باندھنے والا خاطی ہے، یہ فعل خطا اور معصیت ہے، اس کو ترک کر دینا چاہیے، کیونکہ آداب مسجد کے بھی یہ خلاف ہے، اور ایسا تصرف مسجد کے حجروں میں درست بھی نہیں ہے۔ فقط

## مسجد میں سوال کرنا

سوال: (۸۶) مسجد کے اندر سوال کرنا جائز ہے یا نہیں؟ (۱۳۳۰/۲۰۳۰ھ)

الجواب: فقہاء نے مسجد میں سوال کرنے کو مطلقاً ناجائز لکھا ہے، بلکہ یہ بھی لکھا ہے کہ سائل مسجد

کو کچھ نہ دیا جاوے۔ (۱) فقط

سوال: (۸۷) ایک فقیر نے مسجد میں آکر گیارہ گنڈے اور پانچ کپڑے کا سوال کیا، اس پر مسجد کے چاروبکش نے نمازیوں کو روک دیا کہ اس فقیر کا سوال پورا کر کے جانا ورنہ تم کو دہائی ہے شرع محمدی کی۔ اس پر ایک شخص نے کہا کہ پنجایت میں سے مبلغ ۳ روپے دے کر اس کا سوال پورا کر دو، یہ کہہ کر چلا گیا، اس پر قوم کے لوگوں نے یہ اترام لگا کر کہ اس نے خدا اور رسول کی دہائی نہ مانی، سو یہ شخص اسلام سے خارج ہے، اب اس کو مسجد میں نہ آنے دینا چاہیے وغیرہ وغیرہ، پس یہ صورت مذکورہ ایسے شخص کے لیے اور ان لوگوں کے لیے جنہوں نے ایک مسلمان نمازی کو خارج اسلام کہہ کر ذلیل کیا، کیا حکم ہے؟ (۱۳۳۳/۲۲۰۳ھ)

الجواب: مسجد میں اس قسم کا سوال ممنوع ہے، پس جس شخص نے یہ کہا کہ پنجایت میں سے اس کو

کچھ دلوادینا، اس نے یہ کام اچھا کیا کہ مسجد میں اس کے سوال کو پورا کرنے سے روکا، یہ کام اس کا موافق شریعت کے ہے، ایسے فقیروں کو تو کسی وقت بھی نہ دینا چاہیے، چہ جائیکہ مسجد میں دیا جائے، لہذا اس شخص کو خارج از اسلام سمجھنا، اور اس کو مسجد سے نکالنا وغیرہ وغیرہ سخت گناہ ہے، جنہوں نے ایسا مشورہ کیا وہ گنہگار ہوئے ان کو چاہیے کہ توبہ کریں، اور ایسے فقیروں کو مسجد میں سوال کرنے سے منع کریں، اور ایسے فقیروں کو مسجد میں کچھ نہ دیں تاکہ وہ آئندہ مسجد میں سوال نہ کریں۔ فقط

سوال: (۸۸) من یسئل فی المسجد سواء کان سؤاله علی القرآن أو علی غیرہ مما

یتعلق بحوائج البشر هل هو جائز له أم لا؟ قال بعضهم: یجوز السؤال فی المسجد لأمر لآبدمہ کذا قال الشامی۔ وقال بعضهم: لا یجوز السؤال والإعطاء فی المسجد مطلقاً کذا

قال ابن الحاج فی المدخل (۱۳۱۳/۱۳۳۵ھ)

(۱) ویحرم فیہ السؤال ویکوہ الإعطاء (الدر المختار مع الرد ۲/۳۷۵ کتاب الصلاة - قبیل مطلب

فی إنشاء الشعر)

الجواب: یکره إعطاء سائل المسجد إلا إذا لم يتخطَ رقاب الناس في المختار، كما في الاختيار ومتن مواهب الرحمن (در مختار) قوله إلا إذا لم يتخطَ أي ولم يمر بين يدي المصلين قال في الاختيار: فإن كان يمر بين يدي المصلين ويتخطى رقاب الناس يكره لأنه إعانة على أذى الناس حتى قيل: هَذَا فَلَسْ لَا يُكْفِرُهُ سَبْعُونَ قَلْبًا (۱)

ترجمہ: سوال: (۸۸) جو مسجد میں سوال کرتا ہے: خواہ اس کا سوال قرآن کے لیے ہو یعنی اسلامی مدرسہ کے لیے ہو یا اس کے علاوہ کسی ایسے کام کے لیے ہو جس کا تعلق انسانی ضروریات سے ہو تو کیا یہ سوال کرنا جائز ہے یا نہیں؟ بعضوں کا کہنا ہے کہ کسی نہایت ضروری کام کے لیے مسجد میں سوال کرنا جائز ہے۔ جیسا کہ شامی میں ہے، اور بعضوں نے کہا کہ مسجد میں سوال کرنا اور مسائل کو دینا کسی بھی طرح جائز نہیں؛ جیسا کہ ”مدخل“ میں ابن الحاج نے تحریر فرمایا ہے؟

الجواب: مسجد میں سوال کرنے والے کو دینا مکروہ ہے لیکن اگر وہ لوگوں کی گردنوں کے اوپر سے نہ گذرتا ہو تو مختار قول میں اس کو دینا مکروہ نہیں ہے، جیسا کہ اختیار اور متن مواهب الرحمن میں ہے (در مختار) ماتن کا قول: لیکن اگر وہ لوگوں کی گردنیں نہ پھلانگے یعنی نمازیوں کے سامنے سے نہ گذرے، اختیار میں ہے: پس اگر وہ نمازیوں کے سامنے سے گذرے اور لوگوں کی گردنوں کو پھلانگے تو (دینا) مکروہ ہے، کیونکہ یہ لوگوں کی ایذا رسانی میں مدد کرتا ہے۔ یہاں تک کہ کہا گیا ہے یہ ایسا پیسہ ہے جس کا تدارک ستر پیسے نہیں کر سکتے، یعنی یہ ایسا گناہ ہے جو ستر گناہوں پر بھاری ہے۔ (یہ شامی کی عبارت ہے)

### مسجد میں مانگنے والے کو دینا

سوال: (۸۹) مسجد میں سوال کرنا اور مسائل کو کچھ دینا کیسا ہے؟ (۶۳۰/۵۱۳۳۵)

الجواب: در مختار میں لکھا ہے: ويحرم فيه السؤال ويكره الإعطاء الخ (۲) ترجمہ: اور حرام ہے مسجد میں سوال کرنا اور مکروہ ہے اس کو دینا، اور شامی میں ہے اگر لوگوں کی گردنوں پر پھلانگتا پھرے تو مکروہ ہے ورنہ نہیں۔ فقط

(۱) الدر المختار والشامی ۵۱۱/۹ کتاب الحظر والإباحة. فصل في البيع.

(۲) الدر المختار مع الشامی ۳۷۵/۲ کتاب الصلوة. مطلب في أفضل المساجد.

## مسجد کی مرمت کے لیے مسجد میں سوال کرنا

سوال: (۹۰) مسجد کی مرمت وغیرہ کے لیے مسجد میں سوال کرنا جائز ہے یا نہیں؟ (۱۶۲۱/۱۳۳۲ھ)  
الجواب: یہ ضرورت درست ہے۔ فقط

## مسجد میں اسلامی مسائل پر بحث کرنا — اور

## لا وارث کی تجہیز و تکفین کے لیے چندہ کرنا

سوال: (۹۱) مسجد میں اسلامی معاملہ پر بحث و مباحثہ کرنا یا جلسہ کرنا درست ہے یا نہیں؟ یہاں پر چند علماء نے فتویٰ عدم جواز کا دیا ہے، نیز لا وارث اموات کی تجہیز و تکفین وغیرہ کے لیے چندہ مسجد میں کرنا درست ہے یا نہیں؟ (۱۹۱۷/۱۳۳۳ھ)

الجواب: مسجد میں مسائل شرعیہ کی تحقیق اور بحث و مباحثہ کرنا درست ہے، اور اسلامی کام کے لیے جلسہ کرنا بھی درست ہے، یہ امور احادیث سے ثابت ہیں، اور فقہاء نے بھی اس کی ممانعت نہیں فرمائی، اور یتیموں و لا وارثوں کی تجہیز و تکفین وغیرہ کے لیے مسلمانوں سے مسجد میں چندہ لینا بھی درست ہے۔ فقط

## مسجد میں قیمتی فرش بچھانا اور منبر پر غلاف چڑھانا

سوال: (۹۲) مساجد میں فرش مکلف بچھانا اور منبر پر غلاف ڈالنا کیسا ہے؟ (۱۸۱۸/۲۲-۱۳۳۳ھ)  
الجواب: اس میں کچھ حرج نہیں ہے۔

## بیت اللہ شریف پر غلاف ڈالنے اور انبیاء کے جسموں کا حکم

سوال: (۹۳) بیت اللہ شریف پر غلاف ڈالنا بدعت ہے یا نہیں؟ اور انبیاء کا جسم منیٰ کھاتی ہے یا نہیں؟ (۱۲۸۸/۱۳۳۵ھ)

الجواب: بیت اللہ شریف پر غلاف ڈالنا سلف کے زمانہ سے برابر ثابت ہے، یہ بدعت نہیں ہے۔ اور حدیث شریف میں ہے: **إِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ فَسَبِّ اللَّهُ حَيًّا**

یوزق (۱) اس کا حاصل یہ ہے کہ بے شبہ اللہ تعالیٰ نے حرام کر دیا زمین پر یہ کہ انبیاء علیہم السلام کے جسم کو کھاوے پس اللہ کے نبی زندہ ہیں رزق دیے جاتے ہیں۔

## صبح کی اذان کے بعد مسجد میں چراغ جلا کر قرآن یاد کرنا

سوال: (۹۴) صبح کی اذان کے بعد مسجد میں چراغ جلا کر قرآن شریف یاد کرنا، اور وقت پر اسی روشنی چراغ میں جماعت کرنا جب کہ پردے پڑے رہتے ہیں، یہ جائز ہے یا نہیں؟ (۱۳۳۷ھ/۹۵۲)

الجواب: بعد اذان صبح کے مسجد میں چراغ جلا کر اندھیرے کی وجہ سے، اور قرآن شریف پڑھنا، ممنوع نہیں ہے؛ اور پردوں کی وجہ سے چونکہ اندر اندھیرا ہوتا ہے اگرچہ نماز صبح کی بھی اس حالت میں پڑھی جائے کہ چراغ روشن رہے کچھ حرج نہیں ہے؛ البتہ امام صاحب کے مذہب میں صبح کی نماز میں اسفار یعنی خوب چاندنا کرنا افضل اور بہتر ہے جیسا کہ حدیث شریف: **أسفروا بالفجر فإنه أعظم للأجر** (۲) سے مستفاد ہے؛ اس لیے صبح کی نماز میں جلدی نہ کی جائے، یا ہر چاندنا خوب ہو جانا بہتر ہے، اور مسجد کے اندر اگر پردوں کی وجہ سے اندھیرا ہے، اور اس وجہ سے چراغ کی روشنی میں نماز پڑھی جائے تو اس میں کچھ ممانعت اور کراہت نہیں ہے۔ فقط

## مسجد کا تیل قرآن پڑھنے کے واسطے جلا نا

سوال: (۹۵) مسجد کا تیل مسجد کے حجروں میں قرآن شریف پڑھنے کے واسطے جلا نا جائز ہے یا نہیں؟ (۱۳۳۵ھ-۲۳/۸۲۷)

(۱) عن أبي الدرداء رضى الله عنه قال: قال رسول الله صلى الله عليه وسلم: **أكثرُوا الصلوة على يوم الجمعة فإنه مشهودٌ تشهدُهُ الملائكة وإن أحدًا لن يصلِي على إلا عرضت على صلواته حتى يفرغ منها قال: قلت: وبعد الموت قال: وبعد الموت إن الله حرم على الأرض أن تأكل أجساد الأنبياء** فنبى الله حي يوزق (سنن ابن ماجه ص ۱۱۸ كتاب الصلاة - آخر أبواب ما جاء في الجنائز)

(۲) عن رافع بن خديج رضى الله عنه قال: سمعت رسول الله صلى الله عليه وسلم يقول: **أسفروا بالفجر فإنه أعظم للأجر** (جامع الترمذی ۳۰/۱ أبواب الصلاة - باب ما جاء في الإسفار بالفجر)

الجواب: نہ جلانا چاہیے، اور شبہ سے بھی بچنا چاہیے۔

مصلیوں کے جانے کے بعد مسجد کی روشنی گل کر دینا

سوال: (۹۶) چراغ مسجد بعد نماز عشاء، مصلیوں کے رخصت ہونے کے بعد گل کر دینا مناسب

ہے یا جلنے دیا جائے؟ (۱۳۳۹/۵۱۸ھ)

الجواب: چراغ مسجد بعد فراغت از نماز عشاء اور بعد رخصت ہونے نمازیوں کے گل کر دینے

میں کچھ حرج نہیں ہے۔ فقط

مسجد میں لائٹن جلانا

سوال: (۹۷) مٹی کے تیل کا لیمپ مسجد میں جلانا جائز ہے یا نہیں؟ (۱۳۳۲/۱۹۶۷ھ)

الجواب: علت؛ کراہت کی بدبو ہے، اگر بدبو نہ ہو تو جائز ہے؛ کیونکہ علت اس میں نجاست

نہیں ہے۔ فقط

سوال: (۹۸) ایک شخص مسجد میں رات کو سوتا ہے، اپنی ضرورت کے واسطے ایک لائٹن کرا سن

کے تیل کی مسجد میں رکھ لیتا ہے، اور ضرورت کے وقت شب کو جلا کر باہر رفع ضرورت کے واسطے لے

جاتا ہے ایسی حالت میں کوئی گناہ تو نہیں؟ (۱۳۳۳/۱۱۳ھ)

الجواب: ایسی حالت ضرورت میں امید ہے کہ وہ گناہ سے محفوظ رہے، تاہم احتیاط بہتر ہے کہ

اس لائٹن کو جس میں مٹی کا تیل بدبو دار ہے مسجد سے باہر رکھے۔

مسجد میں موم بتی جلانا بلا کراہت درست ہے

سوال: (۹۹) مسجد میں موم بتی جلانا عند الشرع کیسا ہے؟ زید کہتا ہے کہ موم بتی مشکوک اشیاء

سے بنتی ہے، اس لیے اس کا مسجد میں جلانا درست نہیں ہے، مگر اس کا خلاف کرتا ہے اس میں محاکمہ

فرمائیے؟ (۱۳۳۳/۲۲۲۶ھ)

الجواب: اس بارے میں بکر کا قول صحیح ہے موم بتی مسجد میں جلانا بلا کراہت درست ہے۔ فقط



## ہندو کی دی ہوئی موم بتی مسجد میں جلانا

سوال: (۱۰۰) اگر کوئی ہندو مرمت مسجد کے لیے چندہ دے یا مسجد میں موم بتی تیل وغیرہ جلانے کے واسطے دے تو وہ چندہ اور تیل وغیرہ مسجد کے استعمال میں لانا جائز ہے یا نہ؟ (۳۶۴-۳۳۳/۵۱۳۳۵)

الجواب: ہندو اگر مسجد میں تیل یا موم بتی جلانے کو دے تو اس کا مسجد میں جلانا درست ہے، اسی طرح اگر وہ روپیہ مرمت مسجد کے لیے دیوے تو اس کو مرمت مسجد میں صرف کرنا درست ہے، کیوں کہ ظاہر ہے کہ جو چیز وہ کافر مسجد میں دیتا ہے، قربت سمجھ کر دیتا ہے، اور ہمارے نزدیک بھی یہ قربت ہے وهو الشرط فی وقف الکافر کما فی رد المحتار: إن شرط وقف الذمی أن یکون قربة عندنا وعند ہم (۱)

## مسجد کی صفائی کے لیے درختوں کو کاٹنا

سوال: (۱۰۱) مسجد کے صحن کو مشرق کی طرف بڑھایا جائے، اور جو حصہ بڑھایا گیا ہے اس میں درخت ہوں تو درخت کا کاٹنا صحن مسجد کو فراخ، ہوادار اور جانوروں کی بیٹ سے صاف رکھنے کی نیت سے اور نہ کاٹنا سائے کی نیت سے دونوں امر درست ہیں یا نہیں؟ اور ان دونوں میں بہتر کون سا ہے؟ (۱۶۴/۵۱۳۳۵)

الجواب: مسجد کو بیٹ وغیرہ سے صاف رکھنا زیادہ اہم ہے اس لیے کاٹنے کو ترجیح ہوگی۔ فقط

## ہر پندرہ منٹ پر بجنے والی گھڑیاں مسجد میں رکھنا

سوال: (۱۰۲) مسجد میں ایسی گھڑی رکھنی جائز ہے یا نہ جو کہ پاؤ اور آدھا، پونا وغیرہ بجاتی ہے؟ (۳۹۷-۳۳۳/۵۱۳۳۵)

الجواب: جس طرح عام گھڑیاں بجنے والی مساجد میں رکھنی جائز ہیں، اسی طرح گھڑی مذکور جو پاؤ اور آدھا اور پونا بجاتی ہے وہ بھی مسجد میں رکھنا جائز ہے۔ فقط

## مسجد میں گھڑی لگانا درست ہے

سوال: (۱۰۳) بڑی گھڑی جدید خرید کر مسجد میں لگا سکتے ہیں یا نہیں؟ ابرو وغیرہ میں از حد ضرورت ہوتی ہے، ناظم مقررہ پر نماز ادا کر سکتے ہیں (۱۳۳۰ھ/۱۳۲۱ھ)

الجواب: موجودہ حالات میں بڑی گھڑی خرید کر مسجد میں لگانا درست ہے۔ فقط

## نمازی کا سامان تجارت مسجد میں رکھنا درست ہے

سوال: (۱۰۴) زید تجارت بطور گشت کے کرتا ہے تو نماز کے وقت سامان تجارت تا ادائے نماز مسجد میں رکھ سکتا ہے یا نہیں؟ بکرنے جواز کی صورت بتلائی تو عمر نے اس کی تغلیط کی اور عدم جواز میں یہ عبارت ہدایہ کی پیش کی: ولا بأس بأن یبیع ویبتاع فی المسجد من غیر أن یحضر السلعة لأنه قد یتحتاج الی ذلك بأن لا یجد من یقوم بحاجته إلا أنهم قالوا: ینکرہ إحضار السلعة للبیع والشراء لأن المسجد محرر عن حقوق العباد وفیه شغلہ بها ویکرہ لغير المعتکف البیع والشراء فیه لقولہ علیہ السلام: جنبوا مساجدکم صیانکم الی أن قال: و یبعمکم و شراء کم (۱) (ص: ۲۱۰) تو بکرنے کہا کہ اس سے صرف یہ معلوم ہوتا ہے کہ معتکف کو سامان تجارت مسجد میں رکھنا ناجائز ہے، اور اس کے غیر کے لیے بھی ناجائز اس سے معلوم نہیں ہوتا، اس کا کیا جواب ہے؟

(۱۳۲۷-۲۶/۱۳۲۷ھ)

الجواب: ہدایہ کی عبارت میں تصریح ہے کہ اگر بیع و شراء مسجد میں ہو بحالت اعتکاف تو مسجد میں بیع کالے جانا مکروہ ہے، اور جب کہ بیع و شراء نہ ہو بلکہ نمازی نماز پڑھنے تک اپنا سامان تجارت مسجد میں اپنے پاس رکھے تو یہ شرعاً بلا کراہت جائز ہے، عبارت ہدایہ سے کراہت اس کی ثابت نہیں ہوتی پس قول بکر کا صحیح ہے۔ فقط

## مسجد کے احاطے میں بیت الخلاء بنانے اور کتاپا لنے کا حکم

سوال: (۱۰۵) احاطہ مسجد کے اندر پاخانہ بنا لینا یا کتاپا لنے کا حکم کیا ہے یا نہیں؟ (۱۳۲۷ھ/۱۳۲۷ھ)

(۱) الهدایة ۱/۲۳۰-۲۳۱ کتاب الصوم - آخر باب الاعتکاف .

الجواب: احاطہ مسجد کے اندر یا باہر غسل خانے کے ساتھ اگر ضرورت کے لیے پاخانہ بھی بنا لیا جائے تو حرام نہیں ہے؛ لیکن خاص مسجد سے علیحدہ ہونا چاہیے، اور اس کو صاف رکھنے کا بھی اہتمام رہے کہ نمازیوں کو بدبو سے ایذا نہ ہو اور بہتر یہ ہے کہ مسجد کے احاطے سے باہر پاخانہ ہو؛ کیونکہ حدیث شریف میں زیادہ قریب مسجد سے پاخانہ بنانے کو منع فرمایا ہے (۱) پس اگر پاخانہ زیادہ قریب نماز پڑھنے کی جگہ سے نہ ہو اور اس ضرورت سے کہ احاطے سے باہر کوئی جگہ پاخانہ بنانے کی نہیں ہے تو احاطے کے اندر بھی درست ہے، مگر صفائی وغیرہ کا اہتمام رہے اور کتے کا پالنا اور رکھنا بلا ضرورت حفاظت وغیرہ کے اچھا نہیں ہے۔ حدیث شریف میں ہے: من اقتنى كلباً إلا كلب ماشية أو ضارٍ نقص من عمله كل يوم فيرطان (۲) یعنی جس نے پالا کتا سوائے کتا حفاظت جانوران وغیرہ کے یا شکار کے تو اس کے عمل میں سے ہر دن دو قیراط ثواب کم ہوگا۔

سوال: (۱۰۶) مسجد کے حلقہ کے اندر پاخانہ بنانا جائز ہے یا نہیں؟ وضو کی جگہ سے تیرہ ہاتھ فاصلہ

پر ہے۔ (۱۳۴۴-۴۳/۱۴۰۷ھ)

الجواب: اگر ضرورت ہے تو درست ہے، مگر اس کو صاف رکھا جائے، اور بہتر ہے کہ مسجد سے

زیادہ فاصلہ سے پاخانہ بنوایا جائے۔ یہ ضرورت شدیدہ درست ہے۔ فقط

### مسجد میں ہوا خارج کرنا

سوال: (۱۰۷) زید کہتا ہے کہ مسجد میں اگر کسی کی ہوا خارج ہو جائے تو اس کو فرشتے دہن (منہ)

(۱) مسجد سے زیادہ قریب پاخانہ بنانے کی ممانعت غالباً حضرت مفتی صاحب نے درج ذیل روایت سے اخذ فرمائی ہے:

عن جابر رضی اللہ عنہ قال: نهى رسول الله صلى الله عليه وسلم عن أكل البصل والكراث، فغلبتنا الحاجة فأكلنا منها، فقال: من أكل من هذه الشجرة المنتنة فلا يقرب من مسجدنا فإن الملائكة تأذى مما يتأذى منه الإنس (الصحيح لمسلم ۲۰۹/۱ كتاب المساجد، باب: نهى من أكل ثوماً أو بصلاً أو كراثاً أو نحوها مما له رائحة كريهة عن حضور المسجد حتى تذهب ذلك الريح وإخراجه من المسجد)

(۲) عن نافع عن عبد الله بن عمر رضی اللہ عنہما قال: قال رسول الله صلى الله عليه وسلم: من اقتنى كلباً الحدیث (البخاری ۸۲۴/۲ كتاب الذبائح والصيد والتسمية - باب من اقتنى كلباً إلخ)

میں لے کر مسجد سے باہر جاتے ہیں: یہ صحیح ہے یا نہیں؟ بیٹواتو مجرداً (۱۲۷۹/۳۳-۳۴/۱۳۳۳ھ)

الجواب: زید جو کچھ کہتا ہے یہ کہیں ثابت نہیں ہے، فقہاء نے اس میں یہ تفصیل کی ہے، شامی

میں ہے: وكذا لا يخرج فيه الريح من الدبر كما في الأشباه واختلف فيه السلف فقيل:

لابأس وقيل: يخرج إذا احتاج إليه وهو الأصح الخ (۱) فقط

### مسجد کے دروازے کی دیوار کو ہاتھ لگا کر سینہ پر رکھنا

سوال: (۱۰۸) زید جب مسجد میں آتا ہے تو مسجد کے دروازے کی دیوار کو ہاتھ لگا کر اپنے سینے پر

لگا لیتا ہے، اور اس کو تعظیم مسجد تصور کرتا ہے: یہ فعل کیسا ہے؟ (۱۲۴۸/۱۷۲۱ھ)

الجواب: اس قسم کی تعظیم شریعت میں ثابت نہیں ہے، اور اپنی طرف سے اس قسم کی تعظیم کو ایجاد

واختراع کرنا احداث فی الدین ہے، لہذا درست نہیں ہے۔

### بہ ذریعہ قطب نما سمت قبلہ متعین کرنا

سوال: (۱۰۹) تعمیر مسجد کے وقت بہ ذریعہ قطب نما جو لائن قائم ہووے، کیا اس پر بھی صحت سمت

قبلہ کے لیے لائن کو شرقاً غرباً یا کسی طرح پس و پیش کرنا (یعنی آگے، پیچھے کرنا) ضروری ہے اگر ہے تو

کس طرح؟ (۱۳۳۷/۲۵۸۲ھ)

الجواب: ہندوستان میں اکثر بلاد میں قطب نما سے ہی رخ مساجد کا صحیح کیا جاتا ہے، اور قطب

تارہ سے بھی شب کو رخ دیکھتے ہیں؛ پس اسی کے موافق رخ مسجد کا کر دینا چاہیے، اور کچھ پس و پیش

کرنے کی ضرورت نہیں ہے (۲) فقط

(۱) ترجمہ: اور اسی طرح مسجد میں ذریعہ ہوا خارج نہ کرے، جیسا کہ الأشباه میں ہے، اور اسلاف نے اس مسئلہ میں

اختلاف کیا ہے، چنانچہ بعض حضرات نے کہا ہے کہ اس میں کوئی حرج نہیں، اور بعض حضرات نے فرمایا کہ جب ضرورت ہو

تو ہوا خارج کرے، اور یہی اصح ہے (الشامی ۲/۳۷۱ کتاب الصلوٰۃ۔ مطلب فی احکام المسجد)

(۲) مگر اب قبلہ نما ایجاد ہو گئے ہیں، پس ان سے مسجد کا رخ صحیح کرنا زیادہ بہتر ہے۔ سعید احمد پالن پوری

ہندو مسجد کے قریب ڈھول، باجا بجائیں تو مسلمانوں کو کیا کرنا چاہیے؟

سوال: (۱۱۰) ہندو رنگھ پور مورخہ ۸/ اکتوبر ۱۹۱۶ء کو کالی کا ڈولہ مع مزامیر و باجا مسجد کے محاذی میں نکالنے پر آمادہ ہوئے، مسلمان خبر یا کر حاکم ضلع سے ملتی ہوئے، اس پر حکم دیا کہ شارع (سڑک) پر کسی کو باجا بند کرنے کا مجاز نہیں، مسلمان ہنوز اس کے روکنے پر آمادہ ہیں؛ دوسرے روز پھر یہی کیفیت رہی، حکام ضلع آئے، مسجد کے روبرو باجا بند کر دیا گیا پھر حاکم ضلع نے کہا کہ مسجد کے سامنے باجا بجانے میں حرج کیا ہے؟ صرف نماز کے وقت میں بند کر دینا کافی ہے، مسلمانوں نے جواب دیا کہ حرمت مسجد کی وجہ سے ہم مانع ہیں؛ لہذا کسی وقت باجا بجایا نہ جائے، پھر بعد گفتگو یہی کہا کہ اس میں مسجد کی حرمت کچھ بھی نہیں مگر اس وقت ہم باجا بند کرتے ہیں بعد میں حکم دیں گے، اور جو کچھ ثبوت حرمت مسجد کے بارے میں ہے کتب اسلامیہ سے نکال کر پیش کریں، پھر دوسرے روز بعد گفتگو یہ حکم لکھ دیا کہ صرف اوقات نماز میں صبح پانچ بجے سے چھ بجے تک اور دیگر نمازوں میں آدھا آدھا گھنٹہ باجا بند کر دیا جائے، اور غیر وقت میں برابر جتا جائے، یہ حکم سن کر مسلمان افسردہ دل ہو رہے ہیں، لہذا استفتاء کی ضرورت ہوئی۔

(الف) کیا جو جہات مذکورہ بالا اس نتیجہ فعل کو مسجد کے روبرو کسی وقت میں بھی انجام دینے میں مزاحمت نہ کرنے کی وجہ سے گناہ ہے؟

(ب) محض اس کی مزاحمت میں اگر کاش کسی نے سردیا تو شہید ہے یا شقی یا محض مسلمان مرا؟

(۲۰۹۹-۲۲/۱۳۳۳ھ)

الجواب: مسلمانوں کو اس موقع پر بہت نقل سے کام لینا چاہیے، اور جاہلانہ جوش سے کام نہ لیں، شارع عام میں یا سڑک پر اگر دیگر اقوام باجا بجاتے جائیں تو مسلمانوں کی طرف اس میں کوئی بے حرمتی نسبت نہیں کی جاسکتی؛ البتہ نمازوں کے وقت میں مسجد کے قریب باجا بجنے سے نماز میں خلل ہوتا ہے، سو اس کو خود حکام نے ہی رفع کر دیا کہ نمازوں کے اوقات میں باجا بجانے کو روک دیا، مسلمان اسی حکم پر اکتفا کریں، اور کوئی شور شغب خلاف حکم نہ کریں، مسجد کی بے حرمتی اس وقت ہے جب کہ مسجد میں کوئی برا فعل ہو اس کو خوب سمجھ لیا جائے، اور بے سمجھی سے کام نہ لیا جائے نمازوں کے اوقات جب کہ اس لہو لعب و شور شغب سے محفوظ رہیں، پس مسلمانوں کو اس پر خوش ہونا چاہیے، اور بہ اطمینان نماز مسجد میں ادا

کرنی چاہیے، دیگر اوقات کے وہ ذمہ دار نہیں ہیں، اور نہ مسلمانوں پر ہنود کے باجا بنانے سے کوئی مؤاخذہ ہے۔ فقط واللہ تعالیٰ اعلم

## تراویح کے لیے محلے کی مسجد چھوڑ کر دوسری مسجد میں جانا

سوال: (۱۱۱) رمضان شریف میں ایک مسجد میں تراویح میں قرآن شریف ختم ہوتا ہے تو اور محلہ والے لوگ اگر اپنی اپنی مساجد کو چھوڑ کر اسی مسجد میں قرآن شریف کے سننے کے لیے جائیں تو جائز ہے یا نہیں؟ (۱۳۳۳/۲۸۸۱)

الجواب: اہل محلہ پر مسجد محلہ کا زیادہ استحقاق ہے، ان پر ضروری ہے کہ اپنی ہی مسجدوں کو آباد کریں، محلہ کی مسجدوں کو چھوڑ کر دوسری مساجد میں جانا کسی طرح مناسب نہیں، اول تو اس کی کوشش ہونی چاہیے کہ اپنی اپنی مساجد میں ختم قرآن کا انتظام کیا جائے، اگر یہ میسر نہیں تو پھر چھوٹی چھوٹی سورتوں کے ساتھ نماز تراویح ادا کریں، درمختار میں ہے: والجماعة فيها سنة على الكفاية في الأصح فلو تركها أهل مسجد أنموا. وفي الشامي وهل المراد أنها سنة كفاية لأهل كل مسجد من البلدة أو مسجد واحد منها أو من المحلة؟ ظاهر كلام الشارح الأول. واستظهر "ط" الثاني ويظهر لي الثالث لقول المنية حتى لو ترك أهل محلة كلهم الجماعة فقد تركوا السنة وأساؤا... وقال: حتى لو أقاموها جماعة في بيوتهم ولم تقم في المسجد أثم الكل (۱) (شامی، ۱/۳۷۳) الحاصل محض قرآن شریف نہ ہونے کی وجہ سے مسجدوں کو چھوڑنا مناسب نہیں۔ فقط واللہ تعالیٰ اعلم

## جس مسجد میں امام و مؤذن مقرر نہ ہوں وہ بھی مسجد ہے

سوال: (۱۱۲) جس مسجد میں امام و مؤذن مقرر نہ ہوں اور نماز پانچوں وقت برابر جماعت سے ہوتی ہو اور جمعہ بھی ہوتا ہو وہ مسجد ہے یا بجائے مسجد کے سرائے ہے؟ جو شخص اس قسم کے مسائل ظاہر کرے جس سے لوگوں کے اعتقاد میں فرق آئے ایسے شخص کے حق میں شرعاً کیا حکم ہے؟ (۱۳۳۶-۳۵/۲۱۲)

الجواب: امام و مؤذن مقرر نہ ہونے سے مسجد حکم مسجد سے خارج نہیں ہوتی، یہ اس ناواقف

شخص کی جہالت ہے اور نادانی ہے کہ مسجد کو سرائے سے تعبیر کرتا ہے، اور مسائل خلاف اعتقاد اہل سنت والجماعت ظاہر کرنا فسق و بدعت ہے؛ ایسے شخص کی بات کا اعتبار نہ کرنا چاہیے، اور اس سے اختلاط و ارتباط نہ کرنا چاہیے۔

## شراب خانے کے قریب مسجد بنانے اور اس کی امداد کرنے کا حکم

سوال: (۱۱۳)..... (الف) مئے خانہ کے قریب مسجد بنانا کیسا ہے؟

(ب) مسجد مذکورہ کے لیے امداد کرنا کیسا ہے؟ (۱۳۳۸/۲۳۳۸ھ)

الجواب: (الف) اگر مسجد کی وہاں ضرورت ہے تو مسجد بنانا چاہیے، اور مئے خانہ کے اٹھوانے کی فکر اور سعی (کرنی) چاہیے؛ نیز اگر مسجد وہاں بن گئی تو وہ مسجد ہوگئی، مئے خانہ وغیرہ نجاسات کو وہاں سے حتی الوسع اٹھوانا چاہیے؛ اور یہ مجبوری مسلمانان معذور ہیں۔  
(ب) جب کہ وہ مسجد ہوگئی تو اس کی امداد کارِ ثواب ہے۔

## مسجد میں بلند آواز سے قرآن پڑھنا

سوال: (۱۱۴) مسجد میں نمازی نماز پڑھتے ہوں وہاں ایک شخص بہ آواز بلند قرآن شریف پڑھے،

یہ کیسا ہے؟ (۱۳۴۱/۲۴۴۰ھ)

الجواب: بہتر یہ ہے کہ وہ شخص قرآن شریف آہستہ پڑھے یا دوسری جگہ جا کر پڑھے۔ فقط





## آدابِ قرآن شریف

کرسی یا چارپائی پر بیٹھ کر قرآن شریف کی  
تعلیم دینا جب کہ قرآن شریف نیچے ہو

سوال: (۱) ایک معلم کرسی پر بیٹھ کر بچوں کو قرآن شریف کی تعلیم دیتا ہے اور بچے قرآن شریف لے کر نیچے بیٹھتے ہیں؛ اس میں کیا حکم ہے؟ آیا یہ بے ادبی قرآن شریف کی ہے یا نہیں؟ (۱۶۰۱/۱۳۳۷ھ)

الجواب: بے شک یہ امر ادب کے خلاف ہے بہتر یہ ہے کہ معلم اونچے پر نہ بیٹھے لیکن وہ گتہ نگار نہیں ہے؛ کیونکہ خلاف ادب کرنے سے گناہ نہیں ہوتا بلکہ خلاف اولیٰ ہے۔ فقط

سوال: (۲) ایک شخص نے قاعدہ بغدادی اور قرآن شریف کسی سے نہیں پڑھا ہے، اور نہ استعداد و ملکہ استخراج صحت الفاظ قرآن؛ پھر بھی وہ بچوں کو قرآن شریف پڑھاتا ہے، اور خود اور یار دوستوں کو چارپائی و کرسی پر بٹھاتا ہے، اور قرآن شریف نیچے ہوتا ہے؟ (۱۸۳۲/۳۲-۱۳۳۳ھ)

الجواب: اگر وہ شخص جس نے قاعدہ بغدادی اور قرآن شریف کسی سے نہیں پڑھا؛ لیکن قرآن شریف کو صحیح پڑھتا ہے اور پڑھنے کی طاقت ہے تو وہ بچوں کو قرآن شریف پڑھا سکتا ہے، اور اگر خود قرآن شریف صحیح نہیں پڑھ سکتا تو پڑھانا بھی ناجائز ہے۔ اور نیچے قرآن شریف رکھنا اور کرسی و چارپائی پر خود بیٹھنا اور دو سروں کو بٹھانا خلاف ادب ہے، ایسا نہ کرنا چاہیے۔

## قرآن شریف کی تلاوت سننے کا حکم

سوال: (۳) زید معدو تین ہمارہوں کے ایک کمرے میں رہتا ہے، اور زید حسب عادت روزانہ

بعد نماز فجر نصف ساعیت تک تلاوت کلام مجید کرتا ہے متوسط آواز کے ساتھ، زید کے ساتھی جو اس کمرے میں رہتے ہیں آپس میں بات کر سکتے ہیں جس وقت کہ زید قراءت کر رہا ہے یا نہیں؟ (۱۳۳۳-۳۳/۷۸۵)

الجواب: سننا قراءت قرآن شریف کا فرض کفایہ ہے، اور قاری کو چاہیے کہ ایسے موقع پر جہاں لوگ باتوں میں مشغول ہوں جہر سے قرآن شریف نہ پڑھے (۱) پس صورت مسئلہ میں قاری کو مناسب ہے کہ جہر نہ کرے، اور اگر جہر کرے گا تو دوسرے ہمراہیوں کو سننا ضروری ہے، باتوں میں مشغول نہ ہوں (۲)

### فونوگراف سے قرآن شریف سننے کا حکم

سوال: (۴) فونوگراف کے ذریعہ سے مضامین نعتیہ اور قرآن شریف سننا جائز ہے یا نہ؟

(۱۳۳۵-۳۴/۳۸۲)

الجواب: یہ ایک باجا ہے اس میں کچھ سننا درست نہیں ہے: قال فی الدر المختار: ودلت المسئلة أن الملاهی کلها حرام الخ قال ابن مسعود رضی اللہ عنہ: صوت اللہو والغناء ینبت النفاق فی القلب کما یثبت الماء النبات الخ (در مختار) قَالَ اللَّهُ تَعَالَى: ﴿وَمِنَ النَّاسِ مَن يَشْتَرِي لَهْوَ الْحَدِيثِ (الآیة)﴾ جاء فی التفسیر أن المراد الغناء (۳) (شامی) فقط

سوال: (۵) فونوگراف کے ریکارڈوں میں قرآن شریف سننا درست ہے یا نہیں؟

(۱۳۳۳-۳۲/۸۷)

الجواب: درست نہیں کیونکہ یہ لہو و لعب ہے۔ اور قرآن شریف کا اُس میں لانا اور سننا سوائے

(۱) قال فی الشامی: وفي شرح المنية: والأصل أن الاستماع للقرآن فرض كفاية، لأنه لإقامة حقه بأن يكون ملتفتاً إليه غير مضيع. وذلك يحصل بإنصات البعض؛ كما في رد السلام حين كان لرعاية حق المسلم كفي فيه البعض عن الكل إلا أنه يجب على القارئ احترامه بأن لا يقرأه في الأسواق ومواضع الاشتغال، فإذا قرأ فيها كان هو المضيع لحرمة، فيكون الإثم عليه دون أهل الاشتغال دفعاً للحرج (رد المختار ۲/۲۳۷-۲۳۸ كتاب الصلاة - مطلب الاستماع للقرآن فرض كفاية)

(۲) ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾ (سورة اعراف، آیت: ۲۰۴)

(۳) الدر المختار والشامی ۹/۳۲۳ كتاب الحظر والإباحة - قبل فصل في اللبس .

ادبی ہے ساتھ قرآن شریف کے۔

## مکروہ اوقات میں قرآن کریم کی تلاوت کرنا

سوال: (۶) خواندن قرآن مجید در کدام اوقات مکروہ است؟ میگویند چنانچه نماز گزارون دوسرہ

اوقات معلومہ مکروہ است قرآن شریف خواندن ہم مکروہ است؟ (۱۳۳۵/۱۲۰۸ھ)

الجواب: قال فی ردالمحتار ناقلاً عن القنیة: الصلوة علی النبی صلی اللہ علیہ وسلم

والدعاء والتسبیح أفضل من قراءة القرآن فی الأوقات التي نهی عن الصلوة فیها الخ (۱)

(۲۷۲/۵ آخر الحظر والإباحة) وفي الدر المختار: وتستحب القراءة عند الطلوع

أو الغروب قال الشامي: فالظاهر أنهما قولان (۱)

ترجمہ: سوال: (۶) کن اوقات میں قرآن کی تلاوت کرنا مکروہ ہے؟ کہتے ہیں کہ جس طرح

تین معلوم اوقات میں (یعنی طلوع، غروب اور استواء کے وقت) نماز پڑھنا مکروہ ہے اسی طرح قرآن

شریف کی تلاوت بھی مکروہ ہے؟

الجواب: علامہ شامی نے ردالمحتار میں قنیة سے نقل کیا ہے کہ جن اوقات میں نماز پڑھنے سے منع

کیا گیا ہے ان اوقات میں نبی کریم ﷺ پر درود بھیجنا، دعا کرنا اور تسبیح پڑھنا قرآن شریف کی تلاوت

سے افضل ہے، اور ردالمحتار میں ہے کہ طلوع یا غروب کے وقت قرآن کریم کی تلاوت کرنا مستحب ہے،

علامہ شامی فرماتے ہیں کہ واضح بات یہ ہے کہ (مکروہ اوقات میں قرآن کریم کی تلاوت کے بارے

میں) دو قول ہیں۔

سوال: (۷) کلام پاک کی تلاوت وقت طلوع و غروب آفتاب جائز ہے یا نہیں؟ اور زوال

(یعنی استواء) کے وقت تلاوت کرنا کیسا ہے؟ (۱۳۳۲/۲۷۰۸ھ)

الجواب: تلاوت کلام اللہ شریف بوقت طلوع و غروب آفتاب و بوقت زوال (یعنی استواء)

آفتاب درست ہے، اس میں کچھ خلاف نہیں ہے، اور اگر آیت سجدہ کی تلاوت ان اوقات میں کی جائے

تو سجدہ تلاوت ان اوقات میں مکروہ تزیہی ہے، دوسرے وقت سجدہ کرے۔

سوال: (۸) صبح کی نماز کے بعد سے آفتاب نکلنے تک قرآن شریف کی تلاوت کرنا درست ہے

یا نہ؟ (۱۳۳/۱۳۳)

الجواب: تلاوت قرآن مجید کی کسی بھی وقت میں منع نہیں ہے ہر وقت جائز ہے، مگر بعض اوقات میں خلاف اولیٰ ہے، ان ہی میں سے یہ وقت بھی ہے؛ اچھا یہ ہے کہ اس وقت ذکر اللہ وغیرہ میں مشغول رہے، اور طلوع آفتاب کے بعد تلاوت قرآن مجید کرے، صحابہ کرام و سلف صالحین سے اسی طرح منقول ہے درمختار میں ہے: ذکر اللہ من طلوع الفجر إلى طلوع الشمس أولى من قراءة القرآن (۱) اور شامی نے قیۃ سے نقل کیا ہے: الصلوة علی النبی صلی اللہ علیہ وسلم والدعاء والتسبیح أفضل من قراءة القرآن فی الأوقات التي نهی عن الصلوة فیها (۱) فقط

سوال: (۹)..... (الف) زید کہتا ہے کہ تلاوت قرآن شریف کی سورج نکلنے سے پہلے پہلے ہونی

چاہیے، بعد سورج نکلنے کے نہ ہونی چاہیے یہ قول زید کا صحیح ہے یا نہیں؟

(ب) تلاوت قرآن شریف کے کون کون وقت ہیں؟ (۱۳۳۳/۲۶۸۲)

الجواب: (الف و ب) یہ بیان زید کا صحیح نہیں ہے تلاوت قرآن شریف ہر وقت درست ہے،

البتہ درمختار میں اس قدر لکھا ہے کہ طلوع فجر کے بعد طلوع آفتاب تک ذکر اللہ و تسبیح و تہلیل اور درود شریف پڑھنا افضل ہے قراءت قرآن سے لیکن قراءت قرآن بھی منع نہیں ہے، اور شامی میں یہ ہے: الصلاة علی النبی صلی اللہ علیہ وسلم والدعاء والتسبیح أفضل من قراءة القرآن فی الأوقات التي نهی عن الصلاة فیها (۱) یعنی جن اوقات طلوع و غروب و زوال (یعنی استواء) کے وقت نماز پڑھنا مکروہ ہے، ان اوقات میں بہتر یہ ہے کہ درود شریف و تسبیح وغیرہ پڑھے۔ لیکن اگر قرآن شریف بھی پڑھے تو ممنوع نہیں ہے صرف بہتر اور غیر بہتر کا فرق ہے۔ فقط

راگ اور خوش الحانی میں کیا فرق ہے؟

سوال: (۱۰) راگ میں قرآن شریف پڑھنا کیسا ہے؟ کیا خوش الحانی راگ میں داخل ہے؟ راگ

اور خوش الحانی میں کیا فرق ہے؟ (۱۳۳۷-۳۶/۹۵۶)

(۱) الدر والرد ۵۲۰/۹ کتاب الحظر والإباحة. فصل فی الیغ.

الجواب: راگ میں قرآن شریف پڑھنا ناجائز ہے، چنانچہ حدیث میں اس کی ممانعت وارد ہے وعن حذیفة رضى الله تعالى عنه قال: قال رسول الله صلى الله عليه وسلم: اقرءوا القرآن بلحون العرب وأصواتها وإياكم ولحون أهل العشق ولحون أهل الكتابين وسيجي بعدى أقوام يرفعون بالقرآن ترجيع الغناء والنوح لا يجاوز حناجرهم مفتونة قلوبهم وقلوب الذين يعجبهم شأنهم رواه البيهقي في شعب الإيمان (۱) اور غناء میں ترجیع اور ترید یہ صوت ہوتی ہے جیسے آ آ آ آ آ آ آ نوح بخلاف خوش الحانی کے، کہ اس میں مد وغیرہ حسب قواعد تجوید ہوتا ہے، اور خوش الحانی راگ میں داخل نہیں ہے۔

### قرآن کریم کو راگ سے پڑھنا

سوال: (۱۱) اگر کوئی شخص کلام اللہ کو اثنائے وعظ میں مثل اشعار کے گائے، اور آیتوں کو پڑھتے ہوئے ہاتھ کو اس طور سے حرکت دے جیسے گانے والے دیتے ہیں، اور اختتام آیت پر ہاتھ کو اس طور سے چھاتی پر رکھے جیسا کہ گانے والے رکھتے ہیں؛ وہ شخص گنہ گار ہوگا یا نہیں؟ اور حدیث من لم يتغن بالقرآن کے کیا معنی ہیں؟ (۳۳/۲۲۲-۳۳۳/۱)

الجواب: قرآن شریف کو بطریق راگ کے پڑھنا جیسا کہ سوال میں درج ہے حرام ہے، اور حدیث من لم يتغن بالقرآن (۲) کے معنی یہ ہیں کہ قرآن شریف کو حسن صوت سے پڑھنا چاہیے، اور بعض نے کہا ہے کہ قرآن شریف کے ساتھ ”غناء“ حاصل ہونا چاہیے اور مستغنی ہو جانا چاہیے، راگ میں پڑھنا اس سے مراد نہیں ہے۔

سوال: (۱۲)..... (الف) مسجد میں سونا کیسا ہے؟

(ب) قرآن شریف کو راگ میں پڑھنا کیسا ہے؟ (۳۳۵/۳۰۱)

الجواب: (الف) مسجد میں سونا مسافر و معکف کے لیے درست ہے، اور دوسروں کے لیے مکروہ

(۱) المشكاة، ص: ۱۹۱ کتاب فضائل القرآن، الفصل الثالث.

(۲) عن أبي هريرة رضى الله عنه قال: قال رسول الله صلى الله عليه وسلم: ليس منّا من لم يتغن

بالقرآن رواه البخارى (مشكاة ص: ۱۹۰ کتاب فضائل القرآن - باب، الفصل الأوّل)

ہے۔ کذا فی الدر المختار (۱) اور شامی میں ہے کہ جب کوئی مسجد میں سونا چاہے تو اعتکاف کی نیت کر کے مسجد میں جائے اور جس قدر ہو سکے ذکر اللہ کر کے یا نماز پڑھ کر پھر سووے (۲)  
(ب) راگ میں قرآن شریف پڑھنا ممنوع ہے، احادیث میں اس کی ممانعت وارد ہوئی ہے۔

عورت کا دیوار کی آڑ میں قرآن کریم زور سے پڑھنا

سوال: (۱۳) ایک مکان میں دیوار درمیان میں ہو تو عورت آواز سے قرآن پڑھ سکتی ہے یا نہیں؟

(۱۳۳۳-۳۲/۱۹۵۵ھ)

الجواب: پڑھ سکتی ہے کچھ حرج نہیں ہے لیکن اگر خوف فتنہ ہو تو آہستہ پڑھے۔

چند آدمیوں کا ایک جگہ جمع ہو کر بلند آواز سے تلاوت کرنا

سوال: (۱۴) چند آدمی بیٹھ کر بلند آواز سے قرآن شریف پڑھیں تو کیسا ہے؟ (۳۵/۵۳۰-۱۳۳۶ھ)

الجواب: ہمارے فقہائے حنفیہ یہ تصریح کرتے ہیں کہ قرآن شریف کا سننا خارج نماز بھی ضروری

ہے (۳) یعنی چپ رہنا اور سننا چاہیے، کَمَا قَالَ اللَّهُ تَعَالَى: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ (سورۃ اعراف، آیت: ۲۰۴) فی الدر المختار: يجب الاستماع للقراءة مطلقاً لأن العبرة لعموم اللفظ الخ (۴) لیکن بچوں کا پڑھنا ایک جگہ یاد کرنے کے لیے بوجہ ضرورت کے ہے، اس میں کچھ حرج نہیں ہے اور بڑے آدمیوں کو اس طرح اکٹھے ہو کر آواز سے پڑھنا نہ چاہیے جیسا کہ ختم وغیرہ میں دستور ہے؛ بلکہ ایسے مواقع میں آہستہ پڑھنا چاہیے۔ فقط

سوال: (۱۵) چند آدمی جمع ہو کر بے آواز بلند تلاوت قرآن شریف کی کریں تو جائز ہے یا نہیں؟

(۱۳۳۸/۳۰۵ھ)

(۱) وَيُكْرَهُ الإِعْطَاءَ مُطْلَقًا — وَأَكْلَ وَنَوْمَ إِلَّا لِمَعْتَكِفٍ وَغَرِيبٍ (الدر المختار مع الشامی ۲/۳۷۷ کتاب الصلاة - مطلب فی العرس فی المسجد)

(۲) وَإِذَا أَرَادَ ذَلِكَ يَسْبَغِي أَنْ يَنْوِيَ الإِعْتِكَافَ، فَيَدْخُلُ وَيَذْكُرُ اللَّهُ تَعَالَى بِقَدْرِ مَا نَوَى، أَوْ يَصَلِّيَ ثُمَّ يَفْعَلُ مَا شَاءَ (الشامی ۲/۳۷۷ کتاب الصلاة)

(۳) ضروری ہے یعنی مستحب ہے جیسا کہ اگلے دو فتووں میں آ رہا ہے۔ ۱۴ سعید احمد پالن پوری

(۴) الدر المختار مع الرد ۲/۳۷۷ کتاب الصلوة. فروع فی القراءة خارج الصلوة.

الجواب: شرح منیہ کبیری میں ہے: یکره للقوم أن یقرأوا القرآن جملةً لتضمنها ترك الاستماع والإنصات وقيل: لا بأس به. الكل فی الفنیة (۱) یعنی بہت سے لوگوں کا اکٹھا قرآن شریف پڑھنا مکروہ ہے کہ یہ امر ترک استماع و انصات کو متضمن ہے، اور بعض نے فرمایا کہ کچھ حرج نہیں ہے، یہ سب فنیہ میں ہے، پس معلوم ہوا کہ احوط ترک ہے۔

سوال: (۱۶) اگر چند لوگ یہ آواز بلند ایک یا مختلف مکانوں میں قرآن مجید یاد کرتے یا تلاوت کرتے ہوں تو جائز ہے یا نہیں؟ اور ﴿وَإِذَا قُرِئَ الْقُرْآنُ فَاسْتَمِعُوا لَهُ﴾ (سورہ اعراف، آیت: ۲۰۳) کا کیا محمل ہوگا؟ (۵۹۲/۵۱۳۳)

الجواب: جب کہ آواز دوسرے کی قراءت کی آئے تو سننا چاہیے؛ ایسی حالت میں پڑھنا بہ جہر ممنوع ہے۔

### قرآن شریف جہراً پڑھنے سے قاری کب گنہگار ہوتا ہے؟

سوال: (۱۷) قرآن شریف جہراً پڑھنے سے جہاں لوگ اپنے کاموں میں نہیں سن سکتے، قاری گنہگار ہوگا یا نہیں؟ (۹۵۰/۵۱۳۳۸)

الجواب: ایسی جگہ جہراً پڑھنا نہ چاہیے؛ کیونکہ ایسی جگہ جہراً پڑھنے سے قاری گنہگار ہوتا ہے (۲)

• جب لوگ نماز وغیرہ میں مشغول ہوں تو قرآن آہستہ پڑھنا چاہیے

سوال: (۱۸) زید کہتا ہے کہ جب نمازی نماز جمعہ کے لیے جامع مسجد میں جمع ہوں، اور نماز، وظیفہ میں مشغول ہوں تو بلند آواز سے قرآن شریف پڑھنا نہیں چاہیے؛ یہ قول زید کا صحیح ہے یا نہیں؟ (۱۲۶۶/۳۲-۵۱۳۳۳)

الجواب: زید کا قول صحیح ہے، ایسے وقت میں کہ نمازی جامع مسجد میں جمعہ کی نماز کے لیے جمع

(۱) شرح منیة المصلی المعروف بالحلبی الکبیری ص: ۳۲۸ کتاب الصلوة - قبل سجدة التلاوة.

(۲) إلا أنه يجب علی القاری احترامه بأن لا یقرأه فی الأسواق ومواقع الاشتغال، فإذا قرأه فیها

كان هو المضيع لحرمة، فیکون الإثم علیه دون أهل الاشتغال دفعا للحرج (رد المحتار ۲/۲۳۸

کتاب الصلاة - مطلب الاستماع للقرآن فرض کفایة)



ہور ہے ہیں؛ اور کوئی سنت پڑھتا ہے، کوئی وظیفہ پڑھتا ہے؛ بلند آواز سے قرآن شریف نہ پڑھنا چاہیے، آہستہ پڑھنا چاہیے (۱)

حفظ کرنے والے لڑکے بلا وضو قرآن کو ہاتھ لگا سکتے ہیں یا نہیں؟

سوال: (۱۹)..... (الف) مسجد کا موقوفہ تیل قرآن شریف کی تلاوت کے لیے ہر شخص جلا سکتا ہے یا نہیں؟ خواہ مسجد میں یا مسجد کے حجرہ میں جلائے؟

(ب) جو بالغ لڑکے حالتِ طالبِ علمی میں قرآن شریف حفظ یا ناظرہ کرنے میں رات دن محنت کرتے ہیں، اور بروقت با وضو ہنا محال ہے بلا وضو قرآن شریف کو ہاتھ لگا سکتے ہیں یا نہیں؟ (۱۳۳۷ھ/۱۳۳۲ھ)

الجواب: (الف) مسجد میں اس چراغ سے تلاوت کر سکتا ہے حجرہ میں نہیں۔

(ب) نابالغ لڑکے ہاتھ لگا سکتے ہیں (۲) اور بالغوں کے لیے اجازت نہیں ہے، وہ کپڑا وغیرہ کے ذریعہ سے ہاتھ لگائیں۔

قرآن شریف کو بے وضو چھونا حرام ہے

سوال: (۲۰) کلام مجید کو بے وضو چھونا منع ہے یا حرام؟ (۱۱۷۱ھ/۱۳۳۷ھ)

الجواب: حرام ہے۔ کما فی الدر المختار: وبحرم به ای بالأکبر وبالاصغر من

مصحف الخ (۳)

(۱) لا یقرأ جہراً عند المشتغلین بالأعمال (الفتاویٰ الہندیۃ ۵/۳۱۶ کتاب الکراہیۃ - الباب الرابع فی الصلاة والنسیح وقراءۃ القرآن الخ)

(۲) ولا یکرہ من صبی لمصحف ولوح ولا بأس بدفعہ الیہ وطلبہ منہ للضرورة، إذ الحفظ فی الصغر کالنقش فی الحجر (قولہ للضرورة) لأن فی تکلیف الصبیان وأمرہم بالوضوء حرجاً بہم، وفی تأخیرہ الی البلوغ تقلیل حفظ القرآن (الدرمع الرد ۱/۲۸۳ کتاب الطہارۃ - مطلب یتعلق الدعاء علی ما یشمل النشاء)

(۳) الدر المختار مع الشامی ۱/۲۸۳ کتاب الطہارۃ - مطلب یتعلق الدعاء علی ما یشمل النشاء .

جس کا وضو نہ رہتا ہو وہ قرآن شریف

ہاتھ میں لے کر پڑھ سکتا ہے یا نہیں؟

سوال: (۲۱) ایک شخص بالغ قرآن شریف حفظ کرنا چاہتا ہے، اور وضو اس کو چند گھنٹہ نہیں رہتا؛ کیا اس کو اجازت ہے کہ ایک دفعہ وضو کر کے قرآن شریف کو ہاتھ میں لے کر پڑھتا رہے، پھر وضو رہے یا نہ رہے؛ ایسے شخص کو بے وضو پڑھنا اور ہاتھ لگانا قرآن شریف کو درست ہے؟ (۱۳۰۱/۲۲-۱۳۳۴ھ)

الجواب: بلا وضو قرآن شریف کو ہاتھ لگانا درست نہیں ہے، رومال وغیرہ کپڑے سے پکڑنا اور ہاتھ لگانا درست ہے، اور پڑھنا قرآن شریف کا بے وضو بھی جائز ہے؛ پس اس شخص کو چاہیے کہ کپڑے یا لکڑی وغیرہ سے ورق التارہ اور پڑھتا اور یاد کرتا رہے (۱)

بے وضو قرآن شریف پڑھنا

سوال: (۲۲) جو شخص تندرست ہو اس کو بلا وضو قرآن شریف ناظرہ پڑھنا جائز ہے یا نہیں؟

(۳۱۰۳ ۱۳۳۵ھ)

الجواب: قرآن شریف کو ہاتھ نہ لگائے، اور کپڑے وغیرہ سے ورق بدلتا رہے تو ناظرہ بھی قرآن شریف پڑھ سکتا ہے، اور حفظ پڑھنا اس کو بلا تردد جائز ہے، غرض یہ کہ ہاتھ لگانا بے وضو قرآن شریف کو ناجائز ہے، پڑھنا ممنوع نہیں ہے (۱)

بے وضو کتب تفسیر کا مطالعہ کرنا

سوال: (۲۳) بے وضو تفسیر کا مطالعہ کرنا کیسا ہے؟ (۲۳/۲۹-۱۳۳۰ھ)

(۱) و يحرم به أي بالأكبر وبالأصغر من مصحف..... إلا بغلاف متجاف غير مشرز أو بصرة، به يفتى (الدرمع الرد ۲۸۲/۱۵) كتاب الطهارة - مطلب: يطق الدعاء على ما يشمل النساء) - وفي الهندية: المحدث إذا كان يقرأ القرآن بتقليب الأوراق بقلم أو سكين لا بأس به (الهندية: ۳۱۷/۵) كتاب الكراهية - الباب الرابع في الصلاة والتسبيح وقراءة القرآن الخ)

الجواب: بے وضو کتب تفسیر کو ہاتھ لگانا جائز ہے، مگر اچھا نہیں ہے۔ (۱)

جس ریکارڈ میں قرآن ہو اس کو بے وضو ہاتھ لگانا

سوال: (۲۴) ریکارڈ کو جس میں آیت قرآن شریف کی بھری ہوئی ہے، بے وضو ہاتھ لگانا جائز

ہے یا نہیں؟ (۱۳۸۹/۳۶-۵۱۳۳۷)

الجواب: جائز ہے۔ فقط

بلا عذر تیمم کر کے قرآن شریف پڑھنا

سوال: (۲۵) بہ حالت صحت تیمم سے قرآن شریف پڑھنا جائز ہے یا نہیں؟ (۱۳۴۱/۱۲۹۵)

الجواب: تندرستی کی حالت میں بصورت عدم وجود شرائط تیمم کے تیمم کرنا بالکل بیجا ہے، کما

فی المنیة: فلو تیمم المحدث للنوم أو لدخول المسجد مع قدرته علی الماء فیهو لغو (۲)

(شامی، ۱/۲۵۱) (یعنی شرائط تیمم نہ پائے جانے کی صورت میں جنبی تیمم کر کے نہ قرآن شریف پڑھ سکتا

ہے نہ اس کو ہاتھ لگا سکتا ہے، اور محدث زبانی پڑھ سکتا ہے، مگر قرآن کریم کو ہاتھ نہیں لگا سکتا۔ از مرتب)

بلا وضو قرآن کریم کو ہاتھ لگانا

سوال: (۲۶) مسلمان بلا وضو ہو اور جنبی نہ ہو تو قرآن شریف کو ہاتھ لگانے پر کس درجے کا گناہ

ہے؟ (۵۷۸/۳۳-۵۱۳۳۵)

الجواب: قرآن شریف کو ہاتھ لگانا بلا کسی حائل کیڑے وغیرہ کے جنبی اور بے وضو دونوں کو منع

(۱) قال فی الدر المختار: و التفسیر کمصحف لا الکتب الشرعیة فإنه رخص مسہا بالید لا التفسیر۔

وفی الشامی: ظاہرہ حرمة المس كما هو مقتضى التشبه، وفيه نظر، إذ لا نص فيه بخلاف

المصحف، فالمناسب التعبیر بالکراهة كما عبر غیره..... ومشی فی الفتح علی الکراهة فقال:

قالوا: یکره مس کتب التفسیر والفقہ و السنن لأنها لا تخلو عن آیات القرآن (الدر والرد ۱/۲۸۶)

کتاب الطہارة - مطلب: یطلق الدعاء علی ما یشمل الشاء)

(۲) الشامی ۱/۳۶۳ کتاب الطہارة. باب تیمم.

ہے جیسا کہ اللہ تعالیٰ نے فرمایا ہے: ﴿لَا يَسْمُؤُا اِلَّا الْمُطَهَّرُوْنَ﴾ (سورۃ واقعہ، آیت ۷۹) یعنی قرآن شریف کو وہی لوگ چھو سکتے ہیں جو پاؤں دھوئیں اور غسل کی حاجت ان کو نہ ہو، الغرض اس حکم میں دونوں برابر ہیں۔

### حیض کی حالت میں قرآن شریف پڑھنا اور پڑھانا

سوال: (۲۷) زنیہ نے بالغ قرآن شریف راسبتاً می خواند پس اور ایام حیض اگر سبق ترک کند ضرر عظیم می رسد و باعث محرومی پس چه کند در ایام حیض بخواند یا نہ؟ (۱۹۶۳/۱۳۳۱ھ)

ترجمہ: سوال: (۲۷) ایک بالغ عورت قرآن شریف سبق کے طور پر پڑھتی ہے، مگر وہ حیض کے دنوں میں سبق چھوڑ دے تو بڑا نقصان ہوتا ہے اور باعث محرومی ہے، لہذا وہ عورت کیا کرے پڑھے یا نہ؟

الجواب: لأنه جوز للحنض المعلمة تعلیمه كلمة كلمة الخ (۱) اس سے معلوم ہوا کہ تعلیم و تعلم کی صورت میں حائضہ الگ الگ ایک ایک کلمہ پڑھا سکتی ہے اور پڑھ سکتی ہے (۲)

### جنابت کی حالت میں قرآن کریم کی تعلیم دینا

سوال: (۲۸) کیا کوئی مسلمان ناپاکی کی حالت میں قرآن شریف کی تلاوت کر سکتا ہے؟ اگر کر سکتا ہے تو کتنی آیت تک؟ (۲۰۵۳/۳۶-۱۳۳۷ھ)

الجواب: جنابت کی حالت میں تلاوت قرآن حرام ہے، لیکن ایک آیت سے کم پڑھنا جائز ہے (۳)

(۱) الشامی ۲۸۱/۱ کتاب الطہارۃ فی آخر مطلب: یوم عرفۃ افضل من یوم الجمعة  
(۲) لیکن تعلیم کی صورت میں تو الفاظ کی تقطیع ممکن ہے، تعلیم کی صورت میں یہ بات ناممکن ہے، پس حائضہ زمانہ حیض میں حفظ و ناظرہ نہ پڑھے ۱۲ سعید احمد پالن پوری  
(۳) جنابت کی حالت میں ایک آیت سے کم پڑھنے میں اختلاف ہے، لیکن عدم جواز کا قول راجح در مختار ہے جیسا کہ غایۃ الاغوار شرح اردو در مختار میں ہے: اور کمتر از آیت بھی قرآن ہے تو اس کی بھی قراءت منوع شمہری پوری آیت کے مانند (غایۃ الاغوار ۱/۸۷ کتاب الطہارۃ تحت قولہ ولو دون آیۃ علی المختار) در مختار اور شامی میں ہے:

ویحرم بہ تلاوت قرآن ولو دون آیۃ علی المختار بقصدہ (الدر المختار) وفي الشامی قوله: (علی المختار) أي من قولین مصححین، ثانيهما أنه لا يحرم ما دون آیۃ ورجحه ابن التيمور =

یا معلم کو ایک ایک کلمہ پڑھانا بھی جائز ہے۔ درمختار میں ہے: **و يحرم به تلاوة قرآن ..... بقصدہ**  
**فلو قصد الدعاء أو الشفاء أو افتتاح أمر أو التعليم ولقن كلمة كلمة حل في الأصح (۱)**

### قرآن شریف کھلا رکھ کر باتیں کرنا

سوال: (۲۹) زید قرآن پڑھ رہا ہے، قرآن شریف کھلا چھوڑ کر کسی سے بات چیت کرنا اور قرآن شریف کی توقیر نہ کرنا کیسا ہے؟ (۲۹/۷۰۳-۱۳۳۰ھ)

الجواب: یہ امر خلاف آداب قرآن شریف ہے۔ لہذا مکروہ ہے۔ فقط واللہ تعالیٰ اعلم

### پان کھا کر قرآن کی تلاوت کرنا

سوال: (۳۰) پان یا دیگر اشیاء کھاتے ہوئے آیت قرآنیہ پڑھ سکتا ہے یا نہ؟ (۱۶۲۹/۱۳۳۰ھ)  
 الجواب: پڑھ سکتا ہے۔

### حقہ پیتے ہوئے قرآن شریف کی تلاوت کرنا

سوال: (۳۱) حقہ پیتے ہوئے تلاوت کرنے کا کیا حکم ہے؟ (۱۰۲۵/۱۳۳۵ھ)

الجواب: حقہ پینا شرعاً مباح ہے البتہ خلاف اولیٰ ہے، اور یہ امر کہ حقہ پیتا رہے اور اسی حالت میں تلاوت قرآن شریف بھی کرتا رہے یہ اچھا نہیں ہے، آداب تلاوت کے یہ امر خلاف ہے، اگرچہ ثواب تلاوت کا اس حالت میں بھی ملے گا۔ فقط

= بأنه لا يعد قارنا بما دون آية في حق جواز الصلاة فكذا هنا. واعترضه في البحر تبعاً للحلية بأن الأحاديث لم تفصل بين القليل والكثير والتعليل في مقابلة النص مردود اهـ. والأول قول الكرخي رحمه الله والثاني قول الطحاوي رحمه الله.

أقول: ومحله إذا لم تكن طويلة، فلو كانت طويلة كان بعضها كآية. لأنها تعدل ثلاث

آيات (الدر والرد ۲۸۱/۱) كتاب الطهارة، قبيل مطلب: يطلق الدعاء على ما يشمل الشفاء)

(۱) الدر المختار مع الشامی ۲۸۱/۱ كتاب الطهارة. قبيل مطلب: يطلق الدعاء على ما يشمل الشفاء.

## لیٹے لیٹے قرآن شریف کی تلاوت کرنا

سوال: (۳۲) تدرست آدمی قرآن شریف کی تلاوت لیٹے لیٹے کر سکتا ہے یا نہیں؟ (۱۳۳۱/۲۶۰۵)

الجواب: کر سکتا ہے۔ (۱)

## ایک گز اونچے وضو خانے کے پاس بیٹھ کر تلاوت کرنا

سوال: (۳۳) ایک شخص مسجد میں نماز پڑھ کر قرآن شریف رحل پر رکھ کر ہاتھ میں لے کر تلاوت کرتا ہے اور مصلیان بہ غرض وضو مسجد کی دیوار پر جو ایک گز اونچی ہے بیٹھتے ہیں: ایسی حالت میں کوئی گناہ تو نہیں؟ (۱۳۳۲/۱۱۳)

الجواب: کچھ گناہ نہیں ہے۔

## جہاں قرآن شریف کا درس ہو رہا ہے

### اس کی بالائی منزل پر چڑھنا جائز ہے

سوال: (۳۴)..... (الف) مسجد کے جنوب و شمال ہر دو طرف دو منزلہ درس گاہیں واقع ہیں، اور درمیان میں صرف صحن مسجد جو تقریباً دس گز ہوگا واقع ہے، اور دونوں طرف کی درس گاہیں ایسی ہیں کہ اگر جنوب کی درس گاہ کے دو منزلہ پر چڑھا جائے تو شمال کے نیچے کی درس گاہ میں طلبہ قرآن شریف پڑھتے ہوئے بہ خوبی معلوم ہوتے ہیں، اور جس جانب کے دو منزلہ پر چڑھا جاتا ہے اس کے نیچے بھی قرآن شریف کا درس ہوتا ہے تو ایسی حالت میں ان پر چڑھنا جائز ہے یا نہیں؟

(ب) اور اگر صحن مسجد میں قرآن شریف کا درس ہو رہا ہو یا تلاوت ہو رہی ہو تو ایسی حالت میں مسجد کے کسی اطراف میں کسی ایسے دو منزلہ پر چڑھنا کہ جہاں سے صحن مسجد میں قرآن شریف پڑھتا ہوا شخص معلوم ہوتا ہو جائز ہے یا نہیں؟ (۱۳۳۵/۸۱۰)

الجواب: (الف) ایسی حالت میں اوپر کے درجے پر چڑھنا اور پڑھنا پڑھانا بھی درست ہے۔

(ب) دوسری صورت بھی درست ہے۔

میت سے نیچے قرآن شریف رکھ کر پڑھنا

سوال: (۳۵) میت چارپائی پر ہو، ایسی حالت میں نیچے قرآن شریف رکھ کر پڑھنا کیسا ہے؟

(۱۳۳۷/۳۱۸۸-۳۱۳۷)

الجواب: یہ بے ادبی ہے ایسا نہ کرنا چاہیے۔

قرآن شریف کی تعلیم نیچے ہو رہی ہو تو

اوپر کے حصے میں نماز پڑھنا جائز ہے

سوال: (۳۶)..... (الف) اگر قرآن مجید نیچے رکھ کر پڑھا جائے اور لوگ اس سے اونچی چیز پر

بیٹھے لیئے ہوں بلا حائل کے، تو یہ کس قدر فصل و بعد یا کن مقامات پر جائز ہے؟

(ب) مسجد سے خارج لیکن اس کی ضروریات کے لیے صحن مسجد کے نیچے ایک دالان ہے جس

میں کواڑ وغیرہ کچھ نہیں، اگر اس دالان میں لڑکوں کو معلم، قرآن نیچے دالان میں رکھا کر پڑھائے تو اس

صورت میں نمازیوں وغیرہ کے جو کہ صحن مسجد میں اونچے ہونے اور قرآن کے ان کے متصل ہی بلا حائل

نیچے ہونے سے قرآن مجید کی بے ادبی ہوگی؟ اور ناجائز ہوگا یا نہیں؟ (۱۳۳۷/۳۲۳)

الجواب: آداب قرآن شریف سے یہ ہے کہ اس کو اونچی جگہ پر رکھا جائے؛ لیکن یہ ضرورت اگر

نیچے کے مکان میں تعلیم ہو اور اوپر نمازی نماز پڑھیں تو اس میں بھی کچھ گناہ نہیں ہے۔ درمختار میں ہے:

ويكروه وضع المصحف تحت رأسه إلا للحفظ الخ (۱) تو جب کہ حفاظت قرآن شریف کی وجہ سے

اس کو سر کے نیچے رکھنا بھی درست ہے تو یہ ضرورت جو صورتیں سوال میں درج ہیں وہ بھی درست ہیں اس میں

شریعت سے تنگی نہیں ہے۔ قَالَ اللَّهُ تَعَالَى: ﴿وَمَا جَعَلْ عَلَيْكُمْ فِي الدِّينِ مِنْ حَرَجٍ﴾ (سورہ حج، آیت:

۷۸) اور حدیث شریف میں ہے: الدِّينُ يَسْرُ (۲) پس ضرورت کے وقت یہ امور توہین نہیں ہیں۔ فقط

(۱) الدر مع الشامی ۱/ ۲۸۷ کتاب الطهارة، مطلب: يطلق الدعاء على ما يشمل الشاء.

(۲) عن أبي هريرة رضي الله عنه عن النبي صلى الله عليه وسلم قال: إن الدين يسر لن يشاد الدين

أحد إلا غلبه فسدوا وقاربوا وأبشروا واستعينوا بالغدوة والروحة وشيء من الدلجة (الجامع

الصحيح للبخاری ۱/ ۱۰ کتاب الإيمان، باب: الدين يسر)



سوال: (۳۷) جب کہ ایک شخص کلام اللہ ایک مکان میں تلاوت کر رہا ہو، اور دوسرا شخص اس مکان کے علاوہ کسی اور مرتفع مکان میں تالی (یعنی تلاوت کرنے والے) کے سامنے بیٹھا ہو تو کلام پاک کی بے ادبی ہوگی؟ یا مکان کے اختلاف کی وجہ سے شرعاً اجازت ہے؟ (۵۱۳۳۷/۵۹۲)

الجواب: قَالَ اللَّهُ تَعَالَى: ﴿وَمَا جَعَلْ عَلَيْكُمْ فِي الدِّينِ مِنْ حَرَجٍ﴾ (سورہ حج، آیت: ۷۸) پس جب کہ حرج شرعاً مرتفع ہے تو دوسرے مکان میں ہونے کی وجہ سے سوئے ادبی نہ ہوگی۔

### جس گھر میں قرآن ہو اس کی بالائی منزل پر بیت الخلاء بنانا

سوال: (۳۸) دو منزلہ مکان جس کے نیچے کے حصے میں قرآن شریف پڑھایا جاتا ہے یا علوم دینیہ حدیث و فقہ کی تعلیم ہوتی ہے، اور کتب شرعیہ قرآن شریف وغیرہ رکھے ہوئے ہیں تو ایسے اوپر کے حصے پر رہنا اور بیت الخلاء بنانا جائز ہے یا نہیں؟ (۵۱۳۳۳/۲۷۷۶)

الجواب: اس میں کوئی حرج نہیں؛ علت کراہت محاذات اور سامنے ہونا ہے ظاہر ہے کہ اس صورت میں یہ علت نہیں پائی جاتی وہ تو دونوں مکان علیحدہ علیحدہ ہیں البحر الرائق میں ہے: وَقَالُوا: يَكْرَهُ أَنْ يَمْدُ رَجُلِهِ فِي النُّوْمِ وَغَيْرِهِ إِلَى الْقِبْلَةِ أَوْ الْمَصْحَفِ أَوْ كِتَابِ الْفِقْهِ إِلَّا أَنْ تَكُونَ عَلَى مَكَانٍ مَرْتَفِعٍ عَنِ الْمَحَازَاتِ (۱) (۳۶/۵) وَفِي الدَّرِّ الْمَخْتَارِ: يَجُوزُ قُرْبَانُ الْمَرْأَةِ فِي بَيْتِ قِبَةِ مَصْحَفٍ مُسْتَوٍ (۲) (درمختار مع الشامی ۱/۱۲۰)

### مل بسم اللہ الرحمن الرحیم پڑھنے کا حکم

سوال: (۳۹) بروز جمعرات روزہ رکھ کر بعد نماز فجر قرآن شریف پڑھے اور لفظ: مل بسم اللہ الرحمن الرحیم پڑھے تو کیسا ہے؟ (۵۱۳۳۴-۳۲/۱۲۸۸)

الجواب: یہ لفظ مل بسم اللہ الرحمن الرحیم ناجائز ہے۔

(۱) البحر الرائق ۲/۵۹ کتاب الصلوة . فصل في استقبال القبلة بالفرج الخ .

(۲) الدر المختار مع الشامی ۱/۲۸۸ کتاب الصلوة . مطلب : يطلق الدعاء على ما يشمل الشاء .

## شبینہ کا حکم

سوال: (۴۰) شبینہ کا کیا حکم ہے؟ (۱۳۲۲-۲۲/۳۲۱)

الجواب: شبینہ میں کچھ حرج نہیں ہے، مگر یہ ضروری ہے کہ حفاظ جلدی نہ پڑھیں؛ ایسی جلدی کرنا کہ جس میں حروف سمجھ میں نہ آئیں ممنوع ہے بجائے ثواب کے الٹا گناہ ہوتا ہے۔

سوال: (۴۱) اور شبینہ کا کیا حکم ہے؟ (۱۳۲۲-۲۲/۳۶۱)

الجواب: شبینہ اگر قرآن شریف کو صحیح اچھی طرح پڑھنے کے ساتھ ہو تو عمدہ ہے لیکن جیسا کہ اس زمانے میں ہوتا ہے اکثر سب معاصی کا ہوتا ہے ترک کرنا چاہیے۔ فقط

## بطور تقاضا ایک رات میں قرآن ختم کرنا

سوال: (۴۲) ایک رات میں قرآن شریف ختم کرنا اور آپس میں فخر کرنا کہ کس کو زیادہ یاد ہے،

اگر کسی کو کم یاد ہو تو اس پر ہنسنا وغیرہ کا کیا حکم ہے؟ (۱۳۲۲-۲۲/۱۷۶۳)

الجواب: شبینہ مذکورہ جس میں تقاضا مقصود ہو اور قرآن شریف کے سنانے سے غرض حصول دنیا ہو، اور مفاسد مذکورہ فی السؤال کو مشتمل ہو، شرعاً کسی طرح درست نہیں ہے۔ قَالَ اللَّهُ تَعَالَى: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (سورۃ بینہ، آیت: ۵) وقال فی رد المحتار: وقال العینی فی شرح الہدایة: و يمنع القاری للدنیا والآخذ والمعطى آثمان الخ (۱)

## چند حافظوں کا ایک رات میں قرآن ختم کرنا

سوال: (۴۳) ایک شب میں چند حفاظ کا قرآن شریف شبینہ میں ختم کرنا درست ہے یا نہیں؟

(۱۳۲۵/۱۲۵۲)

الجواب: قرآن شریف کو ایسے جلدی پڑھنا کہ حروف سمجھ میں نہ آئیں اور مخارج سے ادا نہ ہوں، ناجائز ہے؛ پس اگر شبینہ میں ایسی جلدی ہوگی تو وہ بھی ناجائز ہے۔ كما فی الدر المختار: ويجتنب

(۱) الشامی ۶۶/۹ کتاب الإحارة، مطلب: تحریر مهم فی عدم جواز الاستحجار علی التلاوة الخ.

المنكرات هَذْرَمَةٌ (سُرْعَةُ) القراءَةِ الخ (۱)

## قرآن شریف ختم کر کے اوّل سے شروع کرنا

سوال: (۳۳) ختم قرآن میں چند آیات مختلفہ پڑھی جاتی ہیں؛ یہ جائز ہے کہ نہیں؟ (۱۳۲۳/۱۳۲۸ھ)

الجواب: اس کا کچھ بھی ثبوت نہیں ہے صرف اس قدر وارد ہے کہ قرآن شریف ختم کر کے اول

سے شروع کر دیوے، اس کو ”حال مرتحل“ کہتے ہیں یہ حدیث سے ثابت ہے (۲)

## قرآن شریف ختم کر کے نمک یا پانی پر دم

### کرنا اور ناپاک جگہ میں ذکر و تلاوت کرنا

سوال: (۳۵)..... (الف) جب بندہ معمولاً قرآن ختم کرتا ہے تو گھر والے نمک یا پانی دم

کر داتے ہیں اور تبرکاً پیتے ہیں؛ کیا یہ شرعاً درست ہے؟

(ب) زید کہتا ہے کہ کلام الہی یاد و در شریف یا ذکر پڑھ کر فوراً آگ پر پھونک نہ ماری جائے،

اپنے پر یا کسی دوسرے آدمی پر پھونکا جائے؛ کیا یہ خیال زید کا شرعاً درست ہے؟

(ج) زید کا مکان تنگ اور صحن بھی چھوٹا سا ہے وہاں گائے بھی بندھتی ہے، زید بعض دفعہ گوبر

وغیرہ صاف کر اور بعض دفعہ بلا صاف کرائے ذکر اور قرآن پڑھتا ہے تو جائز ہے یا نہیں؟

(د) اگر ذکر جبر سے سونے والوں کو کچھ تکلیف نہ ہو تو ذکر جبر کا کیا حکم ہے؟ (۱۳۲۸/۱۳۳۰ھ)

الجواب: (الف) اس میں کچھ حرج نہیں ہے۔ (ب) یہ خیال زید کا غلط ہے۔

(ج) جائز ہے مگر بہتر یہ ہے کہ پاک و صاف جگہ میں ذکر و تلاوت کرے۔

(د) جب کہ کسی کی نیند میں کچھ خلل نہیں آتا تو ذکر جبر بلا کراہت درست ہے۔

(۱) الدر مع الشامی ۲/۳۳۵ کتاب الصلوة . مبحث صلوة التراويح .

(۲) عن ابن عباس رضی اللہ عنہ قال : قال رجل : يا رسول الله ! أي العمل أحب إلى الله ، قال :

الحال المرتحل (ترمذی ۲/۱۲۳ أبواب القراءَةِ - باب بلا ترجمة) وعلی هامشه : قوله : الحال

المرتحل فسره بالخاتم المفتوح ، وهو من يختم القرآن بتلاوته ثم يفتح التلاوة من أوله اهـ .

## قرآن کریم کی تلاوت کا ایک نامناسب طریقہ

سوال: (۴۶) ختم قرآن شریف کے وقت دو حافظ ایک ایک آیت کریمہ کو باری باری سے ٹکڑے ٹکڑے کر کے پڑھتے ہیں، جب ایک حافظ خاموش ہوتا ہے تو دوسرا اس سے آگے سے پڑھنا شروع کرتا ہے، اور خاموش ہونے والا آہستہ آہستہ دل میں پڑھنا جاتا ہے یہ طریق شرعاً جائز ہے یا نہیں؟

(۱۳۳۷/۲۵۲۲ھ)

الجواب: حکم یہی ہے کہ جب قرآن شریف پڑھا جائے تو اس کو سنو اور چپ رہو، قَالَ اللَّهُ تَعَالَى: ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾ (سورہ اعراف، آیت: ۲۰۴) ترجمہ: اور جب پڑھا جائے قرآن پس اس کو سنو اور چپ رہو، لہذا یہ صورت کہ دوسرا ان آیتوں کو آہستہ پڑھتا رہے درست نہیں ہے (۱) اور اس طریق سے کہ ایک حافظ چند آیتیں پڑھے اور دوسرا اس کے آگے سے، اس کا التزام بھی اچھا نہیں ہے۔

## خطبہ جمعہ سے پہلے تلاوت قرآن بند کرانے کے لیے تالی بجانا

سوال: (۴۷) حیدرآباد دکن کے ایک ذیران محلہ میں جہاں محض جہلاء کی آبادی ہے، وہاں ایک مسجد بھی واقع ہے اس مسجد میں ہر جمعہ کو قبل نماز جمعہ قرآن شریف کا ختم ہوتا ہے، اکثر ایسا دیکھا جاتا ہے کہ خطبہ کا وقت قریب ہو جانے کی وجہ سے نمازیوں سے پارہ واپس لینے کے لیے یہاں پر ایک اصطلاح نکالی گئی ہے کہ ایک یا دو اصحاب تالی بجاتے ہیں جس سے لوگ تلاوت قرآن بند کر کے پارہ واپس کر دیتے ہیں، اس پر ایک شخص نے اعتراض کیا کہ یہ طریقہ اسلام کا نہیں ہے مسجد میں تالی بجانا نہیں چاہیے؛ بلکہ ایک شخص اٹھ کر سب کے ہاتھ سے پارہ لے لے یا کہہ دے کہ پارہ واپس کر دو؛ اس صورت میں شرعاً کیا حکم ہے؟ (۱۳۳۸/۱۶۴۱ھ)

الجواب: اس میں یہ صورت مناسب ہے کہ بجائے تالی بجانے کے کوئی شخص خود اٹھ کر پارہ واپس لے لے، اور کہہ دے کہ پارہ واپس کر دو، کیونکہ تالی بجانا مسجد میں مناسب نہیں ہے، اور آنحضرت

(۱) کیونکہ یہ استماع و انصات کے منافی ہے۔ ۱۲ سعید احمد پالن پوری

تالی بجانے کی اجازت مردوں کو اس حالت میں بھی نہیں دی کہ امام سے کچھ سہو ہو جائے، اس حالت میں بھی آپ ﷺ نے ارشاد فرمایا کہ تسبیح کے ساتھ امام کو متغیبہ کرو، تالی کے ساتھ نہ کرو، چنانچہ

فرمایا: التسيح للرجال والتصفيق للنساء أو كما قال صلى الله عليه وسلم (۱)

## ایصالِ ثواب کے لیے ختم قرآن میں معاوضہ کا شائبہ بھی نہ ہونا چاہیے

سوال: (۳۸) زید نے اپنے دس ملاقاتیوں کو کہہ دیا کہ بعد نماز فجر ختم قرآن میں شریک ہوں، اور ناشتہ بھی کریں، اس میں دو اشخاص نے مخالفت کی، اور کہا کہ یہ طریقہ خلاف سنت ہے اور بدعت ہے؛ زید یہ بھی کہتا ہے کہ دارالعلوم دیوبند میں ایصالِ ثواب کے لیے ختم قرآن بلا تعین وقت و مقام ہوتا ہے؛ اس مسئلے میں کیا حکم شرعی ہے؟ (۱۳۳۸/۲۱۱)

الجواب: ختم قرآن شریف یا کلمہ طیبہ پڑھ کر ایصالِ ثواب کرانا امرِ مستحسن ہے؛ لیکن اس میں قیود اور پابندی دن اور تاریخ کی نہ ہونی چاہیے، دوسرے یہ کہ اس کا معاوضہ کھانا وغیرہ کچھ نہ ہونا چاہیے؛ بلکہ جیسا مدرسہ ہذا میں بلا تعین یوم و وقت طلبہ لوجہ اللہ قرآن شریف و کلمہ طیبہ پڑھ کر میت کو ایصالِ ثواب کرتے ہیں، اسی طریق سے ہونا چاہیے، اس میں پڑھنے والوں کو ناشتہ و طعام و شیرینی وغیرہ کچھ نہیں دیا جاتا؛ پس اگر ایسا اجتماع لوجہ اللہ ہو سکے تو فہما؛ ورنہ پھر بہتر یہ ہے کہ جو کچھ خود ہو سکے پڑھ کر ثواب پہنچا دیا جائے، یا خاص اپنے احباب جو بلا معاوضہ ناشتہ وغیرہ، قرآن شریف وغیرہ کسی وقت پڑھ کر ثواب میت کو پہنچادیں ان سے پڑھوایا جائے، اجتماع کی کچھ ضرورت نہیں ہے؛ الغرض اس میں شائبہ بھی معاوضہ کا نہ ہونا چاہیے ورنہ پھر ثواب حاصل نہ ہوگا۔ فقط

## دل سے تلاوت کرنے پر ثواب میں کمی ہوگی یا نہیں؟

سوال: (۳۹) ایک ضعیف القلب کو کلام مجید زبانی پڑھنے میں قلب پر گرانی ہوتی ہے، ایسا شخص

اگر دل سے تلاوت کرے تو ثواب میں کمی ہوگی یا نہ؟ (۱۳۳۷-۳۶/۸۷)

(۱) عن سهل بن سعد رضی اللہ تعالیٰ عنہ قال: قال النبی صلی اللہ علیہ وسلم: التسيح للرجال

والتصفيق للنساء (بخاری ۱۶۰/۱ کتاب الصلاة - باب: التصفيق للنساء)

الجواب: تلاوت قرآن شریف وہی ہے جو زبان سے ہو خواہ جہزاً ہو یا سزاً، اگر جہزاً میں دشواری ہو تو سزاً تلاوت کی جائے، تلاوت کا مطلب یہی ہے کہ زبانی تلاوت ہو، باقی ثواب دل کی تلاوت سے بھی ہے۔ فقط

لوگوں کو باتوں سے روکنے کے لیے ذکر و تلاوت میں مشغول کرنا

سوال: (۵۰) اگر کوئی شخص قبل جمعہ کے اس خیال سے کہ لوگ باتیں نہ کریں لوگوں سے کلام اللہ پڑھواتا ہے اور جو قرآن شریف نہیں پڑھ سکتا، اس سے تسبیح پڑھواتا ہے اس میں کچھ حرج سنتیں پڑھنے میں نہیں ہوتا ہے؛ کیا حکم شرعی ہے؟ (۱۶۵۵/۱۳۳۷ھ)

الجواب: ایسی حالت میں قرآن شریف و تسبیح جو کچھ پڑھیں آہستہ پڑھیں تاکہ مصلیوں کو تشویش نہ ہو۔ فقط

سو دخوار کے قرآن میں تلاوت کرنا کیسا ہے؟

سوال: (۵۱) ایک سو دخوار مر گیا، اس کے وراثوں نے اس کا قرآن شریف دوسرے شخص کو دیدیا، اس میں تلاوت کرنا جائز ہے یا نہیں؟ (۲۰۵۲/۱۳۳۳ھ)

الجواب: اس قرآن شریف میں تلاوت کرنا درست ہے۔ فقط

چوری کے قرآن اور کتابوں میں پڑھنا درست ہے یا نہیں؟

سوال: (۵۲) ایک شخص دور دراز سے چوری کر کے چند کتب اور چند قرآن شریف لایا، اگر وہ سارق کسی مولوی ملا کو قرآن اور کتاب دیدے تو اس کو لے کر تلاوت کرنا درست ہے یا نہیں؟ (۲۵/۵۳۳-۱۳۳۶ھ)

الجواب: اگر مولوی ملا کو حال معلوم نہ ہو تو اس کو اس میں تلاوت کرنا درست ہے، اور تلاوت کا ثواب حاصل ہوگا، اور اگر معلوم ہو تو اس میں تلاوت نہ کرے اور لیوے بھی نہیں، اگر لے لیا ہو واپس کر دے، اور یہ کہہ دے کہ تمہارے ذمے یہ واجب ہے کہ اول تو جس کا ہے اس پر واپس کرو یا معاف

کراؤ، اور اگر یہ امر معتذر ہو تو مالک کی طرف سے فقراء کو دیدو۔ فقط

استاذ کے سامنے دست بستہ کھڑے

ہو کر یا بیٹھ کر قرآن سنانے کا حکم

سوال: (۵۳) بعض جگہ دستور ہے کہ قرآن مجید حفظ کرنے والے طلبہ دست بستہ استاذ کے سامنے کھڑے ہو کر یا بیٹھ کر قرآن شریف سنا تے ہیں؛ کیا شرعاً دست بستہ سامنے کھڑے ہو کر یا بیٹھ کر قرآن شریف پڑھنا اور سنانا جائز ہے یا نہیں؟ اور کسی کے سامنے دست بستہ کھڑا ہونا کیسا ہے؟  
(۱۰۶۱/۳۳-۱۳۳۳ھ)

الجواب: اس کی کچھ ضرورت نہیں ہے، دست بستہ کھڑا ہونا نماز میں ہے، اور کسی کے سامنے دست بستہ کھڑے نہ ہونا چاہیے، اور قرآن شریف سنانے میں بھی کسی کے سامنے دست بستہ کھڑے نہ ہوں، لڑکوں کو ایسے ہی ہدایت ہونی چاہیے؛ استاذ کو چاہیے کہ لڑکوں سے کہہ دے کہ دست بستہ کھڑے نہ ہو اگر میں تاکہ ان کو عادت ہو کہ سوائے نماز کے اور کسی کے آگے دست بستہ کھڑے نہ ہوں۔ فقط

دیوان حافظ اور قرآن شریف سے فال لینا کیسا ہے؟

سوال: (۵۴) ”دیوان حافظ“ اور ”قرآن شریف“ سے فال لینا کیسا ہے؟ بعض لوگوں کی زبانی سنا ہے کہ دیوان حافظ کی فال صحیح ہے، فال دیکھنا اور اس پر اعتقاد رکھنا شرعاً کیسا ہے؟ (۱۲۶۷/۱۳۳۷ھ)

الجواب: کلمہ حسد سے فال لینا حدیثوں میں آیا ہے؛ لیکن اس کا حاصل صرف اسی قدر ہے کہ کوئی اچھا کلمہ سن کر یاد کیجے کر اپنے مقصد کے متعلق کوئی اچھا گمان کرے مثلاً لفظ تجارح یا رباح یا حسن وغیرہ سن کر یاد کیجے کہ یہ حسن ظن کرے کہ ان شاء اللہ میرا مقصد پورا ہوگا یا نفع ہوگا یا مال اچھا ہوگا، اس قسم کی فال حسن قرآن شریف اور دیوان حافظ وغیرہ سے لینا بھی درست ہے؛ لیکن یہ کوئی حکم من اللہ نہیں ہے کہ اس کا یقین کرے، یا اس کو اللہ کا حکم سمجھے بلکہ محض اپنی تملی خاطر ہے، اس سے زیادہ اس میں اعتداء (تجاوز) کرنا اور اس کو حکم الہی سمجھنا یہ محض افتراء اور اعتداء حدود اللہ ہے قَالَ اللَّهُ تَعَالَى: ﴿وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ﴾ (سورۃ بقرہ، آیت: ۲۲۹)



جس کمرہ میں قرآنی آیات چسپاں ہیں اس میں ہم بستری کرنا

سوال: (۵۵) جس کمرے میں چند قطعات چسپاں ہیں جن میں آیت کریمہ و کلمہ شریف مرقوم ہیں

اس کمرے میں اپنی منکوحہ سے ہم بستر ہو سکتا ہے یا ان قطعات کو الگ کر لیا جائے؟ (۱۳۳۶-۳۵/۲۵۳)

الجواب: قال فی الدر المختار: لا بأس بالجماع فی بیت فیہ مصحف للبلوی الخ (۱)

شامی میں ہے: وقیدہ فی القنیۃ بكونہ مستورا وان حمل ما فیہا علی الاولویۃ زال التنافی (۱)

حاصل یہ ہے کہ جس کوٹھری میں قرآن شریف ہے اس میں اپنی زوجہ سے جماع درست ہے، لیکن بہتر و

اولیٰ یہ ہے کہ قرآن شریف، خلاف میں مستور ہو، پس جب کہ قرآن شریف کے بارے میں یہ حکم ہے تو

کلمہ طیبہ میں بہ درجہ اولیٰ یہ حکم ہے یعنی جائز ہے، مگر اولیٰ یہ ہے کہ ان پر کپڑا ڈال دیا جائے۔ فقط

قرآن شریف کی آیات اخباروں میں چھاپنا

سوال: (۵۶) آیات قرآنی کی بے ادبی اور تحقیر کا خیال کرتے ہوئے درج اخبار کرنا جائز ہے؟

جب کہ غرض صرف آیت کا ترجمہ درج کرنے سے اور پارہ و رکوع کا حوالہ دینے سے بھی حاصل ہو سکتی

ہے۔ (۱۳۳۷-۳۶/۱۵۵۳)

الجواب: یہ اشکال صرف اخبارات تک ہی محدود نہیں کتابوں اور رسائل وغیرہ میں بھی یہی

اشکال ہوتا ہے، پس صرف تحریر آیات میں تو عدم جواز کی کوئی وجہ نہیں؛ البتہ ایسے کاغذات کو حتی الامکان

تحقیر سے بچانا چاہیے، بالقصد ان کی تحقیر جائز نہیں؛ بہر حال ابتلاء عام کے وقت باب جواز میں وسعت

بھی ہے۔ فقط

سوال: (۵۷) آج کل اخباروں اور اشتہاروں میں اکثر دیکھا جاتا ہے کہ قرآن مجید و فرقان حمید

کی آیات، مضامین کے عنوانات اور اثنا، تحریرات میں لکھی ہوتی ہیں، اور اس سے زیادہ ظلم یہ کہ اکثر قرآن

مجید کے نمونے اخباروں کے صفحات پر چھاپ دیتے ہیں، اور وہ اخبار پامال ہوتے ہیں، اولہ اخبار نویسوں

کو معلوم ہے تو اخبار نویسوں پر شرعا کوئی الزام اور مؤاخذہ ہے یا نہیں؟ (۱۳۳۱/۲۷۹۲)

(۱) الدر مع الشامی ۵۱۹/۹ کتاب الحظر والإباحة. فصل فی البیع.

**الجواب:** یہ ادب اور احتیاط دیکھنے والوں کے ذمے زیادہ لازم ہے کیونکہ اخبار شائع کرنے والے اور طبع کرنے والے یہ نہیں کہہ دیتے کہ حفاظت و ادب نہ کرنا، لیکن بوجہ عرف و عادت کے علم ہونے کے اخبار والوں کو بھی اگر گناہ میں شرکت ہو تو بعید نہیں ہے، مگر وہ فی الجملہ مجبور بھی ہوتے ہیں، اور

حدیث شریف میں: **إِنَّمَا الْأَعْمَالُ بِالنِّيَّاتِ** ولكل امرئ ما نوى (الحديث) (۱) فقط

**سوال:** (۵۸) آج کل اشتہارات اور اخبارات اور ناولوں کی کتب اور واپیات سے واپیات قصہ کہانی کی کتابوں میں عموماً آیات کلام اللہ اور احادیث رسول اللہ ﷺ تحریر ہوتی ہیں اور یہ ہر کس و نا کس ہندو مسلمان پاک اور ناپاک اچھے برے کے ہاتھوں میں جاتی ہیں، کتب کی احتیاط تو کسی قدر متصور بھی ہے، لیکن اخبارات و اشتہارات کی حالت ناگفتہ بہ ہے: اس بارے میں کیا حکم شریعت کا ہے؟ (۱۳۲۲-۳۲/۱۳۱۶ء)

**الجواب:** احترام آیات قرآنیہ، سورتوں، اور اسمائے حق تعالیٰ و انبیائے کرام علیہم الصلوٰۃ والسلام کا ضروری ہے جس مسلمان کے ہاتھ میں ایسا کاغذ و اخبار یا کتاب آئے اس کو چاہیے کہ اس کی بے حرمتی نہ کرے: اس سے زیادہ اور کوئی کیا انتظام کر سکتا ہے۔

**غیر مسلم قرآن پاک کو ہاتھ لگائے تو کیا حکم ہے؟**

**سوال:** (۵۹) جب کہ قرآن شریف کتاب مطہر ہے اور اس کا مس کرنا باطہارت ہونے کے سوا بیکرم قرآنی ﴿لَا يَمَسُّهُ إِلَّا الْمُطَهَّرُونَ﴾ (سورۃ واقعہ، آیت: ۷۹) حرام ہے اور کافر بہ حکم خداوند تعالیٰ نجس ہیں ﴿إِنَّمَا الْمُشْرِكُونَ نَجَسٌ﴾ (سورۃ توبہ، آیت: ۲۸) پھر یہ کتاب مطہر ایسے قوم کے پر لیس میں طبع ہونا یا دکانوں پر بیع و فروخت ہونا تک حرمت ہے یا نہیں؟ اور مسلمان اس وجہ سے گنہگار ہوں گے یا نہیں؟ (۱۳۲۵/۲۳ء)

**الجواب:** یہ ظاہر ہے کہ مخاطب اس حکم کے اہل ایمان و اسلام ہیں جیسا کہ کتب اصول و فقہ میں ہے کہ کفار مخاطب فروع کے نہیں ہیں، ایمان لانے کے بعد آدمی اس امر کا مکلف ہوتا ہے کہ احکام شرعیہ بجالا دے، البتہ یہ ضرور ہے کہ مسلمان اپنے اختیار سے کفار سے مس صحف ذکر اوں، لیکن جب کہ اہل

اسلام کے اختیار سے یہ امر باہر ہے تو اہل اسلام اس وجہ سے عاصی نہ ہوں گے کہ کفار نے اس مصحف وغیرہ کیا، بے شک بہ صورت اختیار فقہاء نے اس کی تصریح فرمائی ہے کہ کفار کو اس مصحف نہ کرنے دیں، درمختار میں ہے: **ويمنع النصراني من مسّه وجوزه محمد إذا اغتسل الخ (قرله ويمنع النصراني) في بعض النسخ: الكافر، وفي الحاخية: الحرابي أو الذمي (۱) فقط**

جس کاغذ میں آیات و احادیث کے ترجمے ہوں اس کا حکم

سوال: (۶۰) جس کاغذ میں قرآن شریف اور حدیث شریف کا اردو ترجمہ ہوا ایسے کاغذ کو کسی رسالے یا اخبار کے اوپر پلینٹا جائز ہے یا نہیں؟ (۱۷۰۵/۱۳۳۷ھ)

الجواب: ایسے امور سے احتراز رکھنا چاہیے، یعنی دینیات کے اوراق کو ایسے کاموں میں نہ لانا چاہیے۔ فقط

جس کاغذ پر آیت قرآنی لکھی ہوئی ہو اس کو

جیب میں رکھ کر قضائے حاجت کرنا

سوال: (۶۱) تعویذ موم جامہ کیا ہوا پاخانہ میں ساتھ لے جانا کیسا ہے؟ اور جیب میں اگر کوئی کاغذ ہو جس پر آیت قرآنی لکھی ہوئی ہو؛ اس کا کیا حکم ہے؟ (۱۵۵۰/۱۳۳۷ھ)

الجواب: پاخانہ پیشاب کے وقت تعویذ اور آیت قرآنیہ کو کھول کر علیحدہ رکھ دینا چاہیے اور اگر زیادہ نہ رہے تو مؤاخذہ نہیں ہے۔

سوال: (۶۲) اگر جیب میں پنج سورہ یا کوئی پارے کی آیت ہو اور کسی موقع پر پیشاب کرنے لگیں تو گناہ تو نہیں؟ (۱۹۰۳/۲۹-۱۳۳۰ھ)

الجواب: بوقت پیشاب پاخانہ کے اس پنج سورہ وغیرہ کو جیب سے نکال کر رکھ دینا چاہیے، جیسا کہ حدیث شریف میں ہے کہ جناب رسول اللہ ﷺ حاجت ضروری کے وقت اپنی انگشتی جس پر محمد

(۱) الدرالمختار والشامی/۱/۲۸۷ کتاب الطهارة. مطلب: يطلق الدعاء على مايشمل الشاء.

رسول اللہ ﷺ تھا نکال کر رکھ دیتے تھے۔ (۱) فقط واللہ تعالیٰ اعلم

قضائے حاجت کے وقت کسی آیت کا خیال آجائے تو کیا کرے؟

سوال: (۶۳) اگر پاخانہ میں بیٹھے ہوئے کسی آیت قرآنیہ کا دھیان بندھ جائے اور روکے سے نہ رکے تو کیا کرنا چاہیے؟ (۱۹۴۱/۳۲-۱۳۳۳)

الجواب: دھیان بندھ جانے میں کچھ حرج نہیں ہے، اور نہ اس خیال کے روکنے کی ضرورت ہے مگر زبان سے نہ پڑھے۔

قبرستان میں قرآن پاک دیکھ کر پڑھنا کیسا ہے؟

سوال: (۶۴) قبرستان میں کلام مجید حفظ یا ناظرہ پڑھنا جائز ہے یا نہ؟ (۱۱۹۴/۱۳۳۳)

الجواب: قبرستان میں کلام اللہ حفظ یا ناظرہ پڑھنا جائز ہے۔ فقط

بہ غرض تعظیم و محبت قرآن کو پیشانی یا سر پر رکھنا

سوال: (۶۵) قرآن شریف کو پیشانی پر رکھنا، یا سر پر رکھنا، بوجہ تعظیم یا محبت کے جائز ہے یا نہیں؟

روی عن عمر رضی اللہ عنہ انه كان يأخذ المصحف كل غداة ويقبله ..... وكان عثمان رضی اللہ عنہ یقبل المصحف ویمسحہ علی وجہہ (۲) (در مختار) یہ دلیل جواز کی ہو سکتی ہے یا نہیں؟ (۱۰۲/۱۳۳۹)

الجواب: یہ دلیل پیشانی پر رکھنے کے جواز و استحباب کی بھی ہو سکتی ہے۔ فقط

قرآن مجید پر کوئی چیز رکھنا

سوال: (۶۶) کلام مجید کے اوپر ایک رکابی تانبے کی وزنی پاؤ سیر جس میں دودھ کی کھیر بے رکھ

(۱) عن أنس رضی اللہ عنہ قال: كان النبی صلی اللہ علیہ وسلم إذا دخل الخلاء وضع خاتمه

(سنن أبی داؤد ۴/۱ کتاب الطہارۃ - باب الخاتم یكون فیہ ذکر اللہ تعالیٰ یدخل بہ الخلاء)

(۲) الدر المختار مع الشامی ۴۶۹/۹ کتاب الحظر والإباحة - قبل فصل فی البیع .

سکتے ہیں یا نہیں؟ (۱۳۳۲/۲۰۸ھ)

الجواب: ایسا کرنا نہ چاہیے۔ فقط

### قرآن شریف کو یاد کر کے بھول جانا

سوال: (۶۷) جو شخص قرآن شریف پڑھ کر اس کو چھوڑ دے، جب اس کو کہا جاوے تو یہ جواب دے کہ مجھے دنیاوی کاروبار سے فرصت نہیں ملتی، اور آیت کریمہ ﴿وَمَنْ أَعْرَضَ عَنْ ذِكْرِي الْأَيَّةِ﴾ (سورہ طہ، آیت: ۱۲۳) کے حاشیہ پر یہ عبارت درج ہے کہ سب سے بڑا گناہ قرآن شریف کی آیت کو یاد کر کے بھلا دینا ہے، ایسے شخص کے لیے کیا حکم ہے؟ (۱۳۳۲/۷۹۷ھ)

الجواب: قرآن شریف پڑھ کر اور یاد کر کے بھول جانا سخت گناہ ہے (۱) اور جو عبارت حاشیہ کی نقل کی ہے وہ صحیح ہے۔ فقط

### بوسیدہ قرآن اور کتابوں کو کیا کرنا چاہیے؟

سوال: (۶۸) قرآن شریف اور حدیث و فقہ وغیرہ کی بوسیدہ کتابوں کو کیا کرنا چاہیے؟

(۱۳۳۰/۸۶۲ھ)

الجواب: ان کو پاک کپڑوں میں لپیٹ کر کے محفوظ جگہ دفن کر دینا چاہیے یا اور جو کچھ طریقہ

حفاظت کا مناسب ہو وہ کیا جاوے۔ فقط

سوال: (۶۹) بوسیدہ قرآن کو جلا دیا جائے؟ یا مٹی میں دفن کر دیا جائے؟ شرعاً کیا حکم ہے؟

(۱۳۳۳-۳۲/۲۳۷۴ھ)

الجواب: قرآن شریف بوسیدہ کو کسی پاک کپڑے میں لپیٹ کر دفن کرنا چاہیے، جب تک اس پر

حروف باقی ہیں جلانا نہیں چاہیے۔ قال فی الدر المختار: المصحف إذا صار بحال لا يقرأ فيه

(۱) لیکن یہ وہی اس وقت ہے کہ دیکھ کر بھی نہ پڑھ سکے۔ إذا حفظ الإنسان القرآن، ثم نسيه، فإنه يأثم

وتفسير النسيان: أن لا يمكنه القراءة من المصحف (الفتاوى العالمية: ۵/۳۱۷ کتاب الکراهية -

الباب الرابع في الصلاة والتسبيح الخ)

يدفن كالمسلم الخ وفي الشامي: وأما غيره من الكتب فسيأتي في الحظر والإباحة أنه  
يمحى عنها اسم الله تعالى وملائكته ورسله ويحرق الباقي الخ (۱) (شامی)

سوال: (۷۰) قرآن شریف اگر کہنہ اور بوسیدہ ہو جائے اور لائق تلاوت نہ رہے تو اس کو کیا

کریں؟ (۲۲۰/۳۵-۱۳۳۶ء)

الجواب: درمختار میں ہے: المصحف إذا صار بحال لا يقراء فيه يدفن كالمسلم قوله  
يدفن أي يجعل في خورقة طاهرة ويدفن في محل غير مستين لا يوطأ وفي الذخيرة: وينبغي أن  
يلحد له الخ (۱) (شامی) اس کا حاصل یہ ہے کہ جب قرآن شریف ایسا ہو جائے کہ قابل تلاوت کے  
نہ رہے تو اس کو پاک کپڑے میں لپیٹ کر ایک لحد کھود کر اس میں دفن کیا جائے جیسے مسلمان کو دفن  
کیا جاتا ہے اور اگر لحد نہ ہو شق ہو تو اس پر لکڑیاں رکھ کر مٹی ڈالی جائے۔

### بوسیدہ قرآن شریف کو جلانا بے ادبی ہے

سوال: (۷۱) اگر قرآن شریف بوسیدہ کو دفن نہ کیا جائے، بلکہ جلا کر اس کی راکھ پاک جگہ میں  
دفن کر دی جائے؛ کیا حرج ہے؟ کیونکہ دفن کرنے سے شاید دوبارہ کسی وقت باہر نکل آوے، اور پھر  
بے ادبی ہو۔ (۱۳۳۱/۱۱۱)ء

الجواب: کتب فقہ میں قرآن شریف بوسیدہ کو دفن کرنے کی ہی تاکید فرمائی ہے، اور جلانے کو  
سوء ادبی قرار دیا ہے، اور بعض صحابہ سے جو جلانا منقول ہوا ہے، اس کا مطلب یہ لکھا ہے کہ پہلے ان  
اوراق کو دھو کر پھر صاف کاغذوں کو جلایا گیا ہے، بہر حال دفن کرنا محفوظ جگہ میں کپڑا لپیٹ کر اور لحد کی  
صورت بنا کر افضل ہے۔


### قرآن شریف کی آیات پر مشتمل خطوط کا حکم

سوال: (۷۲) ایک عرصے سے اکثر احباب کے پاس ایسے خطوط آتے ہیں جن میں آیات  
قرآنی لکھی ہوتی ہیں اور کاتب یہ ہدایت کرتا ہے کہ ایسے گیارہ خطوط اپنے دوستوں وغیرہ کے نام تحریر

(۱) الدر والشامی ۱/۲۸۷ کتاب الطہارۃ - مطلب: يطلق الدعاء على ما يشمل الشاء .

کرو، کوئی خوش خبری سننے میں آئے گی، ورنہ سخت مصیبت کا شکار ہو گے، اور کاتب اپنا پتہ وغیرہ تحریر نہیں کرتا: اس کی ہدایت پر عمل کرنا ضروری ہے یا نہیں؟ (۱۵۶۰/۱۳۳۹ھ)

الجواب: اس کی ہدایت پر شرعاً عمل کرنا ضروری نہیں ہے؛ بلکہ جائز بھی نہیں ہے، اس کو چاک کر کے پاک جگہ دفن کر دیا جائے بوجہ آیات قرآنیہ کے۔ فقط





## آدابِ قبرستان

### بوسیدہ قبر کی مرمت کرنا

سوال: (۱)..... (الف) قبر اگر کبہتہ شوہ مرمت او باید کرد یا نہ؟ در بعض کتب منع نوشته اند۔

(ب) در خزانه الفقہ مذکور است: إذا انهدم القبر لایجوز إحدائه فی المرة الثانية لأن

النبي صلى الله عليه وسلم نهى عن إحداء القبر فی المرة الثانية فإن فعل ذلك فال میت

مستول ثانيا جواب المنکر والنکیر این روایت ثابت صحیح است یا نہ؟ (۱۳۳۳/۲۳۳۸ھ)

الجواب: (الف) مرمت قبر بایں معنی کہ اگر اکثر قبر قریب بہ معدوم گرد و نشان آں از تراب

قائم دارند جائز است لآنه إعلام أنه قبر وقد ثبت الإعلام بوضع الحجر (۱)

(ب) وروایت مذکورہ ثابت نیست۔

ترجمہ: سوال: (۱)..... (الف) اگر قبر پرانی ہو جائے تو دوبارہ اس کی مرمت کرنی چاہیے یا

(۱) عن كثير بن زيد المدني عن المطلب قال: لما مات عثمان بن مظعون رضي الله عنه أخرج

بجنازته فدفن، فأمر النبي صلى الله عليه وسلم رجلا أن يأتيه بحجر، فلم يستطع حمله. فقام إليها

رسول الله صلى الله عليه وسلم وحسر عن ذراعيه، قال كثير: قال المطلب: قال الذي يخبرني

ذلك عن رسول الله صلى الله عليه وسلم حين حسر عنهما، ثم حملها فوضعها عند رأسه قال:

أتعلم بها قبر أخي و أدفن إليه من مات من أهلي (سنن أبي داؤد ۴۵۷۰ كتاب الجنائز - باب

في جمع الموتى في قبر والقبر يعلم )

وعن جعفر بن محمد عن أبيه مرسلًا أن النبي صلى الله عليه وسلم حتى على الميت ثلاث حثيات

بيديه جميعًا وأنه رش على قبر ابنه إبراهيم و وضع عليه حصاء رواه في شرح السنة (مشكاة

المصابيح ص : ۱۳۸ كتاب الجنائز - باب دفن الميت)

نہیں؟ بعض کتابوں میں اسے ممنوع لکھا ہے۔

(ب) حزانۃ النفقہ میں ہے کہ قبر جب منہدم ہو جائے تو دوبارہ نئے سرے سے اس کی مرمت کرنا جائز نہیں ہے کیونکہ نبی صلی اللہ علیہ وسلم نے قبر کو دوسری مرتبہ نئے سرے سے بنانے سے منع فرمایا ہے: پس اگر کوئی ایسا کرے گا تو میت کو منکر نکیر کے جوابات دوبارہ دینے پڑیں گے — یہ روایت ثابت و صحیح ہے یا نہیں؟

الجواب: (الف) قبر کی مرمت کے اگر یہ معنی ہیں کہ قبر کا اکثر حصہ مٹنے کے قریب ہو گیا ہے اور اس کا نشان مٹی سے قائم رکھنا ہے تو جائز ہے اس لیے کہ یہ قبر ہونے کی نشانی بنانا ہے اور پتھر رکھ کر نشانی بنانا حدیث سے ثابت ہے۔

(ب) اور سوال میں ذکر کردہ روایت ثابت نہیں ہے۔

### بغرض استمداد قبروں پر پھول چڑھانا

سوال: (۲) قبور پر پھول چڑھانا واسطے اولاد یا اور کسی مطلب کے درست ہے یا نہیں؟ (۱۳۳۵/۱۳۳۲)

الجواب: قبور پر پھول چڑھانا بغرض استمداد و طلب حاجات جائز نہیں ہے، بدعت اور حرام ہے۔

### قبروں پر پھول وغیرہ ڈالنا ان کو پختہ بنانا

#### اور قبرستان میں جوتے پہن کر جانا

سوال: (۳)..... (الف) قبور پر پھول، سبز پتے درخت کے چڑھانا جائز ہے یا نہیں؟

(ب) قبرستان میں جہاں قبریں بنی ہوئی ہیں جوتا پہن کر جانا جائز ہے یا نہیں؟

(ج) قبر کو چونا سے پختہ بنانا جائز ہے یا نہیں؟ (۱۳۳۸/۲۲۰۵)

الجواب: (الف) اس میں اختلاف ہے اور احوط ترک ہے (۱)

(ب) اچھا نہیں ہے۔

(ج) یہ مکروہ است۔ مسافس الدالمختار: ولا یجصص للنبی عنہ الخ. وفي الشامی: لما

(۱) اختلاف پھول پتے رکھنے میں ہے، چڑھانا تو حرام ہے کیونکہ وہ عبادت ہے۔ ۱۴ سعید احمد پالن پوری

روی جابر نہی رسول اللہ صلی اللہ علیہ وسلم عن تجسیص القبور وأن یکتب علیہا وأن  
یبنی علیہا رواہ مسلم (۱) (شامی ۱/۶۰۱)

## قبرستان میں جوتے پہن کر جانا اور بیٹھنا کیسا ہے؟

سوال: (۴) قبرستان میں جوتا پہن کر جانا اور بیٹھنا جائز ہے یا نہیں؟ (۱۷۷۴/۲۲-۳۲۳۴ھ)  
الجواب: قبور پر چلنا پھرنا اور بیٹھنا بلا جوتا بھی مکروہ ہے، اور قبرستان میں وہ جگہ جہاں نشان قبر  
نہیں، اس پر چلنا جوتا پہن کر بھی درست ہے۔

## روضہ مطہرہ کی زیارت

سوال: (۵) ایک شخص کہتا ہے کہ از روئے حدیث سوائے تین مسجدوں بیت اللہ شریف، مسجد نبوی،  
بیت المقدس کے کسی اور جگہ دور دراز سے سفر کر کے قصدِ اہ نیت زیارت جانا منع ہے، جس سے معلوم ہوتا  
ہے کہ جناب سرور کائنات فخر موجودات ﷺ کے روضہ مطہرہ کی قصدِ سفر کر کے زیارت کو جانا منع ہے؛  
کیا وہ شخص از روئے حدیث صادق ہے یا کاذب؟ (۱۷۷۴/۲۲-۳۲۳۴ھ)

الجواب: زیارت قبر شریف رسول اللہ ﷺ کی باجماع امت مستحبات و مؤکدات میں سے  
ہے؛ بلکہ بعض علماء اس کے وجوب کے اور بعض قریب وجوب کے قائل ہوئے ہیں۔ درمختار میں ہے:  
وزیارة قبره صلی اللہ علیہ وسلم مندوبۃ بل قیل: واجبة لمن له سعة (۲) اور شامی میں ہے:  
قوله مندوبۃ ای باجماع المسلمین كما فی اللباب الخ قوله بل قیل واجبة ذکره فی شرح  
اللباب وقال: كما بینته فی الدرۃ المضیة فی الزیارة المصطفویة (۲) والأحادیث فی ذلك

(۱) الدر والشامی ۳/۱۳۳-۱۳۵ کتاب الصلوٰۃ، مطلب فی دفن المیت.

وفی الحدیث: عن جابر رضی اللہ عنہ قال: نہی رسول اللہ صلی اللہ علیہ وسلم أن یحصص  
القبر وأن یقعد علیہ وأن یبنی علیہ (الجامع الصحیح لمسلم ۳۱۲/۱ کتاب الجنائز - فصل فی النهی  
عن تجسیص القبور والقعود والبناء علیہا)

(۲) الدر المختار والشامی ۳/۲۸ کتاب الحج - مطلب فی تفضیل قبرہ المکرم صلی اللہ علیہ  
وسلم.

کثیرة وفضائلها شهيرة (۱) فقط

## زیارت قبور کا طریقہ

سوال: (۶) زیارت قبور منع ہے یا درست؟ (۱۸۶/۳۵-۱۳۳۹ء)

الجواب: زیارت قبور درست ہے، مگر موافق طریق سنت کے سلام کرے اور دعائے ماثور پڑھے، اور کچھ سورتیں قرآن شریف کی پڑھ کر ثواب پہنچانا چاہے تو ثواب پہنچائے، اور کوئی کام خلاف شریعت وہاں نہ کرے۔ فقط

## کسی ولی یا رشتہ دار کی قبر کی زیارت کے لیے سفر کرنا

سوال: (۷) کسی ولی یا اپنے رشتے دار کی قبر کی زیارت کے لیے سفر کر سکتے ہیں؟ (۲۲۶/۱۳۳۹ء)

الجواب: شامی میں ہے: قوله وزيارة القبور أى لابس بها بل تندب الخ قلت: استفيد منه ندب الزيارة وإن بعد محلها الخ (۲) (شامی ص: ۱/۶۰۳) اس سے معلوم ہوا کہ زیارت قبور کے لیے دور جانا بھی درست ہے۔ فقط

## عورتوں کا مزارات پر جانا

سوال: (۸) مستورات کو اولیاء اللہ کے مزارات پر جانا جائز ہے یا نہیں؟ (۷۲۰/۱۳۳۵ء)

الجواب: عورتوں کو مزارات اولیاء اللہ وغیرہم پر جانا جائز نہیں ہے کما فی شرح المنیة:

(۱) عن ابن عمر رضی اللہ تعالیٰ عنہما قال: قال رسول اللہ صلی اللہ علیہ وسلم: من زار قبری وحببت له شفاعتی. أخرجه الدار قطنی۔ وعن حاطب رضی اللہ عنہ قال: قال رسول اللہ صلی اللہ علیہ وسلم: من زار نى بعد موتی فکانما زارنى فی حیاتی، ومن مات بأحد الحرمین بعث من الآمنین یوم القيامة. رواه الدار قطنی وغیره (إعلاء السنن: ۱۰/۵۳۲-۵۳۶ أبواب الزيارة النبویة - باب زیارة قبر النبی صلی اللہ علیہ وسلم قبل الحج أو بعده - دار الکتب العلمیة، بیروت)

(۲) الشامی ۳/۱۳۰ کتاب الصلوة - مطلب فی زیارة القبور .

ويستحب زيارة القبور للرجال وتكره للنساء لما قد مناه الح ( وفيه قبيله: وأن يكون في زماننا للتحريم لما في خروجهن من الفساد و في كفاية الشعي: سئل القاضي عن جواز خروج النساء الى المقابر فقال: لا يسئل عن الجواز والفساد في مثل هذا وإنما يسئل عن مقدار ما يلحقها من اللعن فيه؛ واعلم أنها كلما قصدت لجروح كانت في لعنة الله و ملائكته و إذا خرجت تحفها (وفي نسخة لِحَقَّهَا) الشياطين من كل جانب وإذا أتت القبور يلعنها روح الميت وإذا رجعت كانت في لعنة الله ذكره في شرح خانية الخ (۲) فقط

### مزار کی صفائی کے لیے عورت کو مقرر کرنا

سوال: (۹) بندہ بطور جاروب کش ایک بزرگ کے مزار پر ہے، مزار کے قریب مسلمانوں کی قبریں ہیں؛ مسلمانوں کی قبروں کو مسما کر کے، اور زمین کو ہموار کر کے، اس کو ایک انجن کے ذریعہ سے چکی چلانے کے واسطے کرائے پر دیا؛ کیا یہ فعل اس کا جائز ہے؟ کیا بزرگوں کے مزار پر عورت کو جاروب کش مقرر کرنا جائز ہے یا نہیں؟ (۱۳۴۰/۵۹۲ھ)

الجواب: پرانی قبور کو برابر کرنا، اور اس میں تعمیر و زراعت کرنا، فقہاء نے جائز لکھا ہے؛ لیکن موقوفہ قبرستان میں ایسا کرنا کہ قبور کو برابر کر کے اس زمین کو کرائے پر دینا درست نہیں ہے، اور عورت کو مزار پر جاروب کش مقرر کرنا درست نہیں ہے۔ فقط

### عورت کا قبرستان میں جانے کا اور کتبہ لگانے کا حکم

سوال: (۱۰)..... (الف) عورت کا قبرستان میں جانا از روئے شرع جائز ہے یا نہیں؟  
(ب) قبر خام پر چہار دیواری پختہ بنوا کر سرہانے پتھر نصب کر کے تاریخ وغیرہ لکھنا جائز ہے یا نہیں؟ (۱۳۳۵-۳۴/۱۷۰ھ)

الجواب: (الف) اس میں اختلاف ہے اور راجح عدم جواز ہے؛ لیکن اگر کوئی قبر راستے پر ہو تو

(۱) شرح منية المصلى المعروف بالكبرى ص: ۵۲۳ فصل في الجنائز، مسائل متفرقة من الجنائز.

(۲) شرح منية المصلى ص: ۵۱۴ فصل في الجنائز.

اس پر فاتحہ پڑھنا جائز ہے۔

(ب) قبر کی چہار دیواری پختہ کرنا بھی جائز نہیں ہے، لیکن کوئی پتھر وغیرہ بہ غرض علامت و نشان رکھنا جائز ہے، اور اس پر لکھنے کی ممانعت وارد ہوئی ہے کما فی حدیث جابر رضی اللہ عنہ: نہیں رسول اللہ صلی اللہ علیہ وسلم عن تحصیص القور وان یکتب علیہا وان ینبئ علیہا رواہ مسلم (۱) فقط واللہ تعالیٰ اعلم

### مسجد کی چھت کا پانی قبرستان میں اتارنا

سوال: (۱۱) ایک مسجد ایک قبرستان کے کنارے پر واقع ہے، اس کا پرنا لہ پختہ جو مسجد کی چھت کا پانی دیوار کے ساتھ پھیلتا ہوا بغیر دھار کے نیچے گراتا ہے قبرستان کے کونے پر ایسی جگہ لگانا جائز ہے جہاں ظاہر میں کوئی قبر کا نشان بھی موجود نہ ہو، اور وہ پانی بغیر مزاحمت قبر کے قبرستان سے باہر ہو جائے۔ صورت مسئلہ میں مسجد کا پرنا لہ اتارنا جائز ہے یا نہیں؟ لوگ اس کو برا اور گناہ سمجھتے ہیں۔ (۱۳۳۹/۲۹۸۵ھ)

الجواب: مسجد کی چھت کا پانی قبرستان میں حسب تفصیل سوال اتارنا درست ہے اور گناہ سمجھنا اس کو صحیح نہیں ہے یہ خیال لوگوں کا غلط ہے۔ فقط

### قبور کے پاس پیشاب وغیرہ کرنے سے بکریوں کو روکنا

سوال: (۱۲) متولی کے مکان کے متصل ایک بزرگ کا مزار ہے، متولی کی بکریاں اس مزار کے چبوترے پر بیٹھتی ہیں اور پیشاب دینگنی کرتی ہیں، اور جو شخص اس سے منع کرتا ہے تو متولی لڑنے کو تیار ہوتا ہے اور کہتا ہے: لڑ کے مسجد میں پڑھتے اور گوز (رتج خارج) کرتے ہیں، اس کا بندہ بست کرو اور مدرس کو نکال دو؛ اس کے کہنے سے مدرس کو مسجد سے نکالنا درست ہے یا نہیں؟ (۱۳۳۶-۳۷/۱۰۰۶ھ)

الجواب: قبور کے پاس بکریوں کو پیشاب وغیرہ کرنے سے روکنا چاہیے، اور شخص مذکور کے کہنے سے مدرس و امام مذکور کو مسجد میں سے نکالنا درست نہیں ہے۔



## کتاب البيوع

### خرید و فروخت کا بیان

#### تجارت کے معنی

سوال: (۱) تجارت کے معنی کیا ہیں؟ (۲۲/۸۰۶-۱۳۲۳ھ)

الجواب: تجارت کے معنی بیع و شراء کے ہیں، تاجروہ ہے جو بیع و شراء دونوں کرے الناجر: الذی بیع و یشتري الخ وَقَدْ تَجَرَ (يَتَجَرُ) تَجَرًا وَتِجَارَةً الخ (۱) (قاموس) تجارت کے جو معنی لغوی ہیں وہی شرعی ہیں۔

#### بیع تعاظمی کے معنی

سوال: (۲) میں نے یہ مسئلہ دریافت کیا تھا کہ آم وغیرہ کے باغ ٹھیکے پر دے دیے جاتے ہیں؛ ظاہر ہے کہ معدوم شے کی بیع ہے جو باطل ہے، مگر آپ نے بیع تعاظمی قرار دے کر جائز لکھا تھا؛ بیع تعاظمی کو میں نہیں سمجھتا۔ (۱۳۲۸/۲۲۱۲ھ)

الجواب: بیع تعاظمی اس کو کہتے ہیں کہ زبان سے کچھ نہ کہا جائے، بائع قیمت لے کر رکھ لے، اور مشتری وہ شے مبیعہ لے لے؛ لیکن بیع باطل اور فاسد میں بیع تعاظمی اس وقت ہو سکتی ہے کہ پہلی بیع کو

(۱) القاموس المحيط للشیخ محمد بن یعقوب الفیروز ابادی الشیرازی ۱/۳۷۶ فصل التاء - باب الرء



چھوڑ دے۔ اور تفصیل اس کی شروع جلد رابع شامی (۱) میں ہے۔

## زبانی ایجاب و قبول سے بھی بیع منعقد ہو جاتی ہے

سوال: (۳) احقر ایک مکان میں عرصہ تیس سال سے کرائے پر رہتا ہے، مالک مکان نے ایک سال ہوا مکان میرے ہاتھ زبانی فروخت کر دیا تھا، اور یہ کہا تھا کہ تم رجسٹری کا معائنہ کر لو، میں آ کر اس کی رجسٹری کرادوں گا، احقر نے جواب میں کہا کہ میں مکان لے چکا، جس وقت رجسٹری کرادو گے روپیہ رجسٹری میں دے دوں گا، اب اس نے ایک سال بعد کرایہ اور مکان خالی کرانے کی نالش کر دی، یہ اس کا نالش کرنا جائز ہے یا نہیں؟ (۱۳۳۸/۸۰۰ ھ)

الجواب: زبانی ایجاب و قبول سے شرعاً بیع منعقد ہو جاتی ہے، پس اس صورت میں بیع قطعاً ہوگئی، بائع کو قیمت جو بوقت بیع مقرر ہوئی ہو لینا چاہیے، کرائے کی نالش اور مکان خالی کرانے کی نالش کرنا بائع کی طرف سے شرعاً جائز نہیں ہے۔ فقط

## بیع: ایجاب و قبول سے پوری ہو جاتی ہے

سوال: (۴) محمد اسحاق صوبیدار نے اپنا آدھا حصہ ایک مکان کا بعوض سات سو روپے کو مولانا د مرشدنا مولوی محمد ابراہیم صاحب کے ہاتھ بیچ ڈالا ہے، ایجاب و قبول ہو چکا ہے، اور پھر سات سو روپے محمد اسحاق نے مولانا موصوف کو ہبہ بخشش کر دیا ہے؛ اب کیا یہ بیع درست ہوگئی؟ (۱۳۳۱/۱۲۵۲ ھ)

الجواب: رکن بیع صرف ایجاب و قبول ہے؛ یعنی بیع ایجاب و قبول سے پوری ہو جاتی ہے، جیسا کہ درمختار میں ہے: أما القول فالإيجاب والقبول وهما ركنه — إلى أن قال — و حكمه ثبوت انسلک الخ (۲) پس معلوم ہوا کہ بیع ایجاب و قبول سے تام ہو جاتی ہے، ثمن کا اس وقت دینا کل یا

(۱) صرته أن يتفقا على الثمن، ثم يأخذ المشتري المتاع، ويذهب برضا صاحبه من غير دفع الثمن أو يدفع المشتري الثمن للبائع ثم يذهب من غير تسليم المبيع، فإن البيع لازم على الصحيح، حتى لو امتنع أحدهما بعده أجزره القاضي ..... وبعد السطر: والتعاطي إنما يكون بيعاً إذا لم يكن بناء على بيع فاسد أو باطل سابق الخ (الشامی ۷/۲۰-۲۱ قبیل مطلب: البيع بالتعاطي وأيضاً في مطلب: البيع بالتعاطي)

(۲) الدر المختار مع الشامی ۷/۱۰-۱۲ فی بداية كتاب البيوع.

بعض کا شرط نہیں ہے جیسا کہ ظاہر ہے کہ بیع مؤجل یعنی بیع الی اجل معین میں فی الحال کچھ ثمن بھی نہیں دیا جاتا، اور بیع پوری ہو جاتی ہے، لہذا اگر بائع بعد ایجاب و قبول کے ثمن معین کو جو کہ مبادلہ میں قرار پایا ہے کلا یا بعضاً معاف کر دے اور ساقط کر دے تو وہ ثمن معاف ہو جاتا ہے اور مشتری برقی اندازہ ہو جاتا ہے، اور وہ مالک بیع کا ہو چکا، اس میں کچھ تفاوت نہ ہوگا۔ فقط

### وعدے سے بیع تام نہیں ہوتی

سوال: (۵) زید، عمر کا باہمی یہ معاہدہ ہوا کہ ہم تم کو مال راب دس روپے من کے حساب سے دے دیں گے، تو اس کا اس وقت کا وعدہ جب کہ نیشکر (گنا) کا پودا کھیت میں موجود ہے درست ہے یا نہیں؟ اگر درست ہے تو پھر مال تیار ہونے پر زید کو اطلاع دینا کہ تیرا ہمارا یہ وعدہ تھا تو اس کو رکھتا ہے یا نہیں؟ یا کچھ دوبارہ وقت تیاری مال پر کہنے کی ضرورت نہیں۔ (۱۳۳۷ھ/۹۲۰)

الجواب: اس وعدے سے کوئی معاملہ اور بیع و شراء نہیں ہوئی، پھر معاملہ کرنا چاہیے، اور لین دین کرنا چاہیے، اور اگر مالک مال موافق وعدہ سابق کے اسی حساب سے اس کو مال دے اور یہ قیمت دیدے، تو اب عقد ہو جائے گا اور بیع صحیح ہوگی۔

### ثمن کا مجہول ہونا صحت بیع کے لیے مانع ہے

سوال: (۶) زید کو اپنے بھائی کے ترکہ میں سے کچھ مال ملا، ہنوز باقاعدہ دخل نہ ملا تھا کہ اس نے عمر کے ہاتھ بیع کیا، اور یہ قرار پایا کہ بیس روپے ماہوار ہمیشہ دیتا رہوں گا اور بیس بیگہ اراضی کی واپسی کی شرط بھی لکھی ہے؛ یہ معاملہ جائز ہے یا نہیں؟ زید کا انتقال ہو گیا ہے اور (اس نے) دو دختر ایک برادر زادہ (کو چھوڑا ہے) (۱۳۳۳-۳۳/۹۲ھ)

الجواب: زید نے جو معاملہ بیع کا عمر سے کیا یہ شرعاً اس طریق سے صحیح نہیں ہے کہ اس میں ثمن بھی مجہول ہے کیونکہ بیس روپے ماہوار ہمیشہ دینے کا مطلب یہ ہے کہ جب تک زید زندہ ہے بیس روپے ماہوار دیے جائیں گے، پس کل مقدار ثمن مجہول ہوئی یہ امر مانع عن صحت البیع ہے، الغرض یہ معاملہ شرعاً ناجائز ہے، اور یہ بیع صحیح نہیں ہوئی، اب وہ ترکہ زید کا اس کی ہر دو دختر اور برادر زادہ کا ہے وہ از سر نو بیع کریں اور قیمت معین کر کے لیں اور جس قدر زمین رکھنی ہو رکھ لیں۔

سوال: (۷) اس طرف یہ دستور ہے کہ نیشکر کو یہ نرخ ”شاہ نگر“ فروخت کرتے ہیں؛ یہ بیع جائز ہے یا نہیں؟ (۱۳۳۵/۱۲۶۳)

الجواب: اس صورت میں نرخ مجبول رہتا ہے، اور نرخ مجبول پر بیع و شراء ناجائز اور فاسد ہے۔

### مبہم قیمت پر بیع کرنا درست نہیں

سوال: (۸) ایک چیز مختلف اشخاص کے ہاتھ مختلف قیمت پر فروخت کی گئی، اب زید خریدار بن کر آیا اور یہ کہا کہ یہ چیز جس قیمت میں اور کو دی ہے اسی قیمت میں مجھ کو دے دو، مگر زید سے کہہ دیا گیا کہ چونکہ یہ چیز مختلف قیمتوں پر فروخت ہوئی ہے اس لیے ہم کوئی تعین نہیں کر سکتے، زید نے کہا کہ یہ چیز فلاں شخص نے بھی تو خریدی ہے، پس زید کے ساتھ اسی شخص کا حوالہ دے کر بیع کرنا جائز ہے یا نہیں؟ (۱۳۳۷-۳۶/۱۷۱۱)

الجواب: قیمت بتلا دینی چاہیے مبہم حوالہ نہ کرنا چاہیے مثلاً یہ صاف کہہ دیا جائے کہ فلاں شخص نے جس قیمت کو خریدی ہے وہ اس قدر ہے اسی قیمت کو تم لے لو۔

### بیع میں ثمن اور بیع دونوں اُدھار ہوں تو بیع منعقد نہیں ہوگی

سوال: (۹)..... (الف) مثلاً زید وہ خروار گندم نوع و جنس فلاں وغیرہ تعین ضروری بوعده پانزدہ روز از عمری فروشد بایں طور کہ بیع الحال شد، لکن بوقت وعدہ مذکورہ معینہ مشتری ثمن معینہ عقد را ادا نمودہ گندم معینہ را قبض می نماید؛ یعنی فی الحال فقط بیع یہ الفاظ می کند؛ و تعین ضروری؛ ثمن و بیع و وقت و مکان و وقت قبض ثمن و وقت قبض بیع می نماید، اما فی الحال مشتری نہ ثمن ادا می نماید و نہ بائع بیع را تسلیم می کند، بوقت حلول اجل مشتری ثمن معبودہ دادہ بیع را قبض می کند؛ آیا اس صورت شرعاً جائز است یا نہ؟ و ایں وعدہ بیع است یا بیع؟ اگر بیع است پس بوقت ادائے ثمن بر بائع قبض ثمن و تسلیم بیع واجب خواهد بود، و اگر وعدہ بیع است پس ایں ہر دو قضاء واجب نخواہند شد یا چہ طور؟ و اگر وعدہ است در زر و نقرہ ہم جائز خواهد بود یا نہ؟

(ب) در صورت مذکورہ بیع نزد بائع موجودی باشد و احیاناً موجودی نباشد، بلکہ بوقت حلول اجل

از بازار خریدہ تسلیم می نماید پس ہر دو صورت جائز است یا نہ؟

(ج) در بعض اوقات زید آن دو خروار گندم را بر بکر حوالت می کند مثلاً زید دو خروار گندم معینہ را از بکر بصورت مذکورہ اولی بہ ہماں وعدہ می خرید و چون وقت حلول اجل موعودہ عمری رسد زید بر بکر حوالت می کند، وی گوید کہ گندم خود از بکر از جانب من وصول بکن و خود شمن گندم را بہ بکر ادا کن، و اورا می گوید کہ گندم من بہر تسلیم بکن، پس بکر آن شمن را وصول نموده گندم بہر تسلیم می کند۔

(د) در بعض صورتہا عمرہ خروار گندم بخالد می فروشد حسب وعدہ سابقہ باین نیت کہ آن دو خروار کہ از زید خریدہ ام بوقت حلول اجل وعدہ از آنجا تسلیم نمودہ بہ خالد خواہم داد — اما در وقت بیع تعیین آن گندم نمی نماید تا کہ اعتراض بیع قبل القبض لازم نیاید؟ (۱۳۲۹/۹۳۵ھ)

الجواب: (الف، ب) بحکم نہی عن بیع الکالی بالکالی (۱) این بیع منہی عنہ است و منعقد نہ شد و صیغہ وعدہ کہ ”بعد پانزدہ روز بیع خواہم کرد“ ہم نیست لہذا کالعدم است۔

(ج) حکمش ہم از ما قبل ظاہر شد کہ بیع منعقد نہ شدہ است، و نہ الغاء آن ضروری است، من بعد اگر بہ تحقق شرائط بیع خواہند کرد و ایجاب و قبول خواہند کرد بیع منعقد خواہد شد دریں وقت بیع نہ شدہ است۔

(د) حکمش کالمذکور است الغرض بصورتیکہ بیع و شمن ہر دو نسبتہ باشند بیع منعقد نہ خواہد شد۔ فقط ترجمہ: سوال: (۹)..... (الف) مثلاً: زید، دس ڈھیر گیہوں نوع و جنس وغیرہ ضروری امور متعین کر کے پندرہ روز کے وعدے پر عمر کے ہاتھ اس طرح فروخت کرتا ہے کہ سردست بیع تو ہو جاتی ہے لیکن مشتری وعدہ مذکورہ کے وقت (یعنی پندرہ دن پورے ہونے پر) طے شدہ شمن ادا کر کے بیع پر قبضہ کرتا ہے، یعنی فی الحال صرف لفظی بیع کرتا ہے، اور ضروری امور یعنی شمن، بیع، وقت، مکان اور شمن و بیع پر قبضہ کرنے کا وقت متعین کرتا ہے، مگر فی الحال نہ مشتری شمن ادا کرتا ہے اور نہ بائع مشتری کو بیع حوالے کرتا ہے، وقت موعود آنے پر مشتری طے شدہ شمن ادا کر کے بیع پر قبضہ کرتا ہے، آیا یہ صورت شرعاً جائز ہے یا نہیں؟

اور یہ وعدہ بیع ہے یا بیع؟ اگر بیع ہے تو شمن کی ادائیگی کے وقت بائع پر شمن وصول کر کے بیع دینا واجب ہوگا؟ اور وعدہ بیع ہے تو یہ دونوں امر بائع پر واجب نہیں ہوں گے یا کیا حکم ہے؟ نیز اگر یہ وعدہ

(۱) عن ابن عمر رضی اللہ عنہما أن النبی صلی اللہ علیہ وسلم نہی عن بیع الکالی بالکالی رواہ الدار قطنی (مشکاۃ، ص: ۲۳۸ کتاب البیوع - باب المنہی عنہا من البیوع)

بیع ہے تو سونا اور چاندی میں بھی جائز ہو گا یا نہیں؟

(ب) صورت مذکورہ میں کبھی تو بیع بائع کے پاس موجود ہوتی ہے اور کبھی موجود نہیں ہوتی؛ بلکہ

وقت آنے پر بازار سے خرید کر مشتری کے حوالے کرتا ہے؛ یہ دونوں صورتیں جائز ہیں یا نہیں؟

(ج) بعض اوقات ایسا بھی ہوتا ہے کہ زید ان دس ڈھیر گیہوں کا ذمہ بکر کے حوالے کر دیتا ہے،

مثلاً: زید؛ دس ڈھیر گیہوں مذکورہ بالا طریقے پر متعین کر کے اسی طرح وعدے پر بکر سے خریدتا ہے، جب عمر سے کیے ہوئے وعدے کا وقت پورا ہو جاتا ہے تو زید گیہوں کا ذمہ بکر کے حوالے کر دیتا ہے، اور عمر سے کہتا ہے کہ تم اپنا گیہوں میری جانب سے بکر کے پاس سے حاصل کر لو اور گیہوں کی قیمت بھی اسی کو ادا کر دو۔ اور ادھر بکر سے کہتا ہے کہ تم گیہوں (بجائے میرے) عمر کے حوالے کر دو! چنانچہ بکر قیمت وصول کر کے عمر کو گیہوں دے دیتا ہے۔

(د) کبھی یوں بھی ہوتا ہے کہ عمر سابقہ وعدے پر دس ڈھیر گیہوں اس نیت سے خالد کو فروخت کرتا ہے

کہ جب گیہوں ادا کرنے کا وقت آئے گا تو زید سے لے کر خالد کو دیدوں گا؛ البتہ خالد سے بیع کرتے وقت اس گیہوں کو متعین نہیں کرتا، تا کہ بیع قبل القبض کا اعتراض لازم نہ آئے (ان صورتوں کا کیا حکم ہے؟)

الجواب: (الف، ب) حدیث نہی عن بیع الکالی بالکالی کی وجہ سے ایسی بیع کرنا ممنوع

ہے، اور ایسی بیع منعقد نہیں ہوتی، نیز اس میں وعدے کے الفاظ ”پندرہ روز کے بعد بیع کروں گا“ بھی نہیں ہیں، لہذا یہ بیع کا عدم ہے۔

(ج) اس کا حکم بھی پہلے جواب سے ظاہر ہو گیا کہ نہ تو بیع منعقد ہوئی ہے اور نہ اس کا ختم کرنا

ضروری ہے؛ ہاں بعد میں اگر وجود شرائط بیع کے ساتھ بیع کریں گے اور (دوبارہ) ایجاب و قبول کریں گے تو بیع منعقد ہو جائے گی، اس وقت بیع منعقد نہیں ہوئی۔

(د) اس کا حکم بھی مذکور کے مانند ہے۔ الحاصل جس صورت میں بیع اور ضمن دونوں ادھار ہوں گے

بیع منعقد نہیں ہوگی۔

## نرخ طے کرنے سے بیع تام نہیں ہوتی

سوال: (۱۰) زید سے عمر کوئی چیز خریدتا ہے، نرخ طے ہو گیا؛ چوں کہ عمر باہر کار بننے والا ہے، اس

لیے زید نے اس کو ادھار نہیں دیا، اور یہ بات قرار پائی کہ جس جنس کا نرخ سے ہو گیا ہے وہ خالد کے پاس امانت رکھ دی جائے۔ اگر عمر نے آٹھ دن کے اندر روپیہ ادا کر دیا تو وہ جنس کو دیدی جائے گی ورنہ زید واپس کر لے گا، چنانچہ جنس خالد کے پاس رکھ دی گئی اور عمر اپنے شہر چلا گیا۔ دو تین ہی روز کے بعد خالد نے جنس مذکور فروخت کرنا شروع کر دی، اب زید کو یہ اختیار ہے یا نہیں۔ وہ اپنی جنس کو واپس لے لے اور عمر کے ہاتھ فروخت نہ کرے؛ کیوں کہ اس کی جانب سے بدعہدی ہوئی؟ (۱۲۱۲/۱۳۳۵ھ)

الجواب: اس صورت میں صرف نرخ طے ہوا تھا بیع نہ ہوئی تھی کیونکہ ایجاب و قبول بیع کا اور تبادلہ عوضین کا متراضی طرفین ابھی نہیں ہوا تھا، لہذا اتصرف کرنا خالد کا بلا اجازت زید کے ناجائز ہوا، زید کو حق ہے کہ وہ اپنی کل جنس امانتی واپس لے لے اور عمر کے ہاتھ فروخت نہ کرے۔

### غیر تیار شدہ مال کی خرید و فروخت

سوال: (۱۱) جاپان و ولایت وغیرہ ممالک غیر سے مال منگانے کی حالت میں اکثر بڑے تاجروں کو تیار مال نہیں ملتا، اس لیے وہ یہ کرتے ہیں کہ مطلوبہ مال کا نمونہ بنا کر کئی مہینے پہلے وہیں کے سکنے سے نرخ طے کر کے فرمائش روانہ کر دیتے ہیں مثلاً رنگونی تاجر کو جاپان سے ۱۰ منگانا ہے تو وہ مثلاً آج ۱۶/نومبر سنہ ۲۳ء کو ایک لاکھ ٹیگ — جاپانی چاندی کے سکنے — کا مال ۱۰ جنوری سنہ ۲۵ء میں بھیجنے کا معاملہ طے کرے گا، پھر مال رنگون پہنچ جانے پر رنگونی تاجر کو ایک لاکھ ٹیگ ادا کر دینا لازم ہوگا، پھر چونکہ رنگون میں انگریزی روپے کا چلن ہے ٹیگ یہاں نہیں چلتا ہے اس لیے رنگونی تاجر کسی بینک کو جس کا تعلق جاپان سے ہے ایک لاکھ ٹیگ کے بدلہ میں انگریزی روپیہ دے دیتا ہے اس ٹیگ کا نرخ اکثر اوقات گھٹتا بڑھتا رہتا ہے مثلاً کسی وقت ایک سو بیس روپے کے سو ٹیگ ہوتے ہیں تو دوسرے وقت ایک سو تیس روپے فی صدی کا نرخ ہو جاتا ہے؛ اس صورت میں معاملہ مذکورہ سب اعتبار سے جائز ہے یا نہیں؟

(۱۱۸۱/۱۳۳۳ھ)

الجواب: شریعت میں معدوم کی بیع نہیں ہوتی لہذا جب تک مال مطلوب موجود نہ ہوگا معاملہ خرید و فروخت کا اس میں صحیح نہ ہوگا؛ البتہ یہ معاملہ جو اس وقت قبل تیار ہونے مال کے ہوگا ایک وعدہ اور معاہدہ سمجھا جائے گا کہ جس وقت مال تیار ہو جائے گا ہم اس نرخ سے اس کو خریدیں گے باقی ایجاب و



قبول بیع کا، اور بیع تام اس وقت ہوگی جس وقت مال تیار ہو جائے گا، اور موجود ہو جائے گا، اور بوقت قبضہ مشتری وادائے ثمن بطریق تعاطی بیع ہو جائے گی، اور ٹیگ جو کہ چاندی کا سکہ ہے اس کو روپیہ سے مبادلہ کرنے میں وہی حکم ہوگا جو کہ چاندی کو چاندی سے مبادلہ کرنے میں ہے یعنی تقابض عوضین اور مساوات وزن میں ہونی چاہیے اور کمی و بیشی رہا ہوگا۔ فقط

## آرڈر کا مال آنے سے پہلے دیگر

### تاجروں کے ہاتھ فروخت کرنا

سوال: (۱۲) شہر ٹون میں علی العموم بڑے تاجروں کا دستور ہے کہ نرخ طے کر کے ولایت انگلستان، جاپان، جرمنی وغیرہ والے کارخانوں میں خریداری کی فرمائش روانہ کرتے ہیں کہ فلاں نمونہ اور فلاں قسم کا اس قدر مال مثلاً تین ماہ کے عرصہ میں تیار کر کے اس قدر نرخ پر اس طرح روانہ کریں کہ من جملہ کل فرمائش کے مثلاً تہائی مال چوتھے مہینہ میں، اور تہائی مال پانچویں مہینہ میں، اور بقیہ چھٹے مہینے میں جہاز پر چڑھائیں، اور کبھی اس طرح فرمائش میں لکھتے ہیں کہ کل مال مثلاً تین ماہ کے ختم پر جہاز پر چڑھائیں، اس فرمائش مال کی ولایت سے روانگی سے پہلے ہی بلکہ بعض اوقات اس مال کی تیاری سے پیشتر یہ بڑے تاجر اسی طرح اس آنے والے مال کی فروختگی کا معاملہ یہاں کے چھوٹے تاجروں سے طے کر لیتے ہیں کہ فلاں نمونہ اور فلاں قسم کا مال اس قدر مدت میں اس قدر نرخ پر تم کو دیں گے، اگر کوئی مسلمان اس طور پر خرید و فروخت نہ کرے تو دوسری قوموں کے مقابلے میں کوئی بڑی تجارت نہیں کر سکتا، اس طور پر معاملہ کرنا شرعاً جائز ہے یا نہ؟ (۱۳۳۱/۲۸۸۲ھ)

الجواب: پہلی صورت میں بڑے تاجر جو چھوٹے تاجروں سے اس مال کی بیع و شراء کا معاملہ کر لیتے ہیں جو کہ ابھی ان کے پاس نہیں آیا، اور ان کی ملک نہیں ہوا، یا ابھی وہ مال تیار بھی نہیں ہوا تو یہ معاملہ ناجائز ہے لآئنه عليه الصلوة والسلام نہی عن بیع ما لیس عند الإنسان ورخص فی السلم (۱) پس ایسا معاملہ یعنی بیع معدوم کا معاملہ صرف بطریق سلم جائز ہے، سو بیع سلم میں شرائط سلم کا

(۱) الدر المختار مع الشافی ۱۸۰/۷ کتاب البیوع - مطلب: الآدمی مکرم شرعاً ولو کافراً۔  
عن حکیم بن حزام قال: سألت النبی صلی اللہ علیہ وسلم فقلت: یا رسول اللہ! یتانی الرجل فیسألنی البیع لیس عندی أبعه منه ثم ابتاعه له من السوق؟ قال: لا تبع ما لیس عندک (نسائی ۱۹۶/۲ کتاب البیوع (باب) بیع ما لیس عند البائع)



لحاظ رکھنا ضروری ہے بدون ان شرائط کے بیع مسلم جائز نہیں ہوتی، اور ظاہر ہے کہ یہ معاملہ بطریق مسلم نہیں ہے، اور نہ ان اشیاء کے ساتھ مخصوص ہے جن میں بیع مسلم ہوتی ہے، لہذا اس طرح بیع مسلم جائز نہیں ہے؛ البتہ اگر فی الحال بیع و شراء قطعی نہ ہو بلکہ بطریق وعدہ چھوٹے تاجروں سے کہا جائے کہ مال کے آنے کے بعد ہم تم کو اس نرخ سے دیدیں گے، اور بعد آنے مال کے معاملہ بیع و شراء کا کیا جائے، خواہ بطریق ایجاب و قبول یا بطریق تعاطی تو یہ درست ہے۔

### بیع جب تک تام نہیں ہوگی مشتری کی ملکیت ثابت نہیں ہوگی

سوال: (۱۳) ایک شخص کی زمین پر دوسرا شخص مدت تک قابض رہتا ہے اور ایک قسم کی قوت اس کو حاصل ہو جاتی ہے، جس کے سبب سے اس کو شخص ثانی بیع کر دیتا ہے اور جب تک کہ شخص ثانی کے پاس رہے وہ مالک زمین کو کچھ سالانہ یا فصلانہ نقد خواہ جنس وغیرہ دیا کرتا ہے، جب کہ دوسرے مشتری کے پاس وہ زمین چلی جائے تو اس مشتری کو بھی مالک اصلی کو بدستور سالانہ یا فصلانہ دینا ہوتا ہے۔ اس صورت میں یہ زمین کسی مشتری کی ملک میں آسکتی ہے یا نہیں؟ اور اس طرح سے بیع کرنا درست ہے یا نہیں؟ (۱۳۲۲-۲۲/۱۱۲۸)

الجواب: یہ معاملات سب خلاف شرع اور باطل ہیں جب تک مالک اول کی طرف سے بیع قطعی کسی مشتری کے ساتھ واقع نہ ہو جائے، اس مشتری کو فروخت کرنا جائز نہیں ہو سکتا، اور مالک کی طرف سے بیع قطعی نہ ہونا ان امور سے ظاہر ہوتا ہے کہ مالک زمین کو کچھ سالانہ یا فصلانہ دینا پڑتا ہے، اور یہ سلسلہ آگے تک چلتا ہے، اس سے معلوم ہوا کہ اصل مالک کی طرف سے بیع واقع نہیں ہوئی، اور معاملہ بیع کا نہیں ہوا، بلکہ رہن و اجارہ وغیرہ ہوا ہوگا، ورنہ اس کا حق کیسے قائم رہ سکتا ہے؟ الغرض جب بیع اول تام نہیں اور بیع صحیح نہیں بلکہ بیع ہی نہیں ہے نہ صحیح نہ فاسد تو دوسری بیوع جو اس کے بعد ہوئیں وہ بھی درست نہیں ہو سکتیں۔

### خریدی ہوئی جائداد کو قبضہ سے پہلے بیچنا

سوال: (۱۴) تھان سنگھ نے خرید شدہ اراضی بالعوض مبلغ چھ سو روپے کے بدست محمد حسین بیع قطعی

کردی، آیا تھان سنگھ کا بدست محمد حسین خان بلا قبضہ کیے ہوئے بیع کرنا شرعاً جائز ہے یا ناجائز؟

(۱۳۳۳-۳۳/۹۲۹ھ)

الجواب: درمختار میں ہے: صحیح بیع عقار لایحشی ہلاکہ قبل قبضہ من بانه الخ (۱) اس سے ثابت ہوا کہ تھان سنگھ نے جو بیع بدست محمد حسین خان قبل قبضہ زمین کی ہے وہ صحیح ہوگئی۔

### انعام موعود کو قبضہ سے پہلے فروخت اور ہبہ کرنا

سوال: (۱۵) زید اور وارثان زید کے لیے مبلغ ایک صد روپے نقد انعام بلا کسی معاوضہ و خدمت کے سرکار سے مقرر ہیں، پس اس صورت میں زید اور وارثان زید اس انعام موعود کو فروخت و ہبہ کر سکتے ہیں یا نہیں؟ (۱۳۳۳-۳۳/۱۰۰ھ)

الجواب: زید یا وارثان زید بدون قبضہ اس انعام موعود کو فروخت و ہبہ نہیں کر سکتے۔ (۲) فقط واللہ تعالیٰ اعلم

### حقوق و منافع متوقعہ کی بیع شرعاً درست نہیں

سوال: (۱۶) ایک گاؤں ہے جس کا زمین دار یعنی زمین کا مالک تو زید ہے، اور اس کا خراج یعنی جو محصول من جانب سلطان وقت اس زمین دار سے لیا جاتا ہے یہ قانون سلطانی عمر کو ملتا ہے، جس کو عرف میں ”معافی دار“ کہتے ہیں، پس اگر عمر معافی دار اپنا حق (معافیاری) بکر کے ہاتھ بیع یا رہن رکھے جس کا اثر یہ ہوگا کہ بجائے عمر کے وہ خراج بکر وصول کرنے لگے گا، جس کو قانون سلطنت موجودہ جائز رکھتا ہے، آیا شرعاً بھی اس حق معافیاری کا بیع کرنا یا رہن رکھنا جائز ہے یا نہیں؟ (۱۳۳۳-۳۳/۸۶۰ھ)

(۱) الدر المختار مع الشامی ۲۷۶/۷ کتاب البیوع - فصل فی التصرف فی المبیع والتمن الخ.

(۲) وفي الأشباه: لا يجوز الاعتياض عن الحقوق المجردة كحق الشفعة، وعلى هذا لا يجوز الاعتياض عن الوظائف بالأوقاف (الدر المختار) وفي رد المحتار: قوله (وعلى هذا لا يجوز الاعتياض الخ) من إمامة وخطابة وأذان وفراسة وبوابة، ولا على وجه البيع أيضا، لأن بيع الحق لا يجوز (الدر والرد ۲۵/۷ کتاب البیوع، مطلب فی الاعتياض عن الوظائف والنزول عنها)

الجواب: قال فی الدر المختار: بطل بیع مالیس بمال الخ (۱) اور شامی میں ہے وقد مننا أول البیوع تعریف المال بما یمیل إلیه الطبع ویمکن ادخاره لوقت الحاجة وأنه خرج بالادخار المنفعة، فهی ملک لامال، لأن الملك مامن شأنه أن يتصرف فيه بوصف الإختصاص كما فی التلویح فالأولی ما فی الدر ومن قوله المال موجود یمیل إلیه الطبع الخ فإنه ینخرج بالموجود المنفعة الخ (۲) (۱۰۰/۳) ان عبارات و امثالہا سے واضح ہے کہ اس قسم کے حقوق و منافع متوقعہ کی بیع و رہن شرعاً درست نہیں ہے بلکہ باطل ہے۔ فقط

الجواب صواب: وفی النہر: یعلم من قول الثانی حکم الإقطاعات من أراضی بیت المال إذ حاصلها: أن الرقبة لبیت المال والخراج له وحينئذ فلا یصح بیعه ولاهبتہ ولا وقفہ نعم له إجارته تخریجاً علی إجارة المستأجر الخ (۳) (الدر المختار) محمد انور عفا اللہ عنہ

دلال نے چاول کا بھاؤ طے کیا اور قبضے سے پہلے

دوسرے کے ہاتھ فروخت کر دیا تو کیا حکم ہے؟

سوال: (۱۷) ایک شخص دلالی کرتا ہے مثلاً اس نے کسی سے چاول کا بھاؤ طے کیا، اور اس دلال نے وہی چاول دوسرے مہاجرین کے ہاتھ فروخت کیے اور وہ چاول دلال اپنے مکان نہیں لایا: تو یہ بیع درست ہوئی یا نہیں؟ (۱۶/۱۳۳۸ھ)

الجواب: بدون قبضہ کرنے کے فروخت کرنا درست نہیں ہے (۳)

(۱) الدر مع الرد ۱۷۰/۷ کتاب البیوع - مطلب فی أنواع البیع .

(۲) رد المحتار ۱۷۱/۷ کتاب البیوع - مطلب فی تعریف المال .

(۳) الدر مع الرد ۲۳۶/۶۵ - ۲۳۷ کتاب الجہاد - مطلب فی أحكام الإقطاع من بیت المال .

(۴) عن ابن عمر رضی اللہ عنہما قال: قال رسول اللہ صلی اللہ علیہ وسلم: من ابتاع طعاماً فلا

بیعه حتی یتوفیہ - وفی روایة عنہ - حتی یقبضہ (نسائی ۱۹۵/۲ کتاب البیوع، باب بیع الطعام

قبل أن یتوفی)

## مال خرید کر قبضے سے پہلے دوسرے کے ہاتھ فروخت کرنا

سوال: (۱۸) اگر زید نے بکر کو اپنے ہمراہ لے جا کر اپنے روپے سے مال خرید کر اور دو آنہ فی روپیہ منافع لگا کر اسی جگہ دے دیا جہاں خریدا ہے کچھ مدت مقرر کر کے تو جائز ہے یا نہیں؟ (۱۱۸۲/۱۱۳۳۲)

الجواب: زید کو بدون قبضہ کرنے کے بیع پر، اس کو بکر کے ہاتھ فروخت کر دینا اسی جگہ درست نہیں ہے، بلکہ چاہیے کہ زید اول اس خریدے ہوئے اسباب و سامان کو اپنے قبضہ میں کر لے، اور پھر اس کو دوسرے شخص کے ہاتھ فروخت کرے۔ فلا یصح..... بیع منقول قبل قبضہ..... وفی المواہب وفسد بیع المنقول قبل قبضہ (۱) (درمختار)

## جو مال مشتری کے گھر میں رکھا ہوا ہے اس پر قبضہ کرنے کا

### طریقہ — اور بلیٹی کے مال کو فروخت کرنے کا حکم

سوال: (۱۹)..... (الف) زید نے ایک ہزار روپیہ عمر کے حوالے کیا، اور کہا کہ اس روپیہ کا مال تجارت میری طرف سے اپنی رائے کے موافق ولایت سے منگوا لو، اور جب آجائے تو میری طرف سے تم خرید لینا، اور مجھ کو پچاس روپے منافع دے دینا، اور رقم مذکور مع منافع چھ ماہ میں ادا کر دینا — پھر مال آتے ہی زبانی بیع زید نے عمر کے ساتھ ایک ہزار پچاس روپے میں بشرط ادا کیگی چھ ماہ کے کردی؛ یعنی مال عمر نے منگایا اور جب اس کے گھر میں آ گیا تو زید سے زبانی بیع کرائی؛ کیا یہ صورت جائز ہے؟ یا وقت بیع کے مال پر زید کا قبضہ ضروری ہے؟

(ب) اگر عمر مال کی بلیٹی (BILLETI) زید کے قبضے میں دیدے پھر زید وہ بلیٹی عمر کو دیدے، اور

کہہ دے کہ اس بلیٹی کا مال مبلغ ایک ہزار پچاس روپے کے عوض بیع کیا تو یہ کافی ہوگا یا نہیں؟

(۱۱۳۳۲-۲۹/۱۳۳۰ھ)

الجواب: (الف) اصل یہ ہے کہ بیع قبل القبض ناجائز ہے؛ مگر صورت اولیٰ میں جب کہ مال عمر کے

(۱) الدر المختار مع الشامی ۷/۲۷۷-۲۷۸ کتاب البیوع - فصل فی التصرف فی المیع والتمن الخ.

پاس آ گیا، اور عمر مامور اور وکیل ہے زید کی طرف سے شراء و قبضہ کا، اور وکیل کا قبضہ موکل کا قبضہ ہوتا ہے، تو بعد آجانے مال کے قبضہ عمر میں جو بیع زید نے عمر سے بہ نفع بیچ پاس روپے کے کی؛ صحیح ہے؛ لیکن عمر کا پہلا قبضہ جو نیا بیہ تھا، وہ قبضہ بیع نہ ہوگا بلکہ عمر کو وہ بارہ اس مال خرید کر وہ کے پاس جا کر قبضہ جدید کرنا چاہیے، اور اس کی صورت شامی میں یہ لکھی ہے کہ بعد خریدنے کے، جس جگہ وہ مال رکھا ہو اسے وہاں چلا جائے، اور بطریق ملک اس مال کو اپنا سمجھے اور قبضہ میں لاوے۔ إذا اشترى ما هو أمانة في يده من ودیعة أو عارية لا يكون قابضاً إلا إذا ذهب إلى العين إلى مكان يتمكن من قبضتها فيصير الآن قابضاً بالتخلية (۱) (ج: ۴، باب البيع الفاسد)

(ب) اگر مال نہیں آیا اور صرف بیٹی ابھی آئی ہے اور وہ بیٹی عمر نے زید کو دے دی، پھر زید نے وہ بیٹی عمر کو دے دی، اور اس بیٹی کے مال کو زید نے عمر کے ہاتھ فروخت کیا، تو یہ صحیح نہیں، یہ بیع قبل القبض ہے؛ کیونکہ ابھی تک مال نہ زید کے قبضے میں آیا اور نہ اس کے نائب یعنی عمر کے قبضے میں آیا۔ درمختار میں ہے: فلا يصح بيع منقول قبل قبضه (۲) فقط والله تعالى اعلم

## بیع پر قبضہ کرنے سے پہلے بائع نے مشتری کے

### کہنے سے مال فروخت کر دیا تو کیا حکم ہے؟

سوال: (۲۰) زید نے عمر سے بھوسہ خریدا، قیمت ادا کر دی مگر قبضہ اس پر نہیں کیا تھا کہ عمر کو کہہ کر وہ بھوسہ فروخت کر دیا بکر کے ہاتھ، تو یہ قیمت لینا اس کو جائز ہے یا نہیں؟ جب کہ اس نے بھوسے پر قبضہ نہ کیا تھا، اور بکر اس کا مالک ہو گیا یا نہیں؟ (۲۰۰۵/۱۳۳۵ھ)

الجواب: بکر اس کا مالک ہو گیا، اس کو تصرف اس بھوسے میں جائز ہے، ایسی صورت میں زید کو خیار رویت باقی تھا کہ بھوسے کو دیکھ کر رکھتا یا واپس کرتا لیکن جب کہ اس نے اپنا خیار ساقط کر دیا اور اس کو فروخت کر دیا تو اگرچہ زید کو بہ موجب روایت: و من اشترى شيئاً مما يُنقل وَيُحوَّلُ لَمْ يَجزْ له

(۱) الشامی ۱۹۳/۷ کتاب البيوع - مطلب في بيع دودة القرمز .

(۲) الدر مع الرد ۲۷۷/۷ کتاب البيوع - فصل في التصرف في المبيع والتمن الخ .

بیعہ حتی یقبضہ (۱) ایسا کرنا جائز تھا، مگر ملک اس کی ثابت ہوگئی (۲) لہذا قیمت مذکور اس کو لینا درست ہے اور فعل ناجائز کے ارتکاب سے توبہ کرے۔ فقط

مشترک جائداد میں سے اپنے حصے کو بیچنے اور ہبہ کرنے کا حکم

سوال: (۲۱) ایک شخص اپنے حصہ غیر مقبوضہ کو کسی دوسرے کے نام بیع یا ہبہ کر سکتا ہے؟ یا دوسرے

شرکاء کی اجازت شرط ہے؟ (۱۳۴۰/۳۵۲)

الجواب: جائداد مشترکہ میں سے بقدر اپنے حصے کے بیع کرنا درست ہے، دوسرے شرکاء سے

اجازت لینا ضروری نہیں ہے۔ اور ہبہ کرنا مشترک جائداد کا صحیح نہیں ہے تا وقتیکہ اس کو تقسیم کر کے ہبہ نہ کرے گا، اور قبضہ موہوب لہ کا نہ کرادے گا اس وقت تک ہبہ تمام نہ ہوگا۔ اگر کسی وجہ سے قبضہ مالک کا اپنی مملوکہ چیز پر نہ ہو تو ملک مالک کی ساقط نہیں ہوتی، لیکن ہبہ میں قبضہ موہوب لہ کا شے موہوبہ پر کرنا صحت ہبہ کے لیے ضروری ہے۔ فقط

جو شخص دوسرے کے مکان میں رہتا ہے

اور قابض ہے اس سے مکان خریدنا

سوال: (۲۲) اظہار حق صاحب کے مکان کے برابر ایک شخص کا مکان خام ہے، مگر عرصہ بیس

سال سے اس مکان میں اظہار حق کا ایک رشتہ دار رہتا ہے اور قابض ہے، اس شخص نے وہ مکان اظہار حق کے ہاتھ فروخت کر دیا، اظہار حق نے اس مکان کو اس قابض شخص سے خرید لیا؛ یہ خریدنا اظہار حق صاحب کا جائز ہے یا نہیں؟ (۱۳۴۱/۳۱۰)

الجواب: اظہار حق صاحب کو اس مکان کا خریدنا اس قابض شخص سے جو کہ مالک نہیں ہے شرعاً

درست نہیں ہے، بلکہ اس کو چاہیے تھا کہ مالک سے ہی خریدتا اگرچہ مالک کا قبضہ نہ تھا؛ کیونکہ مالک ویسے

(۱) الهدایۃ ۷۴/۳ کتاب البیوع - قبل باب الربا .

(۲) ملک: ایجاب وقبول سے ثابت ہو جاتی ہے، قبضے پر موقوف نہیں رہتی، مگر منقول کی بیع قبضہ سے پہلے جائز نہیں،

اس لیے فتویٰ میں دو حکم ہیں: تصرف کا جائز ہونا اور اس فعل کا ناجائز ہونا۔ ۱۲ سعید احمد پالن پوری

بھی بلا قبضہ ہونے کے بیع کر سکتا ہے؛ پس اب بصورت موجودہ بیع نہیں ہوئی۔ اور اظہار حق اس مکان کا مالک نہیں ہوا، اور مالک وہی ہے جس کی ملک میں وہ مکان ہے، اور اظہار حق کا یہ فعل ناجائز ہوا اور روپیہ اس کا ضائع ہوا۔ فقط

### دوسری بیع بدون اقالہ بیع اول صحیح نہیں

سوال: (۲۳) زید نے اپنا مملو کہ درخت عمر کے ہاتھ مبلغ چھ روپے کو فروخت کر کے، ایک روپیہ بطور بیعانہ کے بہ وعدہ پندرہ روز معاملہ کیا، مگر عمر نے پندرہ روز کے اندر زرِ ثمن ادا نہیں کیا، اب زید نے اس درخت کو بکر مشتری ثانی کے ہاتھ فروخت کیا، بیع اول جائز ہے یا بیع ثانی صحیح ہے؟ اور اس عرصے میں زید کا انتقال ہو گیا۔ (۱۳۴۳-۲۲/۳۷۰)

الجواب: بیع اول صحیح ہو گئی تھی، دوسری بیع بدون اقالہ بیع اول صحیح نہیں ہو سکتی، وہ درخت مملو کہ عمر ہے، اسے یہ اختیار ہے کہ کسی دوسرے کے ہاتھ اس کو فروخت کر کے اس کی قیمت ورثہ زید کو دیدے۔ فقط

### خون کی تجارت کا حکم

سوال: (۲۴) مذبح خانے سے خون جمع کر کر اور اس کو پکا کر سکھایا جائے، اور اس کی تجارت کی جائے تو جائز ہے یا نہیں؟ (۱۳۴۳-۳۳/۹۳۰)

الجواب: شرعاً اس خون کے فروخت کرنے کی اجازت نہیں ہے اس کی بیع باطل اور حرام ہے۔

### ذبح کی ہوئی بکری کا خون مشک میں ملانا اور فروخت کرنا

سوال: (۲۵) ایک حکیم، مصنوعی مشک میں ذبح کی ہوئی بکری کا تازہ یا خشک خون کثیر مقدار میں ملانا چاہتے ہیں ایسے مشک کا فروخت کرنا اور بیماروں کو اس کا استعمال کرنا جائز ہے یا نہیں؟ (۱۳۴۷/۳۸)

الجواب: دم مسفوح مذبوہ جانور کا حرام اور نجس ہے لِقَوْلِهِ تَعَالَى: ﴿وَالَّذِينَ يَتَّبِعُونَ مِثْقَالَ ذَرَّةٍ خَيْرًا يَرَهُ﴾ (سورۃ النعام، آیت: ۱۳۳) پس ملانا اس کا مشک میں اس کو جائز نہ کرے گا، اور بیع



وشرء اس کی حرام ہے۔ درمختار باب الانجاس میں ہے: ودم مسفوح من سائر الحيوانات الخ (۱) اور شامی جلد چہارم میں اور درمختار کتاب البیوع میں خون کی بیع کو باطل کہا ہے: وبطل بیع ما لیس بمال کالدّم والمیة الخ (۲) پس دم مسفوح کی بیع اگرچہ وہ مخلوط ہو مشک وغیرہ کے ساتھ باطل اور حرام ہے، اور استعمال اس کا ناجائز ہے۔ فقط

### بکری وغیرہ کے خون کی رقم تبلیغ اسلام میں صرف کرنا

سوال: (۲۶) بھیڑ بکری گائے کے خون کو فروخت کر کے اس کی رقم میونسپلٹی غیر شرعی کاموں میں صرف کرتی ہے، لہذا اگر وہی رقم بجائے ان کاموں کے تبلیغ اسلام میں صرف کی جائے تو جائز ہے یا نہیں؟ (۱۳۳۵/۲۳۶۰ھ)

الجواب: شرعاً خون کی خرید و فروخت حرام ہے، اور وہ بیع باطل ہے، لہذا اس کی قیمت کو اسلامی کاموں میں صرف کرنا درست نہیں ہے۔ (۳)

### اشامپ کمیشن پر فروخت کرنا

سوال: (۲۷) اشامپ کمیشن پر فروخت کرنا جائز ہے یا نہیں؟ (۱۳۳۳-۳۳/۱۱۳۴ھ)

الجواب: اشامپ کمیشن پر بیع کرنا درست ہے، اور درحقیقت یہ بیع نہیں ہے کیوں کہ ظاہر ہے کہ اس قدر کاغذ سو روپے میں اور ہزار روپے میں نہیں ہو سکتا، بلکہ ادائے محصول کی یہ صورت اختیار کی گئی ہے، بہر حال اشامپ فروش ایک محصول وصول کرنے والا ہے جو بذریعہ اس کاغذ اشامپ کے محصول دعاوی وغیرہ کا جو کہ سرکار نے مقرر کر رکھا ہے وصول کرتا ہے، پس اس کو جو کچھ سرکار بطور کمیشن دے اس کا لینا اس کے حق میں جائز ہے۔ فقط

(۱) الدر المختار مع الشامی ۲۵۳/۱ کتاب الطہارة، مبحث فی بول الفأرة وبعلمها وبول الہرة.

(۲) تنویر الأبصار مع الدر المختار والشامی ۱۷۰-۱۷۱ کتاب البیوع - مطلب البیع الموقوف

من قسم الصحیح.

(۳) حوالہ سابقہ۔

## اشامپ فروشی درست ہے یا نہیں؟

سوال: (۲۸) اشامپ فروشی درست ہے یا نہیں؟ کیونکہ بعض مرتبہ اغراض موافق شرع ہوتی

ہیں، اور بعض مرتبہ خلاف شرع ہوتی ہیں؟ (۱۰۸/۳۳-۱۳۳۵ھ)

الجواب: اشامپ فروخت کرنا درست ہے۔ فقط

## خود روگھاس کی خرید و فروخت اور اجارہ کا حکم

سوال: (۲۹) زید نے اپنی زمین کو محض گھاس کے لیے مقرر کر رکھا ہے، اور سرکاری محصول ادا

کرتا ہے، اور اس کا احاطہ لکڑی وغیرہ سے کر دیا ہے، آیا زید زمین کی گھاس کا جو بارش کے پانی سے احاطہ

کے اندر پیدا ہوتی ہے مالک ہے یا نہ؟ اور بیع و اجارہ اس کا صحیح ہے یا نہ؟ (۱۲۱۳/۳۳-۱۳۳۳ھ)

الجواب: قال فی الدر المنختار: والمراعی: أى الکلاء وإجارتها أما بطلان بیعها

فلعدم الملك لحديث: الناس شركاء فى ثلث: فى الماء والكلاء والنار الخ (۱) پس صورت

مسئلہ میں بیع و اجارہ گھاس مذکور کا درست نہیں ہے، اور یہ احاطہ کرنا حیازہ و حمایت نہیں ہے، بلکہ احاطہ

کرنا اور روگھاس خود ممنوع ہے۔

سوال: (۳۰) گھاس کو روگھاس اور اس کی خرید و فروخت کرنا جائز ہے یا نہیں؟ علمائے کانپور والہ

آباد جواز کے قائل ہیں۔ (۱۳۳۳/۸۱)

الجواب: جواز کا قول صحیح نہیں ہے؛ کیونکہ کتب فقہ و حدیث سے معلوم ہوتا ہے کہ گھاس کا روگھاس

اور اس کی خرید و فروخت کرنا ممنوع ہے جائز نہیں ہے؛ البتہ جو شخص گھاس کا لکڑا اپنی ملک کر لے، اس کو

فروخت کرنا اور اس سے خریدنا درست ہے۔ فقط

## غیر کی چیز کو بیچنے اور ہبہ کر دینے کا حکم

سوال: (۳۱) اگر کسی شخص نے غیر کی مملو کہ شے کو کسی کے نام بیع یا ہبہ کر دیا تو یہ بیع یا ہبہ نافذ

(۱) الدر مع الشامی ۱۸۸-۱۸۹ کتاب البیوع - قبیل مطلب: صاحب البئر لا یملك الماء.

ہوگا یا نہ؟ (۱۲۴۴/۳۳-۳۴) (۱۳۴۴ھ)

الجواب: غیر کی چیز کو بیع و ہبہ کر دینا اس غیر کی اجازت اور رضا پر نفاذ اس کا موقوف ہے۔

ونظر فيه العلامة الشامي: ووقف بيع مال الغير لو الغير بالغاً عاقلاً الخ لمالكة أما لو

باعه على أنه لنفسه الخ فباطل الخ (۱) سيجبي في البيوع توقف عقودہ کلہا أن لہا

مجيز حالة العقد وإلا تبطل الخ (۲) (درمختار) فقط

### کاشت کار زمین دار کی زمین فروخت نہیں کر سکتا

سوال: (۳۲) کسان یعنی کاشت کار کو زمین دار کی زمین کا فروخت کرنا جائز ہے یا نہیں؟

(۱۰۶۶/۳۳-۳۴) (۱۳۴۴ھ)

الجواب: کسان کو جو کہ مالک زمین کا نہیں ہے، فروخت کرنا اس زمین کا ناجائز ہے، اور اس

سے خریدنا بھی ناجائز ہے۔

### قرض کی بیع جائز ہے یا نہیں؟

سوال: (۳۳) زید ایک شخص سے ایک صد روپیہ قرضہ مانگتا ہے، اور باوجود تقاضہ شدید کے

مقروض ادا نہیں کرتا، زید کو اپنی ضروریات کی وجہ سے مجبوری تھی اسی وجہ سے زید بدست بکر یک صد

روپیہ بالعوض مبلغ پچاس روپیہ بیع کر دیا، اب بکر کو اختیار ہے کہ آیا تمام روپیہ وصول کرے یا نہ کرے؟

زید کا قرضہ مذکورہ سے کچھ تعلق نہیں؛ یہ بیع جائز ہے یا نہیں؟ (۱۳۴۴/۳۵۱) (۱۳۴۴ھ)

الجواب: بیع قرض کی بطریق مذکورہ درست نہیں ہے، صورت جواز کی یہ ہے کہ زید بکر کو اپنا وکیل

وصول قرض کا بنادے اس کو جو کچھ اجرت چاہے مقرر کر کے دیدے مثلاً یہ کہے کہ تم ہمارے روپے وصول

کر دو پچاس روپے تم کو اجرت کے دیں گے۔ فقط

(۱) الدر المختار مع الرد ۲۳۳/۷-۲۳۴ کتاب البيوع - فصل في الفضولي .

(۲) الدر مع الرد ۱۶۳/۳ کتاب النکاح - مطلب في الوكيل والفضولي في النکاح .

## قرض کی دستاویز کو بیچنے کا حکم

سوال: (۳۴) زید مسلم نے رام پرشاد کا فرسے مبلغ دس ہزار روپے قرض لے کر ایک تمسک سودی لکھ کر باضابطہ اس کی تکمیل کرا دی؛ اب زید مدیون پر رام پرشاد دائن کے مبلغ سترہ ہزار روپے اصل معہ سود کے تاریخ امروزہ تک واجب ہوئے، اب عمر مسلم سے رام پرشاد کا فرسے تمسک اقراری زید کو مبلغ چودہ ہزار میں بیع کرتا ہے؛ یہ بیع جائز ہے یا نہیں؟ اور عمر کو مبلغ چودہ ہزار رام پرشاد کو دے کر زید سے سترہ ہزار وصول کرنا جائز ہے یا نہیں؟ (۱۳۳۸/۶۰۳)

الجواب: یہ معاملہ بیع جائز نہیں ہے حرام اور باطل ہے، اور عمر کو وصول کرنا سترہ ہزار روپے کا یا چودہ ہزار روپے کا حرام اور با صریح ہے۔ فقط

## قرض کی ادائیگی اور بچے کے نفقہ کے لیے متروکہ جائیداد فروخت کرنا

سوال: (۳۵) ایک شخص فوت ہوا، زوجہ اور بچہ شیرخوار چھوڑا، اور کچھ جائیداد چھوڑی؛ چونکہ وہ قرض دار تھا تو زوجہ اس جائیداد کو فروخت کرنا چاہتی ہے اور قرض ادا کرنا چاہتی ہے اور بچے کے لیے نفقہ کی بھی ضرورت ہے؛ جائز ہے یا نہیں؟ (۱۳۳۹/۲۸۲)

الجواب: اس صورت میں قرضہ شوہری ادا کرنے کے لیے اور صغیر کے نفقہ کے لیے فروخت کرنا اس زمین متروکہ کا درست ہے۔ فقط

## ادھار خرید کر فروخت کرنا جائز ہے

سوال: (۳۶) ایک امام مسجد نور پے ماہوار خشک پاتا ہے علاوہ ازیں نہ جائیداد ہے نہ رہنے کو مکان ہے، اور اس کے ذمے مبلغ چار سو روپے قرض ہے، وہ گزراوقات کے لیے بازار سے سودا قرض لا کر فروخت کرتا ہے؛ یہ خرید و فروخت جائز ہے یا نہیں؟ (۱۳۳۳/۶۱)

الجواب: یہ خرید و فروخت جائز ہے۔

## سور اور شراب کی خرید و فروخت

سوال: (۳۷) زید مسلمان پیشہ ورتا جہے اور خنزیر اور شراب وغیرہ کی بھی خرید و فروخت کرتا ہے مسلمان کو ایسی تجارت کرنا شرعاً جائز ہے یا نہیں؟ (۱۳۳۷/۹۳۰ء)

الجواب: خنزیر و شراب کی خرید و فروخت مسلمان کو حرام ہے اور اس کی آمدنی ناجائز ہے (۱)

## ہڈی کی تجارت کا حکم

سوال: (۳۸) ہڈی کی تجارت کا حکم کیا ہے؟ جب کہ ہڈی کی ہڈی شامل ہوتی ہے۔ (۱۳۳۸/۷۰۹ء)

الجواب: ہڈی مردار کی پاک ہے سوائے خنزیر کے، پس تجارت کرنا ہڈی کی اگرچہ وہ مردار جانور کی ہو یا ندیوح اور ماکول اللحم کی ہو یا غیر ماکول اللحم سوائے خنزیر (اور سوائے انسان) کے درست ہے، اور نفع جو اس تجارت سے ہو حلال ہے، اور شبہ سے کوئی چیز حرام نہیں ہوتی۔ درمختار میں ہے: و شعر الميتة غیر الخنزیر علی المذہب و عظمها و عصبها ..... طاهر الخ (۲) فقط

سوال: (۳۹) ہڈی کی تجارت جائز ہے یا نہیں؟ جس میں ہر جانور کی ہڈیاں ہوتی ہیں اور اس تجارت کا نفع کارخیر میں لگانا کیسا ہے؟ (۱۳۳۱/۱۷۱۳ء)

الجواب: ہر ایک جانور کی ہڈی پاک ہے سوائے خنزیر کے؛ پس اس کی تجارت بھی درست ہے، اور اس تجارت کا نفع کسی کارخیر میں صرف کرنا جائز ہے۔ فقط

(۱) عن جابر بن عبد اللہ رضی اللہ عنہما أنه سمع رسول اللہ صلی اللہ علیہ وسلم يقول: عام الفتح وهو بمكة: إن اللہ ورسوله حرم بیع الخمر والمیتة والخنزیر والأصنام، فقيل: یا رسول اللہ! أرايت شحوم الميتة فإنه يطلى بها السفن ویدهن بها الجلود ويستصبح بها الناس؟ فقال: لا! هو حرام وقال رسول اللہ صلی اللہ علیہ وسلم عند ذلك: قاتل اللہ اليهود، إن اللہ عز وجل لما حرم عليهم شحومها جملوه ثم باعوه فأكلوا ثمنه (سنن النسائی ۲/۲۰۱ کتاب البیع، باب بیع الخنزیر)

(۲) الدر المختار مع الشامی ۱/۳۲۰-۳۲۲ کتاب الطہارة، مطلب فی أحكام الدباغة.

## خنزیر اور انسان کی ہڈیوں کو بیچنا جائز نہیں

سوال: (۴۰) تجارت ہڈیوں کی جائز ہے یا نہیں؟ اور انسان و خنزیر کی ہڈیوں کا کیا حکم ہے؟ اگر ہڈی لانے والے کو یہ کہہ دیا جائے کہ انسان اور خنزیر کی ہڈیاں نہیں لیں گے اور خود شناخت نہ ہو تو شرعاً کیا حکم ہے؟ (۱۳۳۲/۲۷۸۲)

الجواب: ہڈیوں کی خرید و فروخت جائز ہے؛ لیکن خنزیر اور انسان کی ہڈیوں کی خرید و فروخت جائز نہیں ہے، اور جب کہ لانے والا یہ کہے کہ اس میں خنزیر اور انسان کی ہڈیاں نہیں ہیں تو خریدنا اس سے درست ہے (۱) فقط

## زندہ جانور کا صرف گوشت بیچنا

سوال: (۴۱) ایک شخص نے زندہ بیل واسطے ذبح کرنے کے، مالک بیل سے خرید کرنے کی استدعاء کی، مالک بیل نے کہا کہ میں اس بیل کو واسطے ذبح کے دیتا ہوں، مگر بعد ذبح چہرہ اس کا میں خود لوں گا اور گوشت کی قیمت چار روپے وصول کروں گا مشتری نے منظور کیا اور بہ رضا مندی مالک بیل و مشتری بیل ذبح کیا گیا، گوشت عموماً برائے خدا تقسیم کیا گیا، اور چہرہ اصل مالک نے لے لیا، امام مسجد نے حکم دیا کہ بیع کا عدم اور ناجائز ہے؛ اس لیے ذبیحہ حرام ہے؛ کیا زندہ جانور کے ایک جزو یعنی چہرہ خارج از بیع رکھ لینے سے گوشت جانور کا شرعاً ممنوع ہے؟ اور بیع ناجائز ہونے کے سبب سے ذبیحہ حرام اور اس کے گوشت کا کھانا مثل خنزیر کے ہو جاتا ہے؟ (۱۳۳۸/۱۳۳۷)

الجواب: قال فی الدر المختار: ولبن فی ضرع (ای فسد بیع لبن) وجزم البر جندی بطلانہ ولو لؤ فی صدف للغرر و صوف علی ظہر غنم — وفی السراج لو سلم الصوف واللبن بعد العقد لم یقلب صحیحاً و کذا کل ما اتصالی خلقی کجلد حیوان الخ وفی (۱) و یقبل قول کافر ولو مجوساً قال: اشتریت اللحم من کتابی فیحل الخ (الدر المختار مع الشامی ۳۲۹/۹ کتاب الحظر والإباحة)

الشامی مقتضاه أنه وقع باطلاً الخ (۱) (شامی ۴/۱۰۸)

وفی الشامی (۴/۳۱) وبما ذکرنا یخرج الجواب عن امتناع بیع اللبن فی الضرع واللحم والشحم فی الشاة والالیة والأکارع والجلد فیها والدقیق فی الحنطة والزیت فی الزیتون والعصیر فی العنب ونحو ذلك حیث لا یجوز لأن کل ذلك منعدم فی العرف الخ (۲) (شامی ۴/۳۱)

پس ان عبارات سے واضح ہے کہ زندہ جانور میں گوشت کو فروخت کرنا باطل ہے اور یہ بیع نہ ہوگی؛ البتہ بعد ذبح کے اور بعد گوشت کے علیحدہ کرنے کے اگر پہلی بیع کو اٹھا کر از سر نو گوشت کی بیع کی جائے تو صحیح ہے، اور مشتری کے لیے گوشت حلال ہے، بہر حال وہ بیل جب کہ اللہ کے نام پر ذبح کیا گیا؛ تو ذبیحہ حلال ہو گیا؛ لیکن مشتری کے حق میں وہ گوشت کھانا درست نہیں ہے اگر بر بنیاء علی المبیع السابق ہو، اور اگر اس پہلی بیع کو توڑ کر اور معدوم سمجھ کر دوسری بیع گوشت کی از سر نو کی گئی تو درست ہے جیسا کہ بیانات بائع و مشتری سے ظاہر ہے بلکہ مشتری کا بیان جو واقعہ مذکورہ کی نسبت درج ہے (۳) اس سے معلوم ہوتا ہے کہ قبل ذبح معاملہ بیع کا نہیں ہوا، بلکہ مشتری کے واپس آجانے پر بائع نے اس سے یہ کہا کہ تم اس کو ذبح کر لو بعد میں اگر گوشت پسند آوے گا چار روپے میں لے لینا ورنہ اجرت ذبح و سلخ (کھال اتارنے) وغیرہ کی لے لینا، اس سے معلوم ہوتا ہے کہ پہلے بیع نہ ہوئی تھی صرف وعدہ تھا، پس اگر واقعہ ایسا ہی ہے تو بعد ذبح کرنے کے اور چیز علیحدہ کرنے کے جو بیع گوشت کی چار روپے میں ہوئی وہ شرعاً صحیح ہے اس میں کچھ حرج اور خرابی نہیں ہے۔ فقط

سوال: (۳۳)..... (الف) زید نے زندہ گائے کا گوشت بدون کھال کے بایں طور فروخت

کیا کہ اس گائے کا گوشت جو کچھ ہو دس روپے میں لے لو۔

(ب) زید نے مذکورہ گائے کا گوشت کھال اتارنے سے پہلے بطریق مذکور فروخت کیا؛ دونوں

(۱) الدر المختار والشامی ۷/۱۸۳-۱۸۵ کتاب البیوع - مطلب استثناء الحمل فی العقود علی

ثلاث مراتب .

(۲) الشامی ۷/۱۷ کتاب البیوع - قبل مطلب فی حبس المبیع لقبض الثمن .

(۳) مشتری کا بیان سوال میں درج نہیں ہے، شاید ناقل نے سوال میں اختصار کیا ہے۔



صورتوں کا کیا حکم ہے؟ اگر بیع ناجائز ہے تو اس گوشت کا کھانا جائز ہے یا نہیں؟ (۱۳۳۹/۱۲۱۲)۔  
**الجواب:** (الف، ب) اگر محض وعدہ ہو کہ بعد ذبح کے جس قدر گوشت نکلے وہ بیع کر دوں گا، پھر بعد ذبح کے بہ نرخ معین مشتری کو دے دیوے تو یہ درست ہے، اور اگر فی الحال قبل ذبح فروخت کیا ہے تو یہ ناجائز ہے، اور چونکہ ایسی بیع واجب المرہ ہوتی ہے اور مشتری کو کچھ تصرف اس میں جائز نہیں ہے، اس لیے مشتری کو وہ گوشت کھانا نہ چاہیے، اور ویسے وہ گوشت چونکہ ذبیحہ کا ہے حلال ہے، مگر مشتری کو چاہیے کہ پہلی بیع کو فسخ کر کے پھر از سر نو معاملہ بیع و ثراء کا کرے تاکہ اس کے حق میں بھی وہ گوشت جائز ہو جائے۔ فقط

### زندہ جانور کا صرف گوشت خریدنا

**سوال:** (۳۳) جانور میں سے صرف گوشت حالت زندگی میں جانور کے، چند آدمی شریک ہو کر کے خرید لیں تو جائز ہے یا نہیں؟ (۱۳۳۰-۲۹/۲۵۷)۔  
**الجواب:** یہ بیع جائز نہیں ہے۔ فقط

### گوبر اور اُپلے کی خرید و فروخت درست ہے

**سوال:** (۳۴)..... (الف) گوبر وغیرہ نجس چیز کی بیع درست ہے یا نہیں؟  
 (ب) جتانے کے واسطے اُپلے خریدنا جائز ہے یا نہیں؟ (۱۳۳۱/۲۷۹۷)

**الجواب:** (الف، ب) گوبر اور اُپلے کی خرید و فروخت درست ہے بصریح بیع سرفین الخ (۱)  
 (در مختار) فقط

### خضاب بیچنا درست ہے

**سوال:** (۳۵) خضاب کا بیچنا جائز ہے یا نہیں؟ اگر خود بنا کر بیچا جائے یا خرید کر کمیشن پر بیچا جائے؟  
 دونوں صورتوں میں کچھ فرق ہے یا نہیں؟ (۱۳۳۵/۳۸۲)

الجواب: خضاب کا بیچنا درست ہے خود بنا کر بیچا جائے یا خرید کر کمیشن پر بیچا جائے ہر دو صورت میں بیع صحیح ہے۔ فقط

## پنشن کی قسمیں اور ان کی بیع کا حکم

سوال: (۴۶) انگریزی (دور) میں جو پنشن ملتی ہے اس کی چند اقسام ہیں:

ایک بخلائے ملازمت کہلاتی ہے — دوسری بطور انعام جائداد دی جاتی ہے — تیسری ایک پنشن پولیٹیکل ٹریبی کی کہلاتی ہے جس کا مطلب یہ ہے کہ جو جائداد پہلے بادشاہ نے کسی شخص یا خاندان کے لیے لی تھی، اور وہ معرض بحث میں تھی، بادشاہ جدید نے اس کو نامناسب یا غلط سمجھ کر یہ تجویز کیا کہ وہ کارروائی بے جا تھی، اور جائداد واپس نہیں کی بلکہ بقدر اس کی آمدنی کے یا جس قدر مناسب سمجھا نقد سالانہ بعوض اس کے مقرر کر دیا۔ اس قسم کی پنشن کی بیع جائز ہوگی یا نہیں؟ نتیجہ اس بیع کا یہ ہوتا ہے کہ جس طرح سالانہ یا فصل بہ فصل سرکاری خزانے سے بائع لیتا تھا مشتری لے گا۔ یہ زر پنشن مدرسے کے واسطے وقف کی آمدنی سے خرید کر لیا اگر یہ خرید پنشن بھی شرعاً ناجائز ہو تو تحریر فرمائیں۔ (۱۴۷۷/۱۴۳۸ھ)

الجواب: اس قسم کی پنشن کی بیع و شراء بھی بقاعدہ شریعت جائز نہیں ہے کیونکہ یہ بھی ایک قسم کا وظیفہ اور حق ہے، اور بیع و شراء حقوق کی جائز نہیں ہے، اور جب کہ یہ بیع و شراء حقوق کی جائز نہیں ہوئی تو اس سے براءت کی صورت یہ ہے کہ اس معاملے کو فسخ کیا جائے، اگر فسخ نہ ہو سکے تو جس وقت وہ روپیہ جو مدرسے کا دیا گیا ہے وصول ہو جائے اس وقت وہ پنشن بنام بائع منتقل کر دی جائے یا یہ کہ وہ خوشی سے مدرسے میں دینے پر راضی رہے۔ فقط

## بذریعہ تحریر خرید و فروخت کرنا

سوال: (۴۷) بذریعہ چٹھی یا خط کے غلہ خرید و فروخت کرنا جائز ہے یا نہیں؟ جب کہ صرف آدھتی

سب کام کرتے ہیں۔ (۲۸۲/۱۴۳۷ھ)

الجواب: یہ بیع و شراء بذریعہ تحریر کے بشرطیکہ اس میں شرائط صحت بیع پائی جائیں درست ہے۔

## ہنڈی اور اس کی سند کو فروخت کرنے کا حکم

سوال: (۳۸)..... (الف) ہنڈی ہمارے یہاں دو قسم کی ہوتی ہے: ایک تو یہ کہ ہم کسی کو خطر راہ کی وجہ سے کچھ روپیہ دیدیں، اور جس جگہ ہم کو جانا ہے وہاں اس کی کچھ تجارت وغیرہ ہوتی ہے، لہذا وہ شخص ہم کو سند کے طور پر کاغذ لکھ دیتا ہے جس کے ذریعے سے ہم اس مقام پر پہنچ کر روپیہ وصول کر لیتے ہیں یہ جائز ہے یا نہیں؟ دوسری صورت یہ ہے کہ ہم اس سند کو اگر کسی دوسرے شخص کے ہاتھ اتنے ہی روپیہ پر فروخت کرنا چاہیں یا اس روپیہ سے کم و زیادہ پر فروخت کریں تو جائز ہے یا نہیں؟

(ب) تمسک کو شریعت میں کیا کہتے ہیں؟ اور اس کی بیع درست ہے یا نہیں؟

(ج) ڈگری اور حکم نامہ کی بیع درست ہے یا نہیں؟ (۳۲/۳۳-۱۴۳۳ھ)

الجواب: (الف) ہنڈی مکروہ ہے ہدایۃ، آخر کتاب الحوالة: ص ۱۱۴ (۱) قال فی الشامی:

قوله بیع البراءات: جمع براءة وهی الأوراق التي یکتبها کتّابُ الدیوان علی العاملین علی البلاد بخط کعطاء أو علی الأکارین بقدر ما علیهم، وسمیت براءة لأنه یبرأ بدفع ما فیها (۲) (۳/۱۷) وهی إقراض لسقوط خطر الطریق (۳) (در مختار وغیرہ)

اس سند کو فروخت کرنا جائز نہیں ہے، خواہ اتنے ہی روپیہ کو ہو جو اس سند میں ہے یا کم و بیش کو، البتہ اگر مثل نوٹ کے مساوی روپیہ لینے کو قرض اور حوالہ پر محمول کیا جائے تو اس صورت میں صرف مساوی روپیہ لینا درست ہوگا نہ کم و بیش فی الشامی: إذا باع الدین من غیر من هو علیه کما ذکر لایصح (۴) وفي الدر المختار: بیع البراءات التي یکتبها الدیوان علی العمال لایصح (۵)

(ب) یہ رسد و تمسک براءت کے نام سے موسوم ہے، اس کی بیع کسی طرح درست نہیں ہے کما مر

(۱) ویکره السفاتج وهی قرض استفاد به المقرض سقوط خطر الطریق، وهذا نوع نفع استفاد به، وقد نهی الرسول علیه السلام عن قرض جر نفعاً (الهدایة: ۳/۱۳۱ آخر کتاب الحوالة)

(۲) ردالمحتار ۲۳/۷ کتاب البیوع - مطلب: البیع بالتعاطی.

(۳) الدر المختار مع الشامی ۱۸/۸ کتاب الحوالة - مطلب: فی السفنجة وهی البولیصة.

(۴) ردالمحتار ۲۳/۷ کتاب البیوع - مطلب: فی بیع الجامکیة.

(۵) الدر مع الرد ۲۳/۷ کتاب البیوع - مطلب: البیع بالتعاطی.

(ج) ڈگری اور حکم نامہ کی بیع بھی درست نہیں ہے، اور جب کہ بیع باطل ہے تو بائع کو مشتری سے روپیہ لینا اور مشتری کو دینا جائز نہیں ہے، اور مشتری پر جبر نہیں ہو سکتا، اور جبراً روپیہ وصول نہیں کر سکتا، اور وہ روپیہ بائع کے لیے حلال نہ ہوگا، اور اپنے صرف میں لانا درست نہیں۔

عمدہ زمین کے بدلے خراب زمین زائد لینا

سوال: (۳۹) اچھی زمین دے کر خراب زمین بدلے میں زیادہ لینا جائز ہے یا نہیں؟

(۱۲۱۰/۳۲-۱۳۳۳ھ)

الجواب: جائز ہے۔ لعدم علة الربوا فيها.

دریا اور تالاب میں موجود مچھلیوں کی خرید و فروخت

سوال: (۵۰) حضرات فقہاء باب بیع الفاسد میں تصریح فرماتے ہیں کہ بیع سمک فی الماء جائز نہیں ہے، لیکن ہمارے ملک میں سرکار کی جانب سے دریا اور تالاب کی مچھلیوں کی بطریق ٹھیکہ کے بیع ہو جاتی ہے، ٹھیکہ دار مچھلیاں پکڑ کر فروخت کرتے ہیں اس بیع و شراء کا کیا حکم ہے؟ اور ان مچھلیوں کا کھانا درست ہے یا نہیں؟ (۱۲۱۶/۳۲-۱۳۳۳ھ)

الجواب: دریا اور تالاب میں رہتی ہوئی مچھلی کی خرید و فروخت درست نہیں ہے، اسی طرح اجارہ اور ٹھیکہ تالابوں کا بھی مچھلیاں پکڑنے کے لیے درست نہیں ہے، ٹھیکے والے جو ان تالابوں میں سے مچھلیاں پکڑتے ہیں اور فروخت کرتے ہیں ان سے خریدنا اس وجہ سے درست معلوم ہوتا ہے کہ وہ مچھلیوں کو پکڑنے کی وجہ سے مالک ہو گئے، ان سے خریدنے والوں کا کھانا درست ہے۔

تالاب سے نکالے بغیر مچھلیوں کو بیچنے کا حکم

سوال: (۵۱) ایک گہری زمین سرکاری لگان پر مقرر ہے ہمیشہ اس میں پانی رہتا ہے آبادی کا موقع نہیں ملتا، مالک کو بھاری لگان اپنے رہ (جیب) سے ادا کرنے میں سخت نقصان ہے اس نشیبی ٹکڑے مذکورہ میں مچھلیاں بہت جمع ہوتی ہیں۔ ماہرین فن شکار مچھلی کا اندازہ اور اپنے نفع کا خیال کر کے قیمت دینا منظور اور مچھلی کی بیع پر مجبور کرتے ہیں۔ مچھلی کی بیع اس صورت میں فاسد یا باطل یا جائز ہے؟ (۱۳۸۹/۱۳۳۳ھ)

الجواب: مچھلی کی بیع تالاب میں بدون پکڑنے اور قبضہ کرنے کے باطل ہے، اس میں جواز کی کوئی صورت نہیں، اور نہ اجارہ اس تالاب کا صحیح ہے، درمختار میں ہے: وفسد بیع سمک لم یصد لو بالعرض وإلا فباطل لعدم الملك "صدر الشریعة" (درمختار) وفي الشامی: قوله صدر الشریعة حیث قال: السمک الذی لم یصد ینعی أن یکون البیع باطلاً إذا کان بالدرامہ والدنانیر ویکون فاسداً إذا کان بالعرض لأنه مال غیر متقوم لان التقوم بالإحراز والإحراز منتفٍ الخ (۱) فقط

سوال: (۵۲)..... (الف) تالاب کی پالی ہوئی مچھلی کی بیع بلا نکلے جائز ہے یا نہیں؟  
(ب) نیز ایسی مچھلیوں کی جو سیلاب میں زمین کے کسی گڑھے میں رہ گئی ہوں بیع جائز ہے یا نہیں؟  
(۱۳۳۹/۲۰۲)

الجواب: (الف) بیع ان کی جائز نہیں ہے۔  
(ب) ان کی بیع بھی ناجائز ہے۔

### مچھلی کے علاوہ بحری حیوانات کو فروخت کرنا

سوال: (۵۳) بجز سمک کے حیوان بحری کو فروخت کر کے اس کے ثمن سے نفع اٹھانا یا کہ غیر قوم سے سمک کا تبادلہ جائز ہے یا نہیں؟ (۱۳۳۳-۳۳/۲۳۵)

الجواب: وما جاز الانتفاع بجلده أو عظمه یجوز بیعه کذا فی الدر المختار (۲) وبيع غیر السمک من دواب البحر إن کان له ثمن کالسقنقور وجلود الخنز ونحوها یجوز الخ (۲)  
(شامی: مطلب فی البیع الفاسد ص ۱۷۲ مصری) (۳)

(۱) الدر المختار والشامی ۱۸۱/۷-۱۸۲ کتاب البیوع - مطلب فی البیع الفاسد .

(۲) الدر والرد ۱۹۰/۷-۱۹۱ کتاب البیوع - مطلب فی بیع دُوْدَةُ الْقُرْمِزِ .

(۳) ترجمہ: جس جانور کی کھال اور ہڈی سے فائدہ اٹھانا جائز ہے اس کا بیچنا جائز ہے (درمختار) اور مچھلی کے علاوہ بحری جانوروں میں سے اگر کوئی قیمتی ہے جیسے سمور اور نر کے چمڑے وغیرہ تو اس کا بیچنا جائز ہے، شامی۔

## وکیل بالبیع کا برائے فروخت دی ہوئی چیز کو خریدنا

سوال: (۵۴) زید نے عمر کو اپنی ایک چیز بیچنے کو دی تو عمر نے اسے بازار میں خریداروں کو دکھلا کر نرخ کا اندازہ کرایا، اور اسی حساب سے اس چیز کی قیمت زید کو اپنے پاس سے دے دی، اور وہ شے خود خرید کر پاس رکھ لی، اور زید سے یہ نہ کہا کہ میں نے خود خرید لی ہے تو یہ بیع و شراء جائز ہے یا نہیں؟

(۱۳۳۴-۳۳/۳۴۹ھ)

الجواب: وکیل بالبیع کو خود خریدنا اس چیز کا درست نہیں ہے۔ (۱) فقط

## غلہ وصول کرنے کے حق کو فروخت کرنا

سوال: (۵۵) زید، عمر، بکر، خالد، چار بھائی ہیں، ایک علاقہ ان کے مریدوں کا ہے جہاں سے غلہ وصول کر کے آپس میں تقسیم کر لیتے ہیں، اب خالد اس علاقے کو بغیر موجودگی دیگر بھائیوں کے کسی شخص کے ہاتھ بیع کرتا ہے، اور وصول غلہ کا حق اسی کو دے دیتا ہے باقی بھائی اس کے دعوے دار ہوتے ہیں؛ اس قسم کی بیع کا کیا حکم ہے؟ اور باقی بھائیوں کا دعویٰ کیسا ہے؟ بینوا تو جروا (۱۳۳۵/۳۵۶ھ)

الجواب: اس قسم کی بیع شرعاً صحیح نہیں ہے، کیونکہ ایسے حقوق کی بیع جائز نہیں ہوتی، اور جس چیز میں چند لوگوں کا استحقاق ہو اس میں کسی ایک کا تصرف کرنا اس طرح کہ دوسرے ذوی الحقوق کا حق ضائع کر دے جائز نہیں ہے۔ فقط

## تیار ہونے سے پہلے راب خریدنا

سوال: (۵۶) زید نے عمر کو سو روپے دیدیے کہ جس قدر تیری راب ہوگی اس نرخ سے میری ہے، عمر کے یہاں ہزار روپے کی راب ہوگی جس وقت راب تیار ہوگی عمر نے دیدی، اور بقیہ نو سو روپے لے لیے تو یہ جائز ہے یا نہیں؟ یہ راب روپے دینے سے دو تین ماہ کے بعد تیار ہوگئی؟ (۱۳۳۸/۳۱ھ)

(۱) الوکیل بالبیع لا یملک شراءه لنفسه، لأن الواحد لا یكون مشتریاً و بانعاً. کذا فی الوجیز للکردری (الفتاویٰ الہندیہ: ۵۸۹/۳ کتاب الوکالۃ - الباب الثالث فی الوکالۃ بالبیع)

الجواب: اس وقت جب کہ زید نے یہ معاملہ کیا بیع صحیح نہیں ہوئی جیسا کہ ظاہر ہے! پس یہ صرف وعدہ پر محمول ہوگا، بعد میں جب راب دیدے گا اور قیمت لے لے گا بیع تام ہو جائے گی۔

### پہلی بیع ختم کر کے دوسری بیع کرنا

سوال: (۵۷) دس بکریاں زید کے پاس تھیں، کسی کی قیمت پانچ روپے، کسی کی دس، کسی کی اور زیادہ؛ عمر نے زید سے کہا کہ یہ دس بکریاں ہم کو سو روپے میں دے دو! اس حساب سے فی بکری دس روپے کی ہوئی — زید — منظور تو کر لیا، مگر تین بکریاں دس بکریوں میں سے بیچ: میں، جب عمر نے یہ بات سنی تو کہا کہ بکریاں موجودہ اور وہ رقم جو تین بکریوں کی تمہارے پاس ہے ہم کو دیدو، اور سو روپے ہم سے لے لو، زید نے منظور کر لیا یہ بیع ثانی جائز ہے یا نہیں؟ (۱۳۳۸/۳۶۷)

الجواب: دوسرا معاملہ بھی درست ہے مگر اس میں یہ ضرور ہے کہ بقدر تین بکریوں کی قیمت کے جو کہ عمر زید سے لیتا ہے نقد ادا کرے اس میں ادھار نہ کرے (۱)

### ترکہ میں ملی ہوئی جائداد میں سے اپنے حصے کو بیچنا

سوال: (۵۸) علی بخش مرحوم کی بیوہ اپنے حصے کی جائداد کسی کے پاس بیچ ورہن کر سکتی ہے یا نہیں؟ (۱۳۳۰/۱۰۴۷)

الجواب: زوج علی بخش اپنے حصے کو بیچ ورہن وہبہ کر سکتی ہے۔ فقط

### ملازم کی واجب تنخواہ کے عوض کوئی چیز بیچنا نقد بیچنا ہے

سوال: (۵۹) زید غلہ اس طرح فروخت کرتا ہے کہ نقد لینے والے کو نو سیر اور ادھار لینے والے کو کچھ کم دیتا ہے، زید کے ایک ملازم عمر نے زید سے اپنی تنخواہ کے عوض میں جو زید کے ذمے واجب الاداء تھی، غلہ خریدا تو زید نے ملازم عمر کو قرض لینے والوں کے موافق کم دیا تو عمر اپنے باقی حق کا اور کمی کا (۱) کیونکہ تین بکریوں کی رقم کو رقم کے عوض خریدا بیع صرف ہے اور بیع صرف میں عوضین پر مجلس عقد میں قبضہ کرنا ضروری ہے۔



مطالبہ کر سکتا ہے یا کیا؟ اور زید کے ذمے ملازم کو نقد خریداروں کے موافق دینا شرعاً واجب ہے یا نہیں؟  
(۱۳۴۸/۱۳۴۸)

الجواب: یہ بہ اختیار زید ہے کہ جس نرخ سے دیوے — ملازم کو اختیار ہے، اگر گراں معلوم ہو تو نہ لیوے، لیکن درحقیقت زید کو اس ملازم کے ساتھ معاملہ نقد خریدنے والے کا سا کرنا چاہیے۔

خریدار کے روپیہ سے مال خریدنا اور

اسی کے ہاتھ نفع سے فروخت کرنا

سوال: (۶۰) اگر کسی تاجر کے پاس مال موجود نہ ہو اور وہ خریدار سے پیشگی روپیہ وصول کر کے اسی روپے سے مال خرید کر نفع سے دیوے تو شرعاً جائز ہے یا نہیں؟ (۱۳۴۸/۱۳۴۰)

الجواب: اگر تاجر کے پاس مال موجود نہ ہو اور وہ خریدار سے روپے لے کر اس روپے سے مال مطلوبہ مہنگا کر نفع سے فروخت کرے تو یہ درست ہے اور تاجر کے لیے نفع حلال ہے۔

ایک سے وعدہ کر کے دوسرے کے ہاتھ فروخت کرنا

سوال: (۶۱) زید ایک اراضی کا خریدار تھا، اور بائع ہندو تھا، بائع نے زید کے ہاتھ فروخت کرنے کا وعدہ کر لیا تھا، اسی درمیان میں اسی اراضی کا دوسرا شخص عمر خریدار ہو گیا، اور اس نے اس اراضی کو خریدنا چاہا، بائع راضی ہو گیا؛ عمر نے من جملہ سات سو روپے قیمت کے چار سو روپے نقد دینا چاہا، اور تین سو روپے کا رقعہ بلا سودی لکھنا چاہا، بائع کہتا تھا کہ میں سو بھی لوں گا، عمر انکار کرتا تھا بیع نامہ تحریر نہیں ہوا، زید خریدار اول نے پھر معاملہ کر کے اراضی خرید لی، عمر نے عدالت میں بر بناء معاہدہ نالاش کی، بائع کہتا ہے کہ میرا پہلا معاہدہ زید سے ہوا ہے بوقت پیشی مقدمہ زید نے بکر کو ثالث مقرر کر دیا، عمر نے بھی قبول کر لیا، بکر کو کیا فیصلہ کرنا چاہیے؟ آیا عمر اور بائع کا معاہدہ شرعاً قابل نفاذ ہے یا نہیں؟ (۱۳۴۹/۱۳۴۶)

الجواب: اس صورت میں اگر عمر خریدار ثانی سے بائع کا معاملہ طے ہو گیا، اور ایجاب و قبول زبانی ہو گیا، اور محض سودی گفتگو کے اختلاف کی وجہ سے بیع نامہ تحریر نہیں ہوا تو بیع نامہ تحریر نہ ہونے سے بیع میں کچھ نقصان نہیں ہوا، بیع پوری ہو گئی اور اگرچہ عمر کو یہ مناسب نہ تھا کہ زید کے ساتھ معاملہ بیع

ہوتے ہوئے خود خریدار بنتا، لیکن جب بائع نے اس کے ساتھ ایجاب و قبول کر لیا تو بیع پوری ہو گئی پھر زید کے ساتھ جو معاملہ خرید و فروخت ہوا وہ شرعاً جائز نہیں ہوا، زید کو کچھ حق لینے اس زمین فروخت شدہ میں نہیں ہے، عمر اس کا مالک ہو گیا بکر کو بھی یہی فیصلہ کرنا چاہیے۔ فقط

آرڈر دے کر جو مال منگوا یا ہے اس کی بیع کب تام ہوگی؟

سوال: (۶۲) میں جاپان سے مال منگواتا ہوں، مگر صورت یہ ہے کہ بذریعہ تاریخ و ہاں کی کمپنی کو اطلاع دیتا ہوں کہ اتنا مال مجھے درکار ہے، اگر تین چار مہینے تک مال نہ آوے تو بعد میں ہم لینے کے ذمے دار نہیں، اور کمپنی وہاں سے روانگی کی ذمے دار ہے کہ موعودہ وقت پر یہاں سے روانہ کر دیا جائے گا، وقت مقررہ پر پہنچانے کے ذمے دار نہیں، اور قیمت اس وقت دیکھ جاتی ہے جب مال آجاتا ہے یہ بیع و شراء جائز ہے؟ (۱۸۳۷/۱۳۳۹ھ)

الجواب: اس صورت میں اس وقت بیع نہیں ہوتی جس وقت کہ فرمائش سمجھی جاتی ہے، اور وہاں پہنچتی ہے اور وہاں سے مال روانہ ہوتا ہے، بلکہ بیع اس وقت ہوگی جس وقت مال فرمائش کنندہ کے پاس پہنچ جائے اور وہ قیمت مقررہ پر اس مال کو خریدنے پر راضی ہو اور قیمت بھیج دیوے۔

آرڈر میں خلاف فرمائش مال نکلے تو کیا حکم ہے؟

سوال: (۶۳) وساؤر سے جو مال منگوا یا جاتا ہے، اس میں اکثر مال خلاف فرمائش نکل آتا ہے تو اس کی بیع درست ہوتی ہے یا نہیں؟ (۲۲/۷۹۳-۱۳۳۳ھ)

الجواب: جب مشتری اس مال کو دیکھ کر راضی ہو گیا اور اس کو رکھ لیا تو بیع درست ہو گئی۔

نابالغ بچوں کی خرید و فروخت کا حکم

سوال: (۶۴) نابالغ بچوں کی بیع و شراء جائز ہے یا نہیں؟ (۲۳۸۵/۱۳۳۰ھ)

الجواب: ولی کی اجازت سے ان کی بیع و شراء صحیح ہو جاتی ہے۔

## نابالغ بھائی کا مکان بالغ بھائی اور بیچنے والے نے فروخت کر دیا تو کیا حکم ہے؟

سوال: (۶۵) نحمدہ ونصلی علی رسولہ الکریم علمائے دین و عاملان شرع متین اس مسئلے میں کیا فرماتے ہیں: بکر و زید دو حقیقی بھائی تھے، دونوں کی جائداد و کاروبار مشترک تھے، نیز گھر بھی ایک ہی تھا یعنی کھانا پینا بھی علیحدہ نہیں تھا ان میں ایک فوت ہو گیا، اور صرف دو لڑکے خالد اور ولید وارث نابالغ چھوڑے، دونوں نابالغوں کا حقیقی بیچا بکروٹی رہا، مثل سابق سب ساتھ رہے اور کاروبار صرف ولی مذکور ہی کرتا رہا، جائداد غیر منقولہ مشترک میں صرف دو مکان تھے، بکر و خالد نے ہر دو مکان سو دی روپے پر رہن کر دیے، اس وقت خالد بھی بالغ ہو چکا تھا۔

کچھ عرصہ کے بعد من جملہ ہر دو مکان ہائے مذکور کے بکر و خالد نے ایک مکان ایک مسلمان کے ہاتھ بیع کر دیا، بوقت بیع مذکور ولید کی عمر دس سال کی تھی، یہ بیع ۱۹۰۱ء میں ہوئی تھی، اور ولید کو بیع کا بخوبی علم تھا، بیع شدہ مکان پر بیع کے وقت مشتری کا قبضہ ہو گیا اور اب تک مسلسل ہے، اور فریقین بیع شدہ مکان کے عین متصل رہتے ہیں اس واسطے ولید کا یہ علم ہمیشہ تازہ رہا، کئی سال کے بعد مرتبہ نے ان پر رہن معہ سود کا دعویٰ کر دیا، دوران مقدمہ میں خالد و ولید نے عذر کیا کہ دونوں وقت رہن نابالغ تھے گو اب بالغ ہو گئے ہیں، اس لیے ان کے حصہ پر رہن کا اثر نہیں ہے، تحقیقات عدالت سے ثابت ہوا کہ خالد رہن کے وقت بالغ یعنی ۱۸ سال سے زیادہ عمر کا ہو چکا تھا؛ البتہ ولید نابالغ تھا، چنانچہ عدالت انگریزی نے رہن شدہ جائداد چہارم یعنی ولید کا حصہ رہن سے خارج سمجھ کر علیحدہ کر دیا، اور صرف بکر و خالد کے حصے پر ڈگری کر دی چونکہ اس دوران میں ولید بھی بالغ ہو چکا تھا اور مقدمے کی پیروی کر رہا تھا اسے بخوبی علم ہو گیا کہ نابالغی کی وجہ سے اس کا حصہ ڈگری سے بیع گیا ہے، عدالت نے ہر دو مکان کے نیلام کا حکم دیا جو مکان بیع ہو چکا تھا اس کے مشتری نے عذر داری کی اس لیے اس بیع شدہ مکان کا نیلام ملتوی ہو گیا، اور صرف دوسرا مکان نیلام ہوا۔

اب مرتبہ نے اور مشتری کے بیع شدہ مکان کے باہم مقدمات، دائر ہوئے، اور کئی سال مقدمہ رہا اگرچہ مقدمہ میں ولید فریق نہیں تھا، لیکن فریقین کے وکلاء کی بحث میں ولید کا حصہ بھی آیا اور عدالت نے صریح فیصلہ کر دیا کہ مکان متنازعہ میں کوئی حق مرتبہ نیز ولید کا نہیں ہے، مرتبہ کا دعویٰ خارج کر دیا

یہی فیصلہ عدالت تحت سے ہو کر ہائی کورٹ تک بحال رہا، قانون انگریزی کے بہ موجب اب ولید کا کوئی حق باقی نہیں رہا، اس لیے وہ دعویٰ بھی نہیں کر سکتا۔

۱۹۲۳ء سے پہلے ولید نے کبھی صراحتاً یا اشارتاً بھی بیع مذکور سے نارضا مندی کا اظہار نہیں کیا، اب ۱۹۲۳ء میں ولید نے مشتری سے بالواسطہ کہلوا یا کہ مکان کا میرا حصہ واپس کر دو اور بیع سے نارضا مندی کا اظہار کیا۔

مذکورہ بالا حالات سے ظاہر ہے کہ ولید ۱۹۰۶ء میں بالغ ہو گیا تھا کیوں کہ اس کی عمر ۱۵ سال کی ہو گئی تھی بالغ ہونے اور مکان کی بیع کا ابتداء سے علم ہونے کے باوجود اس نے ۱۹۲۳ء تک سکوت رکھا یعنی بعد بلوغ ۱۸ سال تک عملاً بیع کو تسلیم کرتا رہا، ان حالات میں شرع شریف کا کیا حکم ہے؟ آیا اس قدر مدت کے بعد اب بھی ولید کو بیع فسخ کرنے کا حق ہے یا نہیں؟ (۱۶۶۰/۱۳۲۳ھ)

الجواب: اگر بوقت بیع مذکور ولید نابالغ تھا تو یہ بیع دو وجہ سے باطل ہوئی: ایک یہ کہ ولید نابالغ تھا، اور نابالغ کے املاک کی بیع ہر حال میں باطل ہو جاتی ہے خواہ نابالغ اس کی اجازت دیدے یا نہ دے  
كما في الدر المختار: وقف ببيع مال الغير لو الغير بالغاً عاقلاً، فلو صغيراً أو مجنوناً لم ينعقد اصلاً كما في الظواهر (۱)

دوسرے یہ کہ شرکت ملک میں ہر ایک شریک دوسرے شریک کے حق میں اجنبی کا حکم رکھتا ہے، اس لیے ولید کے بھائی یا چچا اپنے حقوق کو فروخت کر سکتے ہیں نہ دوسرے شریک کے حصہ کو، نیز محض سکوت کو بیع فضولی میں اجازت فعلی بھی قرار نہیں دیا گیا ہے، كما في رد المحتار: لو أخذ المالك بضمنه خطأ من المشتري فهو إجازة، لا لو سكت عند بيع الفضولي بحضرته (۲) (شامی: ۳/۱۴۱ باب بیع الفضولی) الحاصل مشتری کو چاہیے کہ ولید کو اس کے حصہ کی قیمت دے کر یا ہبہ پر راضی کر کے مکان کو معصوب ہونے کے حکم سے بچالے۔ فقط

قصابوں سے بکروں اور دنبوں کی خرید و فروخت کرنا جائز ہے

سوال: (۶۶) زید بکروں اور دنبوں کی خرید و فروخت قصابوں سے کرتا ہے؛ یہ جائز ہے یا نہیں؟

(۱) الدر المختار مع الشامی ۲۳۳/۷ کتاب البیوع - فصل فی الفضولی .

(۲) الشامی ۲۳۲/۷ کتاب البیوع - مطلب: البیع الموقوف بئف وثلاثون .

بکر اس کو ناجائز کہتا ہے؟ (۱۳۳۱/۳۵۶)

الجواب: بیع و شراء بکروں اور دُنُبوں کی بصورت مذکورہ شرعاً درست ہے، اور بکر جو ناجائز کہتا ہے اس کا قول غلط ہے۔ فقط

ہنود کے میلوں میں تجارت کے لیے جانا اور پوجا کا سامان فروخت کرنا

سوال: (۶۷)..... (الف) ہنود کے میلوں میں تجارت کے لیے جانا شرعاً کیسا ہے؟

(ب) گھنٹی، گھنگرو، دیو کی پوجا کا سامان اور تصویر کے کھلوانے، گنجفہ (۱) وغیرہ ان چیزوں کی تجارت

شرعاً جائز ہے یا حرام؟ (۱۳۳۲/۶۷۶)

الجواب: (الف) ہنود کے میلوں، عبادت گاہوں میں تجارت کے لیے جانا اچھا نہیں ہے۔

(ب) اور تصویر وغیرہ پوجا کا سامان فروخت کرنا مکروہ ہے۔ فقط

کافر گورنمنٹ مسلمانوں کی جائداد اور اوقاف پر

قبضہ کر کے فروخت کر دے تو کیا حکم ہے؟

سوال: (۶۸) کافر گورنمنٹ استیلاء کر کے مسلمانوں کی مملوکہ جائدادوں اور اوقاف پر قبضہ کر

لے جب کہ مسلمان کافر حکومت کے ہاتھ سے چھڑانے پر قادر نہ ہوئے تو اس حالت میں اگر گورنمنٹ

نے ایک شخص کی جائداد دوسرے کے ہاتھ یا وقف کو کسی کے ہاتھ فروخت کر دیا تو اس خریدار کو باوجود اس

علم کے کہ یہ فلاں شخص کی مقصوبہ جائداد ہے یا وقف ہے، خریدنا اور اس سے نفع اٹھانا جائز ہے یا نہ؟

(۱۳۳۲/۲۷۷۵)

الجواب: جائداد مملوکہ میں یہ قاعدہ جاری ہوگا کہ بعد تسلط کفار؛ مشتری کے حق میں تصرف جائز

ہے، لیکن اوقاف میں یہ قاعدہ جاری نہ ہوگا، اوقاف کو مصارف اوقاف میں صرف کرنا لازم ہوگا۔

(۱) گنجفہ: ایک کھیل کا نام جس میں ۹۶ گول پتے ہوتے ہیں اور تین کھلاڑی۔ (فیروز اللغات)

مکان خرید کر اس شخص کے ہاتھ نفع سے

فروخت کرنا جو پہلی بیع میں بائع کا مشیر ہے

سوال: (۶۹)..... (الف) محمدی نے اپنے ایک رشتہ دار عبدالرؤف کے ذریعہ سے اپنا مکان فروخت کرنا چاہا، عبدالرؤف نے مشتری سے یہ شرط کی کہ جب تم یہ مکان خرید لو تو اس کو دو ہزار نفع سے میرے ہاتھ فروخت کر ڈالنا، اس کا روپیہ تین برس کے اندر ادا کر دیا جائے گا، اگر تین برس کے اندر روپیہ دے کر رجسٹری نہ کرا سکوں تو معاملہ ہذا فسخ متصور ہوگا، اور جو رقم بطور بیعت عبدالرؤف سے ملے گی وہ ضبط کر لی جائے گی، چنانچہ اس قرارداد کے مطابق مسماۃ محمدی سے مشتری نے روپیہ دے کر (عقد بیع کو) مکمل کرا لیا بدون کسی شرط کے، مکان خرید لینے کے بعد حسب قرارداد سابق عبدالرؤف سے دو ہزار نفع پر مکان فروخت کرنے کا اقرار کیا، اور پانچ سو روپے بیعت لیا۔ عبدالرؤف کی حیثیت معاملہ بیع میں ایک بیروکار مشیر کی تھی۔

(ب) یہ بیع نامہ جو محمدی نے بحق مشتری کیا جائز ہو یا نہ؟ اور پھر مشتری کا عبدالرؤف کے ہاتھ بیع

کرنا جائز ہو یا نہیں؟ (۱۳۳۲/۲۱۳۳)

الجواب: (الف، ب) جب کہ مسماۃ بائع نے کوئی شرط بیع کی تکمیل کے وقت نہیں کی، اور عبدالرؤف کی حیثیت محض مشیر کی تھی وہ وکیل البیع نہ تھا تو بیع مذکور جو محمدی نے بنام مشتری مکمل کی صحیح ہوگئی، اور پھر مشتری نے جو اس بیع کو یہ نفع دو ہزار روپے عبدالرؤف کے ہاتھ بیع کیا وہ بیع بھی صحیح ہوگئی۔ فقط

عمدہ اور گھٹیا چیزوں کو ملا کر بیچنا

سوال: (۷۰) اناج اور دیگر اشیاء فروختی میں زیادہ اور کم قیمت کی جنسوں کا میل کر کے دھوکہ سے بیچنا تو ظاہر ہے کہ منع ہے، اور اس کی قیمت حرام ہے، لیکن اگر اس قسم کے میل کا لوگوں کو علم ہو یا سربازار میل کیا جاتا ہو اس طور پر فروخت کرنے والے کے لیے کیا حکم ہے؟ (۱۳۳۳/۹۲۳)

الجواب: جس صورت میں دھوکہ نہ ہو جائز ہے۔

چاندی کوتا بنے وغیرہ سے رنگنا پھر اس میں

ہم وزن سونا ملانا اور سونا کہہ کر فروخت کرنا

سوال: (۷۱) ایک شخص چاندی کوتا بنے سے یا تانبے کے کشتے سے یا شگرف (سرخ رنگ کی دھات)

سے رنگتا ہے، پھر اس میں ہم وزن سونا ملاتا ہے، اور اس کو بازار میں سونا کہہ کر فروخت کرتا ہے: ایسے شخص کے لیے شرعاً کیا حکم ہے؟ (۱۳۳۵/۳۳۵)

الجواب: مسلم شریف میں ہے: من غشنا فليس منا (۱) اور دوسری روایت میں یہ الفاظ ہیں:

من غش فليس مني (الحديث) (۱) بہر حال اس حدیث سے (ثابت ہوا کہ) اس قسم کا دھوکہ کرنا اور تانبے وغیرہ میں سونے کا میل کر کے اس کو سونا کہہ کر فروخت کرنا حرام ہے، دوسری حدیث میں ہے:

من باع عيًّا لم يبينه لم يزل في مقت الله أولم تنزل الملائكة تلغنه (۲) (رواہ ابن ماجہ) پس اس روایت سے معلوم ہوا کہ بیع کے عیب کو بیان نہ کرنا، اور مشتری کو اس پر متنبہ نہ کرنا بھی ناجائز اور حرام ہے پس ان سب صورتوں سے بچنا چاہیے۔ فقط

کل ثمن وصول کرنے سے پہلے جو چیز

فروخت کی ہے اس کو کم قیمت پر خریدنا

سوال: (۷۲) زید نے عمر کے ہاتھ ایک شے فروخت کی، اور کل ثمن پر قبضہ نہیں کیا، بلکہ کچھ باقی

(۱) عن أبي هريرة رضي الله عنه أن رسول الله صلى الله عليه وسلم قال: من حمل علينا السلاح فليس منا، ومن غشنا فليس منا. وعن أبي هريرة رضي الله عنه أن رسول الله صلى الله عليه وسلم مر على صبرة طعام فأدخل يده فيها فنالت أصابعه بللاً فقال: ما هذا؟ يا صاحب الطعام! قال: أصابته السماء يا رسول الله! قال: أفلا جعلته فوق الطعام؟ كنى يراه الناس. من غش فليس مني (الجامع الصحيح لمسلم ۷/۱) كتاب الإيمان، باب قول النبي صلى الله عليه وسلم من غشنا فليس منا (۲) عن واثلة بن الأسقع رضي الله عنه قال: سمعت رسول الله صلى الله عليه وسلم يقول: من باع عيًّا لم يبينه لم يزل في مقت الله ولم تنزل الملائكة تلغنه (ابن ماجه ۱۶۲/۳ أبواب التجارات، باب من باع عيًّا فليبينه)



رہ گیا پھر مشتری نے بعد استعمال اس کو بائع اول کے ہاتھ کم قیمت پر فروخت کر دیا، پس یہ بیع ثانی جائز ہے یا نہیں؟ (۱۳۳۵-۳۳/۵۱۹)

**الجواب:** اس صورت میں یہ بیع ثانی ناسد ہے، کتب فقہ میں تصریح ہے کہ وصول ثمن سے پہلے بائع و مشتری دونوں کے لیے یہ خرید و فروخت جائز نہیں۔ حضرات فقہاء نے اصل کلی کی حیثیت سے شراء ما باع بأقل مما باع کے فساد کا اعلان کیا ہے: پس صورت مسئولہ میں چونکہ نقد ثمن سے پہلے یہ معاملہ کیا گیا ہے، لہذا اس کے فساد میں کوئی شبہ نہیں، درمختار میں ہے: وفسد شراء ما باع بنفسه أو بوكيله من الذى اشتراه ..... بالأقل من قدر الثمن الأول قبل نقد كل الثمن الأول (۱) (درمختار) وكذلك إن بقي عليه شيء قبل نقد الثمن كذا في المحيط (۲) (عالمگیریة) فقط والله تعالى أعلم

اُدھار خرید کر قیمت ادا کرنے سے پہلے وہی مال بائع کے ہاتھ فروخت کرنا

**سوال:** (۷۳)..... (الف) اگر کسی شخص نے ایک شخص سے مال ادھار خرید کیا، ابھی قیمت ادا

نہ کی تھی کہ وہی مال بائع کے ہاتھ بیچ دیا یہ بیع: مکروہ ہے یا جائز؟

(ب) یا کچھ حصہ مال کا فروخت کیا اور باقی بائع کے ہاتھ بیچ دیا؟ (۲۲۳/۲۹-۱۳۳۰ھ)

**الجواب:** (الف) قال في الدر المختار. باب البيع الفاسد. وفسد شراء ما باع بنفسه

أو بوكيله من الذى اشتراه ولو حكماً كوارثه بالأقل من قدر الثمن الأول قبل نقد كل الثمن الأول صورته: باع شيئاً بعشرة ولم يقبض الثمن ثم شراه بخمسة لم يجز الخ (۱) وقبیه أيضاً: فإن اختلف جنس الثمن أو تعيب المبيع جاز مطلقاً كما لو شراه بأزيد أو بعد النقد (درمختار) وفي الشامی: قوله: بأزيد أو بعد النقد ومثل الأزيد المساوی كما في الزيلعي وهذا قول المصنف بالأقل قبل نقد الثمن الخ (۳)

(۱) الدر المختار مع الشامی ۷/۱۹۶ کتاب البيوع - مطلب في التداوى بلبن البنت بالرمد قولان.

(۲) الفتاوى الهندية ۳/۱۳۲ کتاب البيوع - الباب التاسع فيما يجوز بيعه وما لا يجوز، الفصل

العاشر في بيع شئین أحدهما لا يجوز البيع فيه وشرراه ما باع بأقل مما باع.

(۳) الدر المختار مع الشامی ۷/۱۹۶-۱۹۷ کتاب البيوع، قبيل مطلب: الدراهم والدنانير جنس

اس عبارت سے معلوم ہوا کہ اگر مال اُدھا خریدا، اور ابھی ٹرن ادا نہیں کیا تو برابر قیمت یا زائد کو اس کے ہاتھ بیع کر دینا درست ہے۔ اور کم قیمت کے ساتھ بیع کرنا جائز نہیں ہے۔  
(ب) یہی حکم ہے بعض مال کے لوٹانے یعنی بیع کرنے میں۔

### سرکاری قانون کے برخلاف اپنی مملوکہ جائیداد فروخت کرنا

سوال: (۷۴) در کشمیر خصوصاً در مواضع مطابق حکم قانون در حق اراضیات، لکان را اختیار بیع و شراء و رہن حاصل نیست با وجود آن کہ عمارات بصرف زر کثیر تیار می کنند و زمینات ہم ابا عن جد موروث و مملوک و متبوض خود دارند؛ آیا بر این چنین عمارات و مکانات و غیرہ کہ موصوف بہ اوصاف مندرجہ بالا شدند شرعاً اطلاق لفظ مال کردہ شود یا نہ؟ و بیع و شراء و رہن و وصیت و ہبہ و غیرہ جائز است یا نہ؟ و مانند جمع اموال شرعاً علی فرأئض اللہ تعالیٰ در میان و رثاء تقسیم کردہ شود یا نہ؟ (۱۴/۱۳۳۵ھ)

الجواب: شرعاً ایس چنین اراضی و مکانات، مملوکہ ماکان آنہا است، و ایس اشیاء اموال اند برائے ارباب آنہا، و ماکان رادراں تصرفات بیع و رہن و ہبہ و غیرہ تملیکات رواست: کما فی الدر المختار و غیرہ: ولا یمنع الشخص من تصرفه فی ملکہ إلا اذا کان الضرر بجارہ ضرراً یبئاً فیمنع من ذلك الخ (۱) فقط واللہ تعالیٰ اعلم

ترجمہ: سوال: (۷۴) کشمیر میں خصوصاً دیہاتوں میں اراضی کے بارے میں حکومت کا جو قانون ہے اس کے مطابق مالکوں کو (اپنی جائیدادیں) بیچنے، خریدنے اور رہن رکھنے کا اختیار نہیں ہے، حالانکہ وہ لوگ بہت مال خرچ کر کے تعمیریں تیار کرتے ہیں، اور زمینیں بھی ان کو باپ دادا سے وراثت میں ملی ہیں، اور ان کی ملکیت اور قبضہ میں ہیں — آیا اس طرح کی عمارتوں اور مکاناتوں پر جن کے احوال ماقبل میں ذکر کئے گئے شرعاً لفظ ”مال“ کا اطلاق ہوگا یا نہیں؟ اور ان کی خرید و فروخت اور رہن، وصیت اور ہبہ وغیرہ جائز ہے یا نہیں؟ اور (یہ جائیدادیں) دیگر تمام اموال کی طرح شرعی حصص کے مطابق و رثاء کے درمیان تقسیم ہوں گی یا نہیں؟

(۱) الدر المختار مع الشامی ۸/۱۳۵ کتاب القضاء۔ مطلب: اقتسموا داراً و أراد کلّ منهم فتح باب،

الجواب: شرعاً اس طرح کی زمینیں اور مکانات، ان کے مالکوں کی مملوکہ ہیں اور یہ سب چیزیں ان کے مالکوں کے لیے اموال ہیں؛ اور مالکوں کو ان میں بیع و شراء، رہن اور ہبہ وغیرہ مالکانہ تصرفات کرنا جائز ہے۔ جیسا کہ درمختار وغیرہ میں ہے کہ کسی شخص کو اس کی ملکیت میں تصرف کرنے سے روکا نہیں جاسکتا؛ ہاں! جب (اس کے تصرف سے) پڑوسی کو واضح طور پر ضرر پہنچتا ہو تو پھر روک دیا جائے گا فقط

جو شخص تاجر کے لیے کپڑا خرید کر لاتا ہے

اسی کے ہاتھ نفع پر ادھار فروخت کرنا

سوال: (۷۵) ایک صاحب کپڑا خرید کر لاتے ہیں، اور ایک آنہ فی تھان نفع کے حساب سے ایک شخص کے ہاتھ قرض (ادھار) فروخت کر دیتے ہیں، اور کبھی خود خریدنے نہیں جاتے بلکہ جس کو قرض کپڑا فروخت کرتے ہیں اس کو روپیہ دے کر کپڑا منگاتے ہیں کہ تم ہمارے واسطے کپڑا لا دو۔ جب وہ کپڑا خرید کر لاتا ہے تو اسی کے ہاتھ ایک آنہ فی تھان نفع پر قرض فروخت کر دیتے ہیں؛ یہ صورت خرید و فروخت کی جائز ہے یا نہیں؟ (۱۷۷۶/۱۳۳۵ھ)

الجواب: دوسری صورت میں اگر اپنا قبضہ کر کے پھر اس کے ہاتھ ایک آنہ فی تھان نفع پر فروخت کیا جائے تو یہ درست ہے، اور اگر خود خرید کر لایا اور پھر اس کے ہاتھ یہ نفع مذکورہ فروخت کیا تو یہ بھی درست ہے۔ فقط

جو آلوزمین میں پوشیدہ ہیں ان کو فروخت کرنا

سوال: (۷۶) کیا فرماتے ہیں علمائے دین اس صورت میں کہ آلوزمین کے اندر جس وقت موجود اور پیدا ہو جائیں، اور خریدار بھی بعض اطراف زمین کو کھود کر دیکھ لیوے کہ آلوموجود ہیں تو اس صورت میں بیع آلویکی جائز ہے یا نہیں؟ (۶۸۵/۲۹-۱۳۳۰ھ)

الجواب: فی الدر المنختر: باب البیع الفاسد: بطل بیع ما لیس بمال الخ والمعدوم

الخ ومنه بیع ما أصله غائب كحزور و فجعل الخ هذا إذا ثبت ولم يعلم وجوده، فإذا علم جاز

ولہ خيار الرؤية، وتكفي رؤية البعض عندهما وعليه الفتوى (۱) وفي الشامي عن الهندية: إن كان المبيع في الأرض مما يكال أو يوزن بعد القلع كالثوم والجزر والبصل فقلع المشتري شيئاً باذن البائع أو قلع البائع إن كان المقلوع مما يدخل تحت الكيل أو الوزن إذا رأى المقلوع ورضى به لزم البيع في الكل وتكون رؤية البعض كروية الكل إذا وجد الباقي كذلك وإن كان المقلوع شيئاً سبباً لا يدخل تحت الوزن لا يبطل خياره الخ (۲)

روایات مسطورہ سے معلوم ہوا کہ آلو جب زمین کے اندر موجود ہو جو تحقق ہو جائیں تو بیع ان کی درست ہے۔ الغرض جو صورت سوال میں ہے وہ بیع جائز ہے، خيار رؤیت کے متعلق یہ تفصیل کی ہے کہ اگر زیادہ مقدار کھود کر دیکھی گئی جو تحت الوزن داخل ہو جاوے تو دیکھنا اس کا مسقط خيار فی الكل ہے، اور اگر مقدار قلیل کھود کر دیکھی گئی تو باقی میں خيار باقی ہے۔ فقط واللہ تعالیٰ اعلم

### غیر مسلم یا لا وارث آزاد کی خرید و فروخت کا حکم

سوال: (۷۷) پہاڑی مقامات وغیرہ کے غیر مسلم نابالغ لڑکے، لڑکیاں یا عورتیں اگر ان کے وارثوں یا شوہروں سے قیرۂ کم و بیش روپیہ دے کر لے لیے جائیں تو وہ غلام اور باندی کے درجہ میں آجائیں گے یا نہیں؟ اگر باندی کے درجہ میں آجائیں تو مسلمان کر لینے کے بعد ان سے نکاح کی ضرورت ہے یا بلا نکاح بھی گھروں میں رکھنا ممکن ہے؟ نیز عام لا وارث پھرنے والے لڑکے لڑکیاں یا عورتیں کیا حکم رکھتی ہیں؟ (۱۳۲۲/۲۵۳۱ھ)

الجواب: وہ لڑکے اور لڑکیاں غلام باندیاں شرعی طور سے نہیں ہوئے، اور لڑکیوں سے بدون نکاح کے صحبت درست نہیں ہے، بعد مسلمان کرنے کے ان سے نکاح کرنا چاہیے، بلا نکاح کے ان کو حلال نہ سمجھنا چاہیے، اور اسی طرح عام لا وارث بچوں کو غلام باندی بنانا اور سمجھنا حرام ہے، اور بیچنے اور خریدنے سے وہ حلال نہیں ہوتے، ان کی بیع و شراء قطعاً حرام ہے، رسول اللہ ﷺ نے آزاد کو غلام

(۱) الدر المختار مع الشامي ۱/۷۰-۱۷۳ کتاب البيوع، مطلب: البيع الموقوف من قسم الصحيح.

(۲) رد المحتار ۱/۱۷۳ کتاب البيوع، مطلب: في بيع المغيب في الأرض.

باندی بنانے اور سمجھنے والے پر لعنت فرمائی ہے (۱) اور کتب فقہ میں حرکی بیع کو باطل لکھا ہے۔ (۲)

### آزاد عورت کو فروخت کرنے کا حکم

سوال: (۷۸) جو شخص اپنی بیوی حرہ کو اس جرم پر بیچے کہ یہ زنا کیوں نہیں کراتی، کیا حکم رکھتا ہے؟

اور حرہ کی بیع جائز ہے یا حرام؟ (۱۳۳۱/۹۹۳)

الجواب: آزاد عورت کی بیع حرام ہے، اور شوہر اس صورت میں سخت ظالم اور عاصی ہے، اس بارے میں ہرگز عورت اس کی اطاعت نہ کرے؛ بلکہ اس کے پاس نہ رہے، لیکن دوسرا نکاح بدون طلاق دینے اور عدت گزارنے کے درست نہیں ہے۔ فقط

سوال: (۷۹) ایک عورت کے والدین اس کو خاوند کے گھر نہیں بھیجتے تھے، خاوند نے دعویٰ دائر

کر کے ڈگری حاصل کر لی، لڑکی کے والدین نے لڑکی کو اغوا کر کے تین صد روپے میں فروخت کر دیا، لیکن طلاق حاصل نہیں کی، بے نکاحی بٹھا رکھی، جب خاوند کو معلوم ہوا تو اس نے مقدمہ اجراء نہیں کرایا، اور نہ طلاق دی ہے؛ آیا یہ عورت اگر بہ رضا مندی خود کسی دین دار باشرع آدمی کے گھر جائے، اور وہ شخص اس عورت کے خاوند سے شرعی طلاق حاصل کر کے بعد گزرنے عدت کے مطابق شرع کے نکاح کر لے تو نکاح اس شخص کا مجرم تو نہ ہوگا جس نے تین سو روپے میں خریدی تھی؟ اور اس کے روپے کا ذمہ دار تو نہ ہوگا، اور گنہ گار ہوگا یا نہیں؟ (۱۳۳۵/۱۷۵۵)

الجواب: فروخت کرنا آزاد عورت کا صحیح نہیں ہے، اور خریدنے والا اور بیچنے والا دونوں فاسق

اور عاصی ہیں، روپے دینے والے کا کچھ حق اس عورت پر قائم نہیں ہوا، اور بلا نکاح رکھنا اس کو حرام ہے،

(۱) حضرت مفتی صاحب رحمہ اللہ نے حدیث کا جو مفہوم نقل فرمایا ہے یعنی اس مفہوم کے ساتھ ہمیں کوئی حدیث نہیں ملی، البتہ بخاری شریف کی مندرجہ ذیل حدیث زیر بحث مسئلے کی دلیل بن سکتی ہے:

عن ابي هريرة رضي الله عنه عن النبي صلى الله عليه وسلم قال: قال الله: ثلاثة انا خصمهم يوم القيامة..... رجل باع حراً فاكل ثمنه، الحديث (صحيح البخاري ۱/۲۹۷ كتاب البيوع،

باب اثم من باع حراً)

(۲) بطل بیع ما لیس بمال كالدم والميتة والحر (تنوير الأبصار مع الشامی ۷/۷۰ کتاب البيوع -

مطلب: فی تعریف المال)

اگر کوئی شخص اس عورت کے خاوند اول سے طلاق دلو کر، بعد گزرنے عدت کے اس سے نکاح کر لے تو درست ہے، اور اس کو ثواب حاصل ہوگا۔ اور اس شخص خریدنے والے کا وہ نکاح مجرم اور مواخذہ دار نہ ہوگا، اور وہ روپیہ اس کے ذمے نہ ہوگا۔ فقط

سوال: (۸۰) اگر کوئی شخص ہندوستان میں کسی عورت کو اپنے قابو میں لا کر اور دھوکہ دے کر فروخت کر دے تو کیا وہ عورت مشتری کی ملک ہو سکتی ہے یا نہیں؟ (۱۳۲۰/۱۳۰۷ھ)

الجواب: ملک مشتری کی نہیں ہوئی۔

کیا والدین اپنی اولاد کو فروخت کر سکتے ہیں؟

سوال: (۸۱)..... (الف) مسلمان والدین اپنی اولاد کو کسی معاوضہ پر فروخت کر سکتے ہیں یا نہیں؟  
 (ب) خالد آزاد عاقل بالغ ہے بد رستی ہوش و حواس اپنے کو بکر کے ہاتھ کسی باہمی مقررہ معاوضہ پر فروخت ہو کر خود کو بکر کا غلام بنا سکتا ہے یا نہیں؟ (۱۳۳۱/۵۲ھ)

الجواب: (الف) مسلمان والدین اپنی اولاد کو کسی معاوضہ پر فروخت نہیں کر سکتے۔  
 (ب) نہیں بنا سکتا۔

کسی کی مطلقہ عورت کو خرید کر اس سے صحبت کرنا

سوال: (۸۲) رحیم کی چارز وجہ موجود ہیں؛ اب اس نے ایک لونڈی خریدی یعنی خاوند نے اس لونڈی کو طلاق دے کر رحیم کے ہاتھ فروخت کر دی تو رحیم اس لونڈی کے ساتھ صحبت کر سکتا ہے یا نہیں؟ (۱۳۳۳/۱۳۳۰ھ)

الجواب: وہ لونڈی نہیں ہے اس کی بیع و شراء حرام ہے، اور رحیم کو اس سے صحبت کرنا درست نہیں ہے، اور جب کہ چارز وجہ اس کے نکاح میں موجود ہیں تو اس کا نکاح بھی اس پانچویں عورت مطلقہ سے صحیح نہیں ہے لِقَوْلِهِ تَعَالَى: ﴿فَأَنْكِحُوا مَا طَابَ لَكُمْ مِنَ النِّسَاءِ مَنِّي وَتِلْكَ وَرُبَعُ الْآيَةِ﴾ (سورہ نساء، آیت: ۴) فقط



## آزاد کی بیع کسی صورت میں جائز نہیں

سوال: (۸۳) بیع حر در دارالاسلام باطل است یا فاسد؟ از امام محمد روایت است کہ بحالت مخصه و قحط درست است یا آں کہ کہے مدیون باشد و صورتے برائے ادائے دین نیست، اگر خود را برائے ادائے دین بفروشد درست است قال الشيخ الهداد فی شرح البزدوی ناقلاً عن المحيط: لا يجوز بيع الحر إلا أن يعجز عن أداء مال وجب في ذمته أو هو مضطر وقع في مهلكة، ولا يری بقاء حياته إلا ببيع نفسه الخ و ہر گاہ بیع جائز شد حکم إذا ثبت الشيء ثبت بلوازمه (۱) اگر بیع از قبیل انانث است وطی با او ہم جائز است و اولاد او ثابت النسب است؟ (۱۹۲۹/۱۳۳۹ھ)

الجواب: بیع حر باطل است لا جواز له أصلاً بحال من الأحوال. وما نقل عن المحيط: لا يجوز الخ لا اعتماد عليه مع مخالفته منصوص الفقهاء، وبعد التسليم سماه بیعاً مجازاً واحتیالاً لبقاء النفس فلا یرتب علیه أحكام البیع أصلاً قال فی الدر المختار: بطل بیع ماليس بمال..... كالدم والمیة والحر الخ (۲) فقط

ترجمہ: سوال: (۸۳) دارالاسلام میں آزاد شخص کو بیچنا باطل ہے یا فاسد؟ امام محمد سے ایک روایت ہے کہ مخصه اور قحط سال کی حالت میں درست ہے یا اس صورت میں کہ کوئی شخص مقروض ہو گیا؛ اور قرض کی ادائیگی کی کوئی صورت نہیں ہے۔ ایسی صورت میں اگر وہ قرض کی ادائیگی کے لیے اپنے آپ کو بیچ دے تو جائز ہے۔ شیخ الهداد نے بزدوی کی شرح میں ”محیط“ سے نقل کر کے کہا ہے کہ آزاد کی بیع جائز نہیں ہے مگر اس وقت جب وہ اپنے ذمہ واجب شدہ مال کی ادائیگی سے عاجز آجائے یا وہ حالت اضطرار میں مرنے کے قریب ہو جائے اور اسے اپنی ذات کو بیچنے کے سوا زندگی کی بقا کا کوئی دوسرا راستہ نظر نہ آئے۔ اور جب بیع جائز ہوگی تو إذا ثبت الشيء ثبت بلوازمه کے ضابطے کے تحت، اگر بیع عورت ہو تو اس کے ساتھ وطی کرنا جائز ہوگا یا نہیں؟ اور اس سے پیدا ہونے والی اولاد ثابت النسب ہوگی یا نہیں؟

(۱) فبان الشيء إذا ثبت، ثبت بلوازمه (العناية شرح الهداية مع فتح القدير ۶/۴۰۲ کتاب أدب

القاضي، فصل آخر قبيل باب التحكيم، المطبوعة: المكتبة النورية الرضوية، بسکھر، پاکستان)

(۲) الدر المختار مع الشامي ۷/۱۰۷ کتاب البيوع - مطلب في أنواع البيوع



الجواب: آزاد کی بیع باطل ہے۔ کسی بھی حال میں اس کے جواز کی کوئی گنجائش نہیں ہے۔ اور ”محیط“ سے جو قول نقل کیا گیا ہے وہ فقہائے کرام کی تصریحات کے مخالف ہونے کی وجہ سے قابل اعتماد نہیں، اور اگر اس قول کو تسلیم کر لیا جائے تب بھی اسے مجازاً بیع اور بقائے نفس کا محض ایک حیلہ قرار دیا جائے گا؛ لہذا اس پر بیع کے احکام بالکل جاری نہ ہوں گے۔ درمختار میں ہے: جو مال نہیں ہے اس کی بیع باطل ہے..... جیسے: خون، مردار، اور آزاد کی بیع۔ فقط

### راب کو اندازے سے خریدنا

سوال: (۸۳) منگی راب بھری ہوئی بلا وزن کرائے اندازہ سے خریدنا جائز ہے یا نہیں؟

(۱۳۳۲/۲۸۲)

الجواب: فروخت کرنا اس کا اندازے سے بمقابلہ غیر جنس کے صحیح ہے۔

### بھوسہ اندازہ کر کے خریدنا

سوال: (۸۵) اکثر بھوسہ وغیرہ بلا وزن کئے ہوئے تخمینہ کر کے خرید لیتے ہیں یہ درست ہے یا

نہیں؟ (۱۳۳۲/۱۳۲۱)

الجواب: درست ہے۔ فقط

### کیلی اور وزنی چیزوں کی اندازے سے

#### خرید و فروخت کب درست ہے؟

سوال: (۸۶) تمام اشیاء کیلی و وزنی کا بغیر کیل اور وزن کے لین دین جائز ہے یا نہیں؟

(۱۳۳۲/۲۵۶۸)

الجواب: جب جنس بدل جائے تو چونکہ کمی و بیشی درست ہے، اس لیے اندازہ اور تخمینہ سے بھی

بیع ہو سکتی ہے مثلاً ایک ڈھیر گیہوں وغیرہ کا اگر بعض غیر جنس کے مثلاً روپے وغیرہ کے خرید جائے تو

وزن اور کیل کرنے کی ضرورت نہیں ہے۔ فقط

بیع فاسد میں قبضہ کے بعد بھی کراہت باقی رہتی ہے

سوال: (۸۷)..... (الف) انبہ (آم) کی مول کی بیع فاسد ہے یا باطل؟

(ب) بعض باغات کی بیع بعد ظہور پھل کے ہوتی ہے یہ بیع کیسی ہے؟

(ج) ان دونوں صورتوں کی بیع شدہ باغوں کے انبہ (آم) جو بازار میں بکنے آئیں بلا تفتیش خریدنا

جائز ہے یا احتیاط بہتر ہے؟

(د) بیع فاسد میں بعد قبضہ کے بھی بیع میں خبث رہتا ہے یا نہیں؟ (۱۷۷۱/۱۴۳۸ھ)

الجواب: (الف) یہ بیع باطل ہے۔

(ب) یہ بیع دراصل صحیح ہے مگر بوجہ ”ترک ثمر علی الشجر“ بیع فاسد ہے۔

(ج) احتیاط بہتر ہے اور ازراہ فتویٰ خریدنا جائز ہے۔

(د) خبث و کراہت پھر بھی باقی رہتی ہے۔

جو خرید و فروخت غبن فاحش کے ساتھ ہو اس کا حکم

سوال: (۸۸) زید نے مبلغ دو سو روپے میں ایک کتاب فروخت کر دی جس کی قیمت دس روپے

ہے مگر مشتری ناواقف ہے، زید (بائع) نے غبن فاحش کا ارادہ کیا اس وقت مشتری کو اطلاع نہیں ہوئی،

ایک سال کے بعد اطلاع ہوئی، وہ بیع کو ناجائز کرانے کی خواہش کرتا ہے ایسی صورت میں کیا حکم ہوگا؟

(۱۵۶۱/۱۴۳۲ھ)

الجواب: اگر دھوکہ دے کر غبن فاحش کے ساتھ بیع کیا یا خرید تو اس کے لوٹانے کا اختیار ہے

جیسا کہ درمختار میں ہے: لا رد بغبن فاحش..... فی ظاہر الروایة..... ویفتی بالرد وفقاً بالناس.....

إن غرّه أى المشتري البائع أو بالعكس أو غرّه الدلال فله الرد الخ (۱) (درمختار ملخصاً

وأقره الشامی بهذا التفصیل) فقط

(۱) الدر مع الشامی ۲۷۲/۷ کتاب البیوع - مطلب فی الکلام علی الرد بالغبن الفاحش .

## آرڈر کینسل کرنے پر آرڈر دینے والے سے تاوان وصول کرنا

سوال: (۸۹) بعض اوقات ایسا ہوتا ہے کہ بڑا تاجر: ولایت میں فرمائش روانہ کر دینے کے بعد بازار کا بھاؤ گرا ہوا دیکھ کر اپنا نقصان محسوس کرتا ہے، پس کل یا جزو غیر تیار شدہ مال کی بابت بذریعہ تار ولایت میں اطلاع دیتا ہے کہ فرمائشی مال تیار کرنا نہ بھیجا جائے۔ اس صورت میں بعض اوقات ولایت والے کوئی رقم بطور ہرجانہ صاحب فرمائش سے وصول کرتے ہیں، اگر وہ یہ رقم ہرجانہ ادا نہ کرے تو شرعاً گنہگار تو نہ ہوگا؟ (۱۳۴۱/۲۸۸۲ھ)

الجواب: اس صورت میں اگر رقم ہرجانہ نہ دیوے تو وہ شرعی مجرم نہیں ہے: اس لیے کہ ہرجانہ کا لینا دینا خلاف شرع ہے۔

## بھاؤ طے کر کے پورے سال اسی بھاؤ پر دودھ لینا درست ہے

سوال: (۹۰) دودھ کی خرید کا معاملہ اس طور پر کیا جاتا ہے کہ پہلے سے نرخ مقرر کر کے ختم ماہ تک یا تمام سال تک اسی نرخ پر دودھ لیا جاتا ہے، قیمت ہر ماہ کے ختم پر نرخ مقررہ کے حساب سے دی جاتی ہے یہ معاملہ درست ہے یا نہیں؟ (۱۳۳۲/۱۳۹۲ھ)

الجواب: اس طرح معاملہ کرنا درست ہے۔

## بھاؤ طے کر کے پورے سال اسی بھاؤ پر پان کے پتے خریدنا

سوال: (۹۱) اکثر جگہ دستور ہے کہ تنبولیوں (پان فروشوں) کو دو ایک روپیہ پیشگی دے کر یا یوں ہی ایک سال کے لیے پان کی ڈھولیوں (پانوں کے مٹھے) کا نرخ طے کر لیتے ہیں کہ ہم اس نرخ سے لیں گے چاہے آئندہ کچھ بھی بھاؤ ہوا کرے، اور آخر سال میں حساب کر کے روپیہ بے باق کر دیتے ہیں، یہ درست ہے یا نہیں؟ اگر درست ہے تو کس بیع میں داخل ہے؟ (۱۳۳۳-۳۲/۲۳۰۰ھ)

الجواب: جس وقت جس قدر پان بہ نرخ معین سابق آتے ہیں اسی وقت بطور تعاطی بیع ہو جاتی ہے۔

## قیمت معلوم کیے بغیر حکیم یا ڈاکٹر سے

### دو ایسنا اور ماہ کے ختم پر حساب کرنا

سوال: (۹۲) حکیم یا ڈاکٹر کے پاس جب رجوع ہوتے ہیں تو وہ نسخہ دیتے ہیں، اور حسب دستور دو ماہ بھی انہیں سے خریدتے ہیں بالعموم ہر طبیب اپنے مریضوں کو تمام ماہ حسب ضرورت دو ادیتا رہتا ہے ختم ماہ پر حساب ہو کر قیمت ادا کر دی جاتی ہے، یہ جائز ہے یا نہیں؟ (۱۳۳۲/۱۳۹۶ھ)

الجواب: جب کہ ختم ماہ پر سب حساب معلوم ہو جاتا ہے اور قیمت اس وقت دیدی جاتی ہے تو وہ معاملہ صحیح ہو جاتا ہے، اگرچہ اول بوجہ مجہول ہونے قیمت کے اس میں فساد تھا، بہتر یہ ہے کہ قیمت وغیرہ اول معلوم کر لی جایا کرے، یا کہ عادیہ معلوم ہو کہ اس نسخہ کی یہ قیمت ہے۔

## وی، پی کے ذریعہ مال منگوانا

سوال: (۹۳) وی، پی (۱) کے ذریعہ سے جو مال طلب کیا جاتا ہے اس میں مال کا حال معلوم نہیں ہوتا اس معاملہ کا کیا حکم ہے؟ (۱۳۳۲/۱۳۹۶ھ)

الجواب: یہ معاملہ صحیح ہے پھر بعد دیکھنے کے اگر خلاف پائے تو اختیار واپسی کا حاصل ہے۔

## مکرہ کی بیع کا حکم

سوال: (۹۴)..... (الف) بیع بلا کراہ بیع کی کس قسم میں داخل ہے؟

(ب) بیع فاسد تو قبضہ سے مفید ملک ہو جاتی ہے، پھر اس کی تمشیح کا دعویٰ صحیح ہو سکتا ہے یا نہیں؟

(۱۳۳۲/۲۱۶۵ھ)

الجواب: (الف، ب) بیع مکرہ کو فقہاء نے بیع فاسد موقوف قرار دیا ہے (۲) اور یہ بھی تصریح ہے

(۱) وی، پی (V.P.) VALUE PAYABLE کا مخفف ہے یعنی وہ مال جو قیمت دے کر ڈاک خانہ سے وصول کیا جائے۔

(۲) یعنی استثناء بیع المکرہ، فإنہ موقوف علیٰ اجازتہ مع أنه فاسد (رد المحتار مع الدر المختار ۱۷۰/۷ کتاب البیوع، مطلب البیع الموقوف من قسم الصحیح)

کہ بیع فاسد بعد قبضہ کے مفید ملک ہے (۱) اگرچہ وہ ملک خبیث ہے اور توڑنا اس کا واجب ہے۔ (۲) فقط

## صدقہ کو اس خیال سے خریدنا کہ شاید اس میں موتی نکل آئے

سوال: (۹۵) بعض جزائر ہند میں صدقہ کا ایک انبار رکھ دیا جاتا ہے، اور اس کو فروخت کیا جاتا ہے، لوگ اس خیال سے خریدتے ہیں شاید کسی صدقہ میں موتی نکل آئے، لہذا اس خرید و فروخت میں شرعی قباحت تو نہیں ہے؟ (۱۱۰۶/۱۳۳۵ھ)

الجواب: اس خرید و فروخت میں شرعاً کچھ ممانعت نہیں ہے۔ فقط

## مکان فروخت کر کے انکار کر دینا

سوال: (۹۶) ایک شخص اپنی زوجہ کے مملوکہ مکان کو عورت کی رضامندی سے بیع کرے، بعد ایک سال کے شوہر بیع سے انکار کرے تب عورت بھی انکاری ہو تو اب وہ بیع عورت کی طرف سے جائز ہوگی یا نہیں؟ (۳۶/۹۵۷-۱۳۳۷ھ)

الجواب: جب اصل مالک کی رضا سے بیع کی گئی تو وہ صحیح و نافذ ہوگی، صحت و تکمیل بیع کے بعد عورت یا اس کے شوہر کا انکار شرعاً جائز نہیں؛ لیکن اگر وہ انکار کرتی ہے، اور مشتری کے پاس بیع کا ثبوت نہ ہو تو حکماً یہ بیع کالعدم ہو جائے گی، یا مشتری اپنی رضا سے اس بیع کا اقالہ کر لے۔ فقط

## جاندا و فروخت کرنے کے بعد نابالغ ہونے کا دعویٰ کرنا

سوال: (۹۷) محمد میر و سید غریب و علی باز نے بحالت صحت و ثبات عقل و بلوغ بلا جبر و اکراہ اپنی حقیقت (ملکیت) کا بیع نامہ بدست نور اللہ خان باسباب و قبول رو برو چند گواہان ثقہ اور معتبر کے کیا، اور حکام مقامی نے بالغان سے اقرار لے کر اس کی تصدیق و رجسٹری کی۔ اب بیع نامے سے چھ برس کے

(۱) و الفاسد یفید المملک عند اتصال القبض (الهدایة ۳/۳۹ کتاب البیوع - باب البیع الفاسد)  
 (۲) ویجب علی کل واحد منهما فسخه قبل القبض ..... أو بعده ما دام المبیع بحالہ "جوہرۃ" فی بد مشتری إعداماً للفساد ، لأنه معصية فیجب رفعها "بحر" (الدر المختار مع رد المحتار ۷/۲۱۳ کتاب البیوع ، قبیل مطلب: رد مشتری فاسداً إلی بانعہ فلم یقبلہ)

بعد محمد میر مدعی ہے کہ بوقت بیع میں صغیر تھا میری عمر ۱۲ برس تھی، اور میں بوقت بیع موجود نہیں تھا میری عدم موجودگی میں میرے چچا زاد بھائیوں نے میرے حصے کو بیع کر دیا؛ حالانکہ برخلاف بیان مدعی گواہان معتبر اور حکام کی تصدیق سے ثابت ہوتا ہے کہ مدعی اس وقت بالغ تھا اور موجود تھا اور اس نے اقرار بیع کا رو برو حکام کے کیا، اس صورت میں محمد میر کا دعویٰ سنا جائے گا یا نہیں؟ اور بیع مذکور صحیح مانی جائے گی یا فسخ کی جائے گی؟ اگر ثالث نے صورت مسئولہ میں بیع کے فسخ ہونے کا حکم کیا ہو تو وہ حکم نافذ ہوگا یا نہیں؟

(۱۳۶/۹۹۱-۱۳۷۲ھ)

**الجواب:** جب کہ گواہان عادل وثقہ کے بیان اور تصدیق حکام سے یہ ثابت ہے کہ مدعی بوقت بیع موجود تھا اور بالغ تھا، اور مدعی نے خود حکام کے رو برو اقرار بیع کا کیا تو وہ بیع صحیح و نافذ ہوگئی اس کے بعد مدعی کا دعویٰ نہ سنا جائے گا، اور بیع مذکور جو کہ صحیح و قطعی ہو چکی ہے فسخ نہ ہوگی، اور ثالث کا فیصلہ اس کے خلاف دربارہ فسخ کرنے بیع مذکور کے صحیح نہ ہوگا، جیسا کہ عبارات ذیل سے ظاہر ہے۔ درمختار فصل بلوغ الغلام میں ہے: بلوغ الغلام بالاحتلام والإحبال والإنزال والأصل هو الإنزال والجارية بالاحتلام والحیض والحبل۔ فإن لم يوجد فيهما شيء (مما ذكر) فحتى يتم لكل منهما خمس عشرة سنة، به يفتى الخ لقصر أعمار أهل زماننا وأدنى مدته له اثنا عشرة سنة ولها تسع سنين..... فإن راهقا بأن بلغا هذا السن فقلا: بلغنا صدقاً إن لم يكذبهما الظاهر الخ (۱) وفي الأشباه: لا يجوز للقاضي تأخير الحكم بعد وجود شرائطه الخ لا يصح رجوعه عن قضائه إلا في ثلث لو بعلمه أو ظهر خطؤه أو بخلاف مذهبه الخ (۲) (درمختار) وفيه أيضاً: (في ص: ۳۰۹) فمن أقر بحق أو قامت عليه بينة ألزمه الخ (۳) وفي كتاب الإقرار فلو قال للصكالك اكتب خط اقرارى بألف على أو اكتب بيع دارى ..... صح (۴) فقط

(۱) الدرالمختار مع الشامی ۱۸۵/۹ کتاب الحجر - فصل بلوغ الغلام بالاحتلام

(۲) الدرالمختار مع الشامی ۱۰۶/۱۰۷-۱۰۷ کتاب القضاء - مطلب: طاعة الإمام واجبة.

(۳) تنوير الأبصار مع الشامی ۳۳/۸ کتاب القضاء - مطلب في العمل بالسجلات وكتب الأوقاف القديمة.

(۴) الدرالمختار مع الشامی ۳۲۱/۸ کتاب الإقرار - قبل باب الاستثناء وما في معناه.

## گم شدہ چیز کو فروخت کرنا درست نہیں

سوال: (۹۸) زید سے عمر کوئی چیز عاریۃً لایا تھا، اتفاقاً وہ چوری ہوگئی، زید نے عمر سے کہا کہ کچھ روپے دے کر اس چیز کا بھگڑا ملے کر لو، اگر بعد کو چیز ملے تو وہ تمہاری ہوگی، چنانچہ عمر نے کچھ روپے زید کو دیدیا، چند دنوں کے بعد وہ چیز عمر کو دستیاب ہوگئی، زید کہتا ہے کہ میری چیز لاؤ اور اپنے روپے واپس لے لو۔ عمر اس کو اپنی ملک بتلاتا ہے اور واپسی سے انکار کرتا ہے؛ ایسی صورت میں اس مستقل بیع کی وجہ سے زید کی ملک سے وہ چیز خارج ہوگئی یا نہیں؟ (۱/۱۷۱۸-۳۶-۱۳۴۷ھ)

الجواب: گم شدہ چیز کے بارے میں اس طرح کہنے سے کہ اگر بعد کو وہ چیز ملے تو تمہاری ہوگی بیع نہیں ہوتی؛ کیونکہ صحت بیع کے لیے بیع کا مقدور التسليم ہونا بھی ضروری ہے، اور اس صورت میں بیع بولتے بیع مقدور التسليم نہ تھی، شامی میں ہے: قوله لبطلان بیع المعدوم إذ من شرط المعقود علیہ ان یکون موجوداً ملاً متقوماً.... وأن یکون مقدور التسليم الخ (۱) فقط

## حرام ذریعہ سے حاصل شدہ زمین کو خریدنے کا حکم

سوال: (۹۹) جو زمین کسی نے حرام ذریعے سے حاصل کی ہے اس کا خریدنا حلال ہے یا حرام اور خریدنے والا مالک ہوگا یا نہیں؟ (۱/۱۷۱۰-۳۲-۱۳۴۳ھ)

الجواب: خریدنے والا مالک ہو جائے گا۔

## چائے کے باغات کی بیع میں چائے کی پتیاں داخل ہوں گی یا نہیں؟

سوال: (۱۰۰) بعض مقامات پر چائے کے باغات میں جو کمپنی کے مملوکہ ہیں اور ان کے حصے خرید و فروخت ہوتے رہتے ہیں، جن کا منافع سال گزرنے پر تقسیم کر دیا جاتا ہے، ایک شخص نے نصف سال کے بعد اپنے حصے فروخت کیے، چھ ماہ کے بعد جب سال پورا ہوا تو کمپنی نے منافع کل سال کا مشتری کے پاس بھیج دیا؛ لیکن نصف منافع کا بائع خواست گار ہے کیونکہ نصف سال اول وہ حصوں کا

(۱) الشامی ۱۸۰/۷ کتاب البیوع - مطلب: الآدمی مکرم شرعاً ولو کافرًا



مالک تھا، لیکن مشتری بدیں وجہ کہ کوئی معاہدہ بابت تقسیم منافعہ بوقت بیع نہیں ہوا تھا، منافعہ دینے سے انکار کرتا ہے تو بائع نصف منافعہ ششماہی اول کا مستحق ہے یا نہیں؟ (۱۳۳۸/۸۳۹)

**الجواب:** یہ ظاہر ہے کہ نفع ان باغات چائے کا چائے سے ہے، پس اگر بوقت فروخت حصہ باغات چائے مُنبت (اُگی ہوئی) تھی تو اس کے متعلق یہ مسئلہ ہے کہ با تسمیہ وہ چائے زمین کے ساتھ فروخت نہ ہوگی، بلکہ ملک بائع ہوگی، اور اگر تسمیہ (تعمین) ہو جائے کہ چائے بھی مشتری کی ہے تو مشتری کی ہوگی اور تکمالمعروف كالمشروط المعروف یہ ہے کہ وہ چائے کا حصہ مع چائے مُنبت کے فروخت ہوتا ہے تو یہ بہ منزلہ تسمیہ کے ہو کر چائے داخل بیع ہو جائے گی اور ملک مشتری ہوگی، اور تمام منافعہ کا مشتری ہی مالک ہوگا، اور اگر عرف ایسا نہیں ہے اور نہ تسمیہ ہو تو وہ چائے ملک بائع کی ہے اور تمام منافعہ کا بائع ہی مالک ہوگا اور مشتری کو اجر مثل یعنی زمین کا کرایہ مثل چھ ماہ کا ملے گا یا جتنے دنوں چائے اس زمین میں بعد فروخت کے باقی رہی ہو، درمختار میں ہے: ولا يدخل الزرع في بيع الأرض بلا تسمية الخ (۱) فقط

## بیع الوفاء کی تعریف اور اس کا حکم

**سوال:** (۱۰۱) بیع الوفاء کس کو کہتے ہیں؟ اس کی پوری تعریف کیا ہے؟ بیع الوفاء سود ہے یا نہیں؟

(۱۳۳۳-۳۳/۲۰۳۵)

**الجواب:** قال في الدر المختار: وبيع الوفاء ذكرته هنا تبعاً للدرر وصورته: أن يبيعه العين بألف على أنه إذا رد عليه الثمن ردّ عليه العين — إلى أن قال — قيل هو رهن فتضمن زوائده وقيل: بيع يفيد الانتفاع به وفي إقالة شرح المحمع عن النهاية: وعليه الفتوى.. وقيل: إن بلفظ البيع لم يكن رهنًا ثم إن ذكر الفسخ فيه أو قبله أو زعماه غير لازم كان بيعًا فاسدًا ولو بعده على وجه الميعاد جاز ولزم الوفاء به لأن المواعيد قد تكون لازمة لحاجة الناس وهو الصحيح كما في الكافي والخانية (۲)

(۱) الدر المختار مع الشامی ۶۲/۷ کتاب البیوع، مطلب: کل ما دخل تبعًا لا يقابلہ شيء من الثمن.

(۲) ترجمہ: درمختار میں ہے: اور بیع الوفاء کو میں نے یہاں ذکر کیا صاحب درر کی پیروی کرتے ہوئے، اور بیع الوفاء کی صورت یہ ہے کہ کوئی معین چیز فروخت کرے ہزار درہم کے عوض، اس شرط پر کہ جب بائع مشتری کو ثمن =

اس عبارت سے ”بیع الوفاء“ کی تعریف اور اس میں جو کچھ فقہاء کا اختلاف ہے ظاہر ہو گیا، سو یہ اختلاف تو اب مرتفع نہیں ہو سکتا اور ان اقوال میں سے جس میں سے ہر ایک کی تصحیح کی گئی ہے اور ہر ایک ظرف علماء کبار ہیں کسی قول کی تغلیظ نہیں ہو سکتی، لیکن باعتبار قواعد کے بیع فاسد ہونا بیع الوفاء کا راجح ہے؛ کیونکہ بیع شرط مخالف سے فاسد ہو جاتی ہے، مگر یہ فساد اس وقت ہے کہ بیع میں شرط اقالہ کی کی جائے، اور اگر بعد میں بطریق وعدہ کے اس کا ذکر کیا گیا تو فساد نہیں ہے، کما ذکر فی آخر العبارة المذكورة فقط والله تعالیٰ اعلم

سوال: (۱۰۲) بیع بالوفاء، کس بیع کو کہتے ہیں؟ اس کی تشریح اور بیع بالوفاء کے متعلق جواز و عدم جواز اور بیع بالوفاء کی کون سی صورت ہے جس میں سود کا لگاؤ نہیں ہے؟ (۱۶۸۳ تا ۱۷۳۵)

الجواب: بیع بالوفاء میں اختلاف ہے کہ یہ بیع ہے یا ربہن؟ اور بیع ہے تو بیع صحیح ہے یا فاسد؟ اور صحیح یہ ہے کہ اگر بوقت بیع واپس کی شرط کی تو بیع فاسد ہے؛ کیونکہ بیع شرط سے فاسد ہو جاتی ہے، اور بیع بالوفاء یہ ہے کہ کوئی شخص کسی چیز کو بیع کرے اور مشتری سے یہ شرط کرے کہ برس یا چھ مہینہ کے بعد جب میں شمن واپس کر دوں تو میری چیز واپس کر دینا۔ بعض فقہاء اس کو ربہن کہتے ہیں اور بعض بیع، اور شرط کی وجہ سے بیع فاسد ہو جاتی ہے زیادہ تفصیل کی گنجائش اس موقع پر نہیں ہے۔

### بیع الوفاء کی چند صورتیں

سوال: (۱۰۳) زید ایک حقیقت (ملکیت) صحرائی یا سکنائی کو بطور بیع الوفاء جس کی مدت پانچ = لونادے تو مشتری اس کو وہ معین چیز واپس کر دے — الی قولہ — بعضوں نے کہا کہ وہ یعنی بیع الوفاء ربہن ہے، لہذا زائد اس کے مضمون ہوں گے، اور بعضوں نے کہا کہ بیع الوفاء بیع ہے، اس سے فائدہ اٹھانا جائز ہے اور شرح الجمع کے باب الاقالہ میں نہایت سے نقل کیا گیا ہے کہ اسی پر فتویٰ ہے، اور بعضوں نے کہا کہ اگر بیع الوفاء لفظ بیع کے ساتھ ہے تو ربہن نہ ہوگی، پھر اگر عاقدین نے عقد کے وقت یا عقد سے پہلے فسخ کا تذکرہ کیا ہے یا دونوں نے اس عقد کو غیر لازم گمان کیا تو بیع فاسد ہوگی، اور اگر فسخ کو عقد کے بعد وعدے کے طور پر ذکر کیا تو اس صورت میں بیع جائز ہے اور اس وعدہ کو پورا کرنا لازم ہے، اس لیے کہ وعدے کبھی لازم ہوتے ہیں لوگوں کی حاجت کی وجہ سے، اور یہی قول صحیح ہے جیسا کہ کافی اور خانیہ میں ہے (الدر المختار مع الشامی ۷/۳۲۳-۳۲۶ کتاب البیوع - مطلب فی بیع الوفاء)

یا سات سال مقرر ہوتی ہے عمر سے لے کر ایک رقم عمر کو اس شرط پر دینا چاہتا ہے کہ اگر میعاد مقررہ کے اندر روپیہ زید کا ادا ہو جائے عمر اس کا بدستور مالک رہے گا، ورنہ اس کا مالک مشتری ہو جائے گا، اور اس میعاد میں جو آمدنی شے مبیعہ سے حاصل ہو وہ زید کی ہوگی؛ یہ جائز ہے یا نہیں؟ اور یہ آمدنی سود تو نہ ہوگی؟

(۱۱۳۱/۱۳۳۷ھ)

الجواب: ایسی بیع کو بعض فقہاء نے رہن قرار دیا ہے اس صورت میں زید کو وہ آمدنی مرہونہ کی حلال نہ ہوگی، اور بعض فقہاء نے بیع فاسد قرار دیا ہے، اس صورت میں بھی نفع حاصل کرنا اچھا نہیں ہے، اور بعض فقہاء اس کو بیع صحیح فرماتے ہیں، لیکن یہ جب ہے کہ بیع کے ساتھ شرط واپسی کی نہ ہو، بلکہ بوقت معاملہ بیع قطعی ہو بلا کسی شرط کے، اور بعد میں بطریق وعدہ مشتری سے واپسی کا وعدہ لے لیا جائے، پس اگر ایسا ہوا تو نفع حاصل کرنا درست ہوگا ورنہ نہیں۔ فقط

سوال: (۱۰۴) ایک مکان اس شرط پر بیع ہوا تھا کہ جب چاہیں واپس کر لیں، جس کی نسبت زبانی و تحریری شہادت اس وقت تک موجود ہے اور زر شمن میں سے مبلغ تیس روپے اس وقت تک بہ ذمہ مشتری باقی ہیں۔ اس صورت میں کیا حکم ہے؛ آیا اس صورت میں بیع کو فسخ کر دیں یا نہیں؟ اور یہ بیع کس قسم کی ہے؟ (۱۶۷۸/۳۲-۱۳۳۳ھ)

الجواب: یہ صورت بیع الوفاء کی ہے اور اس میں اختلاف بہت ہے، بعض کہتے ہیں کہ رہن کے حکم میں ہے، اس صورت میں روپیہ واپس کرنے پر وہ شے مرہونہ واپس کر دینا چاہیے — اور بعض کہتے ہیں کہ بیع ہے۔ اور پھر یہ اختلاف ہے کہ بیع صحیح ہے یا فاسد؟ قواعد فقہیہ کے موافق بیع فاسد ہونا راجح ہے؛ کیونکہ اس بیع میں شرط واپسی کی گئی ہے، اور ایسی شرط سے بیع فاسد ہو جاتی ہے اور حکم بیع فاسد کا یہ ہے کہ عاقدین کے ذمے اور ان کے بعد ان کے ورثہ کے ذمے فسخ کرنا اس بیع کا ضروری ہے۔ بائع کو چاہیے کہ جو قیمت وصول کی ہے اسے واپس کر دے، اور مشتری یا اس کے ورثہ کو ضروری ہے کہ بیع کو واپس کر دیں (۱)

(۱) ولا یبطل حق الفسخ بموت أحدهما، فیحلفه الوارث، بہ یفتی (الدر المختار مع رد المحتار

۲۱۸-۲۱۹ کتاب البیوع، مطلب: ردالمشتري فاسداً إلى بائعه فلم یقبلہ)

سوال: (۱۰۵) ایک شخص نے چند بیگہ زمین فروخت کی، مبلغ چھ سو روپے میں، اور مشتری سے یہ شرط لگائی کہ اگر دو سال کے اندر چھ سو روپے واپس کر دیے تو زمین واپس لے لوں گا: یہ صورت جائز ہے یا نہیں؟ (۱۳۳۸/۶۵۲)

الجواب: یہ صورت بیع الوفاء کی ہے اور اس میں اختلاف ہے، بعض فقہاء اس کو رہن کہتے ہیں اور بعض بیع کہتے ہیں، پھر ایسی بیع جس میں شرط واپسی کی بیع فاسد ہوتی ہے جو کہ واجب الرد ہے، اور بیع اٹھانا مشتری کو ایسی بیع سے ناجائز ہے۔

سوال: (۱۰۶) اگر زید اپنی جائیداد کو عمر کے ہاتھ اس طور سے فروخت کرے کہ پندرہ سال کے اندر اگر میں جائیداد مذکور واپس لینا چاہوں تو قیمت سابقہ پر تم سے واپس لے لوں گا، اور اگر اس مدت میں واپس نہ لوں تو بیع سابق تام ہو جائے گی، یہ صورت جائز ہے یا نہیں؟ (۱۳۳۰/۶۳۵)

الجواب: یہ صورت بیع الوفاء کی ہے اور اس کے جواز و عدم جواز میں اختلاف ہے، اور نیز اس میں بھی اختلاف ہے کہ اس طریق سے عقد کرنا بیع ہے یا رہن؟ اگر رہن ہے تو ظاہر ہے کہ بائع راہن ہوگا اور مشتری مرتہن، اور مرتہن کو شے مرہونہ سے نفع حاصل کرنا علی الصبح ناروا ہے اور سود ہے لان کسل فرض جو نفعاً فہو ربا (۱) اور اگر بیع ہے جیسا کہ ظاہر ہے تو اس بیع میں یہ شرط کی گئی ہے کہ پندرہ سال کے اندر اگر بائع ثمن کو واپس کر دے تو مشتری بیع کو واپس کر دے اور یہ قاعدہ فقہیہ ہے کہ ایسی شرط سے بیع فاسد ہو جاتی ہے، پس بہر حال عقد مذکور شرعاً صحیح نہیں ہے، اور مشتری ہونے میں تو اس کے کچھ شبہ ہی نہیں ہو سکتا، لہذا ترک کرنا اس کا لازم ہے کیونکہ مشتبهات سے بچنا بھی مأمور بہ ہے، اور اتقاء شبہات موجب حفاظت دین ہے۔

سوال: (۱۰۷) ایک دکان کا مبلغ چھ ہزار پانچ سو روپیہ سودا قرار پایا ہے۔ مگر بائع یہ شرط کرتا ہے کہ اندرون میعاد میں سال تک بائع حق دار ہے جس وقت چاہے دکان مذکور کو قیمت معبودہ میں واپس کر سکتا ہے، اور بعد گزرنے میعاد کے دکان قطعاً بیع سمجھی جائے گی؛ یہ بیع جائز ہے یا نہیں؟ بائع مذہب

(۱) فتح القدیر ۶/۳۵۵ کتاب الحوالة، عند قول صاحب الہدایة: ویکرہ السقاج. وعن الحکم عن ابراہیم قال: کل فرض جر منفعة فہو ربا (مصنف ابن ابي شيبة ۳/۳۳۳ کتاب البيوع والاقضية، باب من کره کل فرض جر منفعة، المطبوعة: دارالکتب العلمیة، بیروت، لبنان)

شیعہ سے ہے۔ حنفیہ اس میں جواز کہتے ہیں یا نہیں؟ مشتق اہل سنت والجماعت سے ہے، اس شکل سے سود وغیرہ عائد ہوتا ہے یا نہیں؟ کراہیہ دکان مبلغ از میں روپیہ ماہوار ہے؟ (۱۳۴۵-۳۳/۱۳۹۷ھ)

الجواب: یہ بیع الوفاء کی صورت ہے، اس میں فقہاء کا اختلاف ہے، بعض فقہاء نے اس کو بحکم رہن لکھا ہے، اور بعض نے بیع صحیح کہا ہے، اور بعض نے بیع ذمہ؛ مگر قواعد مذہب حنفیہ کے مطابق یہ بیع فاسد ہے کیونکہ بیع میں شرط واپسی کا لگانا مفسد بیع ہے: کما ورد فی الحدیث: نہی عن بیع و شرط (۱) واللہ تعالیٰ اعلم

واپسی کی شرط کے ساتھ مکان خریدنا

اور مکان خرید کر بائع کو کرائے پر دینا

سوال: (۱۰۸) ایک مکان چھ سو روپے میں خرید کر اسی بائع کو چار روپے ماہوار کرائے پر دینا جائز ہے یا نہیں؟ اور اسی کے ساتھ ایک اقرار نامہ اس امر کا تحریر کرتا ہوں کہ اندر پانچ سال کے مکان مذکور اسی قیمت پر اسی بائع کو یا اس کی اولاد کو واپس کر دوں گا اس طور سے خریدنا جائز ہے یا نہیں؟

(۱۳۴۷-۳۶/۳۳۵۹ھ)

الجواب: اگر شرط واپسی کی عقد میں ذکر کی گئی ہے تو صحیح مذہب یہ ہے کہ اس صورت میں بیع فاسد ہوگی، اور اگر شرط واپسی کی عقد بیع میں ذکر نہیں کی گئی بلکہ بعد عقد کے اس کا ذکر ہوا ہے تو بیع جائز ہے، اور مدت مقررہ کے اندر حسب وعدہ واپس کرنا بیع کا لازم ہے شامی میں ہے: فقد صرح علماؤنا: بأنہما لو ذکر البیع بلا شرط ثم ذکر الشرط علی وجه العدة جاز البیع ولزم الوفاء بالوعد (۲) اور مکان خرید کر اسی بائع کو کرائے پر دینا جائز ہے۔ فقط

(۱) عن عمرو بن شعيب عن أبيه عن جده أن رسول الله صلى الله عليه وسلم نهى عن بيع و شرط، البیع باطل و الشرط باطل الخ (المعجم الأوسط للطبرانی ۳/۲۱۱ باب العين، من اسمه عبد الله، رقم الحدیث: ۳۳۶۱ المطبوعة: دارالکتب العلمیة، بیروت، لبنان، وکذا فی بدائع الصانع ۳/۳۸۷ کتاب البیوع، الشروط الفاسدة)

(۲) الشامی ۷/۲۰۷ کتاب البیوع - قبل مطلب فی الشرط الفاسد إذا ذکر بعد العقد أو قبله.

جس نے واپسی کے وعدہ کے ساتھ مکان خریدا ہے

اس کے انتقال کے بعد ورثاء پر واپس کرنا واجب نہیں

سوال: (۱۰۹) ایک شخص مسلم نے دوسرے مسلم کے ہاتھ زمین بیع کی، اور مشتری نے روپرو چار معتبر مسلمانوں کے یہ اقرار کیا کہ جب تمہارے پاس یا تمہاری اولاد کے پاس روپیہ موجود ہو، ہم زمین واپس کر دیں گے بائع و مشتری دونوں فوت ہو گئے وارث موجود ہیں، اور بائع کے وارثوں کے پاس روپیہ ادائیگی کا موجود ہے، لیکن مشتری کے وارث واپسی سے انکار کرتے ہیں؛ شرعاً کیا حکم ہے؟

(۱۳۳۸/۹۳۱ھ)

الجواب: خریدنے والے کے وارث اس زمین فروخت شدہ کے واپس کرنے اور قیمت واپس لینے پر شرعاً مجبور نہیں کیے جاسکتے، ان کی خوشی ہے خواہ واپس کریں یا نہ کریں، اور خریدنے والے کا وعدہ واپسی زمین کا اس کے وارثوں کے حق میں واجب الایفاء نہیں ہے۔ قال فی رد المحتار: فی بحث بیع الوفاء: قوله ولزم الوفاء به ظاهره أنه لا يلزم الورثة بعد موته كما أفتى به ابن الشليبي معللاً بانقطاع حكم الشرط بموته الخ (۱) (شامی ۴/۲۴۷)

بیع میں ایسی شرط لگانا جس کا عقد تقاضا نہیں کرتا

سوال: (۱۱۰) کیا فرماتے ہیں علماء دین و مفتیان شرع متین دریں مسائل کہ ایک شخص دو سو روپے کی قیمت کی زمین ڈیڑھ سو روپے میں دو سال کے لیے بیع کرتا ہے، اس شرط پر کہ میعاد مقرر پر اگر میں روپے ادا کر دوں تو زمین واپس کر لوں گا۔ اور اگر میعاد مقرر پر روپیہ ادا نہ کر سکے گا تو زمین سے مجھ کو تعلق نہیں، زمین مشتری کی ملک میں ہو جائے گی، بائع اور مشتری کے مابین اس امر کا بھی تصفیہ ہو گیا ہے کہ مشتری زمین کی مال گزاری زمین دار کو دو سال تک دیا کرے گا، اور زمین کی جو کچھ پیداوار ہوگی اس کو وہ مشتری اپنے تصرف میں لایا کرے گا، اور اگر کسی وجہ سے زمین میں کچھ پیداوار نہ ہو تو اس کا نقصان مشتری کو برداشت کرنا ہوگا، اور اگر یہی صورت بعینہ ہو مگر زمین کی پوری قیمت بائع کو دی جائے

(۱) الشامی ۷/۲۲۵ کتاب البیوع - مطلب فی بیع الوفاء



تو اس مسئلہ مذکورہ بالا کا کیا حکم ہے؟ یہ بیع از روئے شرع شریف جائز ہے یا ناجائز؟ (۱۱۳۸/۱۱۳۵ء)

**الجواب:** درمختار میں ہے: ولا یبع بشرط لا یقتضیہ العقد ولا یلائمہ وفیہ نفع لأحدہما الخ (۱) اس سے معلوم ہوا کہ بیع مذکور فاسد ہے، اور بیع الوفاء میں بھی ایک قول یہی ہے کہ وہ بیع فاسد ہے۔  
سوال: (۱۱۱) زید نے ایک قطعہ زمین بعوض مبلغ تین سو روپے بکر کو فروخت کیا، لیکن زبانی چند شرائط دونوں کے درمیان ہوئیں کہ وہ زمین ہمیشہ بائع کے ہاتھ میں رہے گی، بکر کو سوائے زید کے دوسرے کو کرائے پر دینے کا حق نہ ہوگا، اور نہ فروخت کرنے کا حق ہوگا۔ اور جب بائع میں وسعت ہو تو تین سو روپے مشتری کو دے کر زمین واپس لیلے؛ اس صورت میں بیع درست ہوگی یا نہیں؟  
(۱۱۳۸/۲۱۵۰ء)

**الجواب:** ان شرائط کے ساتھ بیع کرنا درست نہیں ہے، اس سے بیع فاسد ہو جاتی ہے جب مشتری مالک ہو گیا اس کو اختیار ہے کہ جس کو چاہے کرائے کو دیوے اور جو تصرف چاہے کرے۔ فقط  
سوال: (۱۱۲) زید نے عمر سے کچھ زمین پر عوض کچھ روپے کے مدت معین کر کے اس شرط پر لے لی کہ زید اس زمین کو مدت معینہ تک اپنے تصرف میں رکھے گا، اور جو کچھ آمدنی ہو وہ بھی لے گا، اور خراج عمر ادا کرے گا، اور جو روپیہ عمر کو دیا اگر مدت معینہ میں وہ روپیہ عمر نے زید کو ادا کر دیا تو زمین عمر کی ہوگی، ورنہ بعد مدت معینہ کے زمین زید کی ملک ہو جائے گی؛ یہ صورت جائز ہے یا نہیں؟ (۱۱۳۱۰/۹۱۰ء)

**الجواب:** یہ صورت خواہ ”بیع الوفاء“ کے نام سے موسوم ہو یا ”رہن“ کے نام سے شرعاً جائز نہیں ہے۔ بیع الوفاء میں فقہاء کا بہت کچھ اختلاف ہے؛ لیکن چون کہ بیع؛ شرط خلاف مقتضاء سے فاسد ہو جاتی ہے۔ کما و ر ۵: نہی عن بیع و شرط (۲) و صرح الفقہاء بفساد البیع المشروط فیہ الشرط المخالف لمقتضی العقد (۳) اس لیے علی التحقیق بیع الوفاء جس میں واپسی کی شرط ہو بیع

(۱) تنویر الأبصار مع الشامی ۷/۲۰۶-۲۰۷ کتاب البیوع - مطلب فی البیع بشرط فاسد.

(۲) عن عمر و بن شعیب عن أبیہ عن جدہ أن رسول اللہ صلی اللہ علیہ وسلم نہی عن بیع و شرط، البیع باطل و الشرط باطل الخ (المعجم الأوسط للطبرانی ۳/۲۱۱ باب العین، من اسمہ عبد اللہ، رقم الحدیث: ۳۳۶۱۱ المطبوعۃ: دار الکتب العلمیۃ، بیروت، لبنان، و کذا فی بدائع الصنائع ۳/۳۸۷ کتاب البیوع، الشرط الفاسد)

(۳) قال فی الدر المختار: ولا یبع بشرط یعنی: الأصل الجامع فی فساد العقد بسبب شرط لا یقتضیہ العقد الخ و فی الشامی: قوله ولا یبع بشرط شروع فی الفساد الواقع فی العقد بسبب =



فاسد ہے، پس اول تو یہ صورت جو سوال میں درج ہے بیع الوفاء کی صورت نہیں ہے؛ بلکہ صاف رہن کی صورت ہے، اور رہن میں مرتبہ کو زمین مرہونہ سے نفع اٹھانا درست نہیں ہے بلکہ رہا ہے کماورد: کل قرض جو نفعاً فہو رہا (۱) اور اگر بیع الوفاء ہو تب بھی جائز نہیں ہے۔ کماورد:

### واپسی کے وعدے پر مکان یا دکان خریدنا

سوال: (۱۱۳) زید نے اپنی کوئی زمین یا دکان یا مکان عمر کے ہاتھ بعبوض سو روپیہ کے فروخت کی، اور باقاعدہ بیع نامہ لکھ پڑھ دیا، مگر بیع نامہ سے پہلے یا بعد بائع نے مشتری سے یہ وعدہ پختہ لے لیا کہ جب میں تجھے تیرا زمین پورا پورا ادا کر دوں تو میری بیع واپس کر دینا، اور تا واپسی تو بیع سے فائدہ اٹھائے جانا، مشتری نے اس بات کو بطیب خاطر پسند اور منظور کر لیا؛ تو کیا یہ بیع جائز ہے؟ اور مشتری کو تا واپسی بیع سے نفع اٹھانا جائز ہے یا نہیں؟ (۱۳۲۷/۷۳۹ھ)

الجواب: یہ مسئلہ مختلف فیہا ہے، ایک قول اس میں یہ بھی ہے کہ اگر شرط واپسی عقد کے ساتھ یا عقد سے پہلے کی گئی تو یہ بیع فاسد ہے کیونکہ یہ شرط مخالف مقتضائے عقد ہے، اور ایسی شرط مفسد بیع ہوتی ہے کما فی عامۃ کتب الفقہ اور حدیث شریف میں ہے نہی عن بیع و شرط (۲) لہذا اس قاعدہ کے موافق یہ بیع فاسد ہوگئی، اور یہی راجح ہے درمختار میں ہے: ثم إن ذکر الفسخ فیہ أو قبلہ أو زعماء غیر لازم کان بیعاً فاسداً الخ (۳) فقط

= الشرط لنہیہ صلی اللہ علیہ وسلم عن بیع و شرط (الدرا والرد ۷/۲۰۶-۲۰۷ کتاب البیوع - مطلب فی البیع بشرط فاسد)

(۱) فتح القدير ۶/۳۵۵ کتاب الحوالة، عند قول صاحب الهدایة: ویکوہ السفاتج. وعن حکم عن ابراہیم قال: کل قرض جر منفعة فہو رہا (مصنف ابن ابي شيبة ۳/۳۳۳ کتاب البیوع والأقضية، باب من کره کل قرض جر منفعة، المطبوعة: دارالکتب العلمیة، بیروت، لبنان)  
(۲) عن عمرو بن شعيب عن أبيه عن جده أن رسول الله صلى الله عليه وسلم نهى عن بیع و شرط البیع باطل و الشرط باطل الخ (المعجم الأوسط للطبرانی ۳/۲۱۱ باب العین، من اسمه عبد الله، رقم الحديث: ۳۳۶۱ المطبوعة: دارالکتب العلمیة، بیروت، لبنان، وكذا فی بدائع الصنائع ۳/۳۸۷ کتاب البیوع، الشروط الفاسدة)

(۳) الدر المختار مع الشامی ۷/۵۲۵ کتاب البیوع - مطلب فی بیع الوفاء

دو سال کے اندر مکان تعمیر کرنے کی شرط پر سرکار سے زمین خریدنا

سوال: (۱۱۴) کسی شخص نے سرکار سے ایک زمین خریدی اس شرط پر کہ اگر دو سال کے اندر مکان مسکونہ تیار نہ کرایا تو مجھ سے یہی زمین سرکار بلا قیمت لے لے، اتفاقاً یہ شخص مکان تیار نہیں کرا سکا، پس سرکار نے اس زمین پر قبضہ کر لیا یہ شرعاً جائز ہے یا نہیں؟ (۸۹۹/۱۳۳۷ھ)

الجواب: اول معاملہ جو سرکار سے زمین خریدنے کا ہوا وہ بوجہ شرط مذکور کے فاسد ہوا لہذا وہی انہ علیہ الصلاة والسلام نہی عن بیع و شرط (۱) اور فقہاء نے تصریح فرمائی ہے کہ جو شرط خلاف مقتضائے عقد ہو، اور جس میں نفع احد المتعاقدين یا مبیع کا ہو وہ شرط منفسد عقد ہے، لہذا وہ معاملہ واجب الرد ہوا، اور دوبارہ قبضہ سرکار اس پر ہونے سے سرکار مالک ہو گئی، لہذا خریدنا کسی شخص کا اس زمین کو سرکار سے درست ہے، البتہ بحکم شرع سرکار پر اس قیمت کا واپس کرنا لازم ہے جو اس نے مشتری اول سے لی تھی۔ فقط

### بیع میں واپسی کی شرط لگانا

سوال: (۱۱۵) اگر کسی شخص نے زمین فروخت کرتے وقت واپسی کی شرط لگالی کہ جب تم کو اتنا دوں گا اس وقت زمین پھر واپس کر لوں گا تو یہ کیسی بیع ہے جائز ہے یا ناجائز؟ (۱۳۳۵/۱۳۳ھ)

الجواب: اس طرح بیع کرنا بشرط واپسی ناجائز ہے اور بیع فاسد ہے: وفيه أقوال: ثم إن ذكرنا الفسخ فيه أو قبله أو زعماه غير لازم كان بيعاً فاسداً (۲) (در مختار)

سوال: (۱۱۶) بیع میں واپسی کی شرط کرنا کیا حکم رکھتا ہے؟ (۳۲/۱۱۰-۱۳۳۳ھ)

الجواب: بیع میں واپسی کی شرط کرنے سے بیع فاسد ہو جاتی ہے کیونکہ حدیث شریف میں ہے: نہی عن بیع و شرط (۳) بیع میں واپسی کی شرط لگانا بیع کو فاسد کر دیتا ہے، اور فقہاء رحمہم اللہ بیع میں شرط

(۱) حوالہ سابقہ۔

(۲) الدر مع الرد ۴/۳۲۵ کتاب البیوع۔ مطلب فی بیع الوفاء۔

(۳) عن عمرو بن شعيب عن أبيه عن جده أن رسول الله صلى الله عليه وسلم نهى عن بيع و شرط، البيع باطل و الشرط باطل الخ (المعجم الأوسط للطبرانی ۳/۲۱۱ باب العين، من اسمه عبد الله، =

کو منع فرماتے ہیں۔ اور بیع الوفاء میں فقہاء کا خلاف ہے، بعض رہن فرماتے ہیں، اور بعض بیع فاسد، البتہ اگر معاہدہ واپسی کا بعد بیع کے علیحدہ ہو تو مضائقہ نہیں ہے (۱)

### جو مال فروخت ہونے سے بچ جائے اس کو واپس کرنا

سوال: (۱۱۷) کس شخص نے ایک شخص سے مال بطور جائز (۲) لیا اور جس قدر فروخت کیا اس کی قیمت دی یا نہ دی باقی مال شام کو لوٹا دیا درست ہے یا نہیں؟ (۲۹/۳۳۳-۱۳۳۰ھ)

الجواب: جائز کی صورت درست ہے کہ جو کچھ مال فروخت ہونے سے بچے اس کو واپس کر دے۔ بیع بالخیار میں جس کا خیار ہے اس کے حق میں بیع قطعی نہیں دوسرے کے حق میں بیع قطعی ہے۔ اور جس کو خیار ہے جس وقت وہ خیار کو ساقط کر دے گا اس کے حق میں بھی بیع قطعی ہو جائے گی۔ (۳) فقط

### انعام کی شرط کے ساتھ کوئی چیز فروخت کرنا

سوال: (۱۱۸) ایک شخص منجن کی ایک پوڑیہ ایک روپیہ کو فروخت کرتا ہے، اور کہتا ہے کہ جب چالیس ہزار روپیہ کا منجن فروخت ہو جائے گا تو جملہ مشتریوں کے نام کی گولیاں مشین میں ڈالی جائیں گی، اور کل کو پھر ایا جائے گا ایک ایک گولی اس میں سے باہر گرے گی پہلے کو دس ہزار روپیہ کا انعام، اور دوسرے کو پانچ ہزار روپیہ کا، تیسرے کو ڈھائی ہزار روپیہ کا انعام، چوتھے کو سو ہزار روپیہ کا انعام ملے گا، اس طور سے اور اس نیت سے اس منجن کا خریدنا جائز ہے یا نہیں؟ (۲۱/۳۳۶-۳۵ھ)

الجواب: منجن کی پوڑیہ ایک روپیہ کو اس شرط پر فروخت کرنا کہ خریداروں کو بہ ترتیب مذکور انعام دیا

= رقم الحدیث: ۳۳۶۱ المطبوعہ: دارالکتب العلمیہ، بیروت، لبنان، وکذا فی بدائع الصنائع ۳/۳۸۷ کتاب البیوع، الشروط الفاسدة)

(۱) ثم إن ذکر الفسخ فيه أو قبله أو زعماه غير لازم كان بيعاً فاسداً، ولوبعده على وجه الميعاد جاز ولزم الوفاء به (الدر المختار ۷/۳۲۵ کتاب البیوع - مطلب فی بیع الوفاء)

(۲) جائز: واپسی کی شرط پر خریدی ہوئی چیز (فیروز اللغات) اور جائز: بیع بالخیار ہے۔

(۳) وخيار المشتري لا يمنع خروج المبيع عن ملك البائع لأن البيع في جانب الآخر لازم الخ

(الهداية ۳/۳۰ کتاب البیوع - باب خيار الشرط)

جائے گا درست نہیں ہے، یہ بیع و شراء فاسد ہے۔ فقط

## اس شرط پر مال خریدنا کہ اس جنس کا جس قدر مال

تیرے پاس ہے سب میرے ہاتھ فروخت کر دے

سوال: (۱۱۹) ایک مشتری نے ایک بائع سے ایک بیع کے متعلق بیع منعقد کی، اس شرط پر کہ اس جنس کی جس قدر یہ شے تیرے پاس ہو سب میرے ہاتھ فروخت کر دے، بائع نے ایک ڈھیر معینہ موجودہ کی بابت ثمن لے کر قبضہ کر دیا، اور شرط مذکورہ کی بابت کچھ اقرار یا انکار نہ کیا، اس صورت میں کیا حکم ہے؟ (۱۸۷۵/۲۲-۱۳۳۳ھ)

الجواب: جس ڈھیر معینہ کا ثمن لیا اور مشتری کے حوالے کر دیا اس کی بیع ہوئی، تمام مملو کہ جنس کی نہیں ہوئی۔

## شرکت کی شرط پر مکان خریدنے کے لیے رقم قرض دینا

سوال: (۱۲۰) ایک مکان پانچ سو روپے میں فروخت ہوتا ہے، ایک شخص اس کو خریدنا چاہتا ہے، مگر اس کے پاس صرف سو روپے موجود ہیں وہ دوسرے کے پاس گیا کہ مجھے چار سو روپے دیدیں، اس نے کہا کہ اس شرط پر دیتا ہوں کہ میرا حصہ اس مکان میں اور اس کے کرائے میں رکھے، اور جب تو میرا حصہ علیحدہ کرنا چاہے تو میری رقم مجھ کو دے کر میرا حصہ تولے لینا، اس نے اس بات کو منظور کر کے مکان خرید لیا، جب شخص اول کے پاس چار سو روپے ہو گئے تو اس نے دوسرے کو دے کر مکان کا حصہ خرید لیا؛ یہ معاملہ شرعاً درست ہے یا نہیں؟ (۱۵۹۰/۱۳۳۸ھ)

الجواب: یہ معاملہ درست ہے جب تک دوسرے شخص کی اس مکان میں شرکت باعتبار ملک کے رہے اس کو کرائے میں سے حصہ لینا درست رہا، اور جب کہ اس نے اپنا حصہ شخص اول کے ہاتھ فروخت کر دیا اس وقت سے شخص اول مالک کل مکان کا ہو گیا۔

یہ کہہ کر بائع کو روپیہ دینا کہ ”میں تم سے

فلاں چیز اس قدر فلاں جگہ لوں گا“

سوال: (۱۳۱) ایک شخص دوسرے کو روپیہ دیتا ہے کہ میں تم سے فلاں چیز اس قدر فلاں جگہ لوں گا

جائز ہے یا نہ؟ (۱۳۱۰/۱۳۲۲ء)

الجواب: اگر بیع بطریق بیع معلوم ہو اور شرائط معلوم سب پائی جائیں تو یہ معاملہ درست ہے، اور بیع مطلق

میں یہ شرط کرنا کہ فلاں مکان میں تم کو پہنچانا ہو گا مفید بیع ہے کما ورد: نہی عن بیع و شرط (۱) فقط

اس شرط پر فروخت کرنا کہ مشتری بائع کو قرض دے

سوال: (۱۳۲) زید عمر کے ہاتھ ایک چیز بیچتا ہے مثلاً کتاب یا قرآن شریف، زید کہتا ہے کہ یہ

چیزیں تمہارے ہاتھ بیچتا ہوں اگر تم مجھے چھ روپے دیتے ہو یا پانچ روپے دس آنہ؛ پونے دو روپے اس

چیز کی قیمت اور باقی ماندہ قرض حسن ہے، لیکن یہ قرض تم میرے پاس سے رمضان شریف تک طلب نہ

کرنا، چنانچہ اس پر بیع ہوگئی اور عمر نے روپیہ مقررہ دیدیا، تین مہینے کے بعد عمر کہتا ہے کہ میرے قرض

روپے دیدو زید کہتا ہے کہ ہماری بیع فاسد ہے ہم فسخ کرتے ہیں۔ عمر انکار کرتا ہے اور کہتا ہے میں نے

اس بیع میں محنت کی ہے اور نئی جلد بنوائی ہے۔ کیا واقعی یہ بیع فاسد ہے اور واجب الفسخ ہے یا نہیں؟

اور جلد کے متعلق کیا حکم ہے؟ اور اگر یہ قرض اس وقت ادا ہو جائے تو یہ بیع صحیح ہو جائے گی یا نہیں؟

(۱۳۳۵/۹۱۰ء)

الجواب: فلو شرط أن يسكنها فلان أو أن يقرضه البائع أو المشتري كذا فالأظهر

الفساد ذكره أخى زاده و ظاهر البحر ترجيح الصحة الخ (۲) (در مختار) الغرض بیع کرنا کسی چیز

(۱) عن عمرو بن شعيب عن أبيه عن جده أن رسول الله صلى الله عليه وسلم نهى عن بيع و شرط،

البيع باطل و الشرط باطل الخ (المعجم الأوسط للطبرانی ۳/۲۱۱ باب العين، من اسمه عبد الله،

رقم الحديث: ۳۳۶۱ المطبوعة: دارالكتب العلمية، بيروت، لبنان، و كذا في بدائع

الصنائع ۳/۳۸۷ كتاب البيوع، الشروط الفاسدة)

(۲) الدر المختار مع الشامی ۷/۲۰۹ كتاب البيوع - مطلب في الشرط الفاسد إذا ذكر بعد العقد أو قبله.

کا اس شرط کے ساتھ کہ بائع مشتری کو (یا مشتری بائع کو) اس قدر قرض دے فاسد ہے، اور بیع فاسد واجب الفسخ ہے اور فسخ نہ کرنے کی صورت میں انکار کرنے والا گنہگار ہوگا و یجب علی کل واحد منہما فسخہ قبل القبض..... أو بعده مادام المبیع بحالہ فی ید مشتری إعداماً للفساد لأنه معصية فيجب رفعها..... وإذا أصر أحدهما على إمساكه وعلم به القاضي فله فسخه جبراً عليهما حقاً للشرع بزايية (۱) (در مختار) اور فسخ کی صورت میں مشتری اپنی نئی جلد کو علیحدہ کر سکتا ہے یا اس کی قیمت لیلے اور جب کہ بیع؛ اول سے فاسد ہوئی تو قرض کے وقت پر ادا کرنے سے بیع صحیح نہ ہوگی۔ فقط

جانور کو اس شرط پر فروخت کرنا کہ ”گوشت تمہارا اور چمڑا ہمارا“

سوال: (۱۲۳) زید گائے یا بکری بھینس اس شرط پر فروخت کرتا ہے کہ گوشت تم مول لو اور چمڑا ہمارا ہا، ہم جس قیمت سے چاہیں فروخت کریں گے؛ یہ بیع جائز ہے یا نہیں؟ (۱۳۲۸/۶۵۵ھ)

الجواب: اس طریق سے بیع ناجائز ہے اور حرام ہے کما صرح به الفقهاء (۲)

سوال: (۱۲۴) زید اپنی بکری اس شرط پر فروخت کرتا ہے کہ اس کو ذبح کر کے گوشت اتنی مقرر قیمت پر لے لو اور کھال مجھے دیدو، یہ بیع شرعاً جائز ہے یا نہیں؟ (۳۶/۲۳۶-۱۳۴۷ھ)

الجواب: اس شرط سے بیع جانور کی فاسد ہو جاتی ہے، اور کھال کی بیع ابھی بالکل نہیں ہوئی، بعد نکالنے کھال کے خریدار جانور کو اختیار ہے کہ جس کے ہاتھ چاہے کھال فروخت کرے خواہ کسی دوسرے کے ہاتھ فروخت کرے، یا اسی کے ہاتھ فروخت کر دے جس نے کہا تھا، لیکن یہ صاف کہہ دیا جائے کہ اس وقت بیع نہ ہوئی تھی اب فروخت کرتا ہوں اور قیمت بھی اب طے کی جائے۔ (۲) فقط

(۱) الدر المختار مع الشامی ۲۱۳-۲۱۵ کتاب البیوع - آخر مطلب فی الشرط الفاسد إذا ذُکِر بعد العقد أو قبله .

(۲) وأشار المصنف إلى أن كل ما بيع في غلافه فلا يجوز كاللبن في الصرع واللحم في الشاة الحبة أو شحمها أو إبتها أو أكارعها و جلودها (البحر الرائق ۱۳۲/۶ کتاب البیع - باب البیع الفاسد)



## بیع نامہ میں بائع کی جواب دہی کی شرط لگانے کا حکم

سوال: (۱۲۵) مسماة بخشی اور اس کا لڑکا بلو نابالغ اور دختر مسماة منی ایک حقیقت (ملکیت) کے بروئے ارث مالک تھے، مسماة بخشی نے اپنا حصہ خود اور بلو نابالغ پسر کا حصہ اس کی ولیہ بن کر، اور مسماة منی نے خود اپنا حصہ مشتری عبد اللہ کے ہاتھ فروخت کیا، اور زر ثمن وصول پالیا بیع مکمل ہو گئی۔ بعد چھ سال کے ایک شخص دشمن مشتری نے مسماة بخشی اور منی کو بہکا کر مسماة منی اور بلو نابالغ کی جانب سے منسوخی بیع نامہ کا دعویٰ دائر عدالت کرادیا، چنانچہ بلو نابالغ تھا ہی مسماة منی بھی نابالغہ قرار دی گئی، اور ان دونوں کا حصہ قبضہ مشتری سے نکل گیا، اور مشتری سے مبلغ اڑتالیس خرچہ وصول کیا گیا، چونکہ بیع نامے میں منجانب بائعان یہ شرط تھی کہ اگر کسی وجہ سے کوئی جزو یا کُل اراضی مہیہ قبضہ مشتری سے نکل جائے تو اس کی جواب دہی ہمارے ذمے ہے، اور زر ثمن اور خرچے کے ہم ذمے دار ہیں تو مشتری نے دعویٰ واپسی زر ثمن اور اس خرچے کا جو مشتری کا خود صرف ہوا، اور اس خرچے کا جو مبلغ اڑتالیس مشتری سے وصول کیا گیا دائر عدالت کیا ہے؛ شرعاً اس بارے میں جو حکم ہو اس سے معزز فرمائیں۔ (۱۳۳۱/۲۹۱۸)

الجواب: اس صورت میں خرچہ و زر ثمن مشتری پانے کا مستحق ہے، مسماة بخشی اس کو ادا کرے گی کیونکہ وہی باعث اس نقصان مشتری کی ہوئی ہے، اور جب کہ مشتری کے پاس بیع باقی نہ رہے تو ذمے دار واپسی ثمن وغیرہ کی بائعہ ہے کما هو مسلم عند الفقہاء۔ فقط

## گارنٹی کے ساتھ کسی چیز کو خریدنے کا حکم

سوال: (۱۲۶) کاریگروں سے کوئی مرمت گارنٹی کے ساتھ کرانا یا کوئی شے گارنٹی کے ساتھ خریدنے کا کیا حکم ہے؟ گارنٹی بعض اوقات تو دوسری شے دینے کی ہوتی ہے، اور بعض اوقات خرید گھڑی وغیرہ میں بلا اجرت مرمت کرنے کی ایک مقررہ وقت تک ہوتی ہے؟ (۱۳۳۲/۱۳۹۶)

الجواب: اس معاملہ میں بوجہ لاعلمی وعدم تعین مرمت وغیرہ فساد آجاتا ہے؛ کیونکہ ایسی شروط سے بیع فاسد ہو جاتی ہے (۱)

(۱) ولا یبیع بشرط لا یقتضیہ العقد ولا یلائمہ وفیہ نفع لأحدہما أو فیہ نفع لمبیع (الدر المختار مع رد المحتار ۷/۲۰۷ کتاب البیوع - مطلب فی البیع بشرط فاسد)



## بیع تمام ہو جانے کے بعد واپسی کا وعدہ کرنا

سوال: (۱۲۷) ایک شخص نے ایک زمین فروخت کی، اور دوسرے قبالہ (بیع نامے) میں یہ بھی لکھا کہ اگر کسی وقت میں اس کا روپیہ ادا کر دوں تو زمین واپس کر دینا، خریدار نے بھی اقرار واپسی کا کر لیا اس کا منافعہ خریدار کو جائز ہے یا نہیں؟ بیع الوفاء کس کو کہتے ہیں اس کی صورت کیا ہے؟ (۱۳۳۱/۶۳۰ھ)

الجواب: اس صورت میں اول بیع صحیح ہوگئی، اور دوسرے قبالہ میں جو اقالہ کو لکھا گیا ہے، اور مشتری نے اس کو منظور کر لیا اس سے پہلی بیع میں کچھ خلل نہیں آیا، البتہ اگر بوقت بیع اول اقالہ یعنی واپسی کی شرط کی جاتی تو وہ بیع فاسد ہو جاتی ہے (۱) مگر بیع صحیح ہونے کے بعد اقرار واپسی کا کر لینے سے پہلی بیع میں کچھ نقصان نہیں آیا، مشتری کو اختیار ہے کہ واپس کرے یا نہ کرے۔ لیکن جب کہ وعدہ واپسی کا کر لیا ہے تو بہتر ہے کہ بعد ادائے ثمن مذکور از جانب بائع مشتری بیع کو واپس کر دے اور جب تک واپس نہ کرے گا، مشتری کو نفع اٹھانا بیع سے درست ہے کہ بیع اس کی ملک ہے، اور واضح ہو کہ وہ بیع جس میں واپسی کی شرط ہو ”بیع الوفاء“ کہلاتی ہے، مگر یہ صورت جو کہ مذکور ہے کہ بوقت بیع کچھ شرط نہیں کی گئی بیع صحیح اور تام ہے، یہ بیع الوفاء نہیں ہے، اور اقالہ واپسی بیع و ثمن کو کہتے ہیں، مثلاً بائع اور مشتری رضامندی سے بیع اور ثمن کو واپس کر لیں یعنی مشتری بیع کو واپس کر دے اور بائع ثمن کو واپس کر دے اور یہ باہمی رضامندی سے ہو سکتا ہے۔ فقط

## تجارت میں کتنا نفع لینا جائز ہے؟

سوال: (۱۲۸) سوداگری میں فی روپیہ کتنا منافعہ لینا جائز ہے؟ (۱۳۳۳-۳۳/۲۱۵۲ھ)

الجواب: شرعاً اس میں کوئی تنگی نہیں ہے، جس قدر مناسب اور معروف ہو نفع لے سکتا ہے (۲)

(۱) حوالہ سابقہ۔

(۲) قال فی الہندیۃ: ومن اشتری شیئاً و اعلیٰ فی ثمنہ فباعہ مرابحة علی ذلک جاز وقال أبو یوسف رحمہ اللہ تعالیٰ إذا زاد زیادۃ لا یتغابن الناس فیہا فانی لا أحب أن یتبعہ مرابحة حتی ین (۱۶۱/۳ کتاب السیوع - الباب الرابع عشر فی المرابحة والتولیۃ الخ)

## تجارت میں نقصان کی تلافی کا جائز طریقہ

سوال: (۱۳۹) زید تجارت کرتا ہے کبھی کبھی ایسے خریدار بھی آتے ہیں کہ ان کو دس پانچ چیزیں خریدنی پڑتی ہیں، خریدار مذکور مول کرنے میں واجب قیمت سے بھی کچھ گھٹا دیتے ہیں، اور زید اس خیال سے کہ دوسری چیز میں ہم قیمت بڑھالیں گے راضی ہو جاتا ہے، اور اس کمی کو دوسری چیز کی قیمت میں پوری کر لیتا ہے یہ طریقہ زید کا تجارت میں درست ہے یا نہیں؟ (۱۳۳۵/۲۸۲)

الجواب: یہ طریقہ زید کا تجارت میں جائز ہے۔ فقط

## اُدھار کی وجہ سے قیمت زیادہ لینا

سوال: (۱۳۰) اُدھار کی وجہ سے نرخ میں کم دینا اور قیمت زیادہ لینا جائز ہے یا نہ؟

(۱۳۳۳/۲۰۱۸)

الجواب: نقد اور نسیئہ (اُدھار) کی قیمت میں فرق کرنا کتب فقہ میں جائز لکھا ہے جیسا کہ ہدایہ میں ہے: اَلَا بَرِيْ اَنْهٖ بِيْزَادٍ فِى الثَّمَنِ لِاَجْلِ الْاَجْلِ (۱) مثلاً فی الحال قیمت ایک من چاول کی پانچ روپے ہے اگر مشتری اسی وقت ثمن دیوے تو ایک من کی قیمت اس سے پانچ روپے لی جائے۔ لیکن مشتری اس وقت قیمت نہیں دیتا بلکہ دو چار ماہ کے بعد قیمت دے گا اور ثمن مؤجل قرار پایا ہے اس وجہ سے بائع کہتا ہے کہ میں اس ایک من چاول کی قیمت سات روپے لوں گا تو یہ درست ہے اور یہی مطلب ہے عبارت ہدایہ مذکورہ کا۔ فقط

سوال: (۱۳۱) زید نے عمر کو ایک من چاول اس شرط پر دیے کہ اس قدر مدت کے بعد اس کے عوض دس روپے لوں گا اگر چہ اس وقت چھ روپے من چاول فروخت ہوتے ہیں؛ یہ صورت جائز ہے یا نہیں؟ (۱۳۳۰/۹۱۰)

الجواب: ہدایہ میں ہے: اَلَا بَرِيْ اَنْهٖ بِيْزَادٍ فِى الثَّمَنِ لِاَجْلِ الْاَجْلِ وَهَكَذَا فِى

الشامی (۱) پس اس سے معلوم ہوا کہ بیع مؤجل میں بوجہ اجل کے ثمن زیادہ لینا درست ہے۔ فقط

اُدھار کی وجہ سے گراں فروخت کرنا جائز ہے مگر خلاف مروت ہے

سوال: (۱۳۲) اس وقت دھان کا بھاؤ مثلاً دو روپیہ من کا ہے، ایک شخص نے بائع سے کہا کہ تم مجھے اس قیمت پر چالیس پچاس من دھان دیدو میں قیمت چند ماہ کے بعد ادا کروں گا، اس پر بائع نے کہا کہ اگر قیمت بعد میں دو گے تو میں چار روپیہ کے حساب سے دوں گا تو کیا یہ صورت جائز ہے؟

(۵۱۳۲۰-۲۹/۳۵۷)

الجواب: یہ صورت جائز ہے گو خلاف مروت ہونے کی وجہ سے مرضی (پسندیدہ) نہیں کتب نقدہ مثل ہدایہ وغیرہ میں یہ مصرح ہے کہ نسینہ (اُدھار) و نقدہ میں قیمت میں فرق کرنا تجارت کی عادت ہے اور یہ درست ہے (۲) فقط

سوال: (۱۳۳) اُدھار کی وجہ سے گراں فروخت کرنا جائز ہے یا نہیں؟ (۵۱۳۳۳-۳۳/۱۵۶۸)

الجواب: ہدایہ وغیرہ میں ہے الایبری انه یزاد فی الثمن لأجل الأجل (۳) اس سے واضح ہے کہ اگر مشتری ثمن فی الحال نہ دے تو اس سے زیادہ قیمت لینا درست ہے، مثلاً اگر کوئی شخص نقد قیمت دے کر خریدے تو اس کو دس سیر غلہ دیا جائے، اور جو شخص قیمت اس وقت نہ دے اُدھار خریدے اس کو

(۱) الهدایة ۷۳/۳ کتاب البیوع - قبل باب الربا . وفي الشامی : ویزاد فی الثمن لأجله إذا ذکر الأجل بمقابلة زیادة الثمن قصدا (الشامی ۲۷۱/۷ کتاب البیوع - قبل مطلب فی الکلام علی الرد بالغبن الفاحش)

(۲) وفي بذل المجهود : بیع المضطر یكون من وجهین : أحدهما أن یكون مضطراً إلى العقد من طریق الإكراه علیه فهذا فاسد لا ینعقد والوجه الآخر أن یضطر إلى البیع لدين یركبه أو مؤنة ترهقه فیبیع ما فی یدہ بالوکس من أجل الضرورة فهذا سیله فی حق الدین ، والمروءة أن لا یباع علی هذا الوجه وأن لا یقتات علیه بماله ولكن یعاون ویقرض ویستعمل له إلى المیسرة حتی یكون فی ذلك بلاغ ، فإن عقد البیع مع الضرورة علی هذا الوجه جاز فی الحکم ولا یفسخ (بذل ۲۵۲/۳)

کتاب البیوع - باب فی بیع المضطر

(۳) الهدایة ۷۳/۳ کتاب البیوع - قبل باب الربا .

آٹھ سات سیر دیا جائے یہ درست ہے، مگر مقتضائے مروت یہی ہے کہ فرق نہ کرے مگر جائز ہونے میں شبہ نہیں ہے۔

### نقد خریدنا اور نفع لے کر ادھار بیچنا

سوال: (۱۳۴) زید نے عمر سے کہا کہ بکر جو مال بیچتا ہے اس کو خریدنے کا ارادہ ہے مگر میرے پاس روپیہ نہیں ہے، اور وہ ادھار دیتا نہیں، لہذا تم بکر سے نقد خرید کر مجھ کو نفع لے کر ادھار دیدو تو آیا اس طرح سے خرید کر زید کا تجارت کرنا جائز ہے یا نہیں؟ (۱۳۴۳/۱۰۵۸ھ)

الجواب: اس طرح معاملہ کرنا شرعاً جائز ہے، اگر عمر اصل ثمن پر معین نفع کے ساتھ زید سے معاملہ کرتا ہے تو یہ بیع مراحمہ ہوگی، اور اگر اسی طرح کرتا ہے جس طرح عام طور پر بیع ہوتی ہے (تو) یہ (بیع) مطلقہ ہے، دونوں صورتیں شرعاً جائز ہیں۔

### سو دلینے کی شرط کے ساتھ ادھار فروخت کرنا

سوال: (۱۳۵) مال تجارت کا اس شرط سے قرض فروخت کرنا کہ بعد انقضائے مدت کے علاوہ منافع مال کے دو پیسہ فی روپیہ یا کم و بیش ماہواری اور منافع لیا جائے گا تو یہ جائز ہے یا نہیں؟ اور منافع لینا جائز ہے یا نہیں؟ (۱۳۴۰-۲۹/۳۲۲ھ)

الجواب: بیع میں اس قسم کی شرائط کا لگانا جائز نہیں ہے۔ اور منافع لینا درست نہیں ہے۔ (۱)

سوال: (۱۳۶) زید پارچے کا بیوپار کرتا ہے، زید نے بکر کو چار سو روپے کا پارچہ فی صدی بیس روپے کے منافع پر ایک ماہ کی مدت کے وعدے پر دیا، اور کہہ دیا کہ اگر حسب وعدہ رقم ادا ہوگئی تو فنبہا، ورنہ بعد مدت مقررہ ایک روپیہ فی صدی منافع دینا ہوگا۔ مگر بھی اس بات پر رضامند ہو گیا؛ یہ جائز ہے یا نہیں؟ (۱۳۳۳-۲۲/۶۹۲ھ)

الجواب: یہ جائز نہیں ہے بلکہ حرام ہے۔

(۱) ولا یبع بشرط ..... لا یقتضیہ العقد ولا یلائمہ وفيہ نفع لأحدهما أو فیہ نفع لمبیع الخ (الدرمع الورد ۷/۲۰۷) کتاب البیوع - مطلب فی الشروط الفاسد إذا ذکر بعد العقد أو قبلہ

سوال: (۱۳۷) ایک شخص اس شرط پر بیع کرتا ہے کہ اگر مدت مقررہ پر قیمت ادا نہ کرو گے تو مثلاً ایک آنہ یا دو آنہ سیکڑہ سود لوں گا یہ بیع جائز ہے یا نہیں؟ اور اس شخص کے پیچھے نماز درست ہے یا نہیں؟

(۱۴۳۳-۳۲/۱۵۲۵ھ)

الجواب: اس شرط سے بیع کرنا حرام ہے، اور جو کچھ وہ زیادہ لے گا سود ہے، اس شخص کے پیچھے نماز مکروہ ہے۔

### بائع کی رضامندی سے قیمت میں کمی کرنا جائز ہے

سوال: (۱۳۸) کیا فرماتے ہیں علماء دین و مفتیان شرع متین سوالات ذیل میں: ایک ہستی کے تجار نے آپس میں یہ مشورہ کیا کہ جب ہم کپڑوں کے تھان خریدیں گے تو بائع کے مال کی قیمت سے ایک آنہ مثلاً کاٹ لیں گے اور اس رقم کا نام کسر رکھتے ہیں۔ مال کے کارگیر چونکہ غرباء ہیں ان کو مال فروخت کرے بغیر چارہ نہیں، اور خریداروں کا ایسا دستور ہے، لہذا ان کو مجبوراً کسر کا پیسہ دینا پڑتا ہے کیا شرعاً جائز ہے کہ وہ کسر کا رواج دیں اور کاٹ لیا کریں، اور بائع کے عدم رضا کی صورت اور رضا کی صورت دونوں میں جائز ہوگا یا رضا کی صورت میں بھی نہیں عن بیع و شرط کے قاعدے سے ناجائز ہوگا؟

(۱۴۳۵-۳۲/۱۵۲۸ھ)

الجواب: بائع ان کی رضامندی سے یہ صورت جائز ہے اور بدون رضا کے جائز نہیں ہے۔ فقط

### مشتری کی رضامندی کے بغیر ثمن میں اضافہ کرنا

سوال: (۱۳۹)..... (الف) بیع شدہ چیز پر اگر قانوناً بیع نامہ کی تکمیل نہ ہوئی ہو تو بائع قیمت میں اضافہ کر سکتا ہے یا نہ؟

(ب) بیع میں کوئی شرط لگانا مثلاً یہ کہ فلاں مدت میں شے مبیعہ تم سے واپس لے لوں گا جائز ہے

یا نہ؟ (۱۴۳۲/۲۷۲ھ)

الجواب: (الف) بلا رضامندی مشتری کے اضافہ ثمن کرنا صحیح نہیں ہے۔

(ب) یہ شرط مفید عقد بیع ہے، اس شرط سے جب کہ وہ صلب عقد میں ہو بیع فاسد ہو جاتی ہے۔  
سوال: (۱۳۰) فروشنده (فروخت کرنے والے) نے کوئی شے خریدار کے ہاتھ بیع کرنے کے لیے معاملہ طے کر لیا، اور بیعنا نہ بھی لے لیا، دو چار دن کے بعد فروشنده کہتا ہے کہ میں وہ چیز طے شدہ قیمت میں نہ دوں گا، بلکہ اس قدر زیادہ لوں گا، آیا فروشنده کو یہ اختیار ہے یا نہیں؟ (۱۳۵/۲۹۱)

الجواب: بعد معاملہ طے ہو جانے کے اور بیعنا نہ دیدینے کے فروشنده کو یہ اختیار نہیں ہے، خریدار اس سے اس بیع کو لے سکتا ہے؛ البتہ اگر اپنی خوشی سے خریدار چھوڑ دے تو اس کو اختیار ہے۔

### بائع کی رضامندی کے بغیر مقررہ قیمت سے کم رقم دینا

سوال: (۱۳۱)..... (الف) اگر کوئی شخص کسی سے کوئی چیز قیمت مقرر کر کے لیوے، اور بوقت ادائیگی قیمت کے؛ مقررہ قیمت سے کچھ کم دیوے تو وہ باقی قیمت خود رکھ سکتا ہے؟  
(ب) اگر کوئی شخص کسی دوسرے شخص کو کچھ چیز خریدنے کے لیے قیمت مقررہ دیوے، اس کو وہ چیز ازاں مل جائے تو بقیہ دام وہ خود رکھ سکتا ہے یا نہیں؟  
(ج) اگر کوئی شخص قیمت اشیاء میں سے کٹوتی نکال کر اشیاء خرید کر لائے، اور وہ دام کٹوتی کے اپنے صرف میں لاوے تو درست ہے یا نہیں؟ (۱۳۲/۲۹)

الجواب: (الف) اس کو رکھنا باقی قیمت کا درست نہیں ہے۔  
(ب) یہ بھی درست نہیں ہے۔  
(ج) یہ بھی درست نہیں ہے، بلکہ وہ کٹوتی خریدار کو دیوے۔

### بائع کی رضامندی سے مقررہ قیمت سے کم دام ادا کرنا

سوال: (۱۳۲) یہاں دیسی کپڑے کا بازار لگتا ہے، اور یہ دستور ہے کہ جس قیمت کا تھان خرید جائے، دام دینے کے وقت ایک دھیلائی تھان کموتری کاٹ کر مشتری بائع کو دام دیتا ہے یہ کموتری مشتری کو جائز ہے یا نہیں؟ (۱۳۵/۱۵۰)

الجواب: جب کہ یہ معروف ہے تو درست ہے گویا قیمت کم کر دی جاتی ہے۔



بیع تام ہونے کے بعد کوئی شخص بیع کی قیمت بڑھا دے تو کیا حکم ہے؟

سوال: (۱۳۳) بائع و مشتری میں ایک زمین یا مکان کا معاملہ طے ہو کر بیع نامہ لکھا گیا پھر ایک شخص نے باوجود علم پہلے معاملے کے اس بیع کی قیمت بڑھا دی؛ ایسا کرنے والا گنہ گار ہے یا نہیں؟  
(۱۳۳۱/۲۵۱۸ ھ)

الجواب: اس کو بھی گناہ ہے، مگر زیادہ گناہ اس بائع کو ہے جو اس زیادتی کی وجہ سے پہلی بیع کو توڑ دے، اور پہلی بیع بدون رضائے مشتری کے ٹوٹ نہیں سکتی۔

بیع تام ہو جانے کے بعد قیمت کی کمی کا عذر قابلِ سماعت نہیں

سوال: (۱۳۴) ایک شخص نے کچھ اراضی خریدی، مگر بوجہ رشتہ داری کے بیع نامہ نہیں لکھا گیا تھا، اور قیمت اسی وقت بے باق کر دی تھی، کچھ عرصے کے بعد کہا گیا کہ بیع نامہ لکھ دو تو اس نے یہ جواب دیا کہ اس وقت مجھ کو قیمت بہت کم دی تھی اب یہ عذر اس کا صحیح ہے یا نہیں؟ (۱۳۴۰/۲۸ ھ)  
الجواب: بائع کا عذر کمی قیمت کی بابت قابلِ سماعت نہیں ہے۔

شمن کی ادائیگی میں تاخیر کی وجہ سے

طے شدہ قیمت سے زیادہ رقم وصول کرنا

سوال: (۱۳۵) زید تجارت کرتا ہے تانبہ، پیتل وغیرہ کی، زید سے بکر نے پانچ سیر برتن گیارہ روپے چار آنے میں خریدے اور ایک ماہ میں قیمت دینا طے ہوا، بکر نے بجائے ایک ماہ کے ڈیڑھ ماہ میں قیمت دی تو ایسی صورت میں بجائے گیارہ روپے چار آنے کے بارہ روپے یا اس سے کم یا زیادہ وصول کرنا جائز ہے یا نہیں؟ اگر زید نے برتن دیتے وقت یہ کہہ دیا ہو کہ اگر ایک ماہ میں قیمت دو گے تو جس روپے چار آنے فی سیر کے حساب سے قیمت دینی ہوگی، اور اگر دوسرے ماہ میں دو گے تو ایک آنہ فی سیر زیادہ دینا ہوگا اگر بکر اس شرط کو منظور کرے تو جائز ہے یا نہیں؟ (۱۳۴۳/۲۶۰۳ ھ)

الجواب: اس صورت میں زید کے لیے جائز نہیں کہ اس رقم معینہ سے زائد وصول کرے جو وقت



عقد طے ہوئی تھی اس تاخیر کی وجہ سے زید اور کسی حق کا مستحق نہیں ہوا، سوال میں جو دوسری صورت درج ہے وہ بھی اسی طرح سے ناجائز ہے عقد میں اس طرح کی ناجائز شرطیں فساد عقد کا باعث ہیں اور اس میں جہالت ثمن ہے جیسا کہ تروید سے ظاہر ہے معلوم نہیں مشتری کے ذمہ کیا ثمن لازم ہوگا؟ قال فی الهدایة: و كذلك لو باع عبدا علی أن یتخدمه البائع شهرا الخ أو علی أن یتهدی له هدیة لأنه شرط لا یقتضیه العقد، وفيه منفعة لأحد المتعاقدين الخ (۱) فقط واللہ تعالیٰ اعلم

### دلالت کا مالک کی اجازت کے بغیر قیمت کم کرنا

سوال: (۱۳۶) بلا اجازت مالک کے دلالت کو قیمت کا کم کرنا جائز ہے یا نہیں؟ (۱۳۵۵-۱۳۳۵) الجواب: کم کرنا قیمت کا دلالت کو بلا اجازت مالک کے درست نہیں ہے۔

### قیمت زیادہ بتلا کر کم میں فروخت کرنا

سوال: (۱۳۷) ایک دکاندار نے ایک چاقو کی قیمت آٹھ آنہ بتلائی، اور چار آنے میں فروخت کر دیا تو یہ جھوٹ تو نہیں؟ (۶۳۲/۳۲-۱۳۳۳) الجواب: اس میں کچھ جھوٹ نہیں ہے۔

سوال: (۱۳۸) کسی نے سچا گونا پانچ روپے تولہ لیا، اور آٹھ روپے تولہ فروخت کرتا ہے، مگر مشتری کہتا ہے کہ چھ روپے تولہ دید تو لے لوں اور وہ دے دیوے تو بائع کو جھوٹا کہا جائے گا یا نہ؟ (۲۰۱/۳۳-۱۳۳۵)

الجواب: یہ تو ظاہر ہے کہ ہر شخص اپنی مملوک شے جس قیمت پر بھی چاہے فروخت کر سکتا ہے بشرطیکہ غبن فاحش نہ ہو اور مال ربا میں غیر جنس کو شامل کر لیا جائے، پس کوئی وجہ نہیں کہ ایسے بائع کو جھوٹا کہا جائے۔

### بتلائی ہوئی قیمت پر اضافہ کرنا

سوال: (۱۳۹) زید اور خالد دو سوداگر ہیں، خالد کچھ سامان خریدنے کے واسطے زید کے پاس آیا،

(۱) الهدایة ۶۰/۳ کتاب البیوع - قبل فصل فی أحكامہ .

اور اس کا مال دیکھ دیکھ کر قیمت دریافت کرتا رہا، زید نے جن چیزوں پر قیمت درج تھی ان کو وہی اور جن پر قیمت درج نہ تھی ان کو زبانی بتلایا جس وقت قیمت بتلائی جا رہی تھی اس وقت یہ اندازہ نہیں تھا کہ کونسا مال خریدنا ہوگا، بعد ازاں وہ قیمت اور اشیا، قلم بند ہو کر حساب ہوا، خالد نے ان بتلائی ہوئی قیمتوں کو اپنی خریداری کے لیے سمجھا لہذا اس سے کہا گیا کہ یہ تو ہماری قیمت خرید ہے، ان پر چار آنہ فی روپیہ ہم اضافہ اور لیں گے، اور حجت ہو کر اس بتلائی ہوئی قیمت پر تین آنہ فی روپیہ کا اضافہ فریقین کو منظور ہو کر معاملہ طے ہو گیا، اور زرٹمن لے کر مال مشتری کو دیدیا گیا چونکہ جو قیمتیں بتلائی گئی تھیں ان میں بعض اصل کے خلاف بھی ہیں، اور ان پر اضافہ کیا گیا ہے تو یہ معاملہ جائز ہے یا نہ؟ (۱۳۳۳-۳۳/۵۳۶) (۱۳۳۳-۳۳/۵۳۶)

الجواب: یہ معاملہ بیع کا بعد قبضہ ٹمن و بیع صحیح ہو گیا۔

### بیع کی قیمت بڑھا کر بتلانا

سوال: (۱۵۰) اگر بائع بیع کے دام ان داموں سے کہ جن داموں اس کا بیچنا منظور ہے بڑھا کر دام مشتری کو بتادے تو جائز ہے یا ناجائز؟ (۱۳۳۳-۳۳/۱۹۷۶) (۱۳۳۳-۳۳/۱۹۷۶)

الجواب: درست ہے۔

### مال خرید کر نفع پر فروخت کرنا

سوال: (۱۵۱) زید دہلی سے کپڑا خرید کر لایا اور اس خرید سے ایک آنہ فی روپیہ منافع لگا کر فروخت کرتا ہے یہ منافع جائز ہے یا نہیں؟ (۱۳۳۵/۱۵۵۰) (۱۳۳۵/۱۵۵۰)

الجواب: درست ہے۔

سوال: (۱۵۲)..... (الف) زید نے عمر سے ایک سو کا مال خریدا، اور بکر کو دو آنہ فی روپیہ منافع پر دیدیا یہ نفع درست ہے یا نہیں؟

(ب) بکر نے زید سے کہا کہ عمر کے یہاں سے مال دلا دو، زید نے اپنے روپیہ سے دو آنہ فی روپیہ پر مال اس کو دلا دیا تو یہ نفع درست ہے یا نہیں؟ (۱۳۳۷/۷۵۱) (۱۳۳۷/۷۵۱)

الجواب: (الف) مال خرید کر دو آنہ فی روپیہ نفع پر فروخت کرنا درست ہے اور جائز ہے۔

(ب) پس اگر زید نے اپنا نفع لینا بھی ظاہر کر دیا ہے کہ میں اپنے روپیہ سے مال خرید کر دو آنہ فی روپیہ تم سے منافع لے کر تم کو مال دوں گا تو یہ معاملہ درست ہے۔ فقط

دلالت کا دھوکہ دہی سے زیادہ رقم وصول کرنا حرام ہے

سوال: (۱۵۳) ایک مشتری نے دلالت سے کہا کہ مجھ کو یہ چیز خرید کرادو، دلالت نے کہا کہ بیس روپے کو بائع یہ چیز دیوے گا اور مشتری کو خفیہ پندرہ روپے میں خرید کر کے دیدی، یہ پانچ روپے دلالت کو لینا جائز ہے یا نہیں؟ (۱۵۳۸/۶۵۲)

الجواب: یہ دھوکہ دہی اور زیادہ وصول کرنا دلالت کو حرام ہے۔

غلہ کی ادھار قیمت کے بجائے غلہ دینا

سوال: (۱۵۴) زید نے عمر کے ہاتھ غلہ ادھار بہ نرخ بازار بیچا، گفتگو یہ ہوئی کہ فصل تیار ہونے کے قبل روپیہ دے دیا جائے، مگر عمر بوجہ غربت و ناداری کے فصل کے قبل نقد نہیں دے سکا، اور کہا کہ ہم بجائے روپے کے غلہ دیدیں گے یہ صورت جائز ہے یا نہیں؟ (۱۵۴۷/۱۵۰۳)

الجواب: اس صورت میں بیع غلہ کی غلہ سے نہیں ہے بلکہ اس قیمت غلہ سے جو کہ مشتری کے ذمہ ہے فصل پر غلہ خریداجاتا ہے لہذا یہ صورت جائز ہے۔ فقط

کسی کا مال کم قیمت پر خریدنا

سوال: (۱۵۵) اگر مالک بوجہ خوف کے کسی چیز کی قیمت کم مانگے تو اس قیمت پر اس سے خریدنا درست ہے یا نہیں؟ (۱۵۴۸/۶۴۷)

الجواب: جب کہ مالک کسی چیز کا اپنی چیز کی کم قیمت مانگے تو خریدنا اس سے اس قیمت پر درست ہے۔ فقط

دکاندار اپنی خوشی سے مشتری کو کچھ دے تو اس کا لینا جائز ہے

سوال: (۱۵۶) مشتری نے دکاندار یا مالک سے کوئی شرط نہیں کی؛ اب دکاندار بہ رضائے خود کچھ

مشتری کو دیدے؛ اس کا لینا جائز ہے یا نہیں؟ (۱۳۳۰/۱۶۲ھ)

الجواب: یہ صورت جائز ہے۔ فقط

### پھلوں کو کب فروخت کرنا چاہیے؟

سوال: (۱۵۷) کیا فرماتے ہیں علماء دین اس مسئلے میں کہ فصل انبہ (آم) میں پھل بخوبی نمایاں ہو کر بیر یا آلو کے برابر یا اس سے کچھ بڑا ہو جائے، اور خریدار نے خوب دیکھ کر آفات ارضی و سماوی کا تخمینہ کر کے اپنا اطمینان کر لیا تو فروخت کرنا جائز ہے کہ نہیں؟ آیا فروخت کرنے کو جالی پڑنے (مٹھلی پڑنے سے پہلے ریشہ ہونے) و پختہ ہونے کا انتظار کرنا بھی شرط ہے کہ نہیں؟ ہدایہ کی عبارت: ومن باع ثمرة لم يبدُ صلاحها أو قد بدا جاز البيع (۱) صلاح سے کیا مراد ہے؟ آیا صلاحیت پھل کے پیدا ہو جانے کی یا کہ آخر تک پختہ ہو جانے کی؟ بینوا و توجروا (۱۳۴۴-۳۲/۱۳۸۵ھ)

الجواب: عبارت درمختار اس مطلب میں یہ ہے: ومن باع ثمرة بارزة أما قبل الظهور فلا يصح اتفاقاً ظہر صلاحها أو لا صح في الأصح الخ ويقطعها المشتري في الحال ..... وإن شرط تركها على الأشجار فسد البيع (۲) اور شامی میں ہے: لكن بدو الصلاح عندنا أن تؤمن العاهة والفساد وعند الشافعي هو ظهور النضج وبدؤا لخلوة الخ (۲) ان عبارات سے واضح ہے کہ فروخت کرنا پھل کا اس وقت جب کہ وہ مثل بیر وغیرہ کے ہو جائے، بلکہ اس سے پہلے بھی جب کہ پھل ظاہر ہو جائے درست ہے؛ لیکن شرط کرنا اس پھل کو درخت پر چھوڑنے کی جیسا کہ معروف ہے مفید بیچ ہے جیسا کہ آخر عبارت درمختار سے ظاہر ہے۔ اور شامی کی عبارت سے یہ بھی معلوم ہوا کہ ظہور صلاح ثمر ہمارے نزدیک یہ ہے کہ آفت اور فساد سے محفوظ ہو جائے، پختہ ہونا ضروری نہیں، اور امام شافعی علیہ الرحمہ پختہ ہونے اور اس میں شیرینی ہو جانے کو صلاح فرماتے ہیں۔ درمختار میں بعد عبارت مذکورہ یہ بھی لکھا ہے کہ امام محمد علیہ الرحمہ کے نزدیک جب پھل بڑھ چکے کہ اس سے زیادہ بڑھنے

(۱) الهدایة ۲۶/۳ کتاب البیوع - قبل باب خيار الشرط .

(۲) الدر المختار مع الشافی ۶۵-۶۷ کتاب البیوع - مطلب في بيع الثمر والزرع الخ .

کا خیال نہیں ہے تو درخت پر چھوڑنے کی شرط مفید بیع نہیں ہے (۱) تو گویا اس حالت میں بیع بھی درست ہے، اور شرط ترک علی الاشجار بھی درست ہے، پس فروخت کرنا ایسی ہی حالت میں مناسب ہے تاکہ موافق مذہب امام محمد علیہ الرحمہ کے شرط ترک جو ضروری اور معروف ہے، سبب فساد بیع کا نہ ہو جائے۔

سوال: (۱۵۸) جب ایسی صورت ہو کہ مالک باغ حفاظت نہ کر سکتا ہو، یعنی اندیشہ نقصان ہو کہ پوری یا مخالفین عداوتہ نقصان کریں گے، اور مال ضائع ہو جائے گا تو کس وقت بہار انہ فروخت کر دینا جائز ہوگا؟ (۱۳۳۸/۱۳۷۰)

الجواب: پھل کے ظاہر ہونے سے پہلے تو بیع و شراء بہار انہ وغیرہ کی بالکل باطل اور ناجائز ہے، اور پھل کے ظاہر ہوجانے کے بعد بیع صحیح ہے، لیکن اس میں یہ شرط ہونا کہ پھل تا پختگی درختوں پر رہے گا جیسا کہ معروف ہے مفید عقد ہے، لہذا اس طرح بھی فروخت کرنا نہ چاہیے، بلکہ جس وقت پوری طرح پھل بڑھ جائے اور تمنا ہی ہو جائے اس وقت فروخت کرے کہ اس وقت فروخت کرنے میں امام محمد کے قول کے موافق جو کہ مفتی یہ ہے بیع صحیح ہوگی ہکذا فی الدر المختار (۲)

پھلوں کو فروخت کرنے کی چند ناجائز صورتیں اور ان کے جواز کا حیلہ

سوال: (۱۵۹) بہار باغ انہ یا امرود و انار وغیرہ فروخت کیے جائیں تو اس کے جواز کی صورت کیا ہے؟ یہاں یہ معمول ہے کہ جس وقت موٹل آتا ہے اسی وقت بہار فروخت کر دیتے ہیں، بعض وہ ہیں کہ جس وقت انہ نمودار اچھا ہو جاتا ہے، بعض وہ ہیں کہ جب انہ خوب بڑا ہو جاتا ہے فروخت کرتے ہیں، اور اس میں یہ شرط نہیں ہوتی کہ اسی وقت انہ کو توڑ لے، بلکہ وہ مختار ہوتا ہے کہ چاہے پختہ کر کے توڑے یا خام؟ جو صورت جو ائمہ و متحریر فرمائیں؟ (۱۳۳۸/۱۱۳)

(۱) و ان شرط ترکھا علی الأشجار لفسد البیع کشرط القطع علی البائع "حاوی" وقیل: قائلہ محمد رحمہ اللہ لا یفسد إذا تناہت الثمرة للتعارف فکان شرطاً بقتضیہ العقد وبہ یفتی "بحر" عن الأسرار. وفي الشامی: قولہ: (وبہ یفتی) قال فی "الفتح" ویجوز عند محمد رحمہ اللہ استحساناً، وهو قول الأئمة الثلاثة، واختاره الطحاوی لعموم البلوی (الدر المختار ورد المحتار ۶۷/۷ کتاب البیوع، مطلب فی بیع الثمر والزرع والشجر مقصوداً)

(۲) حوالہ سابقہ ص ۱۱۳

الجواب: أقول وبالله التوفيق جب تک پھل ظاہر نہ ہو جائیں اس وقت تک بیع ان کی صحیح نہیں ہے، اور چونکہ اب معروف یہ ہے کہ وہ پھل پختہ ہونے تک درختوں پر چھوڑے جاتے ہیں اور بائع و مشتری دونوں کو یہ معلوم ہے تو بحکم المعروف کا لمشروط یہ بیع بشرط الترتک ہوئی لہذا بیع فاسد ہوگی۔ کما فی الشامی قولہ: قید باشرط الترتک ای قید المصنف الفساد بہ قولہ: مطلقاً ای بلا شرط ترک و قطع، وظاہرہ ولو کان الترتک متعارفاً، مع انہم قالوا: المعروف عرفاً کالمشروط نصاً، ولقضاءہ فساد البیع وعدم حل الزیادۃ، تأمل: (۱) اور حیلہ جواز ان صورتوں میں یہ ہو سکتا ہے کہ پھل کے پختہ ہونے کے بعد معاملہ کی تجدید کر لی جائے یعنی بائع و مشتری دونوں پہلے بیع کو فسخ کر کے اسی قیمت پر اس وقت بیع جدید کر لیں۔ فقط۔

کسی بھی درخت کے پھلوں کو نمودار ہونے سے پہلے بیچنا جائز نہیں

سوال: (۱۶۰) مفصلہ ذیل درختان میں کون درخت بلا پھل فروخت ہو سکتا ہے اور کون نہیں ہو سکتا؟ چونکہ اب تک مجھ کو یہ معلوم ہو رہا ہے کہ انہی ہی کی فصل بلا پھل آئے فروخت نہیں ہو سکتی لیکن احتیاطاً میں جملہ درختان کی بابت جو ذیل میں درج ہیں دریافت کرنا چاہتا ہوں کہ بلا نمود فصل کے فروخت ہو سکتے ہیں یا نہیں؟ انہ، جامن، امرود، پھالہ (بیر کے برابر اودا کھٹ میٹھا میوہ) بیر، انجیر، انار، سیب، شہتوت، نارنگی اور لیموں۔ (۱۳۸۳، ۱۳۳۷ھ)

الجواب: تمام اشجار مشرہ کے پھلوں کی بیع کا وہی حکم ہے جو انہ کا حکم ہے کہ پہلے ظاہر ہونے پھل کے پھلوں کی بیع بالکل باطل، اور بعد ظاہر ہونے پھل کے ان کی بیع درست ہے، لیکن ان پھلوں کو درختوں پر چھوڑنے کی شرط کرنا جیسا کہ معروف ہے مفید بیع ہے، پس جب کہ معروف یہ ہے کہ ان پھلوں غیر قابل انتفاع کو بالفعل توڑا نہیں جاتا بلکہ درختوں پر چھوڑا جاتا ہے پختگی تک تو یہ بیع فاسد ہوتی ہے، اور حکم بیع فاسد کا یہ ہے کہ مشتری کے قبضہ کے بعد وہ اس کی ملک ہو جاتی ہے، مگر اس میں خیانت اور برائی ہوتی ہے، اس لیے واجب یہ ہے کہ اس بیع کو فسخ کر دیا جائے ورنہ بائع و مشتری گنہ گار ہوں گے، اور حیلہ جواز کا یہ ہے کہ بعد پختگی پھلوں کے مثلاً بیع سابق کو توڑ کر دوسری بیع فی الحال کی جائے یعنی اس

(۱) ردالمحتار ۶۷/۷ کتاب البیوع - مطلب فی بیع الثمر و الزرع و الشجر مقصوداً



مشتری سے دوسرا معاملہ کر لیا جائے تاکہ خباثت باقی نہ رہے۔ نقطہ

کارآمد ہونے سے پہلے پھلوں کو فروخت کرنا

اور مشتری اول سے ان پھلوں کو خریدنا

سوال: (۱۶۱) صلاحیت سے پہلے اور کئی سال قبل بیع کرنے کا ایک حکم ہے یا کچھ فرق ہے؟ مشتری

اول سے دوسروں کو خریدنا درست ہے یا نہیں؟ بیع میں پھلوں کا استثناء کرنا اور ان پھلوں کا استعمال کرنا درست ہے یا نہیں؟ (۱۳۳۷/۲۵۸۷ھ)

الجواب: حنفیہ کے نزدیک پھل ظاہر ہونے کے بعد بیع جائز ہوتی ہے؛ لیکن پھلوں کے پختہ ہونے تک درختوں پر چھوڑنے کی شرط جیسا کہ آج کل معروف ہے مفسد عقد ہے، اور بیع قاسد میں مشتری بعد قبضہ کے مالک بیع کا ہو جاتا ہے، پس اس سے خریدنا بھی درست ہے اور کئی سال پہلے سے بیع کرنا یا پھل ظاہر ہونے سے پہلے مثلاً مول کے وقت بیع کرنا بیع باطل ہے، اور اس میں مشتری مالک نہیں ہوتا، پس اس سے خریدنا بھی درست نہیں ہے، اور مستثنیٰ کرنا مقدار معلومہ کا پھلوں کی درست ہے، لہذا استعمال ان کا درست ہے۔ (۱) نقطہ

پھلوں کی فصل فروخت کرتے وقت کچھ پھلوں کا استثناء کرنا

سوال: (۱۶۲) زید نے اپنا باغ آم کا یا اور کسی میوے کا نقد مثلاً پچاس روپے میں فروخت کیا،

اور علاوہ روپے نقد کے کچھ آم وزن مقرر کر کے خریدار سے مقرر کیے اب یہ آم لینا جائز ہے یا نہیں؟

(۱۳۳۵/۱۱۲۷ھ)

الجواب: اس میں اختلاف ہے مگر ظاہر الروایۃ میں جائز ہے: فصیح استثناء ..... اُرطال

معلومة من بیع تمر نخلة لصحة إيراد العقد عليها ولو الثمر على رؤوس النخل على

(۱) ماجاز إيراد العقد عليه بانفراد صح استناؤه منه فصیح استثناء اُرطال معلومة من بیع تمر

نخلة لصحة إيراد العقد عليها ولو الثمر على رؤوس النخل على الظاهر (الدر المختار مع

ردالمحتار ۷/۶۹-۷۰ کتاب البیوع - فساد المتضمن یوجب فساد المتضمن)



الظاهر (درمختار) و مقابل ظاهر الروایة روایة الحسن عن الإمام أنه لا يجوز و اختاره الطحاوی و القدوری الخ (۱) (شامی: ۳/۳۱)

جن آموں اور کھجوروں کی بیع قبل از مول ہوتی ہے ان کو خریدنا اور کھانا

سوال: (۱۶۳) آموں اور کھجوروں کی بیع قبل از مول ہوتی ہے، دو تین سال پیشتر خرید لیتے ہیں، ایسے آموں اور کھجوروں کا کھانا جائز ہے یا نہیں؟ آیا اس معاملہ میں ملک مسلم و کافر کا کچھ فرق ہے یا نہیں؟ (۱۸۶۳/۱۳۳۸ھ)

الجواب: قبل از ظہور ثمر جو بیع ہوتی ہے وہ باطل ہے، اور بعد قبضہ کے بھی ملک مشتری میں داخل نہیں ہوتی، بخلاف بیع فاسد کے کہ وہ بعد قبضہ کے ملک مشتری میں داخل ہو جاتی ہے، اگرچہ اس میں خبث ہوتا ہے، اور واجب الرد ہوتی ہے، پس فروخت کرنا بیع باطل سے خریدے ہوئے پھلوں کا ناجائز ہے، اور خریدنا بھی اس کا اور کھانا ناجائز ہے۔ البتہ جہاں بیع باطل اور فاسد دونوں ہوتی ہوں وہاں بوجہ عدم علم و عدم تمیز خریدنے والے کو گنجائش ہے، لیکن بیع باطل میں کچھ گنجائش نہیں ہے، کیونکہ وہ ملک مشتری میں داخل ہی نہیں ہوتی، اور بیع بالتعاطی بھی اس میں متصور نہیں ہے کہ وہ بعد متارکت بیع اول جائز ہوتی ہے، درمختار میں ہے: و إذا قبض المشتري المبيع برضا بئانه صریحاً أو دلالة الخ في البيع الفاسد وبه خرج الباطل الخ ملكه الخ (۲) وفي الشامی: والتعاطی إنما يكون بیعاً إذا لم یكن بناءً علی بیع فاسد أو باطل سابق، أما إذا كان بناءً علیه فلا الخ (۳) و ایضاً فی الدر المختار: و صرح فی البحر: بأن الإيجاب والقول بعد عقد فاسد لا ینعقد بهما البیع قبل متاركة الفاسد ففي بیع التعاطی بالاولی الخ۔ (۳) فقط

(۱) الدر المختار و الشامی ۷/۲۹-۳۰ کتاب البیوع - مطلب: فساد المتضمن یوجب فساد المتضمن.  
(۲) الدر المختار مع الشامی ۷/۲۱۱-۲۱۲ کتاب البیوع - مطلب فی الشرط الفاسد إذا ذکر بعد العقد أو قبله.

(۳) الدر مع الرد ۷/۲۱ کتاب البیوع - مطلب: البیع بالتعاطی.

## پھل ظاہر ہونے سے پہلے خر بوزہ اور تر بوزہ کی بیلیں فروخت کرنا

سوال: (۱۶۴) خر بوزہ، تر بوزہ وغیرہ کی بیلیں پھل آنے سے پہلے ہی فروخت کر دیتے ہیں؛ یہ

خرید و فروخت کیسی ہے؟ اور اس کے جواز کی کیا صورت ہے؟ (۲۱۱۴/۳۶-۳۷-۳۸)

الجواب: خر بوزہ، تر بوزہ، بیگن وغیرہ ترکاریوں کی بیلیوں کو بیع کرنا اور خریدنا جائز ہے؛ لیکن زمین کو بھی مدت معلومہ کے لیے اجارے پر لے لی جائے تاکہ معاملہ صحیح ہو جائے؛ کیوں کہ اگر زمین اجارے پر نہ لی جائے اور بیلیوں کو پھل آنے تک وہاں چھوڑا جائے تو یہ مفسد عقد ہے، اس لیے بیلیوں کو جڑ سے خریداجاوے اور زمین کو مدت معلومہ کے لیے اجارے پر لے لی جائے درمختار میں ہے: وَالْحِجْلَةُ أَنْ يَأْخُذَ الشَّجْرَةَ مَعَامَلَةً عَلَى أَنْ لَهُ جِزَاءٌ مِنْ أَلْفِ جِزَاءٍ وَأَنْ يَشْتَرِيَ أَصُولَ الرِّطْبَةِ كَالْبَاذِنِجَانِ وَأَشْحَارِ الْبَطِيخِ الْخ (۱) اور اگر کسی وجہ سے معاملہ بیع کا پورا نہ ہو تو بائع کو بیعانہ مشتری کا واپس کرنا لازم ہے بیع نہ ہونے کی صورت میں بیعانہ رکھ لینا جائز نہیں ہے۔

## پھل ظاہر ہونے کے بعد آم کی فصل فروخت کرنا

سوال: (۱۶۵) ہماری طرف دستور ہے کہ آم کی فصل پھل ظاہر ہونے کے بعد بڑھوار تمام ہو

نے سے پہلے فروخت کر دی جاتی ہے کیا شرعاً اس کے جواز کی کوئی صورت ہے؟ (۲۶۰۷/۳۳۰)

الجواب: فقہاء حنفیہ اس بیع کو جائز فرماتے ہیں اور ان پھلوں کو درخت پر چھوڑنے کی شرط کو جیسا

کہ معروف ہے مفسد بیع فرماتے ہیں وَمَنْ بَاعَ ثَمْرَةَ بَارِزَةً أَمَّا قَبْلَ الظُّهُورِ فَلَا يَصِحُّ اتِّفَاقًا ظَهَرَ

صَلَاحُهَا أَوْ لَاصِحٌ فِي الْأَصْحِ الْخ وَإِنْ شَرَطَ تَرْكُهَا عَلَى الْأَشْجَارِ فَسَدَ الْبَيْعِ (۲) (درمختار) فقط

باغ کی بہار مول (پھول) آنے پر فروخت کرنا اور درخت اجارہ پر لینا

سوال: (۱۶۶) باغ کی بہار قبل انہ اترنے کے مول پر فروخت کر دینا جائز ہے یا نہیں، اگر

(۱) الدر المختار مع الشامی ۶۸/۷ کتاب البیوع - مطلب فساد المتضمن بوجہ فساد المتضمن.

(۲) الدر مع الرد ۶۵-۶۷ کتاب البیوع - مطلب فی بیع النمر والزرع والشجر مقصوداً.

مول پر فروخت کرنا ناجائز ہے تو کیا اجارہ کی شرطاً اجازت ہو سکتی ہے؟ (۱۷۰۸/۱۴۳۰ھ)

الجواب: درخت ائبہ (آم) پر اگر صرف مول ہو اور پھل نہ آیا ہو تو بیع پھلوں کی باطل ہے، شامی میں ہے: قال فی الفتح: لا خلاف فی عدم جواز بیع الشمار قبل أن تظهر (۱) اور اگر پھل آ گیا ہو تو خواہ فی الحال وہ قابل پورے نفع اٹھانے کے ہو یا نہ ہو اس کی بیع جائز ہے، یہ شرطیکہ تافصل پھلوں کو درخت پر چھوڑے رکھنے کی شرط نہ ہو، ہدایہ میں ہے: ومن باع ثمرة لم یبد صلاحها أو قد بدا جاز البیع لأنه مال متقوم إما لكونه منتفعاً به فی الحال أو فی الثانی وقد قیل لایجوز قبل أن یبد صلاحها والأول أصح (۲) اور اجارہ پر درخت لینا جائز نہیں ہے، شامی میں ہے ولا تعامل فی إجارة الأشجار المجردة (۳) اور اگر پھلوں کو بلا شرط خرید اور پھر اجازت یا بیع ان کو تافصل درخت پر رہنے دیا تو نفع زیادتی پھلوں کا اٹھانا مشتری کو مباح ہے، ہدایہ میں ہے: لو اشترها مطلقاً وترکها یا ذن البائع طاب له الفضل (۴) اور ایسے ہی اگر اجارہ باطلہ کے ذریعہ پھلوں کو درخت پر رہنے دیا تو زائد پھلوں کا انتفاع مشتری کے لیے درست ہے، شامی میں ہے: وان اشتر الشجر الی وقت الإدراك بطلت الإجارة وطابت الزیادة لبقاء الإذن (۵) فقط

### جو، گندم اور مٹر کو پختگی سے پہلے فروخت کرنا

سوال: (۱۶۷) میں نے اپنا کھیت جس کے نصف میں جو و گندم ہیں، اور نصف میں مٹر ہے تیس روپے میں فروخت کر دیا ہے کھیت کٹے و گئے پیچھے ادائیگی روپیہ کے وعدے پر، گندم و جو کی تو بایں آرہی ہیں، صرف پختگی باقی ہے، اور مٹر کی پھلیاں ابھی خوب نہیں آئیں جو کسی کسی پر آئی ہیں تو وہ ابھی بالکل ذرا ذرا سی ہیں، یہ بیع باطل معلوم ہوتی ہے، نیت یہ کر رکھی ہے جب پھلیاں خوب آجائیں تو پھر تجدید کر لوں کسی قدر کم قیمت پر، یہ درست ہے یا نہیں؟ (۱۴۲۴/۱۳۳۷ھ)

(۱) رد المحتار ۶۵/۷ کتاب البیوع - مطلب فی بیع الثمر والزرع والشجر مقصوداً.

(۲) الهدایة ۲۶/۳ کتاب البیوع - قبل باب خيار الشرط.

(۳) الشامی ۶۷/۷ کتاب البیوع - مطلب فی بیع الثمر والزرع والشجر مقصوداً.

(۴) الهدایة ۲۷/۳ کتاب البیوع - قبل باب خيار الشرط.

(۵) الدر مع الرد ۶۷/۷ کتاب البیوع - مطلب فی بیع الثمر والزرع والشجر مقصوداً.

الجواب: صورت مذکورہ میں جو گندم و مٹر کی بیج فاسد ہے باطل نہیں، صورت اس کے جواز کی یہی ہے کہ بعد کھیتی کے پک جانے یا کٹ جانے کے پہلے معاملہ کو فح کر کے از سر نو دوسرا معاملہ بیع و شراء کا کر لیا جائے، اگرچہ قیمت سابقہ پر ہی ہوگی و بیشی قیمت کے کرنے کی ضرورت نہیں ہے۔ فقط

## آم کے باغات کے پھلوں کا چند سال کے لیے ٹھیکہ لینا

سوال: (۱۶۸) باغات آم وغیرہ کے پھلوں کا ٹھیکہ چند سال کے لیے لینا دینا جائز ہے یا نہیں؟

(۵۱۳۳۸/۲۲۵۰)

الجواب: یہ ٹھیکہ درست نہیں ہے کیونکہ یہ حقیقت میں بیع معدوم کی ہے۔ فقط

بالیوں میں جو گیہوں ہیں ان کو اور سبزی وغیرہ کو اندازے سے فروخت کرنا

سوال: (۱۶۹) جو شخص فصل استادہ پختہ گندم یا نخود (چنا) یا اور کوئی فصل پختہ خرید و فروخت کرتے

ہیں جس کا وزن معلوم نہیں ہوتا، اور سبزی و میوہ جات کو بے وزن کیے اندازے سے خرید و فروخت کرنا جائز ہے یا نہیں؟ (۵۱۳۴۷-۴۶/۳۵۳۹)

الجواب: درمختار میں ہے: كصحة بيع برفی سنبلہ ..... و باقلاء، وأرز و سمسف فی

قشرها و جوز و لوز و فسق فی قشرها الأول و هو الأعلى الخ (۱) اس روایت سے معلوم ہوا

کہ بیع گندم کی جب کہ گندم اپنے چھلکے اور بالی میں ہو صحیح ہے اور سبزی و میوہ جات وغیرہ کو بدون

وزن کے اندازے سے خریدنا جائز ہے، جب کہ وہ سامنے موجود ہو اور حال اس کا ظاہر ہو۔ فقط

## خرید کردہ درخت کونہ کا ثنا

سوال: (۱۷۰) ایک آدمی نے ایک درخت فروخت کر دیا، خریدنے والے نے کہا کہ تمہاری

زمین میں کھڑا رہے گا، فروخت کرنے والے نے قبول کیا، بعد میں فروخت کرنے والے نے زمین

دوسرے آدمی کو فروخت کر دی، اب بھی خریدار درخت کو اپنا درخت کا ثنا چاہیے، یا کھڑا رکھنا چاہیے زمین

(۱) الدر المختار مع الشامی ۷/۷۰ کتاب البیوع۔ مطلب فساد المتضمن یوجب فساد المتضمن۔

کا خریدار اس پر تقاضہ کرتا ہے شرعاً کیا حکم ہے؟ (۱۳۲۸/۲۱)

الجواب: زمین کے مشتری کو اختیار ہے کہ وہ اس درخت کو کھڑا رہنے دیوے یا قطع کرانے کا امر کرے، مشتری شجر کو کچھ حق اس کی زمین میں درخت کو باقی رکھنے کا نہیں ہے۔ فقط

ہندو؛ مسلمان سے درخت پر لگے ہوئے پھل خریدے تو کیا حکم ہے؟

سوال: (۱۷۱) درخت کے اندر بور آم کے لگے ہیں، اور سوسوں کے برابر پھل ہوا ہے، ہندو نے مسلمان سے خرید کیا نفع نقصان کے ساتھ؛ یہ بیع جائز ہے یا نہیں؟ اسی طرح تازو کھجور کا ٹھیکہ دینا درست ہے یا نہ؟ (۱۳۲۳-۳۳/۹۳۲)

الجواب: یہ بیع چونکہ پھل کے درختوں پر باقی رکھنے کی شرط کے ساتھ ہوتی ہے، لہذا فاسد اور ناجائز ہے، اسی طرح تازو کھجور کے درختوں کا ٹھیکہ لینا ناجائز ہے۔

### شراب، بھنگ اور افیون کی بیع کا حکم

سوال: (۱۷۲) بیع الخمر والبنج والافیون درست ہے یا نہیں؟ (۱۳۲۲/۱۷۲۵)

الجواب: درمختار میں ہے: وبطل بیع مال غیر متقوم الخ کخمر وخنزیر ومیتة الخ وفي الشامی: قوله کخمر قید بها لأن بیع ماسواها من الأشربة المحرمة جائز عنده خلافا لهما کذا فی البدائع (۱) (کتاب البیوع) وفي کتاب الأشربة منه: وصح بیع غیر الخمر مما مر ومفاده صحة بیع الحشيشة والافیون الخ وفي الشامی: قوله وصح بیع غیر الخمر ثم إن البیع وإن صح لكنه یکره کما فی الغایة (۲) پس معلوم ہوا کہ بیع خمر کی باطل ہے، اور ماسوائے خمر کے افیون وبنج وغیرہ کی بیع اگرچہ جائز ہے مگر مکروہ ہے۔ فقط

سوال: (۱۷۳) بیع افیون اور بھنگ کی حرام ہے یا نہیں؟ (۱۳۲۲/۲۰۵۶)

الجواب: درمختار میں ہے: صح بیع غیر الخمر مما مر ومفاده صحة بیع الحشيشة

(۱) الدر المختار مع الشامی ۱۷۶/۷ کتاب البیوع۔ مطلب فيما إذا اجتمعت الإشارة مع التسمية.

(۲) الدر المختار والشامی ۳۳/۱۰ کتاب الاشربة.

والأفيون قلت. وقد سئل ابن نجيم عن بيع الحشيشة، هل يجوز؟ فكتب لا يجوز فيحصل على أن مراده بعدم الجواز عدم الحل وفي الشامي: قوله وصح بيع غير الخمر أي عنده خلافًا لهما في البيع والضمان — إلى أن قال — ثم إن البيع وإن صح لكنه يكره كما في الغاية الخ (۱) (شامی) اس سے معلوم ہوا کہ بیع افیون وغیرہ کی مکروہ ہے، اور ظاہر اطلاق کراہت سے یہ ہے کہ کراہت تحریمی ہے جو کہ قریب حرام کے ہے؛ پس مسلمانوں کو احتراز اس سے ضروری ہے۔

### شراب اور اسپرٹ کی خرید و فروخت کا حکم

سوال: (۱۷۳) ایک مسلمان گوراپلٹن کا ٹھیکہ دار ہے، اس کو علاوہ دیگر اشیاء کے شراب بھی فروخت کرنی ہوتی ہے، لیکن اس کی آمدنی اپنے پاس نہیں رکھتا، بلکہ انگریزوں کی ڈالی (نذر) دینے میں یا رشوت وغیرہ میں صرف کرتا ہے۔ مسلمان مذکور کے لیے یہ تجارت جائز ہے یا نہیں؟ اور دوسرے کارخانوں میں جو جائز طور پر جاری ہیں ملازمت کرنا جائز ہے یا نہیں؟ اسپرٹ کی بیع و شراء جائز ہے یا نہیں؟

(۱۳۴۳/۱۳۹)

الجواب: شراب کی بیع و شراء قطعاً حرام ہے، کسی مسلمان کے لیے کسی حال میں اور کسی صورت سے جائز نہیں ہے۔ قَالَ اللَّهُ تَعَالَى: ﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾ (سورۃ مائدہ، آیت: ۹۰) وَفِي حَدِيثِ أَنَسٍ عَنْ أَبِي طَلْحَةَ رَضِيَ اللَّهُ عَنْهُمَا أَنَّهُ قَالَ: يَا نَبِيَّ اللَّهِ! إِنِّي اشْتَرَيْتُ خَمْرًا لِأَيْتَامٍ فِي حِجْرِي فَقَالَ: أَهْرَقِ الْخَمْرَ وَأَكْسِرِ الدَّنَانِ (۲) وَفِي الدَّرِّ الْمَخْتَارِ: وَيَبُلُّ بَيْعَ مَالٍ غَيْرِ مَتَقَوْمِ الْخَمْرِ كَخَمْرِ وَخَنْزِيرٍ وَمَيْتَةِ الْخَمْرِ (۳) الْحَاصِلُ كَيْ سَيِّئًا كَرِهَتْ كَرِهَتْ جَسْمًا فِي شَرَابِ كَيْ خَرِيدٍ وَفَرُوعِ هُوَ جَائِزٌ نَحْنُ هُوَ، أَوْ اسْ أَمْدَانِي كُو كَسِي مَدِّ فِي خَرَجِ كَرْنَا دَرَسْتِ نَحْنُ هُوَ، بَاقِي جَسْمًا كَرِخَانِي فِي شَرَابِ كَيْ خَرِيدٍ وَفَرُوعِ نَحْنُ هُوَ، أَوْ اسْ رَتْكَابِ كَسِي أَمْرٍ غَيْرِ مَشْرُوعِ كَانَحْنُ هُوَ، اسْ كَرِخَانِي فِي مَلَا زَمْتِ كَرْنَا جَائِزٌ هُوَ

(۱) الدر مع الرد ۳۳/۱۰ کتاب الأشربة.

(۲) مشکاة المصابيح ص: ۳۱۸ کتاب الحدود - باب بیان الخمر و وعید شاربها.

(۳) الدر مع الرد ۱۷۶/۷ کتاب البیوع - مطلبٌ فیما إذا اجتمعت الإشارة مع التسمية.



اور اسپرٹ بھی بحکم شراب ہے، اس کی خرید و فروخت اور استعمال بھی جائز نہیں ہے۔ فقط

ہر قسم کی شراب اور جس دوا میں شراب ملی ہوئی ہے اس کی خرید و فروخت کا حکم  
سوال: (۱۷۵)..... (الف) انگوری شراب اور جو، رس، شیرہ، مہوہ وغیرہ کی بنی ہوئی شراب  
میں بیع و شراء کے اعتبار سے شرعاً کچھ فرق ہے یا نہیں؟

(ب) اگر کوئی دوا فروش کسی قسم کی شراب کو دوا کی غرض سے بلا نفع فروخت کرے تو کیسا ہے؟  
(ج) شراب فروخت کر کے اس کی قیمت کو اگر دوسری حلال کمائی میں ملا دیا جائے جو اس شراب  
کی رقم سے بہت زیادہ ہے تو کیا سب آمدنی حلال ہو جائے گی؟  
(د) ایسی دوائیں جو ولایت سے آتی ہیں ان میں ایک ٹلٹ انگوری شراب ملی ہوئی ہوتی ہے، اس  
کی خرید و فروخت کا کیا حکم ہے؟ (۱۳۲۲/۱۳۲۳)

الجواب: (الف) سب قسم کی شراب کی بیع و شراء حرام ہے، اس بارے میں ان میں کچھ فرق  
نہیں ہے۔

(ب) جائز نہیں ہے۔

(ج) چوں کہ روپیہ پیسہ میں کچھ تعین نہیں ہے، اس لیے اس رقم کو جو کسب حرام سے حاصل ہوئی  
علیحدہ کر لی جائے، اور جو روپیہ کسب حلال سے ہے اس کو علیحدہ کر لیا جائے یہ احوط ہے، اور اگر چہ خلط کی  
صورت میں جب کہ کسب حرام کم اور حلال زیادہ ہو تو اس کو حکم حلت کا دیا جاتا ہے۔

(د) جس دوا میں شراب ہو اس کی بیع و شراء بھی حرام اور ناجائز ہے۔ (۱) فقط

سوال: (۱۷۶) جن ادویات انگریزی میں شراب کی آمیزش ہوتی ہے، ان کی تجارت حلال ہے  
یا حرام؟ (۲۰۳۷/۱۳۲۹)

الجواب: ان ادویات کی خرید و فروخت حرام ہے۔

اسپرٹ ملی ہوئی دوا کا حکم

سوال: (۱۷۷) ڈاکٹری دوا جس میں اسپرٹ ملائی جاتی ہے، اس کا بیچنا شرعاً درست ہے یا نہیں؟

(۱) حوالات سابقہ۔



کیونکہ اس میں نشہ نہیں ہوتا اور مرلیض اس کو کھا سکتا ہے یا نہیں؟ (۱۷۴/۱۳۳۱ھ)

الجواب: ذاکثری دوا جس میں اسپرٹ ہو اس کو فقہاء نے حرام لکھا ہے پس اس سے احتراز لازم

ہے۔ (۱) فقط

مسلمانوں کے لیے دارالحرب میں بھی شراب کی خرید و فروخت جائز نہیں

سوال: (۱۷۸) ”مورس“ ایک جزیرہ ہے جس پر سرکار برطانیہ کی حکومت ہے، آبادی اس جزیرہ کی تین لاکھ پچھتر ہزار کے قریب ہے جس میں چالیس ہزار سے زائد مسلمان ہیں، نصاریٰ کی آبادی مسلمانوں سے کچھ کم ہے زمین کا محصول اس جزیرہ میں نہیں لیا جاتا، مسلمان زمیندار بھی ہیں اور تجارت میں بھی معقول حصہ ہے، مدارس دینیات جاری ہیں، مساجد ہیں، اذان و اقامت جمعہ وغیرہ شعائر اسلامی میں ہندوستان جیسی آزادی حاصل ہے، اس جزیرہ میں ایک مسلمان نے سرکار سے ٹھیکہ حاصل کر کے شراب خانہ جاری کیا ہے من جملہ شرابیں ٹھیکہ دو امور کی پابندی بھی ضروری ہے:

ایک یہ کہ خود سرکار سے شراب خریدے، دوسرے یہ کہ ہر خریدار پر خواہ وہ مسلم ہو یا غیر مسلم بلا انکار بیچے گو کہ عام طور پر مسلمانوں کو یہ فعل ناگوار خاطر ہے، مگر خاص وہ جماعت کہ جس کی برادری میں اس شخص کا شمار تھا، اس فعل کو ترک کرانے میں کوشاں ہے، لہذا سر دار جماعت نے ایک مولوی صاحب سے کہ جن کا سال ڈیڑھ سال سے یہاں قیام تھا، فتویٰ طلب کیا۔ مولوی صاحب موصوف نے حکم دیا کہ چون کہ ”مورس“ دارالحرب ہے؛ مسلم غیر مسلمان پر شراب، خنزیر، مردار وغیرہ بیچ سکتا ہے، اور یہ اس کے لیے حلال ہے، اس جواب سے مسلمانوں کو تسلی نہیں ہوئی؛ لہذا برائے خدا اس سوال کا مفصل جواب تحریر فرمادیں کہ آیا یہ جزیرہ دارالحرب ہے؟ اگر دارالحرب ہو تو اس طریقے پر ایک مسلمان کے لیے شراب خریدنا اور بیچنا جائز ہے؟ اگر جائز نہ ہو تو تا وقتیکہ وہ اس کام کو ترک نہ کرے اس کو برادری سے علیحدہ کرنے میں کوئی شرعی ممانعت تو نہیں ہے؟ (۲۹۶۳/۱۳۳۲ھ)

الجواب: صورت مسئلہ میں وہ امر قابل بحث ہیں:

(۱) وأما الخمر فيحرم الانتفاع بها من كل وجه — وكرهوا التبخر بفحم أطفئ بالخمر، والنظر إلى الخمر في الزجاج تلذذاً بلونها (فتاویٰ القنیة ص: ۱۶۸ کتاب الکراهیة والاستحسان — باب فی الکراهیة فی الانتفاع بالأشياء النجسة)

اڈل یہ کہ مسلمان کو خمر کی ملاہست و مباشرت اور اس سے کسی قسم کا انتفاع حاصل کرنا (خواہ دارالحرب میں ہو یا دارالاسلام میں) کہاں تک جائز ہے؟

امر دوم یہ کہ ”مورس“ دارالحرب ہے یا نہیں؟ اور اگر ہے تو وہاں عتق و ربوہ و بیوع فاسدہ مسلمان کے لیے جائز ہو سکتے ہیں یا نہیں؟

امر اول کے متعلق قرآن و حدیث اور تصریحات فقہاء صاف موجود ہیں جو کہ ٹھیکہ مذکورہ کو بوجہ ملاہست و تعاطی و انتفاع بالخمر کے حرام و ناجائز قرار دیتی ہیں كَمَا قَالَ اللَّهُ تَبَارَكَ وَتَعَالَى .

نمبر (۱): ﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجَسٌ مِنْ عَمَلِ الشَّيْطَانِ فَاجْتَنِبُوهُ الْآيَةُ﴾ (سورہ مائدہ، آیت: ۹۰) اس آیت میں خمر کو عمل شیطان کا نجس قرار دے کر اس سے اجتناب کا حکم فرمایا گیا، پس یہ اجتناب خمر کے احکام میں سے ہوگا جو کہ ملاہست و تجارت خمر کی صورت میں جاتا رہتا ہے، اس میں دارالحرب اور دارالاسلام کا کوئی دخل نہیں ہے۔

نمبر (۲): ﴿إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنتَهُونَ﴾ (سورہ مائدہ، آیت: ۹۱) یہ حکم بھی علی سبیل الاطلاق ہے۔

نمبر (۳): عن جابر بن عبد الله رضى الله عنه انه سمع رسول الله صلى الله عليه وسلم يقول عام الفتح وهو بمكة: إن الله ورسوله حرم بيع الخمر والميتة والخنزير والأصنام الخ (۱) (متفق عليه) یعنی خمر و میتہ کی خرید و فروخت اللہ جل شانہ اور نبی کریم ﷺ نے حرام کر دی ہے۔ یہ حدیث بھی ٹھیکہ مذکورہ کو حرام ثابت کرتی ہے اس وجہ سے کہ اس میں خمر کی خرید و فروخت ہے یعنی ربح کی حلت و حرمت سے قطع نظر کر کے خود تجارت ہی شراب کی تجارت ہونے کی وجہ سے حرام ہے۔

نمبر (۴): عن أنس عن أبي طلحة رضى الله عنهما أنه قال: يا نبي الله! إني اشتريت خمراً لأيتام في جحرى قال أهرق الخمر واكسر الدنان (۲) (مشکوٰۃ) آیات و احادیث صدر سے ثابت ہوا کہ شراب کی تجارت یا ملاہست و تعاطی یہ سب ناجائز ہیں۔

(۱) مشکاة المصابیح ص: ۲۴۱ کتاب البیوع - باب الکسب و طلب الحلال .

(۲) مشکاة المصابیح ص: ۳۱۸ کتاب الحدود، باب بیان الخمر و وعید شاربها .

اب فقہاء کے چند مسائل لکھے جاتے ہیں جن سے یہ ثابت ہوگا کہ خمر سے کسی قسم کا انتفاع حاصل کرنا ہرگز ہرگز جائز نہیں۔

المحررات فی حق المسلم ..... والخنزیر والخمر ای فی حق المسلم  
 للنبی عن بیعہما وقربانہما (۱) یعنی مسلمان کے لئے بیع خمر و خنزیر اس وجہ سے ناجائز ہے کہ مسلمانوں کو  
 ان دونوں کی بیع سے اور نزدیکی و مباشرت و ملاہست سے روکا گیا ہے؛ اس سے صاف ظاہر ہے کہ خود بیع  
 اور خود نزدیکی خمر کی ناجائز ہے، اس وجہ سے کہ وہ خمر ہے، اور یہ وجہ دار کے بدلنے سے نہیں بدلتی، لہذا ہر  
 صورت میں ناجائز ہے، صاحب بحر نے اس مسئلے کے ذیل میں اس حدیث کو نقل کیا ہے: إن الذی حرم  
 شربہا حرم بیعہا (۲) (۱۸۷/۶) جس سے ثابت ہوتا ہے کہ جیسے خمر کے احکام میں سے حرمت شرب  
 خمر ہے اسی طرح حرمت بیع خمر بھی خود احکام خمر میں سے ہے، پس جیسے اس کا پینا ہر حال میں حرام ہے، اور  
 دار کے بدلنے سے وہ حرمت نہیں بدلتی اسی طرح خمر کا دوسرا حکم یعنی حرمت بیع بھی دار کے بدلنے سے نہیں  
 بدلے گا؛ بلکہ وجود خمر کے ساتھ مثل حرمت شرب کے دائرہ رہے گا۔

فتاویٰ فنیہ میں اس سے بھی اوضح ہے: وأما الخمر فی حرم الانتفاع بہا من کل وجہ إلا أن  
 تتخذ خلا أو مریا وقال أبو حنیفہ اکره الامتشاط بلذذاً بلونہا والانتفاع بالأرواث جائز الخ (۳) (فنیہ  
 بالخمیر، والنظر إلى الخمر فی الزجاج تلذذاً بلونہا والانتفاع بالأرواث جائز الخ (۳) (فنیہ  
 باب الکراہیة) یعنی سوائے سرکہ بنانے کے ہر قسم کا انتفاع خمر سے مسلمان کے لیے حرام ہے اور خمر کی  
 دزدی (میل) سے شانہ (کنگھی) کرنا بھی مکروہ ہے، اور اگر کوئی کو خمر سے بچھایا گیا ہو تو اس سے بخور کی  
 غرض سے دھواں دینا بھی مکروہ ہے، اسی طرح اگر شیشہ میں خوش رنگ شراب ہو تو اس کی رنگت سے  
 طبیعت خوش کرنے کے لیے اس کی طرف دیکھنا بھی مکروہ ہے، یہاں تک ٹھیکہ مذکور کی حرمت اس وجہ  
 سے ثابت ہوئی کہ اس میں خمر کی تجارت خمر کی ملاہست، خمر سے حصول انتفاع پایا جاتا ہے جو کہ حرمت کی

(۱) البحر الرائق ۶/۱۱۵-۱۱۶ کتاب البیع - باب البیع الفاسد .

(۲) البحر الرائق ۹/۳۰۰ اوائل کتاب الأشربة .

(۳) فتاویٰ الفنیہ ص: ۱۶۸ کتاب الکراہیة والاستحسان - باب فی الکراہیة فی الانتفاع

بالأشیاء النجسة .

دوسری وجہ ہے جائز نہیں۔ اس کے علاوہ ٹھیکہ مذکورہ ناجائز ہونے کی ایک وجہ اور بھی ہے۔ وہ یہ کہ خمر کی ذات معصیت قائم ہو جاتی ہے، اور جس معصیت قائم ہو جاتی ہو اس کا فروخت کرنا عصاۃ کے ہاتھ ناجائز ہے کیونکہ اس میں اعانت علی المعصیۃ ہے جس کی یہی اس آیت میں وارد ہے، قَالَ اللَّهُ تَعَالَى: ﴿وَلَا تَعَاوَنُوا عَلَى الْإِثْمِ وَالْعُدْوَانِ﴾ (سورۃ مائدہ، آیت: ۲) چنانچہ تاملہ البحر الرائق میں اس مسئلے و جاز بیع العصیر من حمار کے تحت لکھا ہے: لَأَنَّ الْمَعْصِيَةَ لَا تَقُومُ بِعَيْنِهِ بَلْ بَعْدَ تَغْيِيرِهِ بِخِلَافِ بَيْعِ السَّلَاحِ مِنْ أَهْلِ الْفِتْنَةِ لِأَنَّ الْمَعْصِيَةَ تَقُومُ بِعَيْنِهِ فَيَكُونُ إِعَانَةً لَهُمْ وَتَسْبِياً وَقَدْ نَهَيْنَا عَنْ التَّعَاوُنِ عَلَى الْعُدْوَانِ وَالْمَعْصِيَةِ (۱) (تکملہ بحر ۲۲۰/۷)

اعانت علی المعصیت کو یہاں تک فقہاء نے ممنوع قرار دیا ہے کہ اگر مسلمان کا باپ کافر ہے تو بیٹے کو یہ جائز نہیں کہ کافر باپ کو شراب پلائے یا اس کو وہ پیالی اٹھا کے دیدے جس میں وہ شراب پیے گا اس لیے کہ یہ اعانت علی المعصیۃ ہوگی اور اگر وہ شراب پی چکا ہے تو خالی پیالی اس سے لے سکتا ہے کما فی التکملة: وَلَا يَسْقَى أَبَاهُ الْكَافِرَ خَمْرًا وَلَا يَتَوَلَّى الْقَدْحَ وَيَأْخُذُهُ مِنْهُ وَلَا يَذْهَبُ بِهِ إِلَى الْبَيْعَةِ وَبِرَدِّهَا مِنْهَا وَيُوقِدُ تَحْتَهُ قَدْرَهُ إِذَا لَمْ يَكُنْ مَيْتَةً الْخَمْرُ (۲) (تکملہ بحر ۲۱۰/۷) جب بیٹا باپ کو شراب پینے میں مدد نہیں کر سکتا تو ایک مدعی اسلام کے لیے کس قدر شرم کی بات ہے کہ وہ مشرکین و عصاۃ کے لیے حطام دنیا کے لالچ میں شراب کا ٹھیکہ لے کر ان کا شراب خوری میں مدد و معاون بن جائے، اس کے علاوہ اور بھی فقہ میں متعدد جزئیات ہیں جن سے یہ ثابت ہوتا ہے کہ شراب کی خرید و فروخت مسلمان کے لیے کسی حالت میں جائز نہیں ہو سکتی، جن کو طوالت کے خوف سے ترک کیا گیا۔

امردوم کے متعلق سب سے پہلے یہ ہے کہ ”جزیرہ مورس“ جیسے بلاد کا دارالحرب ہونا یا نہ ہونا مختلف فیہ ہے، اور اگر بالفرض جزیرہ مذکورہ میں وہ تمام امور پائے جائیں جو دارالحرب ہونے کے لیے شرط ہیں تو بھی صورت مسئلہ کے بعض اجزاء ایسے ہیں جن کے ہوتے ہوئے باوجود ”مورس“ کے دارالحرب ہونے کے بھی ٹھیکہ مذکور ناجائز قرار پاتا ہے، مثلاً ٹھیکہ مذکور میں دو باتیں لازمی ہیں:

ایک یہ کہ ٹھیکہ دار خمر کو سرکار سے خریدے، دوم مسلم و غیر مسلم دونوں سے فروخت کرے؛ یہ ایسے

(۱) البحر الرائق ۳۷۰/۹-۳۷۱- کتاب الکراہیۃ - فصل فی البیع .

(۲) البحر الرائق ۳۳۹/۹- کتاب الکراہیۃ - فصل فی الأکل والشرب .

احکام ہیں جو کہ دارالحرب میں کسی طرح جائز نہیں؛ اس لیے کہ مسلمان کے لیے فخر کا تملک (مالک بننا) خواہ خود خرید کر کے مالک بن جائے یا بذریعہ وکیل (مثل ایجنٹ یا مختار کے) خرید کر کے مالک بن جائے دونوں صورتیں شرعاً ناجائز ہیں کما فی الدر المختار: أو أمر المسلم ببيع خمر الخ (۱) اور اس مسئلہ کے تحت میں صاحب شامی وغیرہ تصریح کرتے ہیں کہ یہ وکالت بھی مکروہ تحریمی ہے (۱) (بحر و شامی باب البیع الفاسد) اسی طرح ٹھیکہ دار کا قانونا اس بات پر مجبور ہونا کہ مسلم وغیر مسلم دونوں سے شراب کو بلا انکار فروخت کرے، اسی امر کو مستلزم ہے کہ ٹھیکہ دار مذکور مسلمانوں کے ساتھ بھی بیوع باطلہ اور عقود ربویہ کر کے ناجائز طریقہ سے ان کے اموال کو حاصل کرے، اور یہ بھی کسی صورت میں جائز نہیں۔ قَالَ اللَّهُ تَبَارَكَ وَتَعَالَى: ﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ الْآيَةَ﴾ (سورۃ بقرہ، آیت: ۱۸۸) دارالحرب میں جو عقود فاسدہ بھی اس شرط کے ساتھ مشروع ہے کہ دینے والا کافر حربی یا دارالحرب کا تو مسلم غیر مہاجر ہو۔ اور اگر مسلم اصلی یا مسلم حربی مہاجر ہو جو بعد الحجرتہ دارالحرب میں واپس چلا گیا ہے تو ان سے لینا قطعاً حرام ہے۔ چنانچہ صاحب شامی ولا (ربا) بین حربی و مسلم مستامن کے تحت صراحت فرماتے ہیں: اُخْتَرَزَ بِالْحَرْبِيِّ عَنِ الْمُسْلِمِ الْأَصْلِيِّ وَالذَّمِّيِّ وَكَذَا عَنِ الْمُسْلِمِ الْحَرْبِيِّ إِذَا هَاجَرَ إِلَيْنَا ثُمَّ عَادَ إِلَيْهِمْ فَإِنَّهُ لَيْسَ لِلْمُسْلِمِ أَنْ يُرَاجِيَ مَعَهُ اتِّفَاقًا (۲) یہ بھی واضح رہے کہ دارالحرب میں میثہ وغیرہ کی قیمت کی جو اجازت فقہاء نے دیدی ہے اس میں یہ تصریح کہیں نہیں ہے کہ اخذ و نقل و ملاہست انجاماس بھی جائز ہے بلکہ منظومہ ابن وہبان کے شعر:

ومامات لا تطعمه كلباً فإنه ☆ خبيث حرام نفعه متعذر

سے معلوم ہوتا ہے کہ ملاہست و تعاطی و انتفاع بالانجاس سب کچھ ممنوع ہے (۳) (شامی ۴/۲۹۰) پس

(۱) أو أمر المسلم ببيع خمر أو خنزير أو شرانهما أي و كل المسلم ذمياً أو أمر المحرم غیرہ ای غیر المحرم ببيع صيده یعنی صح ذلك عند الإمام مع أشد كراهة ... لأن العاقد يتصرف بأهليته وانتقال الملك إلى الأمر أمر حكمی وقالوا: لا يصح وهو الأظهر.

وفی الشامی: قوله یعنی صح ذلك أي التوكيل وبيع الوكيل وشرائه "بحر" قوله مع أشد كراهة أي مع كراهة التحريم الخ (الدر المختار والشامی ۵/۲۰۵ كتاب البيوع - مطلب في بيع الشرب) (۲) الشامی ۷/۳۲۱ كتاب البيوع - قبل باب الحقوق في البيع.

(۳) الدر المختار مع الشامی ۱۰/۶۳ آخر كتاب الصيد.

معلوم ہوا کہ ٹھیکہ مذکورہ میں تملک خمر اور اہل اسلام کے ساتھ عقود فاسدہ اور معاملات ربویہ کے ارتکاب منہاجی و معاصی ضروری ہیں جو کہ بلاشبہ ناجائز ہے اور حدیث ذیل میں داخل ہے۔ عن جابر رضی اللہ عنہ قال: لعن رسول اللہ صلی اللہ علیہ وسلم آکل الربا ومؤکلہ وکاتبہ وشاہدہ وقال: ہم سواء رواہ مسلم (۱)

الحاصل مسلمان ٹھیکہ دار کے لیے اس طریقہ سے شراب خریدنا اور فروخت کرنا ہرگز جائز نہیں بلکہ موجب لعنت و معصیت ہے اس کو احکام شرعی پر آگاہ کرنا چاہیے تاکہ وہ خود بخود اس کسب خبیث کو چھوڑ دے، اگر خدا نہ کردہ اس نے احکام شرعیہ کی پرواہ نہ کی، اور اس کسب خبیث کو ترک نہ کیا تو مسلمانوں کو چاہیے کہ اس کے ساتھ مقاطعہ (بایکٹ) کریں تاکہ وہ اس ناجائز پیشہ سے توبہ کرنے پر مجبور ہو جائے۔ فقط

### افیون کی خرید و فروخت کا حکم

سوال: (۱۷۹) افیون کا ٹھیکہ لینا اور فروخت کرنا درست ہے یا نہیں؟ (۱۸۵۷-۲۲/۱۸۵۷-۱۳۳۳ھ)

الجواب: افیون کی بیع و شراء مسلمان کو ناجائز ہے۔ قَالَ اللَّهُ تَعَالَى: ﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ الْآيَةَ﴾ (سورہ مائدہ، آیت: ۲)

سوال: (۱۸۰) افیون کی تجارت شرعاً جائز ہے یا نہیں؟ (۲۰۵۲/۱۳۳۹ھ)

الجواب: درمختار میں ہے: وضح بیع غیر الخمر ممامر، ومفادہ صحۃ بیع الحشیشة والافیون الخ وفي الشامی: قوله: وضح بیع غیر الخمر ای عنده خلافاً لهما الخ ثم إن البیع وإن صح لكنه یکره الخ (۲) پس معلوم ہوا کہ افیون کی تجارت امام صاحب کے نزدیک جائز مع الکراہتہ ہے، اور صاحبین حرام و ممنوع فرماتے ہیں وهو الاحتیاط. فقط

### افیون اور گانجا کی تجارت اور اس کی آمدنی کا حکم

سوال: (۱۸۱)..... (الف) کیا افیون و گانجا کی تجارت درست ہے یا نہیں؟ اور اس روپیہ پر

(۱) مشکاة المصابیح ص: ۲۳۳ کتاب البیوع - باب الربا

(۲) الدر المختار والشامی ۳۴/۱۰ کتاب الأشربة



زکوٰۃ واجب ہے یا نہیں؟

(ب) اس کی آمدنی حلال ہے یا حرام؟

(ج) جو راضی و جائداد اس آمدنی سے خریدی گئی وہ حلال ہے یا حرام؟ (۲۲/۳۲-۱۳۲۵ھ)

الجواب: (الف تاج) درمختار میں ہے: وصح بیع غیر الخمر مما مر ومفاده صحة بیع

الحشيشة والأفيون الخ وفي ردالمحتار: قوله: وصح الخ أى عنده خلافاً لهما الخ لكن

الفتوى على قوله فى البيع الخ ثم إن البيع وإن صح لكنه يكره (۱) (ردالمحتار كتاب

الأشربة ج ۵) اس سے معلوم ہوا کہ افیون و گانجہ کی بیع اگرچہ مکروہ ہے، لیکن اس کی قیمت ملک تاجر میں

داخل ہو جاتی ہے، اور جو راضی و جائداد اس سے خریدی گئی ان کی آمدنی حلال ہے، اور زکوٰۃ اس روپیہ

میں واجب ہے۔ فقط

### تاڑی کی خرید و فروخت کا حکم

سوال: (۱۸۲) تاڑی کا فروخت کرنا جائز ہے یا نہیں؟ (۱۷/۳۹-۱۳۴۰ھ)

الجواب: جب تک تاڑی میں نشہ نہ آئے اس وقت تک وہ شراب کے حکم میں نہیں ہے، بیع و شراء

اس کی درست ہے اور وہ حلال ہے، اور جس وقت اس میں نشہ آجائے اس وقت وہ بھگم شراب ہے، اور

حرام ہے اور بیع و شراء اس کی ناجائز ہے۔ (۲) فقط

### تمباکو اور بیڑی سگریٹ کی خرید و فروخت کا حکم

سوال: (۱۸۳) تمباکو، سگریٹ، بیڑی فروخت کرنا جائز ہے یا ناجائز؟ (۶/۱۹۷-۲۲/۱۳۴۲ھ)

الجواب: درست ہے لیکن مکروہ ہے۔ (۳)

(۱) الدر مع الرد ۳۴/۱۰ کتاب الأشربة.

(۲) قال فى الدر المختار: التحقیق ما فى العنایة أن البنج مباح لأنه حشيش، أما اللہ کر منه فحرام

(الدر مع الرد ۵۳/۶-۵۳ کتاب الحدود - مطلب فى البنج والأفيون والحشيشة)

(۳) قال العلامة محمد أمين الشامى رحمه الله: إن جواز البيع يدور مع حل الانتفاع (ردالمحتار

۱۷۲/۷ کتاب البيوع - قبيل مطلب فى بيع المغيب فى الأرض)



سوال: (۱۸۴) تمباکو فروخت کرنا جائز ہے یا نہیں؟ (۱۳۳۱/۱۳۳۸ھ)

الجواب: تمباکو کی بیع و شراء حرام نہیں ہے، کیونکہ خود تمباکو کا استعمال کرنا بھی حرام نہیں ہے، مگر اچھا نہیں ہے، پس تجارت تمباکو بھی مکروہ ہے، اور آمدنی جو اس ذریعہ سے ہو وہ حرام نہیں ہے۔ فقط

### مردار کے چمڑے کو دباغت کے بعد فروخت کرنا

سوال: (۱۸۵) اگر کسی مسلمان کا مویشی مردار ہو جائے تو اس کی کھال کو دباغت دلا کر فروخت کرنا، اور اس کی قیمت اپنے تصرف میں لاسکتا ہے یا نہیں؟ دباغت کا کیا مطلب ہے؟ (۱۳۳۵/۶۸۶ھ)

الجواب: مردار کے چمڑے کو دباغت دے کر فروخت کرنا، اور اس کی قیمت کو تصرف میں لانا درست ہے، اور ذبیحہ کا چمڑا بلا دباغت بھی فروخت کرنا درست ہے۔ (۱) اور دباغت چمڑے کو خشک کرنا یا رنگنا ہے جیسا کہ معروف ہے۔ (۲) فقط

### دباغت سے پہلے مردار کا چمڑا بیچنا جائز کیوں ہے؟

سوال: (۱۸۶) مردار جانور کے گیلے چمڑے کی بیع ناجائز اور باطل کیوں قرار دی گئی؟ اس کی کیا حکمت ہے؟ (۱۳۳۵-۳۳/۱۰۳۳ھ)

الجواب: کیونکہ قبل دباغت وہ میتہ کا جزو ہے، اور اسی کے حکم میں داخل ہے۔ اور میتہ کی حرمت اور نجاست منصوص ہے، اور بیع میں بیع کا مال ہونا ضروری ہے، اور شریعت میں گیلہ چمڑہ مردار کا قبل دباغت مال نہیں ہے۔ (۳)

(۱) و جلد میتہ قبل الدبغ..... فباطل..... وبعده أى الدبغ بیاع (الدرمع الر ۵/۱۶۵ کتاب البیوع - مطلب فی التداوی بلبین البنت للرمد قولان)

(۲) الدباغ ما يمنع النتن والفساد، والذى يمنع على نوعین: حقیقی كالقَرظ والشبّ والعفص ونحوه، وحکمی كالتریب والتشمیس والإلقاء فی الريح (الشامی ۱/۳۱۶ کتاب الطہارۃ - مطلب فی احکام الدباغۃ)

(۳) بطل بیع مالیس بمال کالدلم والمیتۃ الخ (تنویر الأبصار مع الشامی ۱۷۰/۷ کتاب البیوع - مطلب فی تعریف المال) وفی الشامی: لکن إذا کان جلد حیوان میت ماکول اللحم لا یجوز أکله، وهو الصحیح لقوله تعالیٰ: ﴿حُرِّمَتْ عَلَيْكُمُ الْمَيْتَةُ﴾ وهذا جزء منها (الشامی ۱/۳۱۷ کتاب الطہارۃ - مطلب فی احکام الدباغۃ)

## مردار کے چمڑے کی خرید و فروخت کا حکم

سوال: (۱۸۷) مردار کے چمڑے کی خرید و فروخت جائز ہے یا نہیں؟ (۳۶۱/۳۶۲-۱۳۳۷ھ)

الجواب: مردار جانور غیر مذبوح کا کچا چمڑا خرید و فروخت کرنا جائز نہیں ہے؛ یعنی اس کی بیع باطل ہے، اور حکم بیع باطل کا یہ ہے کہ مشتری بعد قبضہ کرنے کے بھی مالک بیع کا شرعاً نہیں ہوتا (۱) درمختار میں ہے: و جلد مینة قبل الدبغ ..... فباطل (۲) فقط

## خشک ہو جانے کے بعد مردار کا چمڑا خریدنا جائز ہے

سوال: (۱۸۸)..... (الف) مردار کا گیلیا چیزہ خرید کر لانا درست ہے یا نہیں؟ (۸۹۶/۳۳-۱۳۳۵ھ)

(ب) مردہ گائے کا خشک چمڑا جس سے مریاں ورنہ ہوئی ہوں جنگل سے اٹھانا جائز ہے یا نہیں؟ (۸۹۶/۳۳-۱۳۳۵ھ)

الجواب: (الف) درست نہیں ہے۔ (۳)

(ب) خشک ہو جانے کے بعد مردار کا چمڑا خریدنا جائز ہے۔ فقط واللہ تعالیٰ اعلم

## نمک لگانے کے بعد مردار کے چمڑے کو فروخت کرنا درست ہے

سوال: (۱۸۹) حلال جانور اگر مر جائے اس کا چمڑا بغیر دباغت کے فروخت ہو سکتا ہے یا نہیں؟

بیع جائز ہے یا نہیں؟ کیا خالی نمک لگانے سے چمڑا دباغت کا حکم رکھتا ہے یا نہیں؟ (۱۳۳۱/۱۳۳۲ھ)

الجواب: بدون دباغت کے مردار کا چمڑا خرید و فروخت کرنا حرام ہے اور خشک کرنے سے اور نمک لگانے سے بھی دباغت ہو جاتی ہے، اور خرید و فروخت اس کی جائز ہو جاتی ہے۔ فقط

سوال: (۱۹۰) تریچر نمک دیا ہوا ہو، اس کی بیع و شراء شرعاً جائز ہے یا نہیں؟ (۳۶۲/۱۳۳۳ھ)

(۱) البیع الباطل حکمہ عدم ملک المشتري ایآہ إذا قبضه (الدرمع الرد ل/۱۸۰ کتاب البیوع مطلب: الآدمی مکرم شرعاً و لو کافراً)

(۲) تنویر الأبصار مع الشامی ل/۱۹۵ کتاب البیوع۔ مطلب فی التداوی بلین البنت للرمذ قولان

(۳) حوالہ سابقہ۔

الجواب: نمک سے بھی دباغت کرنا جائز ہے، پس بیع و شراء اس چیزہ ترکی جائز ہے شامی میں

ہے: الدباغ ما يمنع التنن والفساد الخ (۱)

سوال: (۱۹۱) مردار کی کھال میں خوب نمک چھوڑتے ہیں جس سے کئی ماہ تک وہ کھال بگڑتی

نہیں ہے؛ شرفاً اس کی بیع و شراء روا ہے یا نہیں؟ (۱۰۱/۱۳۲۸ ھ)

الجواب: یہ بھی دباغت ہے، لہذا بیع و شراء اس کی درست ہے۔ فقط

مردار کی کھالیں بلا دباغت خریدنا اور دباغت کر کے فروخت کرنا

سوال: (۱۹۲) ایک شخص مسلمان مردار کھالیں تازہ بلا دباغت خرید کر، دباغت کر کے فروخت کر دیتا

ہے؛ یہ آمدنی کیسی ہے؟ اور یہ شخص کس گناہ کا مرتکب ہے اور اس کے لیے کیا جرمانہ ہے؟ (۱۳۱۷/۱۳۲۷ ھ)

الجواب: جلد میتہ کی بیع و شراء قبل دباغت کے باطل اور حرام ہے، اور بعد دباغت کے صحیح ہے، اور

خشک ہو جانا جلد کا بھی دباغت ہے، لیکن جلد میتہ کو خشک ہونے سے پہلے اور دباغت سے پہلے خریدنا

ناجائز ہے، اور وہ آمدنی جو اس کے ذریعہ سے حاصل ہو حرام ہے، درمختار میں ہے: وبطل بیع ما لیس

بمال کالدم والمیتة (۲) و جلد میتة قبل الدبغ وبعده بیاع (۳) وفي الحدیث: لا تنتفعوا من

المیتة یا عاب ولا عصب (۴) (رواه الترمذی) والمراد من الإهاب الجلد الغير المدبوغ (۵)

پس مرتکب اس فعل کا فاسق اور عاصی ہے، اور کفارہ اس کا یہ ہے کہ اس فعل سے توبہ کرے اور آئندہ

بدون دباغت جلد میتہ کی بیع و شراء نہ کرے اور کچھ جرمانہ مالی اس پر نہیں ہے۔ فقط

(۱) الشامی ۳۱۶/۱ کتاب الطہارة - مطلب فی أحكام الدباغة .

(۲) تنویر الأبصار مع الشامی ۱۷۰-۱۷۱ کتاب البیوع . مطلب فی أنواع البیع .

(۳) الدر المختار مع الشامی ۱۹۵/۷ کتاب البیوع . مطلب فی التداوی بلبن البنت للرمذ قولان .

(۴) عن عبد اللہ بن عکیم قال: أتانا کتاب رسول اللہ صلی اللہ علیہ وسلم أن لا تنتفعوا من المیتة

بإهاب ولا عصب رواه الترمذی (مشکاة ص: ۵۳ کتاب الطہارة ، باب تطہیر النجاسات)

(۵) الإهاب اسم للجلد قبل أن دبغ من مأكول أو غیره ، جمعه أھب ککتاب وکُتِب (الشامی

۳۱۶/۱ کتاب الطہارة - مطلب فی أحكام الدباغة)

خنزیر اور آدمی کی کھال کے علاوہ تمام

کھالیں دباغت سے پاک ہو جاتی ہیں

سوال: (۱۹۳) مردار جانوروں کی کھال کی خرید و فروخت اور اس سے نفع اٹھانا جائز ہے یا

نہیں؟ (۱۳۳۳/۱۲۰۵)

الجواب: دباغت کے بعد خنزیر و آدمی کی کھال کے سوا تمام کھالیں پاک ہو جاتی ہیں اس کے

بعد ان کی خرید و فروخت اور ان سے نفع اٹھانا جائز ہے۔ (۱) فقط

مردار کا چمڑا خریدنا اور اس سے نفع اٹھانا کب درست ہے؟

سوال: (۱۹۴)..... (الف) اگر کسی شخص کا پلاہوا جانور مثلاً بکری وغیرہ مر جائے تو کھال نکلو اور

فروخت کر سکتا ہے یا نہیں؟ اور اگر فروخت نہیں کر سکتا تو کس مصرف میں لاسکتا ہے؟ (۱۳۳۷/۱۵۶۶)

(ب) اکثر ایسا ہوتا ہے کہ مردار جانور کو چمار، بھنگی وغیرہ لے جا کر اور کھال نکال کر فروخت کرتے

ہیں، اور قصاب وغیرہ خرید لیتے ہیں شرعاً کیا حکم ہے؟ (۱۳۳۷/۱۵۶۶)

الجواب: (الف) کھال نکلو اور دباغت کر کے اس سے نفع اٹھا سکتا ہے؛ یعنی خواہ خود کام میں

لائے یا اس کو فروخت کر دے قبل دباغت جلد میتہ سے نفع اٹھانا حرام ہے۔

(ب) اس کا حکم وہی ہے جو (الف) میں گذرا کہ اگر بعد دباغت کے وہ لوگ اس کو فروخت

کریں تو خریدنا اس کا درست ہے، اور انتفاع اس سے جائز ہے ورنہ جائز نہیں ہے۔ فقط

سوال: (۱۹۵) گائے بیل بکری وغیرہ جو کسی بیماری وغیرہ کی وجہ سے مر جائے اس کو بیچنا درست

ہے یا نہ؟ اگر مردار کی کھال اتروا کر فروخت کریں تو جائز ہے یا نہیں؟ (۱۳۴۰/۱۰۲۰)

الجواب: مردار کی اور اس کے چمڑے کی بیع بلا دباغت کے درست نہیں ہے۔ فقط

سوال: (۱۹۶) مردار جانوروں کے چمڑے خرید کر اس سے نفع اٹھانا درست ہے یا نہیں؟ (۱۳۳۵/۳۷۶)

(۱) وبعده أى الدبغ يباع إلا جلد إنسان وخنزير وحية و يتفبع به بطهارته حينئذ (الدرع الرد ۱۹۵/۷)

كتاب البيوع - مطلب فى التداوى بلبين البت الخ)

الجواب: مردار کے چمڑے کی خرید و فروخت بدون دباغت کے جائز نہیں ہے (۱) (در مختار) بعد

دباغت کے بیع و شراء درست ہے کما فی الحدیث: هلا استمتعتم بهاهاہا؟ الحدیث (۲)

### مردار جانور اور اس کے چمڑے کو فروخت کرنا

سوال: (۱۹۷) اگر گائے بھینس گھر میں مر جائیں تو اس مردار جانور کا چیز یا خود مردار جانور کو

فروخت کرنا کیسا ہے؟ (۱۳۳۵/۲)

الجواب: مردار جانور یا اس کے چمڑے کو فروخت کرنا جائز نہیں ہے، حرام اور باطل ہے، البتہ

اگر اس کے چمڑے کو علیحدہ کر کے دباغت دے کر استعمال کرے یا فروخت کر دے تو درست ہے (۳) فقط

### سینگے لگانے کی اجرت اور کچے چمڑے کی تجارت کا حکم

سوال: (۱۹۸) سینگوں کی اجرت اور کچے چمڑے کی تجارت جائز ہے یا نہیں؟ تفسیر عزیزی میں

حرام لکھا ہے؟ (۳۳/۶۳۲-۳۳۳)

الجواب: سینگوں کی اجرت حلال (۴) اور مردار کے کچے چمڑے غیر مذبوح کی تجارت بے

شک حرام ہے۔

(۱) حوالہ سابقہ۔

(۲) عن ابن عباس رضی اللہ عنہ أن رسول اللہ صلی اللہ علیہ وسلم مر بشاة میتة ، فقال : هلا

استمتعتم بهاہاہا؟ قالوا : إنها میتة . قال : إنما حرم أکلها (صحیح البخاری ۱/۲۹۶ کتاب البیوع۔

باب جلود الميتة قبل أن تدبغ)

(۳) بطل بیع ماليس بمال كالدم والمیتة (الدرمع الرد ۷/۱۷۰ کتاب البیوع۔ مطلب فی تعریف

المال) وفيه أيضا: لقوله تعالى: ﴿حَرَّمَ عَلَيْكُمُ الْمَيْتَةَ﴾ وهذا جزؤها (الدرمع الشامی ۷/۱۹۵ کتاب

البیوع۔ مطلب فی التداوی بلین البنت النخ)

(۴) عن أنس بن مالك رضی اللہ عنہ قال: حجج أبو طيبة رضی اللہ عنہ رسول اللہ صلی اللہ علیہ

وسلم فأمر له بصاع من تمر ، وأمر أهله أن يخففوا من خراجہ (صحیح البخاری ۱/۲۸۳ کتاب

البیوع باب ذكر الحجامة) وعن حميد قال: سمعت أنس رضی اللہ عنہ يقول: دعا النبي صلی

اللہ علیہ وسلم غلاما لنا حجاما ، فحجمه ، فأمر له بصاع أو مد أو مدین ، وكلم فيه ، فحَقَّقَ عن

ضربتيہ (الصحيح لمسلم ۲/۲۲ کتاب المساقاة والمزارعة۔ باب حل أجرة الحجامة)

## کھال علاحدہ کرنے سے پہلے فروخت کرنا

سوال: (۱۹۹) جب کوئی حیوان ذبح کر لیا، اور پھر کوئی سوداگر آ گیا کہ مجھے کھال مول دیدو، پھر کھال تازہ لینا یہ بیع درست ہے کہ نہیں؟ اور گوشت میں نقصان تو نہیں آیا؟ (۱۰۷۹/۱۳۳۷ھ)

الجواب: کھال کے علیحدہ کرنے سے پہلے بیع اس کی درست نہیں ہے۔

## مردار کی کھال اور ہڈی کو فروخت کرنا کب جائز ہے؟

سوال: (۲۰۰) مردار کی تازی کھال خریدنا اور تازی ہڈی مردار کی خریدنا جائز ہے یا نہ؟ (۱۶۲۹/۱۳۳۱ھ)

الجواب: مردار کی کھال بغیر دباغت کے خرید و فروخت کرنا جائز نہیں ہے اور خشک ہو جانا چمڑے کا بھی دباغت کے حکم میں ہے (۱) پس اگر خشک کر کے فروخت کریں تو درست ہے، اور ہڈی مردار کی جس پر چکنائٹ اور تری ہو اس کی خرید و فروخت درست نہیں ہے۔ فقط

## جھٹکے کے چمڑے کی خرید و فروخت کا حکم

سوال: (۲۰۱) جھٹکے کے چمڑے کی تجارت جائز ہے یا نہیں؟ (۱۸۸۲/۱۳۳۰ھ)

الجواب: جو جانور اللہ کے نام پر ذبح نہ کیا جائے وہ میتہ ہے، اور میتہ کی کھال بلا دباغت کے فروخت کرنا جائز نہیں ہے، اور تجارت اس کی حرام ہے کَمَا قَالَ اللَّهُ تَعَالَى: ﴿إِلَّا أَنْ يَكُونَ مِيتَةً﴾ (سورۃ النعام، آیت: ۱۳۵)

سوال: (۲۰۲) جھٹکے کے بکرے کا چمڑا خرید و فروخت کرنا مسلمان کو جائز ہے یا نہ؟ اور جو ایسا کرتا ہے اس کا کیا حکم ہے؟ (۲۲۱/۳۳-۱۳۳۵ھ)

الجواب: جھٹکے کے بکرے کا چمڑا مردار ہے بدون دباغت کے اس کی خرید و فروخت جائز نہیں ہے، اور جو جھٹکے کرتا ہے اور کھاتا ہے اس کے گھر کا کھانا نہ کھانا چاہیے۔ فقط

(۱) الدبَاغُ مَا يَمْنَعُ النَّتْنَ وَالْفَسَادَ. وَالَّذِي يَمْنَعُ عَلَى نَوْعَيْنِ: حَقِيقِي كَالْقَرِظِ وَالسَّبِّ وَالْعَفْصِ وَنَحْوِهِ وَحَكْمِي كَالْتَرِيبِ وَالتَّشْمِيسِ وَالْإِلْقَاءِ فِي الرِّيحِ الْخ (الشامی/۱/۳۱۶ کتاب الطہارۃ - مطلب فی احکام الدباغۃ)

## جانور ذبح کرنے سے پہلے چمڑا فروخت کرنا

سوال: (۲۰۳) جو قربانی ۱۱/ ذی الحجہ کو ہونے والی تھی ان کی کھال ۱۰/ ذی الحجہ کی شام کو فروخت کر کے قیمت وصول کر لی؛ یہ بیع درست ہوئی یا نہیں؟ اور ۱۱/ ذی الحجہ کی قربانی درست ہوئی یا نہیں؟ سنا ہے کہ زندہ جانور کی کھال کی بیع حرام ہے، دوبارہ بیع کرنی چاہیے؛ لیکن چرم دہلی جا چکے، اب کیسے تجدید بیع دوبارہ ہو سکتی ہے، اب کیا کرنا چاہیے؟ اور اس قیمت کا کیا حکم ہے؟ (۱۳۳۷/۲۷۵۷)

الجواب: یہ صحیح ہے کہ زندہ جانور کے چمڑے کی بیع حرام اور فاسد ہے ایسی بیع کا حکم یہ ہے کہ اس کو توڑ کر پھر بعد علیحدہ ہو جانے چمڑے کے، اور قبضہ کر لینے مشتری کے، دوبارہ بیع ہونی چاہیے، لیکن جب کہ یہ دشوار ہے اور تجدید بیع نہیں ہو سکتی تو سوائے توبہ و استغفار کے اور کچھ اس کا کفارہ نہیں ہے؛ پس اس قیمت کو صدقہ کر دیا جائے جو کہ چرم قربانی کی وصول ہوئی، اور قربانی صحیح ہوگی۔ فقط

سوال: (۲۰۴) ہمارے شہر میں یہ رواج ہو گیا ہے کہ ایک شخص کسی تاجر چمڑا سے روپیہ پیشگی لے کر دیہات سے بکری خرید کر لاتا ہے یا اپنے ذاتی روپے سے خرید کرتا ہے، دونوں حالت میں زندہ بکری کا چمڑا تاجر چمڑا کے ہاتھ فروخت کر دیتا ہے، اور شرط یہ ہوتی ہے کہ جب ذبح ہوگی اس وقت چمڑا ملے گا، اب وہ مالک بکری گوشت فروخت کرنے والوں کے ہاتھ زندہ بکری علاوہ چمڑے کے فروخت کر دیتا ہے، اور یہ شرط ہوتی ہے کہ بعد ذبح چمڑا اس کو واپس کر دیں، گوشت والے اسی وقت ذبح کر کے گوشت وغیرہ لے کر بازار میں برائے فروخت لے جاتے ہیں، اور چمڑا مالک بکری کو واپس کر دیتے ہیں آیا اس قسم کی بکری کا گوشت بازار سے خرید کر کھانا جائز ہے یا نہیں؟ اس طرح سے خریدنا چمڑا کا جائز ہے یا نہ؟ (۱۳۳۱/۱۲۹۱)

الجواب: اس طرح فروخت کرنا چمڑے کا اور فروخت کرنا بکری کا شرط مذکور کے ساتھ فاسد ہے، یہ بیع فاسد ہوتی ہے، اور اس طرح بیع کرنے والا عاصی ہے، اور ایسی بیع واجب الرود اور واجب الفسخ ہے، لیکن گوشت اس کا کھانا خریدنے والوں کے لیے حلال ہے۔

## زندہ بکری کی کھال یا گوشت فروخت کرنے کا حکم

سوال: (۲۰۵) آج کل تصابوں نے کھالوں کے گرانی کی وجہ سے ایک نئی قسم کی بیع جاری کر



رکھی ہے کہ قصاب زندہ بکری کی کھال یا گوشت فروخت کر دیتے ہیں اس بیع کا کیا حکم ہے؟ (۱۳۳۲/۳۰۶)۔  
**الجواب:** یہ بیع گوشت اور کھال کی ناجائز اور فاسد ہے، اگرچہ بیع فاسد میں بعد قبضہ کے مشتری کی ملک ہو جاتی ہے، مگر اس میں خباثت رہتی ہے اس لیے ایسی بیع کو فسخ کرنا واجب ہوتا ہے۔

**شکار کیے ہوئے جانور کی کھال فروخت کرنا جائز ہے**

**سوال:** (۲۰۶) شکار کیے ہوئے جانور کی کھال فروخت کرنا جائز ہے یا نہیں؟ (۱۳۳۰/۱۰۵۶)۔  
**الجواب:** جائز ہے۔ فقط

**غیر موجود جانور کی کھال خریدنا**

**سوال:** (۲۰۷) ایک شخص نے کسی قصاب سے یہ شرط ٹھہرائی کہ دو دانت یا چار دانت جو بکری تم ذبح کرو گے اس کی کھال دو روپیہ دس آنہ میں میرے ذمے ہے حالاں کہ اس قصاب کے پاس بکرا وغیرہ بھی موجود نہیں ہے اس صورت میں بیع ہوگی کہ نہیں؟ (۱۳۳۵ ۹۵)۔  
**الجواب:** یہ بیع ناجائز اور باطل ہے، البتہ اگر معاملہ بیع اس وقت نہ کیا جائے صرف وعدہ کیا جائے، اور بعد لانے کے بیع کی جائے تو درست ہے۔ فقط

**مردار کے چمڑے کی خرید و فروخت کرنا اور اس**

**سے جو نفع ہو اس کو مسجد و عید گاہ میں صرف کرنا**

**سوال:** (۲۰۸) مردار کے چمڑے کی خرید و فروخت جائز ہے یا نہیں؟ اور اس تجارت سے جو نفع ہو اس کو مسجد، عید گاہ میں صرف کرنا درست ہے یا نہیں؟ (۱۳۳۲-۳۲/۱۵۵)۔

**الجواب:** مردار کے چمڑے کی خرید و فروخت بدون دباغت کے جائز نہیں باطل ہے، پس ایسے روپے کو مسجد اور عید گاہ میں لگانا درست نہیں ہے، حدیث میں وارد ہے: **إن الله طيب لا يقبل إلا الطيب**  
 الحدیث (۱) فقط

(۱) عن أبي هريرة رضي الله عنه قال: قال رسول الله صلى الله عليه وسلم: إن الله طيب لا يقبل إلا طيباً الخ (مشکوٰۃ المصابیح، ص: ۲۳۱ کتاب البیوع - باب الکسب وطلب الحلال)

باع عیب چھپاتا ہے اور گاہک اس عیب کو جانتا ہے تو کیا حکم ہے؟

سوال: (۲۰۹) یہاں پر چمڑے پکائے جاتے ہیں جب پک جاتے ہیں تو ان کو سکھاتے ہیں، اور کسی قدر نمی باقی رکھتے ہیں تاکہ وزن زیادہ ہو، جب کوئی گاہک آتا ہے اس سے ظاہر کیا جاتا ہے یہ سوکھے ہوئے ہیں، گاہک بدرجہ مجبوری خرید لیتے ہیں، عیب کا چھپانا اور ایسا کرنا جائز ہے یا نہیں؟ اور گاہک کو یہ معلوم ہوتا ہے کہ یہ چمڑے گیلے ہیں۔ (۱۳۲۲/۳۲-۳۲۳۳)

الجواب: بائع کو عیب کا چھپانا حرام ہے۔ قال فی البحر: إن خيار العيب يسقط بالعلم به وقت البيع الخ (۱) وقال صاحب الدر المختار: لا يحل كتمان العيب في مبيع أو ثمن لأن الغش حرام انتهى (۲) اس صورت میں خيار عیب باقی نہیں رہتا۔ قال الشامي: فإذا رضيه المشتري لا خيار له لأنه قبله بكل عيب الخ (۳) اور رضائے عیب کے لیے زبان سے کہنا ضروری نہیں ہے بلکہ علم کافی ہے کما قال الشامي: إن الرضا بالعيب لا يلزم أن يكون بالقول الخ (۴)

عیب ظاہر کیے بغیر فروخت کرنا جائز نہیں

سوال: (۲۱۰) ایک شخص نے ایک جانور خرید بعد میں معلوم ہوا کہ اس میں مرض ہے؛ یعنی مرض رتو نڈا ہے رات کو نظر نہیں آتا دن کو بخوبی اس کو نظر آتا ہے؛ تو اب وہ شخص بلا اس عیب کے ظاہر کیے ہوئے اس کو فروخت کر سکتا ہے یا نہ؟ (۱۳۲۲/۳۳-۱۳۲۵)

الجواب: در مختار میں ہے: لا يحل كتمان العيب في مبيع أو ثمن (۵) یعنی عیب کا چھپانا مبیع یا ثمن میں حلال اور جائز نہیں ہے، پس ظاہر کر دینا اس عیب مذکور کا خریدار پر ضروری ہے۔ فقط

(۱) البحر الرائق ۶/۱۱۱ کتاب البیع - فی آخر باب خيار العيب .

(۲) الدر مع الرد ۷/۱۶۷ کتاب البیوع - مطلب فی جملة ما يسقط به الخيار .

(۳) رد المحتار ۷/۱۶۱ کتاب البیوع - مطلب: باعه علی أنه کوم تراب الخ .

(۴) الشامي ۷/۱۵۱ کتاب البیوع - مطلب فی تخيير المشتري إذا استحق بعض المبيع .

(۵) الدر المختار مع الشامي ۷/۱۶۷ کتاب البیوع - مطلب فی جملة ما يسقط به الخيار .

## ہر قسم کے عیب سے بری ہونے کی شرط لگانا

سوال: (۲۱۱) علمائے دین کیا فرماتے ہیں اس مسئلے میں کہ زید نے تین کشتی کونڈہ کی جس میں تخمیناً ۷۲۵ من کونڈہ بھرا ہے، اسے عمر کے ہاتھ بیچ ڈالا اور قبل بیچنے کے بائع نے یوں کہہ دیا کہ اس میں جو کچھ عیب ہو میں اس کا ذمے دار نہیں ہوں، ساتھ بچھو مٹی وغیرہ بھلا برا مال جو کچھ ہے موجود ہے، دیکھ کر عمر نے خرید لیا، اور سوا سو من کونڈہ اپنے گھر بھیج دیا، اور عذر پیش کیا کہ مال گیا ہے میں نہیں لوں گا از روئے شرع شریف کیا حکم ہے؟ (۱۹۱۱/۳۳-۳۳۳۳۳۳)

الجواب: درمختار میں ہے: وصح البيع بشرط البراءة من كل عيب وإن لم يسم الخ (۱) پس معلوم ہوا کہ اس صورت میں عذر مشتری کا مسموع نہیں ہے بیع لازم ہوگی، اور قیمت اس کی مشتری کے ذمے لازم ہے، باقی اگر بائع رضامند ہے اس کو واپس کر لے تو اس کو اختیار ہے۔

## دیکھے بغیر یا نمونہ دیکھ کر مال خریدنے کا حکم

سوال: (۲۱۲)..... (الف) بائع مشتری کو ایک دری نمونے کی دکھلاتا ہے، اور خریدار نرخ ٹھہرا کر جس قدر درریوں کی ضرورت ہوتی ہے آرڈر دیتا ہے، اور نقد سوت وغیرہ جو کچھ ٹھہرا ہے پیشگی دیتا رہتا ہے، آخر میں حساب صاف ہوتا ہے، معاہدے کے بعد بازار کا نرخ کم و بیش ہو جائے تب بھی معاہدہ کرنے والوں کو اس کی پابندی کرنی پڑتی ہے، جائز ہے یا نہیں؟

(ب) بعض خریدار بلا دیکھے اور بلا نرخ ٹھہرائے نقد یا ادھار بذریعہ ویلو پارسل منگواتے ہیں اس طور پر خرید و فروخت جائز ہے یا نہیں؟ (۱۸۲۱/۳۳۳۳۳۳)

الجواب: (الف) اس طریق سے خرید و فروخت کرنا درست ہے اور معاہدے کی پابندی کرنی

چاہیے۔

(ب) بلا دیکھے مال خریدنا درست ہے، لیکن اس میں دیکھنے کے بعد اختیار واپسی کا مشتری کو شرعاً

رہتا ہے، اور نرخ معین ہونا ضروری ہے۔

(۱) الدر المختار مع الشامی ۱/۲۱۱ کتاب البیوع - مطلب: فی البیع بشرط البراءة من كل عيب.

## عیب دار چیز بیچ دینے کے بعد خریدار نہ نقصان

### وصول کر سکتا ہے نہ واپس کر سکتا ہے

سوال: (۲۱۳) زید نے ایک چیز بکر سے منگائی، بکر نے اس کی مرضی کے موافق روانہ نہیں کی، زید نے بکر سے واپسی کے واسطے کہا، بکر نے اس کو واپس نہیں لی، زید چوں کہ روپیہ روانہ کر چکا تھا زید نے اس کو نقصان اٹھا کر فروخت کر دی کم قیمت پر، اور بکر سے نقصان کا مطالبہ کیا، بکر اب ایک عرصے کے بعد اپنا مال لینے کو رضامند ہے، اب زید اگر اپنا مال فروخت شدہ واپس لے کر یا اسی قسم کا مال خرید کر کے بکر کو واپس کر دے تو یہ جائز ہوگا یا نہیں؟ یا زید اپنا نقصان وصول کرے؟ (۱۳۳۷/۶۲۵)

الجواب: زید نے جب کہ اس چیز کو فروخت کر دی تو اب وہ بکر سے نہ نقصان کو واپس لے سکتا ہے، اور نہ اس چیز کو واپس کر سکتا ہے کیونکہ اس چیز میں دوسرے مشتری کا حق متعلق ہو گیا، اور درمختار میں ہے کہ عیب معلوم کرنے کے بعد فروخت کرنا مطلقاً واپسی کو مانع ہے فلو بعدہ فلا رد مطلقاً (۱) و فی رد المختار: ثم اعلم أن البيع ونحوه مانع من الرجوع بالنقصان الخ (۲) البتہ اگر بکر خوشی سے اس کو کچھ واپس کر دے تو اس میں کچھ حرج نہیں ہے۔ فقط

## رواج کی وجہ سے سن میں پانی ملا کر فروخت کرنا

سوال: (۲۱۴) ایک شخص ایک آڑھتی کے پاس سن بیچنے کو لے گیا، من بعد (اس کے بعد) یہ رواج ہو گیا کہ سن میں لوگ پانی آمیزش کر کے بیچنے لگے، چنانچہ موافق اس رواج کے اس آڑھتی نے بھی یہ کہا کہ تم بھی پانی ملا کر لاؤ ورنہ تمہارا سن نہیں خریدا جائے گا؛ پس آیا یہ جائز ہے یا نہیں؟ (۱۳۳۰-۲۹/۳۵۷)

الجواب: اب جب کہ رواج ہو گیا کہ بدون پانی ملانے کے سن نہیں خریدا جاتا تو پانی ملانا اور اس حالت میں فروخت کرنا جائز ہے واللہ تعالیٰ اعلم۔ غرض یہ ہے کہ خریدار کو دھوکہ نہ دیا جائے اسے صاف کہا جائے کہ اس میں پانی ملا ہوا ہے اور اس کا یہ نرخ ہے یا خود خریدار کو بسبب عرف سے یہ معلوم ہو کہ

(۱) الدر المختار مع الرد ۱۳۵/۷ کتاب البیوع - مطلب: لا يرجع البائع علی بائعه بنقصان العیب.

(۲) الشامی ۱۳۷/۷ کتاب البیوع - مطلب فی أنواع زیادة البیع.

سن پائی ملا ہوا ہے تو پھر اس کو اطلاع کرنے کی بھی ضرورت نہ ہوگی۔

## عیب کے بقدر قیمت کم کر کے باقی وصول کرنا

سوال: (۲۱۵) میں نے ایک شخص کے ہاتھ ہزار جلدیں ایک کتاب کی فروخت کیں، اور دوسرے شخص کے ہاتھ آٹھ سو جلدیں — شخص اول نے پہنچنے کے بعد مجھے یہ لکھا کہ دفتری سے جانچ کرانے کے بعد معلوم ہوا کہ ۵۲۰ کتابیں مکمل ہیں باقی نامکمل؛ شخص دوم نے لکھا کہ کل نامکمل ہیں، ان میں اوراق کم ہیں یہ کتابیں میں نے ایک تیسرے شخص سے لی تھیں اس شخص کو اطلاع کی، اس نے کہا کہ میں نے دفتری سے مکمل جانچ کر کے بھیجی ہیں، مگر میں نے شخص اول اور دوم کے بیان کو صحیح سمجھ کر یہ اقرار کر لیا کہ میں ان کتابوں کو مکمل کر دوں گا۔ چنانچہ میں نے ان اوراق کی کاپیاں لکھوا کر شخص دوم کو دے کر یہ کہا کہ میرے یہاں یہ طبع نہیں ہو سکتیں آپ خود چھپو لیجیے جو صرف ہومیرے روپے میں سے وضع کر لیجیے، انہوں نے منظور کر کے کاپیاں لے لیں۔ کئی ماہ تک کاپیاں ان کے یہاں رکھی رہیں، جب انہوں نے نہ چھاپا، اور شخص اول کا بھی تقاضا ہوا تو میں نے وہ کاپیاں شخص دوم سے لے کر شخص اول کو دیں شخص اول نے اقرار کر لیا کہ میں اس کو چھاپ کر خود اپنی کتابیں بھی مکمل کر لوں گا، اور شخص دوم کو بھی چھاپ کر دیدوں گا۔ وہاں بھی یہ کاپیاں کچھ پتھروں پر جمی پڑی تھیں اور کچھ بغیر جمی کہ شخص دوم کے یہاں آگ لگی اور وہ کتابیں بھی جل گئیں۔ شخص اول نے من جملہ بارہ سو روپیہ کے ہزار روپیہ دوبار کر کے دیدیے اور دوسو روپے چھوڑے کہ اوراق کی تکمیل کے بعد اس کی چھپائی کا غد وغیرہ میں جو صرف ہوگا وضع کر کے باقی دیدوں گا۔ شخص دوم نے ایک حسہ نہیں دیا اگرچہ اقرار یہ تھا کہ ۲۰۰ روپے ماہوار کے حساب سے باقسط ادا کر دوں گا آیا ایسی صورت میں شخص دوم پر ان کتابوں کی قیمت واجب الاداء ہے یا نہیں اور مجھے ان سے لینے کا حق حاصل ہے یا نہیں؟ (۱۳۴۰/۲۱۳)

الجواب: ان کتابوں کی قیمت شخص دوم پر واجب الاداء ہے، اور بقدر کمی اوراق قیمت میں کمی کر دی جائے باقی وصول کر لی جائے۔

ریل سے روانہ کیا ہوا مال خریدار کے پاس کم پہنچا تو کیا حکم ہے؟

سوال: (۲۱۶) زید وکاندار ہے اسباب تجارتی فرمائش آنے پر عمر کو بیرون شہر بذریعہ ریل یا

ڈاک روانہ کرتا ہے، اور زید نے اعلان عام کر رکھا ہے کہ راستے کے نقصان کا زید ذمے دار نہیں ہے، عمر کو اس کا علم ہے کہ اگر نقصان راستے میں ہوگا تو مجھے برداشت کرنا پڑے گا، زید نے اپنے ملازمین سے جانچ شمار کے بعد بند کرا کر مال بذریعہ ریل روانہ کر دیا، اور روپیہ بذریعہ ویلو وصول کر لیا، اور یہ روانگی مال بسا اوقات دکاندار مال بھیجنے والا اپنے ہی نام مال روانہ کرتا ہے، اور ریلوے کو گویا ہدایت یہ ہے کہ جب تک مشتری روپیہ نہ دیوے مال وصول نہ کر سکے، چنانچہ ایسا ہی ہوتا ہے مشتری اگر روپیہ دیتا ہے تو مال وصول کرتا ہے ورنہ وہ مال واپس آجاتا ہے، اب آگے متعدد صورتیں موجب نزاع پیش آتی ہیں:

(الف) بعض دفعہ مال راستے میں گم ہو کر مشتری کے پاس کم پہنچتا ہے، مگر مشتری کی نقل و حرکت سے قبل وصول کرنے کے ریلوے ملازمین سے وزن کرایا جاتا ہے، اور بلٹی (BILLETI) کے وزن سے کم ہونے پر شمار کرانے پر کمی کا اندراج باقاعدہ کر لیا جاتا ہے، اس صورت میں ریلوے ذمہ دار ہے، لیکن دریافت طلب امر یہ ہے کہ مشتری ریلوے سے اس نقصان کو طلب کرے یا بائع سے؟

(ب) مذکورہ بالا صورت میں نقصان راستے میں ہوا مگر مشتری کی بے وقوفی، کاٹلی ولا پرواہی سے مال ریلوے سے وصول کرنے کے وقت نہ وزن کرایا گیا، اور نہ ان کے سامنے شمار کر کے اندراج کرایا گیا، بلکہ اپنی دکان یا مکان پر لا کر شمار کیا تو معلوم ہوا کہ اس قدر مال کم ہے؛ ایسی صورت میں ریلوے بالکل بری ہے تو یہ نقصان کس کے ذمے ہے؟

(ج) بعض دفعہ ایسا ثابت ہوا ہے کہ مال پوری تعداد میں صحیح سلامت پہنچ گیا ہے، مگر بددیانتی سے کم پہنچنا بتلا کر بائع سے اس کی قیمت طلب کی گئی ہے، اس صورت میں کیا حکم ہے؟ (۲۲/۲۰۰۲-۱۳۳۳ھ)

الجواب: زید کے اس اعلان کا کہ وہ راستے کے نقصان کا ذمے دار نہیں ہے یہ حاصل ہے کہ وہ اپنے مال کو اسی جگہ جس جگہ وہ ہے قطعاً فروخت کرتا ہے، جس کو خریدنا ہو اسی جگہ خریدے، اور راستے کے نقصان کا مشتری خود ذمے دار ہے، پس بعد اس اعلان کے، عمر کے قیمت روانہ کر دینے اور مال مطلوب طلب کرنے سے، بعد پہنچنے ثمن کے بائع کے پاس تعاطیاً بیع ہوگئی؛ کیوں کہ بطور تعاطی کے ایک طرف سے بھی بیع ہو جاتی ہے، درمختار میں ہے: وَأَمَّا الْفِعْلُ فَالتَّعَاطَى وَهُوَ التَّائُولُ الْخِ وَلَوْ التَّعَاطَى مِنْ أَحَدِ الْجَانِبَيْنِ عَلَى الْأَصَحِّ فَتَح: وَبِهِ يَفْتَى فَبِضِّ الْخِ قَالَ الشَّامِيُّ: قَوْلُهُ وَلَوْ التَّعَاطَى مِنْ أَحَدِ الْجَانِبَيْنِ، صَوْرَتُهُ أَنْ يَتَّفَقَ عَلَى الثَّمَنِ ثُمَّ يَأْخُذُ الْمَشْتَرِي الْمَتَاعَ، وَيَذْهَبُ بِرِضَا صَاحِبِهِ مِنْ



غیر دفع الثمن، أو يدفع المشتري الثمن للبائع ثم يذهب من غير تسليم المبيع، فإن البيع لازم على الصيغ، حتى لو امتنع أحدهما بعده أجبره القاضي (۱) اس روایت کی دوسری مثال صورت مسئلہ کے مطابق ہے کہ مشتری نے قیمت طے شدہ کے موافق ثمن کو روانہ کر دیا، اور یہ اجازت دیدی کہ اس مال کو بذریعہ ریل روانہ کر دیا جائے؛ پس جب کہ بعد قبض ثمن تعیین مبیع بیع تام ہوگئی تو اب ذمے دار نقصان کا مشتری ہے؛ کیونکہ بائع نے موافق مشتری کے امر کے مال کو حوالہ ملا زمان ریلوے کر دیا ہے، پس جب یہ امر محقق ہوا اس کے بعد نمبر ہائے سوال کا جواب یہ ہے۔

(الف) اس نقصان کو مشتری ریلوے سے طلب کرے گا بائع سے کچھ حق مطالبہ کا باقی نہیں رہا۔

(ب) یہ نقصان مشتری کا ہے۔

(ج) اوپر محقق ہو چکا کہ بائع سے اس کو کچھ حق مطالبہ کا باقی نہیں رہا، جب کہ اس نے موافق

طلب مشتری کے مال مطلوب پورا پورا حوالہ ریلوے کے کر دیا۔

ریل سے روانہ کیا ہو مال اگر خریدار کونہ ملے تو کیا حکم ہے؟

سوال: (۲۱۷) زید نے محمود کو ایک مال لکھوایا اور کہا: یہ مال دو، محمود نے یہ بات کہی کہ مال آنے پر مال بھیجوں گا، کچھ عرصے کے بعد محمود نے ایک بلٹی (BILLETI) اور بیچک (مال کی فہرست) روانہ کیا، جب بلٹی لے کر ریل پر گئے تو مال نہیں ملا، ریلوے نے جواب دیا کہ اس مال کا بیمہ نہیں تھا، کیونکہ اس مال کی قیمت سو روپے سے زیادہ بتاتے ہو سو روپے سے کم ہوتا تو قیمت مل جاتی اب اس مال کا ذمے دار کون ہے؟ (۱۵۱/۱۳۳۰ھ)

الجواب: جب کہ زید کو مال مطلوب وصول نہیں ہوا تو قیمت اس مال کی اس کے ذمے لازم نہیں

ہے۔ (۲) فقط

(۱) الدر المختار و رد المحتار ۲۰/۷ کتاب البیوع - قبیل مطلب: البیع بالتعاطی .

(۲) وإن هلك بفعل أجنبي فالمشتري بالخيار إن شاء فسخ البيع فيضمن الجاني للبائع ذلك وإن شاء أمضاه ودفع الثمن واتبع الجاني (رد المحتار ۷/۷ کتاب البیوع - قبیل مطلب فی حس المبیع لقبض الثمن الخ)



سوال: (۲۱۸) زید و عمر کے سابق سے تجارتی تعلقات ہیں، زید نے عمر سے مال طلب کیا، عمر نے مال روانہ کر دیا بلیٹی بھی بھیج دی؛ لیکن زید کو بلیٹی نہیں ملی، اور تہ بلیٹی آنے کی اطلاع ہوئی؛ کچھ عرصے کے بعد تقاضا ہوا تو معلوم ہوا کہ مال روانہ کر دیا گیا ہے، ڈاک خانہ اور ریلوے سے تحقیقات کی گئیں انہوں نے قانونی جواب دہی سے اپنا پیچھا چھڑایا عمر کو اطلاع دی گئی کہ تم خود آ کر اس کی چارہ جوئی کرو، مگر ان کی سعی بھی بے کار رہی، اس صورت میں زید مشتری مال کی قیمت کا ذمہ دار ہے یا نہیں؟ حالانکہ تاجرانہ عرف کے مطابق جو اس وقت مروج ہو رہا ہے مشتری کی ذمہ داری اس وقت ہوتی ہے جب کہ بلیٹی اس کو پہنچ جائے، اور بلیٹی پہنچانا بائع کے ذمے ضروری سمجھا جاتا ہے، عمر بائع یہ کہتا ہے کہ میرے ذمے بلیٹی کا روانہ کر دینا ہے، بعد روانہ کر دینے کے میں اپنی ذمہ داری سے سبکدوش ہو گیا، اور زرٹمن بذمہ مشتری لازم ہو گیا، زید مشتری یہ عذر کرتا ہے کہ جب بلیٹی مجھ کو نہیں ملی اور نہ مال روانہ کرنے کی مجھے اطلاع ملی، بالا ہی بالا کسی نے سرقہ کر لیا تو مجھ پر کسی قسم کی ذمہ داری عائد نہیں ہو سکتی اس بارے میں شرعی فیصلہ کیا ہے؟ (۱۳۴۳/۲۹۰)

الجواب: مبیع جب کہ قبل القبض ہلاک ہو جاتی ہے تو مشتری اس کے ٹمن کا ذمے دار نہیں ہوتا؛ لہذا صورت مسئلہ میں جب کہ مال مشتری تک نہیں پہنچا تو وہ بائع ہی کا ہلاک ہوا مشتری کے ذمہ اس کا ٹمن واجب نہیں، بائع کو چاہیے کہ ریلوے سے مطالبہ کرے خصوصاً جب کہ بلیٹی ہی مشتری تک نہیں پہنچی، اور عرف تجارت میں بھی یہی ہے کہ جب تک مال کی بلیٹی مشتری تک نہ پہنچے تو وہ ٹمن کا ذمہ دار نہیں۔ شامی میں ہے: وإن هلك بفعل أجنبي فالمشتری بالخيار إن شاء فسخ البيع فيضمن الجاني للبايع ذلك وإن شاء أمضاه ودفع الثمن واتبع الجاني (۱) فقط

کپڑے کے تھان دکھانے کے لیے گھر لے گیا

اور وہ چوری ہو گئے تو کیا حکم ہے؟

سوال: (۲۱۹) ایک شخص بزاز کے یہاں سے تھان کپڑوں کے اپنے گھر دکھانے لے گیا، اور اگلے دن آ کر کہا کہ وہ چوری ہو گئے تو کیا وہ تھانوں کی قیمت کا ضامن ہوگا؟ (۱۳۴۵-۲۳۲۶۰)

(۱) ردالمحتار ۷/۷۲ کتاب البيوع - قبيل مطلب في حبس المبيع لقبض الثمن الخ

الجواب: بیع کو دکھلانے کے لیے لے جانے میں بلا طے کرنے قیمت کے، لے جانے والا

ضامن نہیں ہوتا کما فی الدر المختار: أما علی سوم النظر (۱) فغیر مضمون مطلقاً (۲) فقط

## ملازم کی غلطی سے مال دوسری جگہ

### چلا گیا تو نقصان کا ضامن کون ہوگا؟

سوال: (۲۲۰) مولوی محمد احمد نے کچھ مال ممبئی میں خرید کر فرمایا کہ یہ مال منو جنتشن روانہ کرنا، ہمارے ملازم کی غلطی سے وہ مال اور جگہ چلا گیا، یعنی مہو چلا گیا، مہو والے کی غلطی سے وہ مال مہو سے موگرہ چلا گیا موگرہ والے نے منو جنتشن روانہ کیا، ممبئی سے منو جنتشن کا کرایہ تین روپے دو آنے تھا، مگر ہماری اور مہو والے کی غلطی سے بجائے تین روپے دو آنے کے گیارہ روپے چار آنے محصول دینا پڑا! اب آیا یہ نقصان کل ہمارے ذمے ہے یا مہو والا بھی اس میں شریک ہے۔ (۱۳۶۶/۳۲-۳۳ھ)

الجواب: ظاہر ہے کہ وہ نقصان دونوں کے ذمے ہے جس قدر جس کی وجہ سے نقصان ہوا وہ اس کا ضامن ہے کیونکہ وکیل و اجیر اگر مخالفت کریں تو وہ ضامن ہوتے ہیں، اور عرفاً جو امور ثابت ہیں وہ بہ منزلہ شرط کے ہیں؛ پس خلاف شرط متعارف کرنے سے مخالفت کرنے والا ضامن ہوتا ہے، لیکن اگر مہو والے کی غلطی بہ سبب آپ کے ملازم کی غلطی کے ہوئی ہے تو وہ بھی آپ کی طرف عائد ہوگی۔ فقط

## خریدار نے جانور کو آوارہ چھوڑ دیا اور وہ ضائع ہو گیا تو کیا حکم ہے؟

سوال: (۲۲۱) زید نے عمر سے ایک گاؤں ہمیش (بھینس) خریدی بوقت بیع گاؤں ہمیش موجود نہ تھی عمر گاؤں ہمیش کو زید کے گھر باندھ گیا، زوجہ زید نے دیکھ کر کہا کہ ہم گاؤں ہمیش نہیں لیتے، اور گاؤں ہمیش عمر کے

(۱) متبوض علی سوم النظر یہ ہے کہ خریدار بائع سے کہے کہ یہ چیز مجھے دو، تاکہ میں اس میں سوچ و چار کروں یا غیر کو دکھلاؤں۔  
تو شے مقبوض خریدار کے پاس امانت ہوگی اور یہ بیع نہیں۔ پس اگر وہ ہلاک ہو جائے تو قابض ضامن نہیں ہوگا۔  
اور متبوض علی سوم الشراء یہ ہے کہ خریدار خریدنے کی غرض سے بائع سے کہے کہ یہ چیز مجھے دو، اگر میں راضی ہو گیا تو اس کو اتنے پرلوں گا تو یہ بیع ہے۔ پس اگر وہ ہلاک ہو جائے تو قابض ضامن ہوگا۔

(۲) الدر المختار مع الرد ۷/۸۷ کتاب البیوع - مطلب: المقبوض علی سوم النظر.

گھر پہنچا دی، عمر نے واپس کرنے سے انکار کر دیا، جب زید کو معلوم ہوا تو زید نے کہا کہ تین چار ماہ ہوئے میں نے اس گاؤ کو دیکھا تھا، اب لاغر ہے، بالآخر جب عمر نے واپس نہ کیا تو زید نے گاؤ میں عمر کی عدم موجودگی میں آوارہ چھوڑ دی، دو چار روز کے بعد گم ہو گئی تو یہ گاؤ میں عمر کی ضائع ہوئی یا زید کی؟ (۱۳۳۸/۱۸۸۸ھ)

الجواب: اس صورت میں وہ گاؤ میں زید کی ضائع ہوئی، زید کے ذمے قیمت کا ادا کرنا لازم ہے۔ (۱) فقط

## ڈاک کے ذریعہ بھیجی ہوئی کتابیں ضائع ہو جائیں تو کیا حکم ہے؟

سوال: (۲۲۲) تاجران کتب: خریداروں کی فرمائش پر ڈاک کے ذریعے سے ویلو (VALUE) بھیجتے ہیں، اگر کتب ضائع ہو جائیں تو خریدار کے ذمے تاوان یعنی قیمت کتب بائع کو دینا واجب و لازم ہوگا یا نہیں؟ اگر ہوگا تو کس قاعدے سے؟ (۱۳۳۴-۲۲/۲۵۵ھ)

الجواب: ظاہر یہ ہے کہ اہل ڈاک و ویلو اس صورت میں وکلاء بائعین کے ہوتے ہیں۔ پس جب تک مشتری کے پاس بیع نہ پہنچے گی اس کے ذمے قیمت لازم نہ ہوگی۔ فقط

## سرکاری خیانت کرنے والے کے مال کی نیلامی اور اس کو خریدنے کا حکم

سوال: (۲۲۳) میں نے دو پتھر کی کوئٹیاں نیلام سے خریدیں، بعد کو معلوم ہوا کہ وہ نیلام ایک غیر مسلم کے مال کا سرکاری خیانت کے مقدمے میں سرکاری جرمانہ کے مطالب میں ہوا تھا، تردد یہ ہوا کہ شرعاً جرمانہ جائز نہیں۔ اب ان کوئٹوں کو مجھے استعمال کرنا جائز ہے یا نہیں یا فروخت کر دیں؟ (۱۳۳۸/۱۲۷۸ھ)

(۱) کیونکہ بیع قطعی ہو گئی ہے اور بیع پر مشتری کا قبضہ بھی ہو چکا ہے، اور بیع کو مشتری ہی نے آوارہ چھوڑا ہے، پس نقصان کا وہی ذمہ دار ہے۔ وإن هلك بفعل المشتري، فعليه ثمنه (الشامی ۷/۷۲ کتاب البيوع - قبيل مطلب في حيس المبيع لقبض الثمن الخ)

الجواب: کسی کے مال میں تعدی اور خیانت کرنے سے ضمان لازم آتا ہے یہ جرمانہ نہیں ہے، پس صورت مسئلہ میں ان کو نڈیوں کا مالک مشتری ہو گیا اس کو اختیار ہے خواہ خود استعمال کرے یا فروخت کرے۔ فقط

گا ہک کے ہاتھ سے کوئی چیز ٹوٹ گئی تو کیا حکم ہے؟

سوال: (۲۲۴) زید چشمے فروش سے مختلف قسم کے چشمے دیکھ رہا تھا اور لیتا اس کو منظور نہ تھا اتفاقاً ایک کمائی اس کے ہاتھ سے بلا قصد ٹوٹ گئی اس صورت میں زید پر شرعاً ضمان عائد ہوتا ہے یا نہیں؟  
(۵۱۳۴۵-۴۴/۸۷۹)

الجواب: قال فی الدرالمختار: أما علی سوم النظر فغیر مضمون مطلقاً الخ. قوله أما علی سوم النظر بأن یقول ہاتھ حتی أنظر إلیہ أو حتی أریہ غیری ولا یقول فإن رضیتہ أخذتہ وقولہ مطلقاً ای سواء ذکر الثمن أو لا الخ ولا یخفی أن عدم ضمانہ إذا هلك أما لو استهلکہ القابض فإنه یضمن قیمته الخ (۱) (ردالمحتار للشامی ۵۱/۴) اس عبارت سے واضح ہے کہ اس صورت میں ضمان لازم نہیں ہے۔ فقط

احتکار (ذخیرہ اندوزی) کی تعریف اور حکم

سوال: (۲۲۵) زید تجارت غلہ کرتا ہے؛ یعنی موسم میں غلہ کو اس قدر خرید کرتا ہے کہ تمام ضرورت خانگی خورش (طعام، کھانا) غلہ کی اس میں سے کرتا رہتا ہے، اور بعد آٹھ یا سات ماہ اس کو فروخت کر دیتا ہے، اور بقدر ضرورت رکھ لیتا ہے، گویا منافع مال میں اپنا خرچ نکالتا ہے، اور اصل رقم غلہ فروخت کر کے پوری کر لیتا ہے، غرض اس تجارت سے یہی ہے کہ اصل رقم میری قائم رہے، اور منافع سے سال بھر تک میں غلہ کھاتا رہوں یہ صورت جائز ہے یا اس میں احتکار لازم آتا ہے؟ اور اس رقم منافع کو کیا کرے؟  
(۵۱۳۴۸/۱۲۰۳)

الجواب: درمختار میں ہے کہ احتکار وہ ممنوع ہے جو اہل شہر یا اہل قریہ کو مضرت رساں ہو، اور شامی

میں احتکار کی تعریف یہ کی ہے ”غلہ کارو کنا بہ انتظار گرانی“ عبارت اس کی یہ ہے: وشر غا اشتراء طعام ونحوہ وحبسہ الی الغلاء الخ (۱) پس کھانے کی نیت سے خریدنا تو احتکار ممنوع نہیں ہے، لیکن یہ نیت رکھنا کہ بوقت گرانی زائد غلہ کو فروخت کر دیا جائے گا اچھا نہیں ہے، اور شبہ احتکار اس میں ضرور ہے، لہذا اس سے بھی احتیاط کرنی چاہیے اور اس سے احتراز کرنا چاہیے۔ فقط

سوال: (۲۲۶) اگر کوئی شخص کسی شہر یا قصبہ یا دیہات میں جہاں کوئی قلت یا دقت اجناس کی نہ ہو، بغرض تجارت ہزار دو ہزار کا کوئی غلہ اس نیت سے خرید کر رکھ لیوے کہ جس زمانہ میں اس کا نرخ کچھ گراں ہو تب یہ غلہ عام طور پر بازاروں میں فروخت کیا جائے، ایسی تجارت کے متعلق شرعاً کیا حکم ہے؟

(۱۳۴۰/۱۲۸۸ھ)

الجواب: غلہ وغیرہ کو رو کنا بہ انتظار گرانی احتکار ہے، اور احتکار شرعاً مکروہ تحریمی ہے؛ یعنی قریب بہ حرام ہے، لیکن احتکار مکروہ و حرام وہ ہے جس سے اہل شہر کو مضرت ہو اور جب کہ اہل شہر کو کچھ مضرت اور نقصان نہ ہو تو حرام اور مکروہ تحریمی نہیں ہے، تاہم اچھا نہیں ہے، درمختار میں ہے: وکسرہ احتکار قوت البشر الخ فی بلد یضر بأہلہ لحديث ”الجالب مرزوق والمحتکر ملعون“ (۲) فان لم یضر لم یکرہ (۳) فقط

سوال: (۲۲۷) احتکار طعام و اجناس خوردنی کا کیا حکم ہے؟ (۱۳۴۳-۲۲/۱۳۴۰ھ)

الجواب: احتکار طعام و اجناس خوردنی اُس وقت ممنوع و مکروہ ہے کہ اس احتکار سے لوگوں کو ضرر ہو، اگر اس کے روکنے سے کچھ کمی غلہ اور نقصان اہل بلد کو نہ ہو، اور بکثرت غلہ بازاروں میں ملتا ہو تو مکروہ تحریمی نہیں ہے۔ درمختار میں ہے: وکسرہ احتکار قوت البشر..... والیہانم..... فی بلد یضر بأہلہ لحديث ”الجالب مرزوق والمحتکر ملعون“ فان لم یضر لم یکرہ الخ (۳)

(۱) ردالمحتار ۹/۳۸۶ کتاب الحظر والإباحة - فصل فی البیع .

(۲) عن عمر رضی اللہ عنہ عن النبی صلی اللہ علیہ وسلم قال: الجالب مرزوق والمحتکر ملعون رواہ ابن ماجہ والدارمی (مشکوٰۃ المصابیح: ۲۵۰-۲۵۱ کتاب البیوع، باب الاحتکار)

(۳) الدر مع الرد ۹/۳۸۶-۳۸۷ کتاب الحظر والإباحة - فصل فی البیع .

(۳) الدر المختار مع الشامی ۹/۳۸۶-۳۸۷ کتاب الحظر والإباحة - فصل فی البیع .

لیکن بہتر یہی ہے کہ احتکار سے مطلقاً احتراز کرے۔

سوال: (۲۲۸) ایک شخص نے ایک ہزار روپے کا اناج خریدا، اس غرض سے کہ جس وقت فی روپیہ سیر دو سیر اناج کم ہوگا اس وقت فروخت کروں گا، اس کی نیت قحط سالی یا گرانی غلہ کی نہیں ہے کیونکہ ہر چیز اپنی فصل پر زاد بکتی ہے، وہ شخص صوم و صلوة کا پابند ہے لوگ اس پر طعن کرتے ہیں کہ غلہ جمع کرنا حرام ہے۔ اس صورت میں کیا حکم ہے؟ (۳۲/۱۷۹۷-۱۳۳۳ھ)

الجواب: درمختار میں ہے کہ اگر روکنا غلہ کا اہل شہر کو نقصان پہنچائے مثلاً نہ ملے یا کم ملے تو مکروہ ہے ورنہ نہیں، پس ظاہر ہے کہ جو صورت سوال میں مذکور ہے اس میں کچھ حرج نہیں ہے، اور اس میں اہل شہر کو اس کے روکنے کی وجہ سے کچھ نقصان نہیں ہے، لہذا درست ہے، و کرم احتکار قوت البشر ..... والبیہانم ..... فی بلد یضر بأہلہ الخ فان لم یضر لم یکرہ الخ (۱) (درمختار)

### بوقت گرانی فروخت کرنے کی غرض سے غلہ خرید کر روکے رکھنا

سوال: (۲۲۹) عام رواج ہے کہ وقت ارزانی غلہ کے؛ فصل میں جنس غلہ یا بھوسہ وغیرہ خرید کر اس خیال سے رکھتے ہیں کہ بوقت گرانی فروخت کی جائے گی درست ہے یا نہ؟ (۳۲/۱۳۲۲-۱۳۳۳ھ)

الجواب: مسئلہ یہ ہے کہ روکنا غلے کا اس طرح کہ اہل شہر کو مضرت ہو حرام اور مکروہ ہے کذا فی الدر المختار۔ اور حدیث شریف میں ہے: الجالب مرزوق والمحتکر ملعون (۲) اس حدیث میں رسول اللہ ﷺ نے غلہ کے روکنے والے پر لعنت فرمائی ہے۔ پس اس انتظار سے روکنا غلے کا کہ گرانی کے وقت فروخت کیا جائے ممنوع ہے، پس کھاتیوں (زمین میں کنواں نما بنائے گئے گداموں) کا بھرنا اور غلہ کا روکنا انتظار گرانی جیسا کہ عامۃً مروج ہے جب کہ یہ روکنا اہل شہر کو مضرت ہو ممنوع اور حرام ہے، اس سے بچنا چاہیے، اور ایسی تجارت سے مسلمانوں کو احتراز لازم ہے۔

(۱) حوالہ سابقہ۔

(۲) عن عمر رضی اللہ عنہ عن النبی صلی اللہ علیہ وسلم قال: الجالب مرزوق والمحتکر ملعون. رواہ ابن ماجہ و الدارمی (مشکوٰۃ: ۲۵۰-۲۵۱ کتاب البیوع - باب الاحتکار)



بہ غرض تجارت غلہ خرید کر رکھنا درست ہے یا نہیں؟

سوال: (۲۳۰) باوجود ریل پیل (کثرت) کے بغرض تجارت غلہ خرید کر رکھنا درست ہے یا نہیں؟

(۱۳۶۹/۱۳۳۵ء)

الجواب: غلے کا خرید کر رکھ لینا مکروہ ہے اور ممنوع ہے، ریل پیل کے ہونے یا نہ ہونے سے اس میں کچھ فرق نہیں پڑتا، البتہ مضرت اہل بلد و عدم مضرت اہل بلد کو ممانعت و عدم ممانعت میں دخل ہے۔ احوط بہر حال عدم احتکار ہے: لحدیث ”الجالب مرزوق والمحتکر ملعون“ الخ (۱) (در مختار) اور باقی تفصیل کتب فقہ میں ہے۔

تل، گڑ، کپاس، سرسوں وغیرہ کو روکنا احتکار ہے یا نہیں؟

سوال: (۲۳۱) غلہ خرید کر فصل سے دو ماہ بعد فروخت کرنا جائز ہے یا نہیں؟ اور تل، گڑ، کپاس، سرسوں

وغیرہ بھی غلے کی تجارت کے حکم میں آجاتے ہیں یا نہیں؟ (۸۱۳/۱۳۳۸ء)

الجواب: کتب فقہ میں اس کے متعلق یہ تفصیل کی ہے کہ اگر غلہ کارو کنا اہل شہر کے حق میں مضرت ہو تو مکروہ ہے، اور اگر غلہ کے روکنے سے اور دو ماہ بعد فروخت کرنے سے اہل شہر کو کچھ مضرت نہ ہو جیسا کہ عموماً اس زمانے میں ہے تو روکنا غلہ کا مکروہ نہیں ہے جیسا کہ در مختار میں ہے: فان لم یضر لم یکرہ الخ (۲) اور تل، گڑ، کپاس، سرسوں وغیرہ کا بھی یہی حکم ہے (کیونکہ یہ بھی قوت انسان ہیں) فقط

چوپایوں کی خوراک روکنا احتکار ہے یا نہیں؟

سوال: (۲۳۲) گرانی کی نیت سے چوپایوں کی خوراک روکنا احتکار ہے یا نہیں؟ (۲۰۱۰/۱۳۳۷ء)

الجواب: احتکار جیسا کہ قوت انسان میں ہوتا ہے قوت بہائم میں بھی ہوتا ہے؛ در مختار میں ہے:

وکرہ احتکار قوت البشر..... والبهائم الخ فی بلد یضر بأهله الخ (۲)

(۱) عن عمر رضی اللہ عنہ عن النبی صلی اللہ علیہ وسلم قال: الجالب مرزوق والمحتکر ملعون

رواہ ابن ماجہ والدارمی (مشکوٰۃ: ۲۵۰-۲۵۱ کتاب البیوع - باب الاحتکار)

(۲) الدر مع الرد ۲۸۶/۹-۲۸۷ کتاب الحظر والإباحة - فصل فی البیع.



غلے کو روکنے سے قیمت میں کچھ فرق نہ ہوتا ہو تو روکنا درست ہے

سوال: (۲۳۳) اگر کسی شخص نے غلہ روزگار کرنے کے لیے فصل پر خرید کر جمع رکھا، اور بعد میں فروخت کیا، شرعاً جائز ہے یا نہیں؟ (۱۳۳۷/۲۷۰ھ)

الجواب: اگر اس کا غلہ روکنا اہل شہر کو مضرب ہے، اور لوگوں کو تنگی پیش آتی ہے تو یہ فعل مکروہ ہے، اور اگر اس کے روکنے سے اہل شہر کو کچھ نقصان نہیں ہے، غلہ بازار میں بہت ملتا ہے، اور اس کے روکنے نہ روکنے سے نرخ میں کچھ فرق نہیں ہوتا جیسا کہ آج کل عموماً یہی حال ہے تو اس میں کچھ حرج نہیں، درست ہے (۱)

ستا غلہ خرید اور اتفاقاً گراں ہو گیا تو کیا حکم ہے؟

سوال: (۲۳۴) ایک تاجر نے غلہ ایسے وقت خریدا کہ دنیا میں عام طور سے ملتا تھا، اور قحط نہیں تھا، مگر عادت ہے کہ تاجر غلہ خرید کر گرائی کا انتظار کرتے ہیں، اب ایسا وقت آ گیا کہ غلہ ختم ہو گیا، اور تاجر نے گرائی کے ساتھ بیچنا شروع کیا؛ یہ احتکار ہے یا نہیں؟ (۱۳۳۲/۲۸۷۹ھ)

الجواب: یہ بعینہ احتکار ہے: قال رسول اللہ صلی اللہ علیہ وسلم: من احتکر فهو خاطئ رواہ مسلم (۲) وقال الطیبی: الاحتکار المحرم هو الاحتکار فی الأوقات خاصة وهو أن يشتري الطعام فی وقت الغلاء للتجارة ولا یبعه فی الحال بل یدخره لیغلو ثمنه (۳) البتہ اگر ارزانی کے وقت خرید کر لیا، مگر اس نیت سے موجود نہ رکھا کہ غلہ گراں ہو جانے پر فروخت کرے بلکہ اتفاقاً ایسا ہوا کہ گرائی بھی ہوگئی تو یہ صورت احتکار کی نہیں ہے۔

مختر کے یہاں کھانے سے امام کو احتیاط کرنی چاہیے

سوال: (۲۳۵) بیاج کالین وین کرنا اور غلہ خرید کر رکھنا کہ آئندہ گراں فروخت کر کے نفع زیادہ

(۱) الدر مع الرد ۹/۳۸۶-۳۸۷ کتاب الحظر والإباحة - فصل فی البیع .

(۲) کان سعید بن المسیب یحدث أن معمرًا قال: قال رسول اللہ صلی اللہ علیہ وسلم: من احتکر فهو خاطئ - الحدیث (الصحيح لمسلم ۳۱/۲ کتاب البیوع، باب تحريم الاحتکار فی الأوقات)

(۳) شرح المسلم للنووی ۳۱/۲ کتاب البیوع - باب تحريم الاحتکار فی الأوقات .

حاصل کریں جائز ہے یا نہیں؟ ایسے لوگوں کے یہاں اگر امام مسجد کھانا کھائے تو ان کے پیچھے نماز جائز ہے یا نہیں؟ (۱۳۳۵/۶۲)

الجواب: سو لینا کسی سے جائز نہیں ہے، اور غلہ جمع رکھنا بہ خیال گرانی کے مکروہ ہے، اور امام مذکور کو ایسے کھانے سے احتیاط کرنی چاہیے، اور نماز اس امام کے پیچھے صحیح ہے۔

نیلام کا مال خریدنا شرعاً درست ہے

سوال: (۲۳۶) نیلام کا مال خصوصاً ان لوگوں کا سامان جو لڑائی میں مارے گئے ہیں خریدنا شرعاً

درست ہے یا نہیں؟ (۱۳۳۸/۱۳۷۲)

الجواب: اس مال نیلام شدہ کا خریدنا درست ہے۔

بیع نیلام اور کاغذ میں پوشیدہ چیز کی بیع کا حکم

سوال: (۲۳۷)..... (الف) زید کوئی چیز نیلام کر رہا ہے بڑھتے بڑھتے ایک شخص کے نام بولی

ختم ہوگئی، اس قسم کی بیع جائز ہے یا نہیں؟

(ب) اکثر دکانداروں کی یہ کیفیت ہے کہ سو دو سو کاغذ کی ڈبیہ بنا کر کسی میں پنسل کسی میں قلم کسی میں انگوٹھی کسی میں پچکاری وغیرہ اشیاء رکھ دیتے ہیں، اور بند کر دیتے ہیں، اور فروخت کرتے ہیں؛ یہ جائز ہے یا نہیں؟ (۱۳۳۷/۲۱۵۳)

الجواب: (الف) اس طرح بطریق نیلام بیع جائز ہے اور صحیح ہے۔

(ب) اس طرح بھی بیع ہو جاتی ہے، مگر خریدنے والے کو بعد دیکھنے اس چیز کے اختیار رہتا ہے کہ

خواہ اس کو رکھے یا واپس کر دے۔ فقط

سرکاری مویشی خانے سے جو جانور نیلام

کیے جاتے ہیں ان کو خریدنے کا حکم

سوال: (۲۳۸) سرکاری مویشی خانے سے جو جانور بعد اختتام میعاد نیلام کیے جاتے ہیں ان کا

خریدنا جائز ہے یا نہیں؟ (۱۳۱۳/۱۳۳۵)

**الجواب:** فتویٰ اسی پر دیا جاتا ہے کہ سرکاری مویشی خانے سے جو جانور نیلام حسب قاعدہ سرکاری بعد میعاد معینہ کے ہو اس کا خریدنا جائز ہے (کیونکہ سرکار استیلاء سے ان جانوروں کی مالک ہو جاتی ہے) سوال: (۲۳۹) مویشی خانے میں جو مویشی بند رہتے ہیں، اور ایک میعاد مقررہ پندرہ یوم کے بعد، بعد منادی کے نیلام ہو جاتے ہیں، مگر اس مال کا مالک اصلی نیلام کے وقت تک نہیں پہنچا اور وہ مویشی نیلام ہوا، اگر اس مویشی کو ہم نیلام میں بولی بول کر خرید لیں تو وہ ہمارے لیے شرعاً جائز ہوگا؟ (۱۳۲۲/۲۵۷۳)

**الجواب:** خریدنا اس مویشی کا درست ہے، اور خریدنے والا مالک اس کا ہو جاتا ہے، پھر اگر مالک بھی معلوم ہو جائے تو وہ بیع نہ ٹوٹے گی؛ البتہ سرکار میں جو قیمت رکھی ہے وہ اس مالک کو دی جائے گی۔

### کانجی ہاؤس سے جانور خریدنا اور اس کی قربانی کرنا

**سوال:** (۲۳۰) جو مویشی کانجی ہاؤس میں ہوتے ہیں ان کا کوئی مالک نہ ہونے سے اگر سرکار ان کو نیلام کرے تو مسلمانوں کو ان کا خریدنا اور ذبح کر کے کھانا اور قربانی کرنا درست ہے یا نہیں؟ تین ماہ تک مالک کا انتظار کر کے وہ قیمت خزانہ میں داخل کر دی جاتی ہے، اور ایک چوتھائی نمبر دار کو دیا جاتا ہے، نمبر دار کو اس کا لینا جائز ہے یا نہیں؟ اگر بعد تین ماہ کے مالک آیا تو سرکار نہ قیمت دیتی ہے نہ مویشی کی ذمہ دار ہے؛ تو اب اس کے مالک کا اس قیمت میں شرعاً حق ہے یا نہیں؟ (۱۳۲۲/۱۳۳۵)

**الجواب:** مسلمان کو اس کا خریدنا اور ذبح کر کے کھانا یا قربانی کرنا درست ہے، اور اس کی قیمت کا چوتھائی جو سرکار زمین دار کو دیتی ہے اس کا لینا بھی زمین دار کے حق میں جائز ہے، اور مالک کے جانے کے بعد اس کو وہ قیمت ملنی چاہیے، لیکن اگر سرکار سے نہ ملے تو مشتری سے اس کا مطالبہ نہیں ہو سکتا، البتہ احتیاط اس میں ہے کہ مشتری اس کو راضی کرے یا مکرر قیمت دیوے۔ فقط

**سوال:** (۲۳۱)..... (الف) مویشی خانہ میں لاوارثی گائے بکری وغیرہ داخل کیے جاتے ہیں، اور وہ زیادہ سے زیادہ پندرہ یوم مویشی خانہ میں اس وجہ سے رہتے ہیں کہ جب مالک مویشی آئے گا اس وقت جرمانہ اور خوراک وصول کر کے چھوڑ دیا جائے گا، اور جب میعاد مقررہ تک مالک راس نہیں

آیا تو اس جانور کو حاکم نیلام کر دیتا ہے، ایسی بیع جائز ہے یا نہیں؟ اور اس قسم کے گائے نیل وغیرہ نیلام میں سے خرید کر قربانی کرنا اس جانور کا جائز ہے یا نہیں؟

(ب) اگر ایسے جانور کو دوسرا شخص خریدے خواہ ہندو یا مسلمان پھر اس سے دوسرا شخص خرید کر قربانی کرے تو جائز ہے یا نہیں؟ زید، عمر کہتے ہیں کہ ایسے جانور کی قربانی ناجائز ہے، مگر کہتا ہے کہ یہ جانور حکم لفظ میں ہے، لہذا ایسے جانور کی قربانی بھی جائز ہے؟ (۱۳۳۷/۲۵۳۳)

الجواب: (الف، ب) بیع مذکور درست ہے اور دونوں صورتوں میں قربانی درست ہے۔ یہ صحیح ہے کہ وہ جانور حکم لفظ میں ہے اور بیع اس کی صحیح ہے اور قربانی جائز ہے۔ کذا فی الدر المختار (۱) فقط سوال: (۲۳۲) آپ نے کانچی ہاؤس سے جانور خرید کر قربانی کرنے کو جائز تحریر فرمایا تھا، اور مولانا کفایت اللہ صاحب نے ناجائز لکھا ہے کہ یہ قبضہ بحیثیت حربی ہونے کے نہیں ہوتا، بلکہ بموجب قاعدہ مقرر کردہ کے ہوتا ہے۔ اب اس مسئلے میں جناب کی کیا رائے ہے؟ (۱۳۳۳/۵۵۰)

الجواب: کانچی ہاؤس میں ایسے جانور لاپتا بھی ہوتے ہیں جن کے مالکوں کا پتہ نہیں، پس ان میں تو لامحالہ حاکموں کی بیع کو بلاشبہ جائز کہا جائے گا جیسا کہ لفظ وغیرہ کا حکم ہے، پس خریداروں کو اس کی تکلیف دینا کہ کونسا جانور لاپتا ہے اور کونسا نہیں باعث حرج ہے، الغرض نظائر سے یہی معلوم ہوتا ہے کہ بیع کو جائز کہا جائے اور مشتری مالک ہو جائے (۱)

### ایک ہی کتاب کے مختلف ایڈیشنوں کا باہم ادھار تبادلہ کرنا

سوال: (۲۳۳) مبادلہ کتب میں ایک جانب مصری چھاپہ کی کتاب ہو، دوسری جانب وہی کتاب ہندوستانی مطبع کی مطبوعہ ہو، اور دونوں میں باہم صفائی کا غرض وغیرہ میں تفاوت ہو، یا دونوں

(۱) عَرَفَ أَي نَادَى عَلَيْهَا حَيْثُ وَجَدَهَا ..... إِلَى أَنْ عَلِمَ أَنَّ صَاحِبَهَا لَا يَطْلُبُهَا أَوْ أَنَّهَا تَفْسُدُ إِنْ بَقِيَتْ كَالْأَطْعَمَةِ ..... كَانَتْ أَمَانَةً ..... فَيَنْتَفِعُ الرَّافِعُ بِهَا لَوْ فَقِيرًا وَإِلَّا تَصَدَّقَ بِهَا عَلَى فَقِيرٍ (الدر المختار) وَفِي الشَّامِيِّ: قَوْلُهُ: (فَيَنْتَفِعُ الرَّافِعُ) أَي مِنْ رَفْعِهَا مِنَ الْأَرْضِ ..... فَدَلَّ عَلَى أَنَّهُ إِنَّمَا يَنْتَفِعُ بِهَا بَعْدَ الْإِشْهَادِ وَالتَّعْرِيفِ إِلَى أَنْ غَلِبَ عَلَى ظَنِّهِ أَنَّ صَاحِبَهَا لَا يَطْلُبُهَا، وَالمَرَادُ جَوَازَ الْإِنْتِفَاعِ بِهَا وَالتَّصَدَّقَ، وَلَهُ إِسْمَاكُهَا لِصَاحِبِهَا. وَفِي الْخُلَاصَةِ: لَهُ بَيْعُهَا أَيْضًا لَخ (الدر المختار وَ الشَّامِيِّ ۳۳۶-۳۳۸ كتاب اللقطة)

کتابیں ہندوستانی چند مطابع کی مطبوعہ ہوں تو ان کا مبادلہ اتحاد جنس کی وجہ سے یذا بید واجب ہوگا یا اختلاف جنس کی وجہ سے یذا بید ہونا ضروری نہیں؟ تبدل اصل و تبدل مقصود و تبدل صفت سے اختلاف جنس متحقق ہوتا ہے (کما فی الدر المختار) سو اگر مسائل مذکورہ میں اختلاف جنس ہے تو ان تین وجوہ میں سے کس وجہ کے اعتبار سے اختلاف ہے؟ (۱۳۳۴-۳۲/۳۶۱ھ)

الجواب: کاغذ کا اختلاف جنس کا اختلاف ہے، پس جب کہ ایک کتاب مختلف اقسام کے کاغذات پر طبع ہوا اگرچہ ایک ہی مطبع میں طبع ہو تو اجناس مختلفہ ہو جائیں گی۔ کما فی الشامی عن الفتح: والثوب الهروی والمروی جنسان لاختلاف الصنعة الخ وكذا المروی المنسوج ببغداد وخراسان واللبد الأرمنی والطالقانی جنسان (۱) پس اختلاف اقسام کاغذ کی صورت میں اختلاف اصل کی وجہ سے اختلاف جنس ہوگا، اور نسبیہً جائز ہوگا، اور تبدل صفت کی مثال شامی نے کما لخبز مع الحنطة والزیت المطیب بغير المطیب (۲) لکھی ہے، پس ہو سکتا ہے کہ خط کی عمدگی وغیر عمدگی کو تبدل صفات کی وجہ سے مختلف الجنس کہا جائے، اور اتحاد جنس کی صورت میں بھی تقابض کی حاجت نہیں تعین کافی ہے، اور موجود فی الملک ہونا جواز مبادلہ کے لیے کافی ہے جیسا کہ عبارت شامی اضعیف إليه العقد وهو حاضر أو غائب بعد أن یکون موجوداً فی ملکہ الخ (۳) سے ظاہر ہے۔ فقط

### ولایتی صابون کی تجارت کا حکم

سوال: (۲۴۴) ولایتی صابون کا استعمال اور تجارت جائز ہے یا نہیں؟ (۱۳۳۵/۱۲۲۵ھ)

الجواب: استعمال اس کا جائز ہے، اور اس کی تجارت بھی درست ہے۔

### مکان کی بیع میں بیعانہ واپس نہ کرنے کی شرط لگانا

سوال: (۲۴۵) آج کل عام طور پر مکانات کی بیع کا یہ دستور جاری ہے کہ مشتری بطور بیعانہ پیشگی کچھ روپے بائع کو دیدیتا ہے، جس کو عام لوگ ”اوڑھا“ یا ”سٹہ“ کہتے ہیں، اور یہ شرط لگاتا ہے کہ

(۱) ردالمحتار ۴/۳۰۸ کتاب البیوع - مطلب فی الإبراء عن الربا .

(۲) ردالمحتار ۴/۳۱۸ کتاب البیوع - مطلب فی استقراض الدرہم عددًا .

(۳) ردالمحتار ۴/۳۱۳ کتاب البیوع - مطلب فی استقراض الدرہم عددًا .

اگر فلاں تاریخ تک میں رجسٹری کرالوں تو یہ بیعۃ اثمان میں شمار کیا جائے گا، ورنہ یہ روپیہ بائع کا متصور ہوگا، اور بیع منجھی جائے گی؛ شرعاً اس بیع کا کیا حکم ہے؟ (۱۰۳۹/۱۳۳۸ھ)

الجواب: اس طرح بیع کرنا باطل ہے، اور بائع کو بصورت بیع نہ ہونے کے اس بیعۃ کار کھنا حرام ہے۔ عن عمرو بن شعيب عن أبيه عن جده قال نهى رسول الله صلى الله عليه وسلم عن بيع العربان رواه مالك وأبو داود وابن ماجه (مشکوٰۃ شریف) قال السيد: قوله بيع العربان: وهو أن يشتري السلعة ويعطى البائع درهماً أو أقل أو أكثر على أنه إن تم البيع حسب من الثمن وإلا لكان للبائع ولم يرجعه المشتري وهو بيع باطل لما فيه من الشرط والغرر (۱)

### قرض دار شخص اپنا مکان بیوی کو فروخت کر دے تو کیا حکم ہے؟

سوال: (۲۴۶) کریم خان کی شادی رحیمین سے ہوئی، اور دین مہر دو سو پچاس (۲۵۰) روپے طے ہوا، کریم خان کے ذمہ پانسو روپیہ ساہوکار کا بھی ہے، ساہوکار نے ناش کی، پندرہ روز بعد کریم خان نے اپنی زوجہ رحیمین کے نام مبلغ ایک سو روپے میں مکان کا تملیک نامہ تحریر کر دیا تاکہ ساہوکار کا روپیہ مارا جائے؛ یہ تملیک نامہ جائز ہے یا نہیں؟ (۱۲۱۷/۱۳۳۸ھ)

الجواب: معاملہ بیع و شراء کا جو مابین کریم خان اور مسماۃ رحیمین کے ہوا کہ مبلغ ایک سو روپے میں کریم خان نے مکان بنام رحیمین فروخت کر دیا، اور اس کو مالک بنا دیا صحیح ہو گیا اور مسماۃ رحیمین اس مکان کی مالک ہو گئی۔ فقط

### ہر شخص اپنی مملو کہ جائداد جس کے ہاتھ چاہے فروخت کر سکتا ہے

سوال: (۲۴۷) ایک مکان اور ایک دکان میں چار حقیقی بھائی شریک تھے، ان میں سے ایک بھائی کا انتقال ہو گیا ہے جس نے ایک لڑکا چھوڑا ہے، دو بھائی اپنا اپنا حصہ اپنے بھتیجے کو بیع کرنا چاہتے ہیں، ان دونوں بھائیوں میں سے جو بیع کرنا چاہتے ہیں ایک بھائی کے ایک لڑکا ہے جس سے وہ ناراض ہے، دوسرا بھائی لا ولد ہے، تیسرے بھائی کی دو لڑکیاں ہیں؛ بیع مذکور جائز ہے یا نہیں؟ (۳۲/۵۳-۱۳۳۳ھ)

(۱) مشکوٰۃ المصابیح ص: ۲۳۸ مع الحاشیة ۶: کتاب البیوع، باب المنہی عنہا من البیوع.



الجواب: زندگی میں ہر ایک آدمی کو اختیار حاصل ہے کہ اپنی مملوکہ اشیاء و اموال کو جس کے ہاتھ چاہے فروخت کرے، تصرف کرے، لہذا جو بھائی اپنی چیز اپنے بھتیجے کے ہاتھ فروخت کر دے گا، یا اس کو دیدے گا وہ بھتیجی اس کا مالک ہو جائے گا، لیکن جس بھائی کے لڑکا موجود ہے، اور وہ اس سے ناراض ہے تو اس کو محروم کرنے کی وجہ سے اس کو اپنے بھتیجے کے ہاتھ اپنا حصہ فروخت کرنا مناسب نہیں، اور یہ امر اللہ تعالیٰ کے نزدیک پسندیدہ نہیں ہے، ہاں کوئی ضرورت فروخت کرنے کی ہو تو مضائقہ نہیں مثلاً وہ مقروض ہو۔ فقط

سوال: (۲۳۸) زید اہل اسلام اور قوم سادات سے ہے جس کے ایک بیوی اور تین اولاد دختر ہیں، ایک دختر مع اپنے شوہر تین بچوں کے باپ کے پاس رہتی ہے، بہت عرصہ سے زید نے اپنی کل جائیداد زرعی پاس بکر کے جو چوتھی پانچویں پشت میں زید کا بھتیجا ہوتا ہے رہن یا قبضہ کرادی تھی، اب زید نے بوجہ اپنی ضروریات کے اپنی کل جائیداد مرہونہ کو دیگر شخص کے ہاتھ بیع کر دیا، اور بکر مرہن کا کل زر رہن ادا کر دیا، چنانچہ زید کی چوتھی یا پانچویں پشت کے رشتہ داروں نے اس امر کا دعویٰ کیا ہے کہ جائیداد مبیعہ جدی ہے، زید کو حق بیع حاصل نہیں ہے، اور عدالت میں بیان دیا ہے کہ ہم لوگ شریعت کے پابند نہیں، رواج اہل ہندو کو مانتے ہیں اس لیے زید کی بیع ناجائز ہے، اور بعد وفات زید اس کی بیوی اور دختروں کا بھی حق نہیں ہے، ہمارا حق بہ لحاظ یک جدی ہونے کے ہے۔ اس بارے میں شریعت غراء کا کیا حکم ہے زید کو اپنی جائیداد کی بیع و شراء کا حق حاصل ہے یا نہیں؟ (۱۳۳۳-۳۲/۱۳۳۵ھ)

الجواب: زید کو اپنی مملوکہ جائیداد کے رہن و بیع کا اختیار ہے بیع کرنا اس کا صحیح و نافذ ہے، ہم جد رشتہ داروں کا دعویٰ باطل اور غیر قابل سماع ہے، اور انکار کرنا ان لوگوں کا پابندی حکم شریعت سے اور تسلیم کرنا رواج اہل ہندو کو صریح کفر و ارتداد ہے، حق تعالیٰ محفوظ رکھے، اور یہ کہنا ان کا کہ دختران کا حق نہیں ہے یہ بھی باطل اور لغو ہے، اور معارض ہے نص صریح کے جو دربارہ میراث نازل ہے۔ فقط

کافر کے ہاتھ فروخت کرنے سے پہلے

اس کی آمدنی کی تحقیق ضروری نہیں

سوال: (۲۳۹) کافر کے ہاتھ جائیداد یا اور کسی شے کو فروخت کرنے کے وقت یہ تحقیق کرنے کی

ضرورت ہے یا نہیں کہ اس کی آمدنی کا کیا حال ہے؟ اور اس تحقیق کے بعد اس کی آمدنی طیب سمجھی جائے؟



(۵۱۳۳۳-۳۳/۱۰۶۱)

الجواب: اس حالت میں ہندو سے کچھ تحقیق کی ضرورت نہیں ہے۔

### مہاجن سے زیور خریدنا

سوال: (۲۵۰) مہاجن کے پاس مسلمان لوگ پچاس روپیہ کا زیور مثلاً پچیس روپے میں گروی رکھتے ہیں، جب سود در سود ہو کر مثلاً پچاس روپے ہو جاتے ہیں تو مہاجن اُس زیور کو لے لیتا ہے، اب اسی مہاجن سے اگر کوئی مسلمان مناسب قیمت پر اس زیور کو خریدے تو یہ جائز ہے یا نہیں؟

(۵۱۳۳۳-۳۳/۱۸۷۵)

الجواب: درست ہے۔

### ہندو نے جو گائے سود کے عوض لی ہو مسلمان اس کو خرید سکتا ہے

سوال: (۲۵۱) ایک ہندو نے ایک مادہ گاؤ بھوس سود کے اخذ کی تو مسلمان کو اس مادہ گاؤ کا خریدنا درست ہے یا نہیں؟ اور اس کے جمیع منافع مشتری کو حلال ہیں یا نہیں؟ (۵۱۳۳۳-۳۳/۹۷۱)

الجواب: مسلمان کو خریدنا اس مادہ گاؤ کا کافر سے درست ہے اور اس کے جمیع منافع مشتری کو حلال ہیں۔

### جس کی آمدنی حرام ہے اس کے ہاتھ مال فروخت کرنا

سوال: (۲۵۲)..... (الف) ان ملازمان کے ہاتھ کپڑے کی بیع جائز ہے یا نہیں کہ جن کی نسبت بائع کو پورا علم ہے کہ ان کی آمدنی حرام رشوت وغیرہ کی ہے؟

(ب) صورت مذکورہ نمبر الف میں مسلم وغیر مسلم میں کچھ فرق ہے کہ نہیں؟

(ج) بائع کو وقت بیع اس بات کا علم ہے کہ مشتری مبیعہ کو خرید کر ضرور موضع حرام میں صرف کرے گا

جیسے بزاز سے کپڑا خرید کر رنڈی کو ضرور دے گا تو ایسی حالت میں اس شخص سے معاملہ بیع درست ہے یا نہیں؟

(د) بزاز کی دکان سے ایک مسلم یا غیر مسلم جس کے ہمراہ ایک کبھی ہے، اس کبھی کو پسند کرا کر اس

کے لیے کپڑا خریدنا چاہتا ہے پس مسلم بزاز کو ایسے شخص کے ہاتھ کپڑا فروخت کرنا جائز ہے یا نہیں؟

(ھ) اور صورت مذکورہ میں بحالت بیع استعانت علی فعل الحرام متصور ہوگی یا نہیں؟

(و) ہندو کہ جن کی آمدنی صرف سود کی ہو ۱۰ لاکھ کے ہاتھ کپڑا فروخت کرنا کیسا ہے؟

(ز) اگر کوئی کبھی وغیرہ کہ جو بالکل حرام کی کمائی کھاتے ہیں کسی اچھے آدمی کے ہاتھ سے کسی

مسلمان دکاندار سے کوئی چیز خرید کرے، اور دکاندار کو کسی قرینہ سے معلوم ہو گیا کہ یہ ضرور اس کسی نے

خرید کر لیا ہے، اور اصل مشتری رنڈی ہے تو ایسی مذکورہ بالا بیع جائز ہوئی یا نہیں؟

(ح) ایک رئیس نے ایک موٹر چلانے والے کو ایک رنڈی کی خدمت کے لیے مقرر کر رکھا ہے وہ

بیچارہ اس کی خدمت کرنا چاہتا ہے اس کی ہی تنخواہ پاتا ہے، اگر بزاز ایسی تنخواہ کا کپڑا اس موٹر چلانے

والے کو دیدے تو جائز ہے یا نہیں؟ اور واضح ہو کہ تنخواہ اس کو رگیاں دیتا ہے۔ (۱۳۳۵/۲۳۳)

الجواب: (الف) ان کے ہاتھ بیع درست ہے۔

(ب) کچھ فرق نہیں۔

(ج) اس صورت میں معاملہ بیع کرنا درست ہے۔

(د) جائز ہے۔

(ھ) کپڑے کے فروخت کرنے میں کچھ حرج نہیں البتہ احتیاط کی بات دوسری ہے۔

(و) درست ہے۔

(ز) بیع جائز صحیح ہے۔

(ح) درست ہے۔ فقط واللہ اعلم

غیر مسلم سود خور سے جو چیز خریدی جائے وہ حلال ہے

سوال: (۲۵۳) ایسے غیر مسلم سے کچھ خریدنا جس نے اپنی تمام یا اکثر جائداد بذریعہ سود جمع کی

ہو جائز ہے یا نہیں اور حلال و پاک ہے یا نہ؟ (۱۵۹۳/۱۳۳۷)

الجواب: غیر مسلم سے جو چیز خریدی جائے وہ حلال و پاک ہے۔

## رنڈی نے کوئی چیز خرید کر بائع کو جو رقم دی ہے اس کا حکم

سوال: (۲۵۴) رنڈیوں کے ہاتھ بیع و شراء جائز ہے یا نہیں؟ اگر کوئی دو رنڈی کو دوسری جگہ نہیں ملتی تو قیمت اس کو دے سکتے ہیں یا نہیں؟ طبیبوں و ڈاکٹروں کو ان کے علاج میں فیس لینا جائز ہے یا نہیں؟ اگر اس کا آشنا اپنے پاس سے فیس دیتا ہے تو کیا لے سکتے ہیں یا نہیں؟ اگر رنڈی کا پیسہ قطعاً حرام ہے اور بذریعہ فیس، خرید و فروخت نہیں لے سکتے تو بعض علماء کا یہ فتویٰ کہ کارڈ و لفافوں میں ویزر لیوے خرچ یا کسی ہندو کے قرض میں ادا کیا جائے تو یہ کہاں تک صحیح ہے؟ رنڈی کے ذاتی مکان کو کرائے پر لے کر رہنا درست ہے یا نہیں؟ وہاں نماز پڑھنا درست ہے یا نہیں؟ (۱۳۴۷/۳۸۰)

الجواب: رنڈیوں کے ہاتھ کوئی چیز فروخت کرنے میں جو قیمت بائع کو حاصل ہو وہ قطعاً حرام نہیں ہے بائع کے حق میں حلال ہے، اسی طرح ڈاکٹروں اور طبیبوں کو جو کچھ فیس ملے وہ بھی قطعاً حرام نہیں ہے، ہاں احتیاط یہ ہے کہ اس کو صدقہ کر دیا جائے تاکہ جو خباثت ہے وہ رفع ہو جائے، اور کارڈ و لفافہ و ریلوے کرایہ اور قرض میں ادا کرنا ان باتوں سے کچھ حاصل نہیں ہے کیونکہ اگر حرام ہو تو یہ امور بھی درست نہیں ہو سکتے، اور رنڈی کا مکان کرائے پر لے کر رہنا بھی درست ہے، اور نماز اس میں صحیح ہے مگر بہتر نہیں ہے احتیاط اولیٰ و انسب ہے، جس آمدنی میں اشتباہ ہو اس کو صدقہ کرنے سے پوری طہارت روحانی حاصل ہوتی ہے، اور خباثت رفع ہوتی ہے، اور باقی مال حلال جس میں ایسی آمدنی مل گئی اس کے اندر خباثت باقی نہیں رہتی۔ فقط

## زانیہ عورتوں کے ہاتھ مال فروخت کرنا

سوال: (۲۵۵) ایک شخص اینٹوں کی ٹھیکیداری کرتا ہے، اور ہر قسم کے لوگ اس سے مال خریدنے کو آتے ہیں کسی عورتیں بھی مال خریدتی ہیں؛ یہ شخص سب کو مال فروخت کر سکتا ہے؟ (۱۳۲۹/۵۷۸)

الجواب: بیع و شراء ان لوگوں سے جائز ہے اور قیمت جو آئے وہ حلال ہے۔

## خریدار نے حلال مال کے عوض میں جو حرام رقم

دی ہے وہ بائع کے لیے حلال ہے یا حرام؟

سوال: (۲۵۶) فتاویٰ رشیدیہ کی ایک دو عبارت سے شبہ ہوتا ہے، بائع جو مال حلال اپنا اس شخص کے ہاتھ بیع کرے جس کا مال حرام ہے تو وہ روپیہ جو ثمن مال حلال میں آوے گا بائع کے قبضہ میں وہ حرام ہی رہے گا، اس کے عوض جو شے خریدی جائے گی اس میں بھی حرمت ہوگی، اور کھانا پینا اس کا حرام ہے؛ البتہ ایک دوسری بات ہے جس میں سہارا روایات فقہاء سے نکل سکتا ہے وہ یہ ہے کہ روپیہ ثمن اگر حرام ہے مگر اس روپے کے ذریعہ سے اس طرح کوئی چیز خریدی جائے کہ قیمت مقرر کر کے شے قبض کر کے پھر یہ روپیہ قیمت میں دے دیوے تو امام کرخنی نے اس بیع کو حلال فرمایا ہے، اور اس پر بعض علماء نے فتویٰ بھی دیدیا ہے۔ جس گھر کا مال حرام ہو اس کے یہاں نوکری اور دعوت وغیرہ سب حرام ہے۔ فقط (فتاویٰ رشیدیہ: صفحہ ۴۹۳) بیسوا و توجروا (۲۸۶۲/۱۳۴۱ھ)

الجواب: یہ جو امام کرخنی سے روایت ہے اس میں وسعت ہے، اور اس زمانہ میں بوجہ غلبہ حرام اور عدم امکان احترام اسی روایت کے موافق عمل ہو جانا غنیمت ہے، اور چونکہ اکثر ایسا ہی ہوتا ہے کہ مشتری پہلے قیمت سامنے کر کے، اور بائع کو دکھلا کر معاملہ نہیں کرتا، بلکہ معاملہ خرید و فروخت بلا ثمن دکھلائے مطلقاً کر لیتا ہے، پھر بعد طے ہونے معاملہ کے ثمن دیتا ہے تو یہ حسب روایت امام کرخنی حد جواز میں داخل ہو جاتا ہے، اور فتاویٰ رشیدیہ میں اس مال کی نسبت حکم لکھا ہے جو بعینہ مال حرام موجود ہو، اور ظاہر ہے کہ مبادلہ کے بعد کچھ خفت آ جاتی ہے مثلاً ایک صورت تو یہی ہے کہ بعینہ مال رشوت یا سود کسی کو دیا جائے، اور ایک یہ کہ مال سود سے کوئی زمین خرید لے، اور پھر وہ زمین مزارعت پر دی جائے ان دونوں میں فرق ہو جاتا ہے، اور پھر امام کرخنی کی روایت کے یہ موجب اس زمین خرید شدہ میں حلت کی صورت بھی نکل سکتی ہے جب کہ ثمن سامنے کر کے زمین نہ خریدی جائے بلکہ معاملہ خرید مطلقاً ایک ثمن پر طے کر لیا جائے کہ یہ زمین سو روپے میں ہم کو دیدو، اور بائع دیدیوے، پھر مشتری وہ ثمن رقم حرام سے ادا کر دے تو بموجب روایت امام کرخنی وہ زمین اور اس کے منافع حلال ہوں گے، اور پہلے بھی لکھ چکا ہوں کہ اکثر معاملات اسی طرح ہوتے ہیں کہ ثمن سامنے کر کے معاملہ نہیں ہوتا کہ اس روپے کے بدلے ہم کو

زمین دیدو، علاوہ بریں فتاویٰ رشیدیہ کا مسئلہ اصل مذہب کی بناء پر ہے، امام کرخی کی روایت کی بناء پر غالباً نہیں ہے؛ پس اس صورت میں کچھ تعارض نہ ہوگا، اور اس میں شک نہیں کہ احتیاط اس میں ہے کہ شبہات سے بھی احتراز کیا جائے؛ پس احتیاط کا مرتبہ یہی ہے کہ اس سے احتراز ہو، لیکن حسب روایت امام کرخی جواز کی گنجائش نکل آتی ہے۔ (۱) فقط

جس کے پاس غصب کردہ مال زیادہ ہے

اس کے ہاتھ مال فروخت کرنا

سوال: (۲۵۷) زید کے پاس چوں کہ مال مغضوب زیادہ ہے، اس لیے اس کے ہاتھ مال کی خرید و فروخت نادرست ہے، لیکن خرید و فروخت نہ کرنے سے ضرر کا اندیشہ ہے، لہذا مجبوز اس کے ہاتھ مال فروخت کرنا اور اس کی قیمت کو کسی بندو سے اس طرح بدل لینا کہ اس سے قرض... لے کر بعد میں روپیہ دیدینا جو زید سے وصول ہوا ہے کیسا ہے؟ (۲۰۸۵/۱۳۳۷ھ)

الجواب: اگر اس روپیہ کو نہ بدلے تب بھی گنجائش ہے، اور اگر بطریق مذکور بدل لیوے تو یہ اچھا ہے، بہر حال قیمت اپنی چیز مملوکہ کی بائع کے لیے حلال ہے۔

جس کی آمدنی حرام ہے اس کے ہاتھ کوئی چیز فروخت کرنا

سوال: (۲۵۸) ایک شخص تجارت کرتا ہے اس کو رنڈی یا دیگر ناجائز آمدنی والوں کو سودا دے کر

قیمت لینا جائز ہے یا نہیں؟ (۱۳۳۸/۳۹۲ھ)

(۱) قال فی رد المحتار: قوله: (اكتسب حراماً الخ) توضیح المسئلة ما فی التارخانیة حیث قال: رجل اكتسب مالاً من حرام، ثم اشترى فهذا علی خمسة أوجه: أما إن دفع تلك الدراهم إلى البائع أولاً ثم اشترى منه بها، أو اشترى قبل الدفع بها و دفعها، أو اشترى قبل الدفع بها و دفع غيرها، أو اشترى مطلقاً و دفع تلك الدراهم، أو اشترى بدراهم آخر و دفع تلك الدراهم... وقال الكرخی: فی الوجه الأول والثانی لا یطیب، و فی الثلاث الأخریة یطیب وقال أبو بكر: لا یطیب فی الكل، لكن الفتوی الآن علی قول الكرخی دفعاً للحرج عن الناس (الشامی ۳۷۹/۷ کتاب البیوع - مطلب: إذا اكتسب حراماً ثم اشترى علی خمسة أوجه)

الجواب: فتوے کی راہ سے ایسے لوگوں کے ہاتھ سودا بیچنا اور قیمت لے کر اپنے صرف میں لانا درست ہے؛ البتہ مقتضائے تقویٰ یہ ہے کہ احتیاط کرے۔

جس کی آمدنی مخلوط ہے اس کے ہاتھ کوئی چیز فروخت کرنا

سوال: (۲۵۹) ایک شخص کا پیشہ شراب اور بھنگ بیچنا ہے، اور اس کے ساتھ دوسرا حلال پیشہ بھی ہے، اگر وہ اپنے مخلوط مال سے کوئی سودا خریدے تو اس کے ہاتھ فروخت کرنا جائز ہے؟ (۱۳۳۱/۲۳۲۳ھ)

الجواب: جائز ہے۔

مجبوری میں کوئی شخص اپنا مکان کم قیمت پر

فروخت کرے تو اسے خریدنا کیسا ہے؟

سوال: (۲۶۰) ایک شخص کا مکان ایک دوسرے شخص نے دبا لیا ہے، مالک مکان اس وجہ سے کہ مقدمہ کرنے کی وسعت نہیں کسی شخص کے نام بہت کم قیمت کو بیع کر دے؛ یہ بیع صحیح ہے یا نہیں؟ اور کم قیمت سے خریدنے والے پر کچھ مواخذہ ہے یا نہیں؟ (۱۳۳۸/۱۳۳۱ھ)

الجواب: یہ بیع صحیح ہے اور کم قیمت کو دیدینا جائز ہے، اور کم قیمت سے خریدنے والے پر کچھ مواخذہ نہیں ہے۔ فقط

مسلمان مزدور کو نصاریٰ نے جو چیزیں دی

تھیں ان کو ترک موالات کے بعد خریدنا

سوال: (۲۶۱) مردے مسلمان درایم جنگ در بصرہ در جہاز نصاریٰ مزدوری می کرد، پس بتوفیق ایزدی تو یہ نمودہ مزدوری نصاریٰ ترک کرد و موالات کفار فر و گذاشت۔ اکنون از مزدور مذکور کمبل وغیرہ کہ درایم مزدوری وغیرہ اور از طرف نصاریٰ دادہ شد خریدن شرعاً جائز بود یا نہ؟ وآں کمبل وغیرہ پوشیدہ نماز خواندن و دیگر عبادت کردن شرعاً جائز است یا نہ؟ (۱۳۳۹/۹۶۷ھ)

الجواب: اکنون آں کمبل وغیرہ از مزدور مذکور خریدن و پوشیدن و نماز بدارا ادا کردن و عبادت

ادا نمودن جائز است۔ فقط

ترجمہ: سوال: (۲۶۱) ایک مسلمان شخص ”بصرہ“ میں جنگ کے دنوں میں نصرانیوں کے جہاز میں مزدوری کرتا تھا، بعد میں خدا کی توفیق سے اس نے توبہ کر کے نصاریٰ کی مزدوری چھوڑ دی، اور کفار کے ساتھ ترکِ موالات بھی کر دیا۔ اب مزدوری کے دنوں میں نصاریٰ کی طرف سے ملے ہوئے کمبل وغیرہ اس مزدور سے خریدنا شرعاً جائز ہے یا نہیں؟ اور اس کمبل وغیرہ کو اوڑھ کر نماز پڑھنا اور دوسری عبادت کرنا شرعاً جائز ہے یا نہیں؟

الجواب: اب اس مزدور سے کمبل وغیرہ خرید کر پہننا، اس میں نماز پڑھنا، اور دوسری عبادت ادا کرنا جائز ہے۔

### صدقہ کی ہوئی چیز کو واپس لینا اور خریدنا

سوال: (۲۶۲) ایک شخص نے ایک بھینس اللہ واسطے دی، جس کو وہی تھی کچھ دنوں کے بعد اس نے فروخت کرنا چاہا، صدقہ کرنے والے نے قیمت ملے کر کے خرید لی تو یہ خریدنا جائز ہے شرعاً یا نہیں؟

(۱۱۰۳/۱۳۳۱ھ)

الجواب: صدقہ کی ہوئی چیز کو واپس لینا مکروہ ہے، اور اس کو خریدنا بھی متصدق علیہ سے اچھا نہیں ہے کماورد فی قصۃ عمرؓ (۱) اور اسی پر یعنی عدم اولویت پر وہ حدیث محمول ہے، پس اگر کسی نے خرید لیا تو وہ مالک ہو گیا اور بیع صحیح ہو گئی، لیکن یہ خریدنا اچھا نہیں ہے۔ فقط

### رشوت لینے والے کے ہاتھ مال فروخت کرنا

#### اور رشوت کا مال یا طوائف کا مکان خریدنا

سوال: (۲۶۳)..... (الف) راشی کے ہاتھ مال فروخت کرنا درست ہے یا نہیں؟ دراصل حالیکہ

(۱) عن عمر بن الخطاب رضی اللہ عنہ قال: حملت علی فرس فی سبیل اللہ فأضاعه الذی کان عنده فأردت أن اشتریه وظننت أنه بیعہ برخص فسألت النبی صلی اللہ علیہ وسلم فقال: لا تشتره ولا تعد فی صدقتک وإن أعطاکہ بدرهم فإن العاند فی صدقته کالکلب یعود فی قینه الحدیث (مشکاة ص: ۱۷۲ کتاب الزکوٰۃ - باب من لا یعود فی الصدقة)



باع کو یہ معلوم ہو کہ روپیہ مشتری کا مال رشوت سے ہے۔

(ب) مرتبی سے خود اپنے حلال روپے سے مال خریدنا کیسا ہے؟ باوجودیکہ مشتری کو اس امر کا علم

ہو کہ یہ میعہ رشوت کی ہے۔

(ج) کسی طوائف کا مکان اپنے حلال روپے سے خرید سکتا ہے یا نہیں؟ (۱۵۱۳/۱۳۲۱ھ)

الجواب: (الف) اگر رشوت میں ایسی چیز لی ہے جو متعین بلا اشارہ ہو سکتی ہے تو اگر بائع کو اس

کے رشوت ہونے کا علم ہے تو بیع کرنا جائز نہیں؛ یعنی فعل بیع حرام ہے کیونکہ اس صورت میں حرمت متعدی

ہو جاتی ہے۔ اور اگر رشوت میں ایسی چیز لی ہے جو کہ متعین بلا اشارہ نہ ہوتی ہو جیسے دراہم و دنانیر تو اس

میں تفصیل ہے جو کہ شامی و در مختار وغیرہ میں مذکور ہے، سوال کے متعلق اس سے یہ معلوم ہوتا ہے،

اگر بائع کو یقین ہے کہ یہ روپے بعینہ وہی روپے ہیں جو کہ مشتری کو رشوت میں ملے ہیں تو بیع کرنا جائز

نہیں، ورنہ جائز ہے۔ قال فی الشامی فی مسئلة الإرث: أخذ مورثه رشوة أو ظلمًا إن علم ذلك

بعينه لا يحل له أخذه وإلا فله أخذه حكمًا... والحاصل أنه إن علم أرباب الأموال وجب رده

عليهم وإلا فإن علم عين الحرام لا يحل له ويتصدق به بنية صاحبه وإن كان مالا مختلطًا

مجتمعا من الحرام ولا يعلم أربابه ولا شيئًا منه بعينه حل له حكمًا والأحسن ديانة التنزه عنه

الخ ملخصًا (۱) (۱۸۰/۳) وفيه وفي الأشباه: الحرمة متعدية مع العلم بها الخ (۲) اور جس مال

کو مسلم متامن نے کافر حربی سے ناجائز طور پر لیا ہو تو اس مسلم پر واجب ہے کہ مال مذکور کو واپس کرے،

اور اگر نہ کرے تو اس مال کا خریدنا جائز نہیں کما فی الشامی عن شرح السير الكبير: إن لم يرده

يكره للمسلمين شراءه منه لأنه ملك خيث الخ (۳) اور مال مذکور کی طرح رشوت بھی مملوک

نہیں ہوتی کما فی الشامی فی باب القضاء: الرشوة يجب ردها ولا تملك (۴) (۳۲۱/۴)

(ب) جب میعہ یقیناً رشوت کی ہے تو جائز نہیں وقد مر فی الصورة السابقة.

(۱) الشامی ۲۲۳/۷ کتاب البیوع - مطلب فی من ورث مالا حراما .

(۲) الدر المختار مع الشامی ۲۲۲-۲۲۳ کتاب البیوع - مطلب الحرمة متعدی .

(۳) الشامی ۲۲۲/۷ کتاب البیوع - مطلب: البيع الفاسد لا یطیب له و یطیب للمشتري منه .

(۴) الشامی ۳۳/۸ کتاب القضاء - مطلب فی الکلام علی الرشوة والهدیة .

(ج) اگر طائفہ کو مکان زنا کے عوض میں مل چکا ہے تو جائز نہیں کما فی الشامی: قال بعض شائخنا: کسب المغنیة کالمغصوب لم یحل أحدہ الخ (۱) (۲۶۹/۵) لیکن اگر بلا شرط مغنیہ وغیرہ کو مالک کی رضا سے کچھ ملا ہو تو اس کو بعض نے حلال کہا ہے۔ فقط

## سور کا گوشت فروخت کرنے والے سے کھانے کی چیزیں خریدنا

سوال: (۲۶۳) ہندو لوگ جو آنا دال فروخت کرتے ہیں وہی سور کا خشک گوشت بھی فروخت کرتے ہیں جو ولایت سے آتا ہے ایسے سودا گروں سے خوردنی اشیاء کا خریدنا جائز ہے یا نہیں؟ (۱۳۳۱/۲۰۸۶) الجواب: ایسے سودا گروں سے خشک اشیاء خوردنی جن میں کچھ اثر نجاست خنزیر وغیرہ کا نہ ہو خریدنا درست ہے۔ فقط

## جو لوگ تلوار سے جانوروں کی گردنیں کاٹتے

ہیں ان کے ہاتھ جانور فروخت کرنا

سوال: (۲۶۵) ایک مسلمان زندہ جانور مثلاً بکری، گائے وغیرہ گورکھا پلٹن یعنی قوم نصاریٰ کے ہاتھ بذریعہ وزن فروخت کرتا ہے، اور وہ لوگ خریدنے والے اسی کے روبرو ان جانوروں کو بذریعہ شمشیر کاٹ دیتے ہیں؛ وہ قیمت حلال ہے یا نہیں؟ (۱۳۳۲/۱۶۸۱)

الجواب: زندہ جانوروں کو قوم گورکھا یا نصاریٰ کے ہاتھ فروخت کرنا اور قیمت مقررہ ان سے لینا جائز ہے، پھر یہ ان کا فعل ہے کہ وہ لوگ تلوار سے ان کی گردنیں کاٹ کر ان کا گوشت کھاتے ہیں ان کے اس فعل حرام سے مسلمان بائع کے حق میں قیمت ان جانوروں کی حرام نہیں ہوتی، لیکن زندہ جانوروں کو باعتبار وزن گوشت کے فروخت نہ کرنا چاہیے، بلکہ قیمت معین کر لینی چاہیے خواہ گوشت کتنا ہی نکلے اس کی ذمہ داری اور شرط نہ کرنی چاہیے۔ فقط

جو مشرک جانور خرید کر بتوں کے نام ذبح کرتے ہیں

ان کے ہاتھ بکری وغیرہ فروخت کرنا

سوال: (۲۶۶) میرے پاس بکریوں کا روزگار ہے، عموماً اس جگہ مشرک آباد ہیں جو کہ بکریوں کے بچے خرید کر اپنے بتوں کی پوجا پر مثلاً دسہرہ، دیوالی اور بھی مختلف پوجاؤں میں بکریوں کے بچے کو مار کر اس کا خون بتوں پر ڈالتے ہیں، اور اکثر میں بھی بکرا بکری ان کے ہاتھ فروخت کرتا ہوں یہ جائز ہے یا نہیں؟ (۱۳۳۵/۳۶۰ھ)

الجواب: بیچنا ان کے ہاتھ حلال ہے یعنی قیمت ان بچوں اور بکرا بکری کی بائع کو حلال ہے لیکن یہ فعل مکروہ ہے۔

سوال: (۲۶۷) ایک مشرک یا کافر مسلمان سے بکری یا بکرا خرید کر اپنے دیوتاؤں کی پوجا کے لیے خریدتا ہے وہ خرید کر کلہاڑی یا کسی تیز چیز سے اس کو ہلاک کرتا ہے ایسے شخص کے ہاتھ بکرا، بکری فروخت کرنا جائز ہے یا نہیں؟ اور جانور کو خسی کرنا جائز ہے یا نہیں؟ (۱۳۳۳-۳۳/۵۷۷ھ)

الجواب: بکری یا بکرا فروخت کرنا اس کے ہاتھ درست ہے، اور جانور کو خسی کرنا درست ہے۔

و جاز خصاء البھائم (۱) (در مختار) فقط

جو ہندو مکان خرید کر مندر میں شامل کرنا

چاہتا ہے اس کے ہاتھ مکان فروخت کرنا

سوال: (۲۶۸) ایک مسلمان کا مکان بہت تنگ ہے، اس کو ایک ہندو شوالے (مندر) میں ملحق کرنے کے واسطے اصل قیمت سے زیادہ دے کر لینا چاہتا ہے؛ آیا اس ہندو کے ہاتھ فروخت کرنا جب کہ اور کوئی مسلمان اس کا خریدار نہیں جائز ہے یا نہیں؟ (۱۳۳۶-۳۵/۲۳ھ)

الجواب: شوالے میں ملحق کرنے کے لیے دینا ہندو کو مکروہ ہے کیونکہ اس میں اعانت علی المعصیت ہے، لیکن اگر فروخت کر دیا جائے گا تو قیمت حلال ہے۔

بتوں پر جو چڑھاوے چڑھائے جاتے ہیں ان کی خرید و فروخت کا حکم

سوال: (۲۶۹) کافر لوگ اپنے مندروں میں بتوں پر جو چڑھاوے مثل لوگ، بادام وغیرہ چڑھاتے ہیں، وہ خادمان مندر سے نرخ پر بازار میں فروخت کر دیتے ہیں، اور وہ دکان دار اپنے مال میں شامل کر کے فروخت کرتے ہیں؛ یہ جائز ہے یا نہیں؟ (۱۳۳۷/۲۸۲۵ھ)

الجواب: ان لوگوں سے خریدنا اس مال کا درست ہے؛ کیوں کہ وہ مالک ہو جاتے ہیں۔ فقط  
سوال: (۲۷۰) ہندو لوگ بتوں پر جو چڑھاوا چڑھاتے ہیں اس کا خریدنا برہمن سے درست ہے یا نہیں؟ اگر درست ہے تو کیوں؟ بت تو مالک نہیں ہوتے؟ (۱۳۳۳-۳۲/۱۱۳۰ھ)  
الجواب: وہ چڑھاوا ملک برہمنوں کی ہوتا ہے، اس لیے ان سے خریدنا درست ہے۔ اور کفار اگر خبیث طریق سے مالک ہوں تو مسلمانوں کے حق میں اس کا کچھ اثر نہیں ہے۔

قبر یا مندر کا چڑھاوا خریدنا اور کھانا درست ہے یا نہیں؟

سوال: (۲۷۱) قبر یا مندر پر چڑھایا ہوا چڑھاوا خریدنا اور کھانا درست ہے یا نہیں؟

(۱۳۳۳-۳۳/۲۵۳ھ)

الجواب: چڑھانے والے کی غرض قبر پر یا مندر پر چڑھانے سے مجاور اور پجاری کو دینا ہی ہوتا ہے، اس لیے مجاور و پجاری قبضہ کے بعد اس کے مالک ہو جاتے ہیں اور خریدنا ان سے جائز ہے اور خریدنے والے کا کھانا جائز ہے۔ فقط واللہ تعالیٰ اعلم

غیر مسلم سے ایسی زمین خریدنا جو اس کو میراث میں پہنچی ہے

سوال: (۲۷۲) ایک شخص مسلمان اپنے مکان کے گوشے کے سیدھا کرنے کو چند گز زمین ایسے کافر سے خریدنا چاہتا ہے جس کو اس کے بزرگوں سے میراث میں پہنچی ہے، اور اس کے یہاں بیٹیوں کو میراث ملنے کی رسم نہیں ہے؛ یعنی قاعدہ شریعہ کے موافق تو وہ زمین اس بائع میں اور اس کی بہن میں مشترک ہے، اور اس کی قوم کے عرف کے موافق وہ زمین خالص اس کافر کی ہے آیا اس بائع کے لیے اس کی

یہ رسم قومی شرعاً معتبر ہے یا نہیں؟ اور آیا صرف بائع سے اس زمین کا خریدنا جائز ہے یا نہیں؟ (۱۳۳۳ھ/۳۲/۱۳۹۴)

الجواب: اس صورت میں صرف بائع سے اس زمین کا خریدنا درست ہے کیونکہ ظاہر ہے کہ عدم

توریت بنات، کفار کا مذہبی قانون و رواج ہے: وَقَدْ أَمَرْنَا بِتُرْكِهِمْ وَمَا يَدِينُونَ (۱) (شامی وغیرہ)

جو شخص کسی کے کہنے پر کتابیں خرید کر لاتا ہے وہ نفع لے سکتا ہے یا نہیں؟

سوال: (۲۷۳) فدوی ایک مدرسہ دیہات میں ملازم ہے، سالانہ جماعت بندی کے وقت تمام

طلبہ کی کتب میسر کرنے کے واسطے ان کے والدین فدوی سے کہہ دیتے ہیں کہ تم ہی خرید کر لا دو اور ان کو

دیدو، اگر ان لوگوں سے کچھ رقم کم و بیش پیشگی لے لی جائے، اور اس رقم کو علیحدہ رکھ دیا جائے، اور ان کو

کہہ دیا جائے کہ کمی بیشی کا حساب کتاب کر لیا جائے گا، اب فدوی اپنے مبلغات سے کتب وغیرہ سامان

خرید کر لائے، ان کی رقم سے نہ خریدے تو کیا فدوی ان میں نفع لے سکتا ہے یا نہیں؟ اور اگر اسی رقم سے

کتب خرید کی جائیں تب بھی نفع لے سکتا ہے یا نہیں؟ (۱۳۳۸ھ/۱۳۰۴)

الجواب: ان کے روپے علیحدہ رکھ کر کتب وغیرہ خرید لانا، اور پھر حساب کر کے ان کے روپے

میں سے لے لینا ہر طرح جائز ہے، لیکن اگر ان لڑکوں یا ورثہ کی طرف سے وکیل بن کر آپ خریدنے گئے

ہیں تو کچھ نفع لینا جائز نہ ہوگا، مصارف اور کرایہ وغیرہ کا مضائقہ نہیں، اور اگر ان سے ظاہر کر دیا جائے کہ

میں خرید کر لایا ہوں اس قیمت پر تم کو دیتا ہوں تو نفع لینا جائز ہوگا، اور یہ بتلانے کی ضرورت نہیں کہ میں

نے کس قیمت پر خرید کی ہے۔ فقط =

ماہانہ قیمت متعین کر کے کھانا خریدنا

سوال: (۲۷۴) نان پز کے یہاں روٹی مقرر کرنا ماہوار چار روپیہ مثلاً یا پکوانی مع ترکاری کے فی ماہ

دس روپیہ مثلاً مقرر کرنا جائز ہے نہیں؟ اس میں بیع معدوم ہے؟ (۱۳۳۳ھ/۳۲/۱۶۰۷)

الجواب: اس کے جواز کی صورتیں فقہاء نے لکھی ہیں، اور بیع معدوم سے اس کو علیحدہ کیا ہے، لہذا

(۱) رد المحتار ۳۷۱/۷ کتاب البیوع - مطلب: أَمَرْنَا بِتُرْكِهِمْ وَمَا يَدِينُونَ

اس میں کچھ حرج نہیں ہے اور ضرورت کے وقت بتاویل تصحیح معاملہ کرنا جائز ہے۔ (۱)

کچھ رقم پیشگی دے کر تمام مہینے کے لیے دو پیسہ سیر برف خریدنے کا معاملہ کرنا

سوال: (۲۷۵) رمضان شریف کی چاند رات کو برف والے سے ٹھیکہ لے لینا مثلاً تمام مہینہ عید تک دو پیسہ سیر ہم کو دیا کرنا چاہے بازار میں پیسہ سیر ہو یا دو آنہ سیر۔ اور اس کو کچھ قیمت پیشگی بھی دیدی؛ آیا یہ معاملہ جائز ہے یا نہیں؟ (۹۳/۲۳-۱۳۳۳ھ)

الجواب: یہ معاملہ برف کے خریدنے کا درست ہے اور تاویل اس کی کتب فقہ میں مذکور ہے۔ (۲) فقط

پانچ روپیہ ماہوار پر پریٹ بھر کر کھانا کھانے کا معاملہ کرنا

سوال: (۲۷۶)..... (الف) زید نے کسی شخص سے پانچ روپیہ ماہوار پر پریٹ بھر کر کھانا کھانے کا معاملہ ٹھہرایا، اور کھانے کی مقدار اور قسم مقرر نہیں کی، بلکہ یہ کہا کہ جو کھانا تمہارے گھر میں پکے گا، یا سائلن لینا کسی شخص سے مقرر کیا اور قسم سائلن معین نہیں کی، یہی کہا کہ جو سائلن تمہارے گھر میں پکے یہ معاملات درست ہیں یا نہیں؟

(ب) زید کسی شخص سے کھانا پکوادے اور کسی وجہ سے پکوائی نہ دے، اور آٹھ آنہ ماہوار لکڑی کے لیے دے، اور یہ معلوم نہ ہو کہ لکڑی کتنی جلتی ہیں یہ جائز ہے یا نہیں؟ (۳۰۹/۳۵-۱۳۳۶ھ)

الجواب: (الف) یہ معاملات چونکہ معروف ہیں درست ہیں۔

(ب) یہ بھی درست ہے۔ فقط

(۱) ومما تسامحوا فيه و أخرجه عن هذه القاعدة ما في القنية: الأشياء التي تؤخذ من البيع على وجه الخرج كما هو العادة من غير بيع كالعدس والملح والزيت ونحوها ثم اشتراها بعد ما انعدمت صح اھ فيجوز بيع المعدوم هنا (البحر الرائق ۴۳۴/۵ کتاب البيع) هكذا في الشامی. وفيه أيضا: وقال بعض الفضلاء: ليس هذا بيع معدوم الخ (الشامی ۲۲/۷ کتاب البيوع۔ مطلب البيع بالتعاطی)

(۲) حوالہ سابقہ۔

## ماہانہ رسائل کی پیشگی قیمت وصول کرنا

سوال: (۲۷۷) رسائل ماہواری کی پیشگی قیمت جو وصول کی جاتی ہے اس کے جواز کی کیا دلیل ہے؟ احادیث و فقہ سے بیع معدوم کی ناجائز معلوم ہوتی ہے؟ (۱۳۳۷/۹۷ھ)

الجواب: رسائل ماہواری وغیرہ کی بیع کے جواز کی یہ صورت ہے کہ اول وعدہ بیع پر محمول ہو، بعد وصول ہونے رسالہ کے بیع تام ہوتی ہے، اور علامہ شامی نے بیع التجار میں اس قسم کے بیع کی تفصیل کی ہے، اور چند صورتیں لکھی ہیں اور لکھا ہے کہ ایسے مواقع میں بعض فقہاء نے بیع معدوم کی استحسانا جائز لکھی ہے۔ (۱) فقط

## دودھ کی قیمت مقرر کر کے روزانہ ایک سیر یا دو سیر لینا

### اور ماہانہ رقم متعین کر کے ہوٹل میں کھانا کھانا

سوال: (۲۷۸)..... (الف) ذبح کرنے سے پہلے جانور کا چمڑا بچنا درست ہے یا نہیں؟

(ب) مثلاً روپے میں آٹھ سیر دودھ مقرر کر کے روپیہ پہلے دیدیا پھر روزانہ ایک سیر یا دو سیر لیتا رہا؛ یہ جائز ہے یا نہیں؟

(ج) اگر روپیہ بعد میں دیوے تو کیا حکم ہے؟

(د) ہوٹل میں چار آنہ فی وقت یا دس روپے ماہوار مقرر کر کے کھانا کھانا درست ہے یا نہیں؟

(۱۳۳۱/۲۰۸ھ)

(۱) قال فی الدر المختار: ما يستجره الإنسان من البیاع إذا حاسبه علی أثمانها بعد استهلاكها جاز استحساناً. وفي الشامی: قال فی الولو الجبة: دفع دراهم إلى خباز فقال: اشترت منك مائة من خبز وجعل يأخذ كل يوم خمسة أمناء فالبيع فاسد، وما أكل فهو مكروه، لأنه اشترى خبزاً غير مشار إليه، فكان المبيع مجهولاً. ولو أعطاه الدراهم وجعل يأخذ منه كل يوم خمسة أمناء ولم يقل في الابتداء اشترت منك بجوز، وهذا حلال، وإن كان نيته وقت الدفع الشراء، لأنه بمجرد النية لا ينعقد البيع، وإنما ينعقد البيع الآن بالتعاطي والآن المبيع معلوم فينعقد البيع صحيحاً (الدر والرد ۲۲/۷-۲۳ کتاب البيوع - مطلب: البيع بالتعاطي)



الجواب: (الف) درست نہیں ہے۔ (ب) جائز ہے۔ (۱)

(ج) یہ بھی جائز ہے۔ (۱) (د) جائز ہے۔

### بیعانہ کی رقم واپس نہ کرنا

سوال: (۲۷۹) میں نے اپنی کچھ زمین ایک شخص کے ہاتھ فروخت کی، جس میں اس نے پچیس روپے بطور بیعانہ پیشگی دیے، اور باقی زرٹمن کا وعدہ بعد چار ماہ کے دینے کا کیا، اور تکمیل بیع نامہ بھی اسی مدت کے بعد قرار پائی اور باہم یہ معاہدہ ہوا کہ اگر بر تقدیر میں بیع نامہ کرنے سے باز رہوں تو میرا یہ بیعانہ پیشگی مبلغ پچیس روپے ضبط کیے جائیں۔ اب مشتری کو دو سال ہو گئے اس نے بیع نامہ تکمیل نہیں کرایا اب موافق معاہدے کے میں پچیس روپیہ ضبط کر سکتا ہوں یا نہیں؟ (۱۳۳۵/۲۵۰ھ)

الجواب: وہ پچیس روپیہ آپ کو ضبط کر لینا اور واپس نہ دینا درست نہیں ہے، اور قطعاً حرام اور داخل حقوق العباد ہے، اگر اس نے بیع نامہ تکمیل نہیں کرایا تو یہ روپے آپ کو واپس دینا چاہیے، اور دوسرے جس شخص کے ہاتھ چاہیں بیع کریں یا وہ خریدے تو اسی کے ہاتھ فروخت کر دیں، اور روپیہ مذکورہ ٹمن میں سے وضع کریں فی الحدیث قال: نہی رسول اللہ صلی اللہ علیہ وسلم عن بیع العربان (۲) وهو أن يشتري السلعة و يعطى البائع درهماً أو أقل أو أكثر على أنه إن تم البيع حسب من الثمن والا لكان للبائع ولم يرجعه المشتري وهو بيع باطل لما فيه من الشرط والغرر الخ (۳) (حاشیہ سندھی مشکوٰۃ ص: ۲۳۰) فقط واللہ اعلم

(۱) ومما تسامحوا فيه وأخرجوه عن هذه القاعدة ما في القنية: الأشياء التي تؤخذ من البيع على وجه الخرج كما هو العادة من غير بيع كالعدس والملح والزيت ونحوها ثم اشتراها بعد ما انعدمت صح اھ۔ فيجوز بيع المعدوم هنا (البحر الرائق ۳۳۳/۵ کتاب البيع) هكذا في الشامي. وفيه أيضاً: وقال بعض الفضلاء: ليس هذا بيع معدوم الخ (الشامي ۲۲/۷ کتاب البيوع) - مطلب البيوع بالتعاطي

(۲) مشکوٰۃ: ۲۳۸ کتاب البيوع - باب المنهى عنها من البيوع.

(۳) حاشیہ المشکوٰۃ: ۲۳۸ کتاب البيوع - باب المنهى عنها من البيوع.

وقت مقررہ پر مال نہ بھیجنے کی صورت میں دس روپیہ فی من منافعہ لینا

سوال: (۲۸۰) کوئی شخص پیشگی روپیہ دے کر کوئی چیز خریدے، اور یہ تحریر لکھالے کہ فلاں وقت تک یہ چیزیں نہیں آئیں گی تو وعدہ خلافی کا دس روپیہ فی من منافعہ لینا جائے گا، وقت مقررہ پر وہ چیزیں نہیں بھیجیں تو دس روپے فی من منافعہ لینا جائز ہے؟ (۱۹۹۱/۱۳۳۰ھ)

الجواب: یہ معاملہ اس شرط کے ساتھ باطل اور ناجائز ہے، اور منافعہ مذکورہ کا لینا درست نہیں ہے۔

بیع تولیہ میں خیانت ثابت ہو جائے تو مشتری کیا کرے؟

سوال: (۲۸۱) زید کے نزدیک ایک ڈھیر بیع کا یعنی ہیزم سوختی (اینڈھن) کا تھا، عمر نے اس کو خرید کرنا چاہا، اور کہا کہ اصل خرید تمہاری کتنے روپے کی ہے؟ زید نے کہا کہ میری خرید اصل تین سو روپے کی ہے، اور پچاس روپے نفع لوں گا تو عمر نے کہا کہ چون کہ آپ نمازی اور حاجی ہیں آپ کا کہنا راست اور درست ہے، اور ہم کو اعتبار ہے اس لیے تم اپنا نفع چھوڑو، اور مول مول میں دو (یعنی اصل قیمت میں) زید راضی ہو گیا، اور عمر نے کہا کہ مال جب تک فروخت نہ ہوگا تب تک تمہاری زیر نگرانی اور تمہارے ہی قبضہ میں رہے گا؛ یعنی میں اٹھا کر اپنی زمین میں نہ لاؤں گا بلکہ وہیں فروخت کروں گا، پھر عمر نے دو سو روپے نقد دیے اور ایک سو روپے کا وعدہ کیا کہ مال فروخت ہونے پر دوں گا، چنانچہ اسی زمین میں بازار کے نرخ پر مال فروخت کرنا شروع کر دیا، اور اس میں سے زید کو بھی دیتا رہا، اس وقت تک ساٹھ روپے ادا ہو گئے، اور قریب ایک سو دس روپے کا مال فروخت ہوا تو مال قریب نصف کے رہا، اور بکر زید کا ہمارا تھا کہ وقت بیع کے حاضر تھا اس نے کہا کہ زید نے بڑا دھوکا دیا، یہ ان کا مال ایک سو پچاسی روپے کا ہے، اور خالد بھی اس کا ہمارا ہے وہ بھی کہتا ہے کہ ایک سو پچھتر روپے کا ہے، چنانچہ اس امر پر بقیہ مال بھی شاہد ہے، زید نے عمر سے دھوکہ کیا تو یہ بیع عقد جائز رہا یا نہیں؟ اور عمر کو اختیار اس کے رد کا ہے یا نہیں؟ (۱۳۳۶-۳۵/۵۵۰ھ)

الجواب: اس عقد کو جو زید و عمر میں ہوا اگر تولیہ کہا جائے جیسا کہ زید کا بیان ہے کہ تین سو میں میری خرید ہے، اور عمر نے اصل قیمت پر معاملہ کیا تو اس کا حکم تو یہ ہے کہ تولیہ میں اگر خیانت ثابت ہو جائے تو

مشری کو قیمت کم کر دینے کا اختیار ہوتا ہے واپس کرنے کا اختیار نہیں ہوتا کما فی الدر المختار: وله الحط قدر الخيانة في التولية وفي الشامي: قوله وله الحط أي لا غير بحر (۱) (شامی) لیکن اس میں شک نہیں ہے کہ اس عقد میں دھوکہ دہی بھی پائی گئی اور بہ ظاہر تبین فاحش ہے، اس لیے عمر کو واپس کرنے کا بھی اختیار ہے قال فی الدر المختار: ويفتی بالرد ..... إن غره أي غر المشتري البائع أو بالعكس أو غره الدلال فله الرد الخ (۲) فقط

خرید ہوا مال خرچ ہو چکا اس کے بعد بیع

مراجمہ میں خیانت ظاہر ہو تو کیا حکم ہے؟

سوال: (۲۸۲) میں نے کچھ بھینڑیں منگوائی تھیں ایک بیوپاری سے، اس نے اپنے شریک کے ہاتھ بھیج دیں اس نے جو قیمت بتائی وہ گراں معلوم ہوئی، عرصے کے بعد وہ اصل مالک آیا اور مال اس میں سے خرچ ہو چکا تھا، اور اس شخص سے جو مال لایا تھا اصرار سے پوچھا گیا کہ صحیح قیمت بتاؤ، اس نے جب اصل قیمت بتائی تو معلوم ہوا کہ ۶۷ روپے اس نے زائد بتائے ہیں، اور اصل مالک نے آکر روپیہ طلب کیا تو اب کتنی قیمت دینی ہوگی شرعاً؟ اور یہ معاملہ مراجمہ کا ہے (۳۱۳/۳۲-۳۱۳۳۵)

الجواب: اس صورت میں چونکہ مشتری نے بیع کو خرچ کر لیا ہے، لہذا پوری قیمت جو بیع نے کہی ہے دینی پڑے گی در مختار میں ہے: ولو هلك المبيع أو استهلكه في المراجعة قبل رده الخ لزمه بجميع الثمن المسمى (۳) فقط

خریدتے وقت میوہ وغیرہ چن کر لینا درست ہے

سوال: (۲۸۳) میوہ چن کر لینا وقت بیع کے شرط کی ہو یا نہ کی ہو درست ہے یا نہیں؟

الجواب: چن کر لینا درست ہے خواہ شرط کر لے یا موافق عرف کے بلا شرط چن کر لے۔

(۱) الدر والرد ۲۶۶/۷ کتاب البیوع - قبل مطلب: خيار الخيانة في المراجعة لا يورث.

(۲) الدر مع الرد ۲۷۲/۷ کتاب البیوع - مطلب في الكلام على الرد بالغبن الفاحش.

(۳) الدر المختار مع الشامی ۲۶۶/۷ کتاب البیوع - قبل مطلب: خيار الخيانة في المراجعة لا يورث

باع سے گرانی کی خبر چھپا کر بازار کے نرخ پر مال خریدنا

سوال: (۲۸۴) میرے پاس دس اور سے خط آیا کہ یہاں مال کا بھاؤ گراں ہو گیا، میں نے ایک سو ڈالر سے کہ جس کو ابھی تک دس اور کی خبر نہیں ہے مال خرید لیا، لیکن یہ امر یقینی ہے کہ اگر اس کو میں خبر کر دیتا تو وہ کبھی نہ دیتا تو کیا یہ خرید جائز ہے یا ناجائز؟ اور بازار کے بھاؤ خرید (۱۳۱/۱۳۳۵ھ)

الجواب: بازار کے نرخ سے خریدنا درست ہے اس میں کچھ حرج نہیں۔ فقط واللہ اعلم

تالاب میں جو مچھلیاں ہیں ان کا تذکرہ

کیے بغیر تالاب کی مچھلیاں خریدنا

سوال: (۲۸۵) اگر تالابے بے ذکر ما فیہا از ما ی خریدہ آید آیا ما ی آں تالاب بر مشتری حلال باشد؟ (۲۳۶/۱۳۴۹ھ)

الجواب: ایس بیع و شراء درست نیست و مشتری را تصرف در آن حلال نیست۔ فقط

ترجمہ: سوال: (۲۸۵) اگر کوئی تالاب ان مچھلیوں کے تذکرے کے بغیر جو اس میں ہیں خریدا جائے تو اس تالاب کی مچھلیاں مشتری کے لیے حلال ہوں گی یا نہیں؟

الجواب: یہ خرید و فروخت درست نہیں ہے اور مشتری کو اس میں تصرف کرنا جائز نہیں ہے۔

بڑے تالابوں کی مچھلیاں جس نے خریدی ہیں

وہ مچھلیاں پکڑ کر کسی کو کھلائے تو کیا حکم ہے؟

سوال: (۲۸۶) ہمارے ملک میں بڑے بڑے تالابوں اور نہروں میں مچھلیاں فروخت کر دی جاتی ہیں جو بیع باطل ہے، اب دریافت طلب امر یہ ہے کہ زید کہتا ہے کہ اگر مشتری مچھلیاں پکڑ کر دوسرے کو کھلائے تو دوسرے کو جائز ہے اگرچہ بیع باطل ہے، کیونکہ یہ مباح الاصل ہے عقد نے اس میں اثر نہیں کیا، اور عمر کہتا ہے کہ مشتری کو پکڑ کر اس کا کھانا اور کھلانا حرام ہے، اسی طرح دوسرے کو، کیونکہ یہ بیع باطل ہے، اور اس کی حرمت متعدی ہے؟ (۲۳۷/۱۳۳۵ھ)

الجواب: قول زید کا صحیح ہے کیونکہ یہ بیع اگرچہ باطل یا فاسد ہے، لیکن ایسے بڑے تالابوں اور نہروں میں جن میں مچھلیاں کسی کی ملک نہیں ہوتیں جو کوئی پکڑے اسی کی ملک ہو جاتی ہیں قسال فی الشامی: فإنه لو صاده بعده ملكه الخ (۱) فقط والله اعلم

### بائع کا خریدار کے سامنے ناپنا اور تولنا خریدار کے لیے کافی ہے

سوال: (۲۸۷) ولو اشترى مكيلاً كيلاً حرم بيعه وأكله حتى يكيله (كنز، باب المرابحة) ومن اشترى مكيلاً مكيلاً أو موزوناً موازنةً فاكثاله أو اتزنه ثم باعه مكيلاً أو موازنة لم يجز للمشتري منه أن يبيعه ولا أن يأكله حتى يعيد الكيل والوزن الخ (هداية) ان عبارات سے یہ ظاہر یہ معلوم ہوتا ہے کہ جب تک بائع اور مشتری کیل اور وزن نہ کر لیں اس وقت تک ان اشیاء کا کھانا حرام ہے، آیا یہ قید عام ہے یا مشتری کی غیوبت کے وقت میں کہ بائع کے کیل کے وقت مشتری موجود نہیں تھا شرعاً کیا حکم ہے؟ (۱۳۸۰/۱۳۳۷ھ)

الجواب: یہ اسی وقت ہے، کہ مشتری کے سامنے بائع نے کیل یا وزن نہ کیا ہو، اور اگر مشتری کے سامنے بائع نے کیل یا وزن کیا ہے، تو یہ کیل اور وزن کافی ہے، جیسا کہ صاحب ہدایہ نے اس کی تصریح فرمائی ہے: ولو كاله البائع بعد البيع بحضرة المشتري فقد قيل: لا يكتفى به لظاهر الحديث فإنه اعتبر صاعين والصحيح أنه يكتفى به لأن المبيع صار معلوماً بكيل واحد وتحقق معنى التسليم ومحمل الحديث اجتماع الصفقتين على ما نبين في باب السلم إن شاء الله تعالى الخ (۲) فقط

سوال: (۲۸۸) ولو اشترى مكيلاً كيلاً حرم بيعه وأكله حتى يكيله ومثله الموزون الخ (۳) اس سے ظاہر ہوتا ہے کہ بیع میں بائع اور مشتری کو جدا جدا کیل و وزن کرنا لازم ہے۔ بدون کیل و وزن کے استعمال حرام ہے؛ اس صورت میں کیا حکم ہے؟ (۱۷۱۶/۳۲-۱۳۳۳ھ)

(۱) ردالمحتار ۱۸۲/۷ کتاب البيوع - مطلب في البيع الفاسد .

(۲) الهداية ۷۵/۳ کتاب البيوع - قيل باب الربا .

(۳) كنز الدقائق مع البحر ۱۹۳/۶-۱۹۷ کتاب البيوع - فصل في بيان التصرف في المبيع .

الجواب: اس میں یہ صورت گنجائش کی لکھی ہے کہ اگر بائع نے مشتری کے سامنے وزن اور کیل کر کے مشتری کے حوالے اس چیز کو کیا ہے تو مشتری کو کھانے وغیرہ کے لیے دوسرے کیل کی ضرورت نہیں ہے، ہدایہ میں ہے: ولو كاله البائع بعد البيع بحضرة المشتري فقد قيل: لا يكتفى به لظاهر الحديث، فإنه اعتبر صاعين والصحيح أنه يكتفى به لأن المبيع صار معلوما بكيل واحد الخ (۱) اور درمختار میں ہے: وكفى كيله من البائع بحضرة أي المشتري بعد البيع الخ (۲)

خریدار خوشی سے وزن اور کیل کرنے

والے کی اجرت دے تو درست ہے

سوال: (۲۸۹) اگر بائع و مشتری راضی ہوں کہ اجرت و زان و کیال مشتری کو دینی ہوگی تو یہ جائز

ہے یا نہ؟ (۱۳۳۵-۳۳/۵۲۸ھ)

الجواب: اگر مشتری اپنی رضامندی سے اجرت و زان و کیال کی دیدیوے تو یہ درست ہے۔

ناپ تول میں کمی کرنا حرام ہے

سوال: (۲۹۰) خرید کے وقت وزن طے شدہ سے زیادہ اور فروخت کے وقت کم تولنا جائز ہے یا

نہیں؟ (۱۳۳۰/۱۸۱۵ھ)

الجواب: یہ حرام اور مکروہ ہے اور سورہ ویل للمطففين میں اس پر وعید وارد ہے۔

زمین فروخت کرنے کے بعد رجسٹری کے کاغذات

میں ”رہن“ لکھوانے سے بیع ساقط نہ ہوگی

سوال: (۲۹۱) ایک شخص نے اپنی اراضی کو بوجہ قباحت قانون ظاہرہ، اور شفعہ کی تہابی کی وجہ

سے رجسٹری بطریق رہن کرادی اور خانگی بیع نامہ ایمانامہ شہادت چند اشخاص کے تحریر کر دیا ہے؛ یہ بیع

(۱) الهدایة ۷۵/۳ کتاب البیوع - قبل باب الربا .

(۲) الدر والرد ۲۸۱/۷ کتاب البیوع - مطلب فی تصرف البائع فی المبیع قبل القبض .



جائز ہے یا نہیں؟ (۱۳۳۷/۲۷۱۷ھ)

**الجواب:** اس صورت میں جب کہ زبانی ایجاب و قبول بیع کا ہوا، اور قطعی طور سے بیع و شراء واقع ہوئی، تو وہ بیع صحیح ہوگی گمّا قَالَ اللّٰهُ تَعَالٰی: ﴿اِلَّا اَنْ تَكُوْنَ تِجَارَةً عَنْ تَرَاضٍ مِنْكُمْ﴾ (سورہ نساء، آیت: ۲۹) پس اس کے بعد رجسٹری کے کاغذ میں رہن لکھوانے سے وہ بیع ساقط و باطل نہ ہوگی، اور درحقیقت وہ بیع ہوگی، رہن نہ ہوگی۔ فقط

### رہن شدہ زمین مرتہن کے ہاتھ فروخت کرنا

**سوال:** (۲۹۲) زید نے تیس کنال (۱) زمین چار سو روپے کے بدلے خالد کے پاس رہن رکھی، جب رہن نامہ تحریر ہو چکا تو اس کے بعد خالد نے زید سے اس زمین کی بیع کو کہا زید راضی ہو گیا، اور معاملہ بیع کا چار سو روپے میں طے ہو گیا، اور خالد نے چار سو روپے زید کو دیدیے مگر بیع نامہ تحریر نہ ہوا، یہ زمین خالد کے حق میں بیع ہے یا رہن؟ نفع اٹھانا خالد کو جائز ہے یا نہ؟ (۱۳۳۲/۱۳۰۹ھ)

**الجواب:** اس صورت میں زمین مذکورہ خالد کے پاس بیع ہوگی، اور خالد اس کا مالک ہو گیا، جملہ تصرفات مالکانہ اور نفع اٹھانا خالد کو اس زمین سے درست ہے۔ فقط

### مکان خریدنے کے بعد مکان کی واپسی کا اقرار نامہ لکھ دیا تو کیا حکم ہے؟

**سوال:** (۲۹۳) میں نے ایک مکان شیخ امام الدین سے مبلغ تیرہ سو روپے میں خریدا، اور اس کا بیع نامہ رجسٹری شدہ اپنے نام کر لیا، اور اس تاریخ میں ایک اقرار نامہ — بوجہ دباؤ ناجائز — امام الدین نے مجھ سے اس مضمون کا لکھا یا کہ اگر بائع اندر دس سال کے تمہارا روپیہ مع لاگت تعمیر جدید کے دیدیوے تو مکان مذکور کا بیع نامہ واپسی بائع کے حق میں کرادے؛ اب جب کہ پانچ سال کے بعد جدید عمارت وغیرہ کی وجہ سے مکان کی قیمت بہت بڑھ گئی تو شیخ امام الدین کہتا ہے کہ تیرہ سو روپے لے کر بیع نامہ واپسی میرے نام کر دو یہ اقرار نامہ جائز ہے یا نہیں؟ (۱۳۳۹/۱۸۰۲ھ)

**الجواب:** چون کہ بیع نامہ اصلی بلا کسی شرط کے تھا، لہذا وہ معاملہ تام و نافذ ہو گیا اور مشتری مالک

(۱) کنال: بیگھے کا چوتھا حصہ (فیروز اللغات)



مکان مذکور کا ہو گیا، اس کے بعد جونا جائز دباؤ سے مشتری نے اقرار نامہ مذکور متعلق واپسی بیع لکھ دیا ہے، اس سے بیع مذکور میں کچھ خلل واقع نہیں ہوا، مشتری کو اختیار ہے کہ اگر بائع مذکور شیخ امام الدین حسب اقرار خود پوری قیمت مع لاگت تعمیر جدید وغیرہ مشتری مذکور شیخ محمد یوسف کو دیوے تو وہ مکان مذکور شیخ امام الدین کو واپس دیدیوے اور اگر نہ دیوے تو اس پر کچھ جبر نہیں ہے۔ فقط

ماں نے نابالغ لڑکے کی زمین فروخت کر دی ہو تو

لڑکا بالغ ہونے کے بعد بیع کو فسخ کر سکتا ہے

سوال: (۲۹۳)..... (الف) ایک بیوہ عورت نے اپنے فرزند نابالغ کی کچھ زمین زرعی بیع کر دی، اور زر قیمت اپنی اور فرزند کی ضروریات میں لگا دیا، اس کا فرزند بعد بالغ ہونے کے اس بیع کی تہنیک کرانے کا مجاز ہے یا نہیں؟

(ب) زمین مشتری سے واپس لے لیوے، اور زر شمن بہ موجب فیصلہ عدالت ادا نہ کرے تو ایسی زمین اس کو شرعاً یعنی جائز ہے نہیں؟ (۱۹۶۶-۳۲۱۳۳۴-۵)

الجواب: (الف) مجاز ہے (۱)

(ب) جائز ہے۔ فقط

باپ نے اپنے نابالغ بیٹے کے لیے جو زمین خریدی ہے اس کا مالک کون ہے؟

سوال: (۲۹۵) اکبر حسین نے ۷۰۰ اگڑ اراضی اپنے بیٹے نصرت حسین نابالغ کے نام خریدی، بیع نامہ نصرت حسین کے نام لکھا یا، لیکن اکبر حسین اس اراضی میں تصرف رہن وغیرہ کا کرتا رہا ہے، تو نصرت حسین اس کا مالک ہوا یا نہیں؟ نصرت حسین کا انتقال ہو چکا ہے تو مالک اس اراضی کے اس کے ورثاء ہیں یا کون؟ (۱۹۸۳/۲۹۸۳-۵۱۳۳۹)

(۱) ماں کو اپنے نابالغ بیٹے کی جائیداد فروخت کرنے کا اختیار نہیں اس لیے یہ بیع باطل ہے، بیٹا بالغ ہونے کے بعد اس کو کالعدم کر سکتا ہے۔ قلت: وهذا لو البائع وصبا لا من قبل أم أو أخ فإنهما لا يملكان بيع العقار مطلقاً (الدر المختار مع الشامی ۱۰/۳۵۱ کتاب الوصی)

الجواب: اس صورت میں ۷۰۰ اگزار ارضی جو اکبر حسین نے بنام نصرت حسین — پسرنا بالغ — خریدی، اور بیع نامہ اس کے نام لکھا یا اس کا مالک نصرت حسین ہو گیا، اور قبضہ اکبر حسین کا نصرت حسین کی طرف سے بوجہ ولایت کے ہوا، پس مالک اس ارضی کے وارثان نصرت حسین ہیں اکبر حسین کے باقی ورثہ اس کے مالک نہ ہوں گے۔ فقط

### زمین فروخت کرنے کے بعد بائع اس میں کوئی تصرف نہیں کر سکتا

سوال: (۲۹۶) زید و عمر میں ایک زمین کے متعلق عقد بیع کا معاملہ ہوا، اور ثمن وغیرہ سب دونوں میں طے ہو گیا جب بائع و مشتری گھر پہنچے تو بائع زمین نہیں چھوڑتا ہے تو وہ زمین مشتری کی ملک ہوگئی یا نہ؟ اور اب بائع اگر اس زمین میں کچھ تصرف کاشت وغیرہ کرے تو اس کا کیا حکم ہے؟ (۴۳/۴۳۹-۴۱۳۳۵)

الجواب: اس صورت میں ایجاب و قبول تمام ہو گیا، اور مشتری مالک زمین مذکور کا شرعاً ہو گیا؛ اب بائع کو اس میں کوئی تصرف بدون اذن مشتری صحیح نہ ہوگا، اور کاشت وغیرہ جو وہ کرے گا مشتری کو اختیار اس کے قطع کا ہوگا اور وہ عاصی ہوگا۔

### شوہر اپنی بیوی کی جائیداد فروخت کرے تو کیا حکم ہے؟

سوال: (۲۹۷) زید نے اپنی کچھ جائیداد اپنی بیوی کے حق مہر میں لکھ دی، بعدہ خود ہی اس کی بیع عمر کے ہاتھ بغیر اپنی بیوی کو خبر کیے کر دی؛ شرعاً اس کی بیع جائز ہے یا نہیں؟ اور اس کی بیوی اس کا دعویٰ کر کے واپس لے سکتی ہے یا نہ؟ (۴۳/۴۳۷-۴۱۳۳۰)

الجواب: یہ بیع اس کی زوجگی کی اجازت پر موقوف ہے، اگر وہ اجازت نہ دے تو باطل ہے، اور وہ دعویٰ اس کے واپس لینے کا کر سکتی ہے۔ فقط

### شوہر کے انتقال کے بعد بیوی نے دین مہر کے عوض

### شوہر کا متروکہ مکان فروخت کر دیا تو کیا حکم ہے؟

سوال: (۲۹۸) زید نے انتقال کیا، ایک قطعہ مکان اور کچھ اسباب چھوڑا، اس کی زوجہ کا دین

مہر اس قدر تھا کہ زید کے تمام اسباب و مکان کو محیط تھا: ایسی صورت میں اگر ہندہ اس مکان کو کسی شخص سے بیع کر دے تو عند المشرق وہ جائز ہوگا یا نہیں؟ (۱۱۵۳/۲۹-۱۳۳۰ھ)

**الجواب:** بدون اجازت و رضائے ورثہ زید کے بیع کرنا مکان کا درست نہیں ہے، البتہ اگر ورثہ دین اپنے پاس سے ادا نہ کریں تو پھر ہندہ اس مکان کو اپنے دین میں لے کر بیع کر سکتی ہے کما یفہم من عبارة الشامی، باب الوصی: لأنهم إذا كانوا حضوراً ليس للوصي التصرف في التركة أصلاً إلا إذا كان على الميت دين أو وصى بوصية ولم تقض الورثة الديون ولم ينفذوا الوصية من مالهم فإنه يبيع التركة كلها إن كان الدين محيطاً الخ (۱)

اس عبارت سے واضح ہے کہ ادائے دین ورثہ کا کام ہے اگر وہ دین میت کا اپنے مال سے ادا نہ کریں تو اس وقت وصی یا دائن کو اختیار ہے بیع کر کہ، نہ یہ کہ دائن بدون اطلاع ورثہ کے ترکہ کو اپنے دین میں بیع کر دیوے، یہ تصرف جائز و نافذ نہ ہوگا۔ فقط واللہ تعالیٰ اعلم

### قیمت کی ادائیگی کی مدت مقرر کیے بغیر ادھار سامان خریدنا

**سوال:** (۲۹۹) زید تجار سے سامان قرض لیتا ہے، اور روپے کی ادائیگی کا کچھ وعدہ نہیں کرتا؛ کیا حکم شرعی ہے؟ (۱۳۳۱/۵۳۱ھ)

**الجواب:** قیمت کی ادائیگی کی کوئی مدت مقرر کرنی چاہیے، ورنہ بیع فاسد ہو جائے گی؛ مگر یہ کہ مدت عرف و عادت سے معلوم ہو۔

### خنزیر کی خرید و فروخت کرنے والے کا حکم

**سوال:** (۳۰۰) ایک مسلمان خنزیر کی بیع اور شراء کرتا ہے ایسے شخص کے لیے شرعاً کیا حکم اور کیا سزا ہے؟ (۱۳۳۱/۷۳۳ھ)

**الجواب:** بیع اور شراء خنزیر کی حرام اور باطل ہے، اور مرکب اس امر شنیع کا سخت عاصی اور فاسق ہے، توبہ کرنا اس کو لازم ہے اور اگر وہ نہ مانے تو مسلمان اس سے مقاطعت و متارکت کر دیں۔

## خنزیر کو بیچ کر اس کی قیمت سے انتفاع درست نہیں

سوال: (۳۰۱) ایک شخص شکاری ہے او وہ جنگلی سوراہی کاشت کی حفاظت کے لیے مار کر کھانے والوں کے ہاتھ فروخت کر دیتا ہے، اس بات کو اس سے دریافت کیا گیا تو اس نے بیان کیا کہ اس روپے سے سامان بندوق خریدتا ہوں اور کبھی کبھی جو تا بھی بنوا کر پہن لیتا ہوں اور اس روپے کو کھانے پینے کی اشیاء و کپڑا وغیرہ میں احتیاطاً صرف نہیں کرتا ہوں، اس بندوق کے سامان سے جو دیگر جانور حلال شکار کرتا ہے وہ اپنے استعمال میں لاتا ہے اس کی نسبت شرعاً کیا احکام ہیں؟ (۳۲۶۰/۳۶-۱۳۳۷ھ)

الجواب: خنزیر کی بیع باطل ہے اس لیے فروخت کرنا خنزیر کا جائز نہیں ہے کیونکہ شریعت نے اس کو مال قرار نہیں دیا، لہذا اس کو فروخت کر کے اس کی قیمت سے سامان بندوق یا جو تا خریدنا جائز نہیں ہے، لیکن اس قیمت سے جو بارود و چھرا وغیرہ خرید کر جو شکار اس سے کیا ہے اس کا کھانا حلال ہے۔ فقط

## جاندار چیزوں کا مارکہ بنانا، اور کسی کا

### مخصوص مارکہ ڈال کر مال تیار کرانا

سوال: (۳۰۲) بڑے تاجروں کا یہ بھی دستور ہے کہ ولایت کے کارخانوں سے معاملہ کر کے اپنے مال کے لیے کوئی خاص مارکہ مقرر کرتے ہیں، یہ مارکہ اکثر جاندار چیزوں کا ہوتا ہے، پھر وہ مارکہ کوئی دوسرا تاجر اپنے مال میں نہیں بنا سکتا، اگر بنائے تو قانوناً مجرم ٹھہرے، اور ہر جانہ بطور تادان اس کو ادا کرنا پڑے، اور آئندہ کو اس مارکہ کے ڈالنے سے روک دیا جائے۔ ابتداءً اس خاص مارکہ والے مال کو تاجر لوگ بہت کم نفع پر یا اصل لاگت پر فروخت کرتے ہیں جب مال کی پوری شہرت ملک میں ہو جاتی ہے تو خاطر خواہ منافع لیتے ہیں۔ چونکہ قانوناً کوئی دوسرا تاجر اس خاص مارکہ کو اپنے مال پر نہیں ڈال سکتا اس لیے کوئی دوسرا تاجر اگر دوسرا مارکہ ڈال کر ویسا یا اس سے بڑھیا مال بھی تیار کرائے تو بھی خریدار اس کی طرف توجہ نہیں کرتے۔ ہمارے کارخانے میں بھی مدت دراز سے اس طور پر مختلف مارکوں کا مال آیا کرتا ہے۔ اب اگر نئے مال کی ہم کو ضرورت پڑتی ہے تو بے جان چیزوں کا مارکہ ڈلاتے ہیں، لیکن

جاندار چیزوں کے کئی سابقہ مار کے برہما میں بہت شہرت پانچکے ہیں، ان شہرت یافتہ مارکوں کی بدولت ہماری دکان چل رہی ہے، اب اگر ان مارکوں کو بند کر دیا جائے تو دکان کا کام رک جائے، اور لاکھوں روپے کا نقصان ہو۔ اگر یہی مال موجودہ جاندار چیز کے مارک کو ترک کر کے بے جان چیز کا کوئی دوسرا مارک ڈلو کر منگایا جائے تو اگرچہ پہلے سے عمدہ اور بڑھ کر مال تیار کرایا جائے تاہم پہلے کے موافق قیمت نہیں مل سکتی ایسی حالت میں جاندار مارک والا مال جاری رہنے دینا درست ہے یا نہیں؟

نیز اگر کوئی دوسرا تاجر ہمارا مارک ڈال کر مال تیار کرائے تو عدالت انگریزی سے رجوع کر کے اس کو بند کر دینا اور اس کے اس فعل سے جس قدر نقصان پہنچا ہے اس سے وصول کر لینا شرعاً جائز ہے یا نہیں؟ یہود و نصاریٰ اور ہندو و دیگر اقوام اور نیز مسلمان اگر یہ یقین کر لیں کہ فلاں مسلمان تاجر اپنے مارک کا دعویٰ نہیں کرے گا تو یقیناً وہ لوگ ان مارکوں کا مال تیار کرالیں گے جس کا نتیجہ یہ ہوگا کہ اس کی تجارت یا تو بالکل نیست و نابود ہو جائے یا بالکل کمزور پڑ جائے۔ بینوا تو جروا (۱۳۳۱/۲۸۸۲ھ)

الجواب: مارک والی صورت میں جاندار کی تصویر کے بنوانے اور باقی رکھنے کا گناہ ان تاجروں کو ہوگا؛ لیکن اصل مال کی بیع و شراء میں اس کی وجہ سے حرمت نہ آوے گی کیوں کہ مقصود تصویر کی بیع و شراء نہیں ہے وہ محض علامات ہیں اس کارخانے کے مال کی، پس جن اشیاء پر علامت مذکورہ ہے ان کی بیع و شراء صحیح ہے، اور قیمت حلال ہے۔

اور لاضرر و لاضرار کے قاعدے سے دوسرے تاجروں کو مارک مذکورہ ڈلوانے سے روکا جاسکتا ہے جیسا کہ کتابوں کی رجسٹری کرانے میں یہی غرض ملحوظ ہوتی ہے کہ کوئی دوسرا اس کو طبع نہ کراوے، اگرچہ اس میں بھی بحث اور تفصیل ہے۔ اور اصل یہی ہے کہ کسی کو اس کتاب کے طبع کرانے سے نہ روکا جائے لیکن جب کہ غرض دوسروں کی اس کو نقصان پہنچانا ہو یا ان کے طبع کرانے سے پہلوں کو نقصان پہنچتا ہے جو کہ لازم ہے تو پھر بحکم لاضرر و لاضرار ان کو روکا جاسکتا ہے ایسا ہی مارک مذکورہ میں سمجھنا چاہیے۔ فقط

حلال جانوروں کو ذبح کر کے کھانا اور ان کو فروخت کر کے نفع اٹھانا

سوال: (۳۰۳) حلال جانوروں کا ذبیحہ بغرض تجارت و جلب منفعت، اور ان کے گوشت و

پوسٹ کی بیع و شراء جائز ہے یا نہ؟ یہ بیع و شراء در عہد رسالت و بہ زمانہ خلافت راشدہ ہوتی تھی یا نہیں؟ اس کی ابتداء کس وقت سے ہوئی؟ (۱۳۴۲/۱۳۷۷)

الجواب: حلال جانوروں کا ذبح کر کے کھانا اور فروخت کر کے نفع اٹھانا ہر دو امر بلا تکلیف سلفاً و خلفاً جاری رہا ہے اور جاری ہے، ایسے امور بدیہیہ معروفہ میں حاجت کسی دلیل خاص کی نہیں ہوتی، اور نہ ابتداء کے دریافت کرنے کی ضرورت ہے؛ کیونکہ جس وقت آیت ﴿أَحَلَّتْ لَكُمْ بِهَيْمَةَ الْأَنْعَامِ﴾ (سورہ مائدہ، آیت: ۱) نازل ہوئی اسی وقت سے حلت حلال جانوروں کی ثابت ہو گئی، اور جو امر شرعاً زمانہ رسول اللہ ﷺ سے بلا انکار جاری ہے اس کے متعلق کچھ دریافت کرنے کی حاجت نہیں ہے۔ فقط

کوئی چیز کم قیمت پر فروخت کرنا اور رسید میں زیادہ لکھوانا

سوال: (۳۰۳) کوئی چیز اسی (۸۰) روپے میں فروخت کی جائے اور مشتری سے رسید میں سو روپے لکھوائیں جائیں تو یہ جائز ہے یا نہیں؟ (۱۳۴۳/۲۰۹۰)

الجواب: یہ جائز نہیں ہے۔

طویل مدت گزرنے کی وجہ سے کسی کا حق ساقط نہیں ہوتا

سوال: (۳۰۵) زید کا حق کسی مکان میں تھا وہ فروخت ہو چکا ہے، اور اٹھارہ سال ہو چکے ہیں، اب زید؛ مشتری مکان سے اپنا حق واپس مانگتا ہے، مشتری کہتا ہے کہ تمہارا حق بوجہ طویل مدت گزرنے کے باعث ساقط ہو گیا ہے تو یہ اس کا مقولہ صحیح ہے یا نہ؟ اور حق کے ساقط ہونے میں کوئی حد شرعی ہے یا نہ؟ (۱۳۴۵-۴۴/۶۷۶)

الجواب: کوئی حد نہیں ہے، اور زید اپنے حصہ کا مستحق ہے اس کا حق زائل نہیں ہوا، ان الحق لا یسقط بتقادم الزمان (۱) (شامی) فقط

قیمت طے کیے بغیر ادھار فروخت کرنا

سوال: (۳۰۶)..... (الف) اس وقت غلہ دینا اور چھ ماہ کے بعد نرخ طے کرنا جائز ہے یا نہیں؟



(ب) ایک غلہ کانرغ چار روپیہ من ہے، ادھار فروخت کرنے کی صورت میں چار روپیہ چار آنہ

من دیتا ہے؛ یہ جائز ہے شرعاً یا نہیں؟ (۱۳۳۵ھ)

الجواب: (الف) یہ جائز نہیں۔

(ب) ثمن مؤجل میں زیادتی جائز ہے کما فی الہدایۃ: الأیبری أنه یزاد فی الثمن لأجل

الأجل. (۱)

## دلال کا بائع اور مشتری سے کمیشن لینا

سوال: (۳۰۷) آڑھت (کمیشن) لینا بائع و مشتری دونوں سے یا صرف ایک سے جائز ہے یا

نہیں؟ ایک شخص اس کو ناجائز کہتا ہے اور حدیث مسلم کی پیش کرتا ہے جو کہ مشکوٰۃ (ص: ۲۳۷) میں ہے:

عن جابر رضی اللہ عنہ قال: قال رسول اللہ صلی اللہ علیہ وسلم: لا یبیع حاضر لباد الحدیث (۲)

شرعاً اس بارے میں کیا حکم ہے؟ (۱۳۳۳/۱۹۰۲ھ)

الجواب: یہ صورت شرعاً جائز ہے، اس میں ناجائز ہونے کی کوئی وجہ نہیں جب کہ بائع اور

مشتری اپنی رضا سے اس کو اجرت دیتے ہیں تو اس میں کیا مضائقہ ہے تمہاء نے اس کو جائز کہا ہے اور

اس کی تفصیل اس طرح کی ہے کہ اگر دلال نے مالک کی اجازت سے خود اس شے کو فروخت کیا ہے تو

اس کی اجرت بائع کے ذمے ہے، مشتری سے لینے کا اس کو حق نہیں، اور اگر صرف اس نے کوشش ہی کی

ہے اور فروخت کرنے والا خود مالک ہی ہے تو اس میں عرف کا لحاظ ہے؛ یعنی اگر ایسا عرف ہے کہ اجرت

دلال صرف بائع یا صرف مشتری ہی کے ذمے ہوتی ہے تو اسی کا اعتبار کیا جائے گا، اور اگر یہ رواج ہے

کہ دونوں اس کی اجرت کے ذمے دار ہیں تو اسی کا اعتبار ہوگا، غرضیکہ جس شہر میں جیسا رواج ہے اسی

کے مطابق عمل کیا جائے گا اور مختار میں ہے: وأما الدلال فبان باع العین بنفسه یا ذن ربها فأجرتہ

(۱) الہدایۃ ۷۳/۳ کتاب البیوع - قبل باب الربا .

(۲) عن جابر رضی اللہ عنہ قال: قال رسول اللہ صلی اللہ علیہ وسلم: لا یبیع حاضر لباد، دعوا

الناس یرزق اللہ بعضهم من بعض، رواد مسلم (مشکاۃ المصابیح ص: ۲۳۷ کتاب البیوع - باب

المنہی عنہا من البیوع)



علی البائع، وإن سعى بينهما وباع المالك بنفسه يعتبر العرف الخ (۱) اور شامی میں اسی قول کے تحت میں ہے: فتجب الدلالة علی البائع أو المشتري أو عليهما بحسب العرف (۱) (نقل هذا عن جامع الفصولين) اور وہ حدیث جو سوال میں نقل کی گئی ہے اس کو اس کے جواز و عدم جواز سے کوئی تعلق نہیں، اس کے معنی تو صرف یہ ہیں کہ کسی شہر کے رہنے والے کے لیے مناسب نہیں کہ وہ غلبہ وغیرہ کو ایسی حالت میں کہ اہل شہر قحط اور تنگی میں ہوں دوسرے گاؤں والوں کے ہاتھ گرائی کے ساتھ فروخت کرے، قال فی النہایة: صورته أن الرجل إذا كان له طعام وعلف وأهل المصر في قحط منهما وهو لا يبيعهما من أهل المصر حتى يتوسعوا ويبيعهما من أهل البادية وهم يتضررون بذلك فهو مكروه انتهى (۲) اور ہدایہ میں ہے: هذا إذا كان أهل البلد في قحط وعوز وهو يبيع من أهل البدو طمعاً في الثمن الغالي الخ (۳) غرض کہ صورت مذکورہ میں اگر آدھتی خود مال منگا کر فروخت کرتا ہے تو اس کی اجرت صرف بائع کے ذمے ہے، اور اگر محض ساعی ہی ہے جیسا کہ عام طور پر ہوتا ہے تو پھر اس کو حق ہے کہ عرف کے موافق دونوں سے اجرت وصول کرے یا کسی ایک سے وصول کرے، اس میں کوئی شرعی ممانعت نہیں، اور نہ کوئی حدیث اس کے مخالف ہے۔ فقط

## فروخت کردہ چیز مشتری کی رضا مندی کے بغیر نہ بائع

واپس لے سکتا ہے نہ قیمت میں اضافہ کر سکتا ہے

سوال: (۳۰۸)..... (الف) بیع کی ہوئی چیز کو بلا رضائے مشتری کے بائع واپس لے سکتا ہے یا نہیں؟  
(ب) بیع شدہ چیز پر اگر قانونی بیع نامہ کی تکمیل نہ ہوئی ہو تو بائع قیمت میں اضافہ کر سکتا ہے

- (۱) الدر المختار مع الشامی ۷/۷۱ کتاب البیوع۔ مطلب: فساد المتضمن یوجب فساد المتضمن.  
(۲) و بمعناه فی الجوہرۃ النیرۃ: و بیع الحاضر من البادی وهو أن الرجل من أهل المصر إذا كان له طعام وعلف وأهل المصر في قحط، وهو لا يبيعهما من أهل المصر ولكنه يبيعه من أهل البادية بضمن غالي فهذا مكروه، وأما إذا كان أهل المصر في سعة ولا يتضررون بذلك فلا بأس به (الجوہرۃ النیرۃ ۱/۲۰۹ کتاب البیوع، آخر بیع الفاسد، المطبوعۃ: المجتہبانی، دہلی)  
(۳) الہدایۃ ۳/۶۷ کتاب البیوع - فصل فیما یکرہ.

یا نہ؟ (۱۳۲۲/۲۷۲)

الجواب: (الف) بلا رضائے مشتری کے واپس نہیں لے سکتا۔  
(ب) بلا رضامندی مشتری کے اضافہ ضمن کرنا صحیح نہیں ہے۔ فقط

بھاؤ طے کیے بغیر غلہ ادھار خریدنا

سوال: (۳۰۹) یہ رواج جاری ہو رہا ہے کہ کھاتے میں غلہ ادھار بغیر بھاؤ قائم کیے ہوئے دیتے ہیں اور چار یا چھ مہینے بعد فصل خریف یا ربیع گذرنے پر دس پانچ آدمی جمع ہو کر اول و آخر کا نرخ چھوڑ کر درمیان کا بھاؤ قائم کر دیتے ہیں مثلاً جب شروع میں غلہ دیا تو بھاؤ میں سیر تھا اور جب پھر دیا تو بھاؤ اٹھارہ سیر تھا اور جب اخیر میں دیا تو بھاؤ سترہ سیر ہو گیا تو اب درمیان کا بھاؤ مقرر ہوگا؛ اس طرح لین دین کرنا قاعدہ شرع سے جائز ہے یا نہیں؟ (۱۳۳۰-۲۹/۳۳۳)

الجواب: اس طرح لین دین کرنا جائز نہیں ہے۔ بلکہ لازم ہے کہ جس قدر گندم قرض لیے ہیں اسی قدر گندم ادا کرے۔ اور اگر بہ قیمت لیے ہیں تو جو قیمت واقعی وقت دینے گندم کے ہے اور قرار پائی ہے وہ دیوے۔



## بیع سلم کا بیان

### بیع سلم کا جائز طریقہ

سوال: (۳۱۰) بدھنی (بیع سلم) کس طرح پر جائز ہے؟ (۱۲۸/۲۳-۱۳۲۲ھ)

الجواب: بدھنی اس طرح جائز ہے کہ قیمت پہلے دیدے، اور بیع مہینہ دو مہینہ یا زیادہ پر لینا قرار پائے، اور نرخ معین کر دے کہ مثلاً گندم فی روپیہ دس سیر یا بارہ سیر لوں گا، اسی طرح جملہ شرائط سلم کا لحاظ رکھے اور تحقیق کر لے (۱)

### شرائط بیع سلم

سوال: (۳۱۱) مثلاً ہم نے کسی کو مبلغ ۲۰ روپیہ پیشتر دیے، اس سے فصل پر گندم کا نرخ ۳ من

کا ٹھہرا لیا ہے یہ لینا جائز ہے یا نہیں؟ (۵۱۵/۱۳۲۵ھ)

الجواب: پیشگی روپیہ دے کر فصل پر گندم بہ نرخ معین لینے کا معاملہ درست ہے اس کا نام شرع میں ”بیع سلم“ ہے جس کو عرف میں ”بدھنی“ کہتے ہیں، شرعاً اس کے جواز کی چند شرطیں ہیں وہ پوری ہو

(۱) اب اکثر و بیشتر چیزیں مشیتوں سے تیار کی جاتی ہیں۔ اور ان میں تفاوت بہت کم ہوتا ہے، اور ان کی جملہ تفصیلات منضبط کی جاتی ہیں اس لیے جن چیزوں کی پوری طرح تعیین عقد کے وقت ہو سکتی ہے ان میں بیع سلم جائز ہے۔ ہدایہ میں ہے:

وکل ما أمکن ضبط صفته ومعرفة مقداره جاز السلم فيه ، لأنه لا يفضى إلى المنازعة وما لا يضبط صفته ولا يعرف مقداره لا يجوز السلم فيه ، لأنه دين وبدون الوصف يبقى مجهولاً جهالة تفضى إلى المنازعة (الهداية ۳/۱۰۰ کتاب البیوع ، باب السلم)

جاویں تو یہ معاملہ درست ہے، ان شرطوں میں سے یہ بھی ہے کہ جو غلہ لینا ہو اس کی جنس و نوع و صفت اس وقت بیان کریں کہ اگر مثلاً گندم لینے ہوں تو یہ طے ہو جائے کہ فلاں قسم کے گندم ایسے ایسے وصف کے لوں گا۔

دوسرے: وقت لینے گندم کا معین کیا جائے کہ فلاں مہینہ کی فلاں تاریخ کو گندم لوں گا۔

تیسرے: نرخ اس وقت طے کر لیا جائے کہ خواہ جس قدر طے ہو مثلاً اس وقت نرخ اگر آٹھ سیر کا ہے تو تیرہ سیر یا چودہ سیر اگر نرخ پختہ طے کر لیا جائے تو یہ درست ہے۔

چوتھے: یہ بھی معین کیا جائے کہ کس جگہ گندم وصول کیے جائیں گے وغیرہ، ان سب باتوں کا اگر

لحاظ رہے تو معاملہ مذکورہ درست ہو جائے گا ورنہ نہیں۔

سوال: (۳۱۲) شرائط بیع سلم کو اختصار سے بیان فرمائیے؟ (۱۶۵۰/۳۲-۱۳۳۳ھ)

الجواب: گندم وغیرہ جس جنس میں بیع سلم کرنا ہے اس کا وصف وغیرہ ظاہر کر دے کہ ایسی ایسی

قسم کے ہوں، اور نرخ معین کر دے کہ فی روپیہ اس قدر لوں گا، قیمت کل اس وقت دیدیں، وقت لینے کا متعین کریں، اور جگہ بھی کہ فلاں وقت فلاں جگہ میرے پاس آجائے۔

سوال: (۳۱۳) بیع سلم کی کیا کیا شرطیں ہیں، تاریخ کا تعین کرنا ضروری ہے یا موسم و ماہ کا تعین

کافی ہے؟ (۹۲۰/۱۳۳۷ھ)

الجواب: شروط بیع سلم یہ ہیں: بیان جنس و نوع و صفت و بیان مقدار نرخ وغیرہ و وقت وصول و

جائے وصول وغیرہ۔ وقت میں تاریخ و ماہ معین کرنا چاہیے یا یہ کیا جائے کہ وقت عقد سے دو ماہ یا تین ماہ میں مثلاً مال وصول کیا جائے گا۔

بیع سلم میں سب شرائط سلم کا لحاظ رکھنا ضروری ہے

سوال: (۳۱۴) ہمارا بھائی دارفصل تیار ہونے سے پہلے آبادی کاشت کے لیے کچھ روپے طلب

کرتا ہے اور کہتا ہے کہ مثلاً آپ کو گیہوں خریدنا ہوگا میں گیہوں دیدوں گا، جس نرخ سے آپ دوسرے سے خریدیں گے اسی نرخ سے میں دوں گا، یا نرخ معلومہ سے ایک دو سیر زیادہ کر کے نرخ متعین کر

دیتے ہیں؛ یہ جائز ہے یا نہیں؟ (۵۶۳/۱۳۳۱ھ)

الجواب: گیہوں کا نرخ وغیرہ اور وقت وصول مقرر کر کے اگر روپیہ دیا جائے تو درست ہے، مگر شرائط مسلم سب پوری ملحوظ رکھنی چاہئیں؛ کیونکہ یہ معاملہ بیع مسلم کا ہے، پس جنس و نوع اور صفت غلہ اور نرخ اور وقت وصول وغیرہ سب اول ہی طے ہو جانا چاہیے۔ فقط

### بیع مسلم کی چند جائز صورتیں

سوال: (۳۱۵) روٹی کا سودا جو ممبئی وغیرہ میں بطور سٹہ ہوتا ہے، اس طریقے پر کہ فلاں مہینہ میں فلاں علاقہ کی روٹی سویا دو سو گانٹھ اس نرخ پر فروخت کریں گے، یا خرید کریں گے اور سامنے روٹی وغیرہ موجود نہیں ہوتی صرف زبانی بیعانا پر سودا ہوتا ہے؛ یہ خرید و فروخت شرعاً جائز ہے یا نہیں؟ (۱۳۳۷/۲۷۵۸ھ)

الجواب: بطریق بیع مسلم یعنی بدھنی کے ایسی بیع درست ہے، مگر شرط یہ ہے کہ نرخ اور وصول کی جگہ اور وقت معین کر دیے جائیں، اور اوصاف روٹی کے کہ ایسی ہو بیان کر دیے جائیں، اور قیمت کل روٹی کی فی الحال دی جائے، بلکہ یہ جملہ شروط لکھی جائیں، اگر جملہ شرائط مسلم پوری ہو جائیں گی تو بیع مذکور صحیح جائے گی، اگرچہ روٹی اس وقت پیدا نہ ہوئی ہو کیوں کہ بازاروں میں موجود رہنا کافی ہے۔ فقط

سوال: (۳۱۶) ایک امام نے بیع مسلم کا مسئلہ بہشتی زیور میں دیکھ کر پیشگی روپیہ دے کر گندم فی روپیہ ۲۶ سیر خام کے حساب سے یہ اقرار کر لیا کہ ایک مہینہ میں لے لوں گا، اور تاریخ مقرر کر لی یہ شرعاً جائز ہے یا نہیں؟ (۱۳۳۸/۱۲۳ھ)

الجواب: بیع مسلم جائز و مباح ہے، کسی امام نے اگر ایسا کیا تو اس پر کچھ مؤاخذہ شرعی و عرفی نہیں ہے قَالَ فِي الْهَدَايَةِ: السَّلْمُ عَقْدٌ مَشْرُوعٌ بِالْكِتَابِ وَهُوَ آيَةُ الْمَدَائِنَةِ، فَقَالَ ابْنُ عَبَّاسٍ رَضِيَ اللَّهُ عَنْهُ: أَشْهَدُ أَنَّ اللَّهَ تَعَالَى أَحَلَّ السَّلْمَ الْمَضْمُونِ وَأَنْزَلَ فِيهَا أُطُولَ آيَةِ الْخِ (۱) جُو لُوْغٌ سُوْدٍ مِيْنِ اُوْر سَلْمٍ مِيْنِ فَرْقٍ نَمِيْنٍ كَرْتِي اِن كُو سَمْجَا دِيْنَا چَا يِي تَا كَه اَمْر حَلَالٍ وَجَائِزٌ كُوْنَا مَشْرُوعٌ سَمْجَه كَر گَنَاهَا گَار تَه هُوْن۔ فقط

سوال: (۳۱۷) عمر نے خالد کو ایک سو روپیہ بایں شرط دیا کہ دو برس کے بعد ہم کو اس روپے کے عوض دو سو من دھان دینا؛ یہ صورت جائز ہے یا نہیں؟ (۱۳۳۸/۱۱۶۵ھ)

الجواب: یہ بیع مسلم ہے، اگر شرائط بیع مسلم سب پائی جائیں گی تو یہ صورت درست ہے۔

سوال: (۳۱۸) زید نے عمر کو بیس روپیہ اس شرط پر دیا کہ پانچ من سن فصل پر لے لوں گا، اور اس

وقت سن کا بھادو چار روپیہ من ہے یہ جائز ہے یا نہیں؟ (۱۰۶۷/۳۹-۱۳۳۰ھ)

الجواب: اگر بطریق مسلم و رعایت شرائط مسلم یہ معاملہ ہوا ہے تو جائز ہے۔ فقط

سوال: (۳۱۹) زید شکر قند خرید کر ادھار بوعده چھ ماہ دیتا ہے اس طرح پر کہ فصل میں اس کے

برابر غلہ لوں گا یہ صورت جائز ہے یا نہیں؟ (۱۳۵۶/۳۳-۱۳۳۳ھ)

الجواب: اس کے جواز میں اختلاف اور شبہ ہے، لہذا بہتر یہ ہے کہ شکر قند کی قیمت طے کر کے اس

کے ذمہ کر دے اور اس قیمت سے گندم بمقدار معین بوقت معین مقرر کرے تاکہ کچھ شبہ جواز میں نہ رہے۔

سوال: (۳۲۰) اس وقت نرخ گیہوں کا مثلاً نو سیر ہے زید نے بکر سے اس وقت کچھ روپیہ لے کر

فصل پر مثلاً دس سیر کے حساب سے دینا طے کیا ہے یہ جائز ہے یا نہیں؟ (۱۶۲۱/۱۳۳۲ھ)

الجواب: یہ بیع صحیح ہے اس بیع کا نام بیع مسلم ہے، اور بیع مسلم کی صحت کی شرائط میں سے یہ ہے کہ

قیمت فی الحال دے اور نرخ و قسم غلہ و وقت و مکان وصول معین کرے۔

سوال: (۳۲۱) زید نے عمر سے کہا کہ میں سو روپیہ تجھ کو دیتا ہوں، چار ماہ کے بعد چار من پیاز لے

لوں گا، عمر نے قبول کر لیا؛ آیا ایسی صورت جائز ہے یا نہ؟ (۱۳۳۹/۳۲-۱۳۳۳ھ)

الجواب: یہ صورت جو سوال میں درج ہے بیع مسلم کی ہے، اور درست ہے۔

سوال: (۳۲۲) پیشگی روپیہ دے کر زیادہ نرخ سے غلہ خریدنا جائز ہے یا نہیں؟

(۱۳۵۳/۳۲-۱۳۳۳ھ)

الجواب: فی الحال اگر روپیہ دے کر غلہ نرخ حال سے زیادہ مقرر کر لیا جائے بطریق بیع مسلم کے

تو یہ درست ہے، بشرطیکہ تمام شرائط بیع مسلم کا پورا لحاظ رکھا جائے، اور فی الحال اناج دے کر اناج ہی

زیادہ مقرر کر کے لینا درست نہیں ہے۔ لیکن اناج بہ حساب دس سیر فی الحال دے کر اگر اس کی قیمت کے

روپے سے اناج زیادہ نرخ پر بطریق بیع مسلم مقرر کر لے تو درست ہے؛ مثلاً یہ کرے کہ بیس روپے

میرے تمہارے ذمے قیمت غلہ کی ہوئی، ان بیس روپے کے گندم فلاں نرخ سے فلاں وقت لوں گا؛

الغرض اگر بیع مسلم کی شرائط پوری ملحوظ ہوں تو جائز ہے۔

## بیع کی چند ناجائز صورتوں کو بیع مسلم میں تبدیل کرنا

سوال: (۳۲۳) اس علاقہ میں عموماً یہ دستور ہے کہ زمین دار لوگ جب فصل گندم اور کپاس وغیرہ کی کاشت کرتے ہیں تو اکثر لوگ موقع کاشت پر، اور بعض کاشت سے کچھ مدت بعد فصول بالا اس شرط پر ساہوکاروں کے ہاتھ بیچ ڈالتے ہیں کہ کاشت شدہ رقبہ میں سے جس قدر پیداوار ہوگی وہ سب فلاں نرخ پر دی جائے گی، اور بعض کاشت شدہ رقبہ کا خیال نہیں کرتے۔ بلکہ بلحاظ وزن فروخت کرتے ہیں کہ موقع فصل پر اتنے من جنس فلاں نرخ پر تمہیں دی جائے گی، چنانچہ ساہوکاران ہی شرائط پر بیع نامہ تحریر کرا لیتا ہے، اور ضرورت ہو تو زمین دار کچھ روپیہ پیشگی بھی ساہوکار سے لے لیتے ہیں ایسی بیع جائز ہے یا نہیں؟ اور اس قسم کی بیع میں جو روپیہ آیا وہ حلال ہے یا حرام؟ اگر ناجائز ہے تو جواز کی کوئی صورت ہو سکتی ہے؟ (۱۳۷۳/۱۳۳۵ ھ)

الجواب: یہ صورتیں ناجائز ہیں، اور روپیہ جو آیا حلال ہے، مگر اس میں خباث ضرور ہے، جواز کی صورت بطریق بیع مسلم ہو سکتی ہے، مگر اس کی شرائط کو ملحوظ رکھا جائے، اور شرائط مسلم کی تفصیل کتب فقہ میں موجود ہے۔

## فلوس میں بیع مسلم درست ہے یا نہیں؟

سوال: (۳۲۴) ایک صاحب ایک روپیہ قرض دیتے ہیں، اور اٹھارہ آنے کے پیسے لیتے ہیں یعنی قرض دار سے، علیٰ ہذا سو روپیہ اگر کسی کو قرض دیتے ہیں تو اس سے سو سو یا ڈیڑھ سو روپے کے پیسے لیتے ہیں۔ آیا یہ صورتیں جائز ہیں یا نہیں؟ (۱۳۳۳-۳۲/۱۹۲۵ ھ)

الجواب: اگر یہ معاملہ بطریق بیع مسلم ہو تو درست ہے، اس کی صورت یہ ہے کہ اس وقت ایک روپیہ دیوے، اور دوسرے سے یہ کہے کہ ایک ماہ میں یا اس سے زائد میں جو مدت مقرر کر دیوے اس قدر فلوس ایک روپیہ کے عوض تم سے لوں گا: اسی طرح سو روپیہ دے کر اس قدر پیسے لینا ٹھہرا دے جو سو سو یا ڈیڑھ



سو کے ہوں تو بطریق بیع سلم یہ معاملہ درست ہے (۱) کما فی الدر المختار: ویصح (ای السلم) فیما أمکن ضبط صفته الخ کمکیل وموزون ..... وعددی متقارب کجوز و بیض و فلس الخ (۲) (واقره الشامی و صححه) اور اگر ادھار نہ ہو بلکہ بیع فی الحال ہو؛ یعنی اسی وقت روپیہ دیوے اور اسی وقت پیسہ لیوے تب بھی کمی بیشی درست ہے کما فی الدر المختار: وإن وجد أحدهما أي القدر وحده أو الجنس حل الفضل وحرم النساء الخ (۳) وفی الشامی: سنل الحانوتی عن بیع الذهب بالفلوس نسیئة فأجاب: بأنه يجوز إذا قبض أحد البدلین لما فی البرازیه لو اشتری مائة فلس بدرهم یکفی التقابض من أحد الجانبین، قال: ومثله ما لو باع فضة أو ذهبا بفلوس کما فی البحر عن المحيط (۳) (ص: ۱۸۴ - باب الربا)

سوال: (۳۲۵) یہاں اس طرح سے بیع سلم ہوتی ہے کہ ایک شخص کو چند روپے دیدیے کہ یہ روپے تم لو، اور بعوض روپے ایک ماہ یا دو ماہ میں فی روپیہ بیس یا بائیس آنہ کے پیسے دینے ہوں گے، اب سوال یہ ہے پیسہ کو جنس غیر تصور کر کے سلم جائز ہے کہ نہیں؟ اس ناچیز کے خیال میں پیسہ جنس غیر ہرگز تصور نہیں کیا جاسکتا، کیونکہ اس کا نرخ سرکار نے مقرر کر دیا ہے؟ (۱۱۲/۱۳۳۵ھ)

الجواب: قال فی الدر المختار: فی بیع السلم: ویصح فیما أمکن ضبط صفته الخ کمکیل وموزون الخ وعددی متقارب کجوز و بیض و فلس الخ (۵) وفی الشامی: فی باب الربا؛ سنل الحانوتی عن بیع الذهب بالفلوس نسیئة فأجاب: بأنه يجوز إذا قبض أحد البدلین الخ (۶) ان عبارات سے واضح ہے کہ سلم فلوس میں صحیح ہے۔ فقط واللہ اعلم

(۱) یہ مسئلہ اس وقت تھا جب فلوس (پیسے) مستقل کرنسی تھے، روپے کے اجزاء نہیں تھے اور روپے اور فلوس کا بھاؤ بھی گھٹتا بڑھتا تھا، مگر اب پیسے: روپے کے اجزاء ہیں، پس اب نہ بیع سلم جائز ہے، نہ کمی بیشی، فقہ کے سب جزئیات جو اس عنوان کے تحت جوابات میں ہیں وہ سب دوراؤل کے ہیں ۱۲ سعید احمد پالن پوری

(۲) الدر مع الرد ۷/۳۲۸-۳۲۹ کتاب البیوع - أوائل باب السلم .

(۳) الدر مع الرد ۷/۳۰۶ کتاب البیوع - مطلب فی الإبراء عن الربا .

(۴) الشامی ۷/۳۱۴ کتاب البیوع - مطلب فی استقراض الدراهم عددًا .

(۵) الدر مع الرد ۷/۳۲۸ - ۳۲۹ کتاب البیوع - باب السلم .

(۶) رد المحتار ۷/۳۱۴ کتاب البیوع - مطلب فی استقراض الدراهم عددًا .

سوال: (۳۲۶) از اکثر عبارات کتب فقہ بقول شیخین معلوم می شود کہ در فلوس مروجہ بیع سلم جائز است و بقول امام محمد معلوم می شود کہ جائز نیست، الحاصل بوجہ اشتباہ بیع مذکور باریا در جواز وے تردد افتادہ است شرعاً چہ حکم است؟ (۱۳۳۵/۲۱۳ھ)

الجواب: بیع سلم در فلوس جائز است کما هو مذهب الشیخین و الروایة عن محمد قال فی الدر المختار: و عددی متقارب کجوز و بیض و فلس الخ. و فی رد المحتار: قیل: و فیہ خلاف محمد لمنعه بیع الفلس بالفلسین، إلا أن ظاهر الروایة عنه کقولهما (۱) (شامی باب السلم ۲۰۳/۳) و فی باب الربا منه تنبیه: سئل الحانوتی عن بیع الذهب بالفلوس نسیئةً فأجاب: بأنه یجوز إذا قبض أحد البدلین لما فی البزازیة لو اشترى مائة فلس بدرهم یکفی التقابض من أحد الجانبین، قال: و مثله مالو باع فضة أو ذهباً بفلوس کما فی البحر عن المحيط قال: فلا یغتر بما فی فتاوی قارئ الهدایة من أنه لا یجوز بیع الفلوس إلى أجل بذهب أو فضة لقولهم: لا یجوز إسلام موزون فی موزون الخ قلت: و الجواب حمل ما فی فتاوی قارئ الهدایة علی ما دل علیه کلام الجامع من اشتراط التقابض من الجانبین؛ فلا یعرض علیه بما فی البزازیة المحمول علی ما فی الأصل (۲) فقط

ترجمہ: سوال: (۳۲۶) کتب فقہ کی اکثر عبارتوں سے معلوم ہوتا ہے کہ فلوس مروجہ میں شیخین کے قول کے مطابق بیع سلم جائز ہے اور امام محمد کے قول کے مطابق ناجائز؟ الحاصل بیع مذکور کے ربا کے ساتھ اشتباہ کی وجہ سے اس کے جواز میں تردد واقع ہوتا ہے، اس بارے میں شرعی حکم کیا ہے؟

الجواب: فلوس میں بیع سلم جائز ہے۔ جیسا کہ شیخین کا مذہب اور امام محمد رحمہم اللہ کی بھی ایک روایت ہے (چنانچہ در مختار شامی وغیرہ میں اس کی صراحت ہے)

سوال: (۳۲۷) ایک شخص کو مثلاً بارہ روپے اس شرط پر دیے جائیں کہ چند روز بعد چودہ روپے کے پیسے یا پیسہ دو روپہ دونوں معطی کو ادا کرے، یہ صورت شرعاً درست ہے یا نہیں؟ (۱۳۳۹/۵۳۶ھ)

(۱) رد المحتار ۳۳۹/۷ کتاب البیوع - باب الربا

(۲) الشامی ۳۱۴-۳۱۵ کتاب البیوع - مطلب فی استقراض الدرہم عددًا

الجواب: اگر بطریق سلم معاملہ مذکورہ کیا جائے مثلاً یہ کہ اس قدر روپیہ کے اتنے فلوس فلاں وقت لوں گا تو بیع سلم کو فلوس میں فقہاء نے جائز لکھا ہے، درمختار میں ہے: ویصح فیما أمکن ضبط صفته الخ و عددی متقارب كجوز و بیض و فلس الخ (۱) لیکن شرائط سلم کا پورا لحاظ رکھنا ضروری ہے، اور یہ کہ کا فلوس ہی لیے جائیں نہ یہ کہ پیسہ و روپیہ مخلوط لیے جائیں اور نہ یہ کہ چودہ روپیہ کے پیسے لوں گا، بلکہ پیسوں کی تعیین اس وقت کر دے کہ فی روپیہ اس قدر پیسے لوں گا۔ فقط

سوال: (۳۲۸) کیا فرماتے ہیں علمائے دین اس مسئلے میں کہ روپے میں بیع سلم درست ہے؟ نہیں؟ یعنی ایک شخص نے کسی مدیون کو آج دس روپے دیے کہ ایک سال بعد پچاس روپے کے پیسے دینا ہوگا؛ اس طرح کی بیع درست ہے یا نہیں؟ اس مسئلے میں نزاع ہے: لہذا جواب کو مع حوالہ کتب تحریر فرمائیں؟ (۱۵۸۰/۲۹-۱۳۳۰ھ)

الجواب: صحیح یہ ہے کہ روپے اور پیسوں میں بیع سلم درست ہے، اس طرح کہ اس وقت دس روپے مثلاً دیوے کہ ایک ماہ یا دو ماہ یا سال کے بعد اتنے پیسے مثلاً ہزار یا پانچ سو پیسے لوں گا، یہ نہ کہے کہ پچاس روپے کے پیسے لوں گا، مگر جب کہ مقدار اور تعداد پچاس روپے کے پیسوں کی معلوم ہو۔ شامی (کے باب الربا ۲۰۳) میں ہے: لو اشتري مائة فلس بدرهم يكتفي التقابض من أحد الجانبين قال: ومثله ما لو باع فضة أو ذها بفلوس كما في البحر عن المحيط قال: فلا يغتر بما في فتاوى قارئ الهداية من أنه لا يجوز بيع الفلوس إلى أجل بذهب أو فضة لقولهم: لا يجوز إسلام موزون في موزون الخ (۲) وفي باب السلم من الدر المختار (۲۲۳/۳): ویصح فیما أمکن ضبط صفته الخ۔ کمکیل و موزون و مضمن و عددی متقارب كجوز و بیض و فلس الخ (۳) واللہ اعلم

### راب میں بیع سلم درست ہے

سوال: (۳۲۹) راب جو کہ نیشکر (گنا) سے تیار کی جاتی ہے، کاشت کار اس وقت فروخت

(۱) الدر مع الرد ۷/۳۲۸-۳۲۹ کتاب البیوع - فی بدایة باب السلم۔

(۲) الشامی ۷/۳۱۳ کتاب البیوع - باب الربا۔ مطلبٌ فی استقراض الدرہم عددًا۔

(۳) الدر المختار مع الشامی ۷/۳۲۸ کتاب البیوع۔ أوائل باب السلم۔

کر دیتے ہیں جب کہ نیشکر کا پودا ذرا بڑا ہوتا ہے، راب بازاروں میں تو نہیں کیتی، مگر کاشت کار زمین دار لوگوں سے مل سکتی ہے، ایسی صورت میں اس کی بیع مسلم ہو سکتی ہے یا نہیں؟ (۱۳۳۷/۹۲۰)

الجواب: بیع مسلم راب (۱) میں یہ صورت مذکورہ ہو سکتی ہے، مگر شرائط مسلم پوری ہونی چاہئیں۔

سوال: (۳۴۰) راب میں مسلم ہو سکتی ہے یا نہیں؟ نیز تاریخ وصول مقرر ہونا غیر ممکن عادی ہے، اس لیے بالفرض کوئی خاص تاریخ متعین کی گئی اور اس وقت بارش ہو گئی تو مال تیار نہیں ہو سکے گا، تاریخ متعینہ سے قبل یا بعد اگر وصول کیا جائے تو کیا خرابی ہے؟ (۱۳۳۷/۱۳۲۳)

الجواب: راب میں بیع مسلم درست ہے، مگر شرائط مسلم کا پورا کرنا لازم ہے، اور تاریخ وصول بوقت عقد برائے صحت عقد مقرر کر دیوے، پھر چاہے وصول اس کے بعد ہو یا پہلے ہو جائے یا بتدریج ہو۔

گفتا بونے سے پہلے اس میں بیع مسلم کرنا

سوال: (۳۳۱) آج کل رس کی بیع و شراء کا جو یہ طریقہ مروج ہے کہ ہنوز ایکھیں بوئی تمہیں گئیں، اور معاملہ کر کے روپیہ دیدیا جاتا ہے، اور کہا جاتا ہے یہ عصیر کی مسلم ہے، اور وجود رس کا ہر وقت یوں ممکن ہے کہ ہاتھیوں کے واسطے صد باکھیت ہندوستان میں چھوڑ دیے جاتے ہیں، نیز گنے کی نوع بازار میں مختلف حصص ہندوستان میں ہر وقت ممکن الحصول، پس یہ وجود جواز مسلم کے لیے کافی ہو سکتا ہے یا نہیں؟

(۱۳۳۳-۳۳/۹۶۰)

الجواب: رس کی بیع و شراء کا جو طریق مروج ہے کہ قبل از وجود رس اس کی بیع کر دی جاتی ہے یہ باطل ہے، اور اس کو رس کی مسلم قرار دینا اور اس کے وجود کا یہ حیلہ نکالنا جو سوال میں مذکور ہے مجوز بیع نہیں ہو سکتا ہے، کیونکہ اس صورت میں جو رس کی مسلم قرار دی جاوے گی، تو یہ مسلم اس رس میں ہے جو اس موسم میں ہوگا اور ظاہر ہے کہ وہ اس وقت موجود نہیں ہے کما فی حنطة حدیثہ قال فی الدر المختار:

ولافی حنطة حدیثہ قبل حدودها لأنها منقطعة فی الحال، و کونها موجودة وقت العقد الی وقت المحل شرط فتح (۲) وقال قبیلہ: ولا فی منقطع لایوجد فی الأسواق من وقت العقد

(۱) راب سے مراد پتلا گنو ہے جو پورے سال کسانوں کے گھر میں رہتا ہے، اس لیے اس میں بیع مسلم جائز ہے۔

(۲) الدر المختار مع الشامی ۲۵۲/۷ کتاب البیوع - مطلب: هل اللحم قیمی أو منلی؟

الی وقت الاستحقاق (۱) فقط

### اینٹوں میں بیع سلم کرنا

سوال: (۳۳۲) پڑا وہ گرو کو پیشگی روپیہ دے کر اینٹوں کا بھٹا لگوا یا جاتا ہے یہ جائز ہے یا نہیں؟

(۱۳۳۵/۱۳۸۱ھ)

الجواب: یہ طریق بیع سلم کا ہے کہ روپیہ پیشگی دیا جائے، اور نرخ مقرر پر اینٹ مقرر لی جائے اور شرائط سلم کا لحاظ کیا جائے تو یہ شرعاً جائز ہے۔

### پھلوں میں بیع سلم کرنا درست نہیں

سوال: (۳۳۳) بیع باغ انبہ (آم) کس وقت ہونی چاہیے؟ اور باغ کی بیع سلم ہو سکتی ہے یا

نہیں؟ (۱۳۳۷/۱۶۵۰ھ)

الجواب: باغ انبہ وغیرہ کے پھل کی بیع اس وقت ہونی چاہیے کہ پھل پورا بڑھ چکے اور پکنے لگے، اس طرح اگر بیع کرے گا صحیح ہوگی، اور بیع سلم کسی خاص باغ کے پھل میں نہیں ہو سکتی، اور عام طور سے بھی اس پھل میں بیع سلم درست نہیں ہے جو باقی نہ رہے؛ یعنی وقت عقد سے وقت وصول تک بازاروں میں موجود نہ رہے۔ فقط

### دھان میں بیع سلم کرنا کب درست ہے؟

سوال: (۳۳۴) ہمارے ملک برہما میں دھان میں بیع سلم ہوتی ہے حالانکہ دھان ہمیشہ بازاروں

میں نہیں ملتے، البتہ لینے کے وقت موجود ہوتے ہیں اس صورت میں بیع سلم جائز ہے یا نہیں؟

(۱۳۳۴-۳۳/۲۳۵ھ)

الجواب: بیع سلم دھان میں اس جگہ درست ہے کہ پایا جانا اس کا ہمیشہ بازاروں میں محقق ہو۔

كما في الدر المختار: ولا في منقطع لا يوجد في الأسواق من وقت العقد إلى وقت الاستحقاق،

(۱) الدر والرد ۳۵۱/۷ کتاب البیوع - قبل مطلب: هل اللحم قيمي أو مثلي؟

قولہ: من وقت العقد الخ دوام الانقطاع ليس شرطاً الخ (۱) اور دیگر شرائط صحت سلم کا بھی لحاظ ضروری ہے، اور اگر بوقت عقد دھان موجود نہیں اور بوقت استحقاق موجود ہے تب بھی سلم مذکورہ درست نہیں ہے پس صورت مذکورہ فی السؤال میں جس جگہ یہ حالت ہے جو مذکور ہے بیع سلم دھان میں درست نہیں ہے۔ فقط

### مسلم فیہ وصول نہ ہو سکے تو رب السلم کیا کرے؟

سوال: (۳۳۵) زید نے عمر کو مبلغ سو روپیہ بیع سلم کے واسطے دیا تھا۔ یعنی سو روپے کے پچیس من گندم ٹھہرے تھے، اب گندم پیدا نہ ہونے کی وجہ سے گندم وصول نہیں ہو سکتے تو اس وقت زید پچیس من گندم کی قیمت لے سکتا ہے یا صرف سو روپیہ؟ اور اگر سرکار سو روپیہ سے زیادہ دلا دے تو جب بھی لینا درست ہے یا نہیں؟ (۱۲۰۹/۳۲-۱۳۳۳ھ)

الجواب: اگر گندم وصول نہیں ہو سکتے تو جو روپیہ دیا تھا اسی قدر واپس لینا چاہیے؛ یعنی سو روپیہ لینا چاہیے، یہ نہیں کہ پچیس من گندم کی قیمت لی جائے، اگر چہ وہ زیادہ ہو، بیع سلم کا بصورت نہ ملنے کے بیع کا یہی حکم ہے، اور اگر سرکار سو روپیہ سے زیادہ دلا دے تو اس کو یعنی زیادہ کو واپس کر دے؛ یعنی بعد میں مالک کو دیدے تاکہ مواخذہ اخروی سے بری رہے۔

سوال: (۳۳۶) زید نے غلہ گندم فی روپیہ بارہ سیر ٹھہرایا ہے بطور بیع سلم کے، گندم نہ پیدا ہونے کی وجہ سے ندوے سکا، گندم کے عوض میں غلہ مونجی لینا درست ہے یا نہیں؟ (۲۸۲/۱۳۳۷ھ)

الجواب: مونجی (چھلکے دار چاول) لینا گندم کے بدلے سلم میں درست نہیں ہے کما فی الحدیث:

لا تأخذ إلا سلمك أو رأس مالك الحدیث (۲) فقط

(۱) الدر والرد ۳۵۱/۷ کتاب البیوع - باب السلم .

(۲) الدر مع الرد ۳۶۰/۷ کتاب البیوع - مطلب: هل اللحم قیمی أو مثلی؟ ورواه بمعناه أبو داؤد، کتاب البیوع - باب السلف لا یحوّل - وابن ماجہ: کتاب التجارات - باب من أسلم فی شیء فلا یصرفه إلى غیره والترمذی فی العلل الكبير: البیوع - باب ما جاء فی السلف فی الطعام والنمر - وحسنه الترمذی (الشامی ۳۶۰/۷ کتاب البیوع، ملخصاً)



سوال: (۳۳۷) بدھنی غلہ (یعنی بیجِ سلم) روپیہ پیشگی دے کر کی ہے، اور یہ شرط قرار پائی کہ ماہ میساکھ میں غلہ فی روپیہ ۱۶ مار (سیر) کے حساب سے بدھنی دار ادا کرے گا اسی طرح روغن زرد کی بدھنی نرخ مقررہ پر ہے یہ بدھنی شرعا جائز ہے یا نہیں؟ (۱۳۳۷/۱۳۳۷)

الجواب: جنس اور نوع اور صفت اور نرخ وغیرہ شرائطِ سلم کو ملحوظ رکھ کر جو بدھنی غلہ معینہ و روغن زرد وغیرہ میں کی جائے وہ سلم درست ہے، لیکن یہ شرط کرنا کہ غلہ ادا نہ کرنے کی صورت میں اس کی قیمت نرخ بازار کے موافق مسلم الیہ ادا کرے، مفسد عقد ہے، حدیث شریف میں ہے: **خُذْ سَلْمَكَ أَوْ رَأْسَ مَالِكِ الْحَدِيثِ (۱)** اس کا حاصل یہ ہے کہ بہ صورت نہ وصول ہونے مسلم فیہ کے اسی قدر روپیہ واپس لے کہ جس قدر دیا تھا۔

سوال: (۳۳۸) اگر کسی نے ایک شخص کو دس روپے دیے، اور دس من غلہ فصل پر لینا طے کیا، اور فصل نہ ہوئی تو وہ شخص دس من غلہ کی قیمت لے سکتا ہے یا نہیں؟ اگر دس من غلہ کی قیمت مبلغ میں روپے ہوئی تو کیا حکم ہے؟ (۱۳۳۹/۱۳۳۹)

الجواب: اس صورت میں اپنے دیئے ہوئے پورے دس روپے واپس لینا چاہیے زیادہ لینا حرام ہے اور رہا ہے، اگر زیادہ لے لیے تو اس کو واپس کرنا چاہیے۔

سوال: (۳۳۹) اگر غلہ وقت پر نہ ادا کر سکے تو روپیہ کس حساب سے لینا چاہیے؟ (۱۳۳۷-۳۶/۱۹۹۳)

الجواب: جب کہ بیجِ سلم میں گندم لینا قرار پایا ہے تو بائع سے گندم ہی لے سکتے ہیں، اگر وہ گندم نہ دے سکے تو اپنا روپیہ جو اس کو دیا تھا واپس لے لیا جائے گندم مقررہ کی قیمت بہ نرخ بازار لینا جائز نہیں ہے، حدیث شریف میں ہے: **خُذْ سَلْمَكَ أَوْ رَأْسَ مَالِكِ الْحَدِيثِ (۲)** اور یہ صورت بھی جائز نہیں ہے کہ گندم مقررہ کی قیمت بہ نرخ بازار لگا کر اس قیمت کا گندم آگے کو لینا طے کیا جائے۔ فقط

(۱) روى أبو سعيد الخدرى رضى الله عنه عن النبی عليه الصلاة والسلام أنه قال لرب السلم: لا تأخذ إلا سلمك أو رأس مالك. وفى رواية: خذ سلمك أو رأس مالك (بدائع الصنائع ۳/۳۹۷ کتاب البیوع - أنواع الديون، عقد السلم)

(۲) حوالہ سابقہ۔



## گھی میں بیع سلم کرنا

سوال: (۳۳۰) اگر کوئی شخص کسی سے بیع سلم گھی میں کرے، اور روپیہ پہلے دے کر اس سے گھی کا بھاؤ طے کرے مثلاً ایک روپے کا سیر بھر، اور اس نے دس روپے دیدیے اس کے پاس پانچ روپے کا گھی آیا تھا اس کے بعد بائع نے اپنی بھینس فروخت کر دی، اب اس سے اپنے پانچ روپے وصول کر لینا چاہیے یا گھی لینا چاہیے، اگر پانچ روپے کا پانچ سیر گھی لیا جائے تو ناجائز تو نہیں ہے؟ (۱۳۳۷/۲۸۲)

الجواب: اس صورت میں بائع کو گھی دینا چاہیے موافق نرخ مقررہ کے خواہ وہ کہیں سے کسی بھاؤ پر لے کر دیوے اس میں کچھ عدم جواز نہیں ہے، اور اگر رب السلم یعنی مشتری اپنا باقی روپیہ واپس لے لے، اور معاملہ بیع سلم کو فسخ کر لے یہ بھی درست ہے، الغرض اپنا روپیہ خواہ واپس لیوے، اور خواہ گھی بہ نرخ مقررہ لیوے دونوں امر جائز ہیں۔

## بیع سلم میں بیع کا موجود ہونا ضروری نہیں

سوال: (۳۳۱) ایک شخص کے پاس کوئی چیز نہیں ہے، اور وہ اس کو فروخت کرتا ہے، اور کہتا ہے کہ میں تم کو دوسری جگہ سے لاکر دوں گا، اس کی صورت یہ ہے کہ ایک شخص نے مرچوں کا سات روپے آٹھ آنے من بھاؤ کیا، اور مرچیں اس کے پاس نہیں ہیں، وہ کہتا ہے کہ میں تم کو ریاست الود سے لاکر دوں گا تو ایسا سودا کرنا جائز ہے یا نہیں؟ (۱۳۳۷/۲۸۲)

الجواب: اگر یہ معاملہ بطریق بیع سلم بہ شرائط بیع سلم ہو تو درست ہے، کیونکہ بیع سلم میں بیع کا پاس ہونا اور ملک میں ہونا شرط نہیں ہے، کیونکہ جب کوئی چیز ملک میں نہ ہو اس کو بیع کرنا درست نہیں ہے، اور بیع سلم اس سے مستثنیٰ ہے۔

## دین کو راس المال قرار دینا درست نہیں

سوال: (۳۳۲) کیا فرماتے ہیں علمائے دین اس مسئلے میں کہ زید نے کچھ غلہ فصل ربیع میں خریدا، اس غرض سے کہ سال بھر تمام اہل و عیال کھائیں، پھر آٹھ مہینے کے بعد اندازہ کیا تو غلہ فاضل نکلا

توزید نے اپنا غلہ ایک کسان کو اس وقت کے بازار کے نرخ پر فروخت کر دیا، اور اس نے اس کی قیمت فوذا ادا نہ کی تو زید نے اس کسان سے کہا کہ ان ہی بقیہ روپیوں پر تمہارے ساتھ بیع سلم کرتا ہوں، اور کسان نے اس کو منظور کر لیا، اور بموافق تمام شرائط بیع سلم کے زید نے گفتگو کر لی جس وقت غلہ تول کر مشتری کو دیا، صرف اتنا فرق ہے کہ زید غلہ بیع کر کے اسی روپے کے عوض بیع سلم کرتا ہے یہ بیع کیسی ہے آیا جائز ہے یا ناجائز؟ (۱۳۳۳-۳۳۳۳۳)

الجواب: جب کسان نے فوذا قیمت ادا نہ کی تو وہ اس کے ذمے دین ہو گیا، اور دین کو رأس المال قرار دینا درست نہیں، پس اسی طرح بیع سلم درست نہیں۔ كما فى الدر المختار: فالسلم فى حصة الدين باطل لأنه دين بدين الخ (۱) فقط

### فصل تیار ہونے سے پہلے روپیہ قرض دے کر غلہ خریدنا

سوال: (۳۳۳) زید غلہ پر روپیہ قرض قبل فصل تیار ہونے کے عمر و بکر کو اس اقرار پر دیتا ہے کہ میں فلاں ماہ میں تم سے فی روپیہ مثلاً ۲۰ سیر لوں گا یہ لین دین جائز ہے یا نہیں؟ جب کہ بازار کا نرخ کم و بیش ہو۔ (۱۳۳۳-۳۳/۱۱۷۹)

الجواب: اگر نرخ غلہ کا بوقت روپیہ دینے کے پختہ مقرر کر لیا جائے کہ فی روپیہ ۲۰ (سیر) یا ۳۰ مارلوں گا، اور باقی شرائط مسلم موجود ہیں تو یہ معاملہ درست ہے۔

### غلہ کا بھاؤ طے کیے بغیر بیع سلم کرنا

سوال: (۳۳۳) جب کہ فصل کو ایک برس یا چھ مہینے کا عرصہ باقی ہے تو کسی کو اس شرط پر روپیہ دیں کہ فصل میں فی روپیہ ایک من یا آدھ من یا جو نرخ اس وقت ہو فلاں غلہ لیں گے، اگر یہ شرط کریں کہ اگر اس وقت دو روپیہ من کے گا تو ہم پونے دو روپیہ من لیں گے یہ جائز ہے یا نہیں؟ (۱۳۳۳-۳۳/۱۰)

الجواب: بیع سلم کے جواز کے لیے چند شرائط ہیں جن میں سے یہ بھی ہے کہ وہ چیز جس میں سلم کی ہے بازار میں موجود ہو اگرچہ اس کی فصل نہ آئی ہو مثلاً ابھی فصل گندم کی نہیں ہے، اور فرض کرو کہ

ابھی بوئے بھی نہیں گئے تو اس میں سلم کرنا اس وقت صحیح ہے کیوں کہ بازاروں میں گندم ہمیشہ ملتے ہیں و قس علیہ اور ان شرائط میں سے یہ بھی ہے کہ نرخ مقرر کر کے مثلاً ایک روپیہ من یا دو روپیہ من لیں اس طرح جائز نہیں کہ جو نرخ اس وقت ہوگا اس کے موافق لوں گا، اور اس طرح بھی صحیح نہیں ہے کہ اگر اس وقت دو روپیہ من غلہ کا نرخ ہوگا تو ہم تم سے پونے دو روپیہ من لیں گے، بلکہ چاہیے کہ نرخ اس وقت مقرر کر دے اگر نرخ معین نہ کیا اور حوالہ اس وقت کے نرخ پر کیا تو بیع حرام اور ناجائز ہو جائے گی۔ فقط

سوال: (۳۳۵) اگر کوئی شخص کچھ روپیہ پیشگی دے، اور کوئی جنس مثل غلہ وغیرہ کیلی یا وزنی کچھ میعاد کے بعد لینا چاہے تو جائز ہے یا نہیں؟ غلام حیدر کہتا ہے کہ یہ معاملہ اس وقت درست ہوگا جب اس جنس کی مقدار اور جگہ لینے کی اور وقت لینے کا مقرر کرے، اور اگر یہ کہا کہ جو نرخ اس وقت ہوگا؛ یعنی لینے کے وقت ہوگا وہی لوں گا تو یہ درست نہیں کیوں کہ یہ بیع مجبول کی ہے۔ اور محمد سعید کہتا ہے کہ پہلے سے نرخ معین کرنا درست نہیں بلکہ جو اس وقت نرخ ہوگا وہی لینا پڑے گا۔ پہلے سے نرخ معین کرنا سود ہوگا، ان دونوں میں کس کا قول صحیح ہے؟ (۱۳۴۲-۲۲/۱۳۸۵ھ)

الجواب: یہ معاملہ اسی وقت درست ہے کہ نرخ وغیرہ پہلے ہی مقرر کرے غلام حیدر صحیح کہتا ہے، اور محمد سعید کو مسئلہ معلوم نہیں ہے وہ غلط کہتا ہے، یہ بیع سلم ہے اس کی شرائط کا پورا پورا لحاظ کرنا چاہیے، اس کے جواز کی شرائط میں سے یہ ہے کہ نرخ اول مقرر کرے اور جنس و نوع و صفت اور وقت اور جگہ سب اول ہی مقرر کرے۔ فقط

سوال: (۳۳۶) اکثر آدمی غلہ پر روپیہ قرض دیتے ہیں، اور اس شرط پر دیتے ہیں کہ فصل میں جو نرخ غلہ کا ہوگا اس سے ایک سیر یا دو سیر بڑھا کر لیں گے یا جس بھاؤ کا تیری خوشی ہو دیدینا، اور اکثر آدمی نرخ مقرر کر کے روپیہ دیتے ہیں مثلاً دس یا بارہ سیر لیں گے ان میں کون سی صورت جائز ہے؟ (۱۳۳۹/۵۵۷ھ)

الجواب: بیع سلم کی صحت کی شرط یہ بھی ہے کہ اس وقت نرخ مقرر کر لیں، یہ جائز نہیں ہے کہ فصل پر جو نرخ ہو اس سے سیر دو سیر زیادہ لیں گے یا جو نرخ فصل پر ہوگا اسی قدر لیں گے یا جو تیری خوشی ہو دے دینا یہ سب صورتیں ناجائز ہیں نرخ اس وقت مقرر ہونا ضروری ہے۔ فقط

## بیع سلم میں نرخ موجود سے زیادہ نرخ مقرر کرنا

سوال: (۳۳۷) ایک شخص بیع سلم کرتا ہے، اور اس کی سات شرطیں جیسا کہ کتب فقہ میں مذکور ہیں طے کر کے نرخ بازار سے دو گنے نرخ سے لینا طے کر لیتا ہے، زید کہتا ہے کہ بیع سلم میں نرخ بازار سے دو سیر زیادہ مقرر کرنا جائز ہے ڈیڑھ ڈگنا مقرر کرنا جائز ہے، اور رہا ہے زید کا قول صحیح ہے یا غلط؟

(۱۵۰۳/۳۶-۱۳۳۷ھ)

الجواب: بیع سلم میں جب کہ شرائط صحت کا پورا لحاظ کیا جائے تو جو نرخ مقرر ہو جائے اس کے موافق مسلم فیہ یعنی بیع کا وصول کرنا درست ہے، زید جو کچھ کہتا ہے یہ صحیح نہیں ہے، اور نرخ موجود سے جس قدر بھی زیادہ مقرر کر لیا جائے صحیح ہے۔ فقط

## طے شدہ فصل پر غلہ نہ دے سکا تو آئندہ فصل پر معاملہ کرنا

سوال: (۳۳۸) زید نے عمر کو نرخ غلہ مقرر کر کے فصل آئندہ کے واسطے کچھ روپیہ دیا، لیکن عمر فصل پر غلہ نہ دے سکا تو عمر نے مقررہ نرخ سے غلہ جوڑ کر اس کا دام قائم کر کے آئندہ فصل کے لیے نرخ مقرر کر کے پھر وعدہ کیا، اور اسی طرح آئندہ کے لیے اس معاملہ کا تسلسل اور کاروائی شرعاً جائز ہے یا نہیں؟ (۱۳۳۸/۹۷۲ھ)

الجواب: جائز نہیں ہے۔

## قبضہ سے پہلے مسلم فیہ میں تصرف کرنا

سوال: (۳۳۹) زید نے عمر کو بطور بیع سلم دس روپے دیے، اور زید نے عمر سے یہ کہا کہ جس وقت مسلم فیہ ادا کرو گے اس وقت میں موجود نہ ہوں گا تم میری شے مسلم فیہ کو وکالت خود بیچ ڈالنا یا دوسرے کو دیدینا کہ وہ بیچ ڈالے، پھر تم اسی طرح بطور بیع سلم معاملہ کر کے جو کچھ روپیہ طے سب رکھتے جانا، اور جب فصل ادائے مسلم فیہ آجائے پھر تم میری طرف سے بیچتے جانا، اور جو کچھ طے پھر رکھ لینا! ایسا معاملہ جائز ہے یا نہیں؟ (۱۳۳۸/۱۹۲۳ھ)

**الجواب:** قال فی الدر المختار: ولا يجوز التصرف للمسلم إليه فی رأس المال، ولا لرب السلم فی المسلم فيه قبل قبضه بنحو بیع وشركة ومرا بحة وتولية ولو ممن علیه الخ (۱) وفيه أيضًا: أمره أي المسلم إليه رب السلم أن یکیل المسلم فيه فی ظرفه فکالہ فی ظرفه أي وعاء رب السلم بغيبته لم یکن قبضًا أما بحضرة فیصیر قابضًا بالتخلیة الخ (۲) اس روایت سے معلوم ہوا کہ صورت مسؤلہ درست نہیں ہے۔ فقط

### قرض کی کچھ رقم کے عوض بیع مسلم کرنا

**سوال:** (۳۵۰) زید نے عمر کو دس روپیہ اس شرط پر دیے کہ آئندہ فصل پر نو روپیہ اور ایک من چاول دینا، اور معاملہ کے وقت نرخ چاول چھ سات روپیہ من ہے یہ معاملہ جائز ہے یا نہیں؟ (۱۳۳۹/۱۱۹۵)۔  
**الجواب:** یہ معاملہ جائز نہیں ہے بلکہ ربا ہے، قاعدہ شرعیہ ہے کل قرض جر منفعا فهو ربا (۳) البتہ اگر ایک روپیہ میں بیع مسلم بلحاظ شرط صحت مسلم کرے تو وہ صحیح ہے۔ فقط

**سوال:** (۳۵۱) اگر کوئی مہاجن سو روپیہ قرض دیوے، اور قرض دار سے کہہ دے کہ مثلاً ننانوے روپیہ مجھ کو ادا کر دو، اور ایک روپیہ کے عوض دس من دھان یا چار من سوپاری دیدو یہ معاملہ جائز ہے یا نہیں؟ (۱۳۳۰/۱۹۳)۔

**الجواب:** جس مقدار روپیہ کے عوض دھان وغیرہ لینا چاہتا ہے، اس کا معاملہ اگر علیحدہ بطریق مسلم کرے، اور شرائط مسلم ملحوظ رکھے تو درست ہو سکتا ہے مثلاً سو روپے میں سے نوے روپے قرض دے، اور دس روپے قیمت دھان میں پیشگی دے، اور دھان کا نرخ مقرر کر لے کہ فی روپیہ اس قدر دھان فلاں قسم کی فلاں وقت لوں؟ تو یہ صورت درست ہے۔

**سوال:** (۳۵۲) ایک شخص نے دوسرے کو مبلغ پچاس روپیہ دیا کہ تم بعد ایک ماہ کے ہم کو مبلغ

(۱) الدر مع الرد ۳۵۹/۷ کتاب البیوع - مطلب: هل اللحم قیمی أو متلی؟

(۲) الدر مع الرد ۳۶۲/۷ کتاب البیوع - مطلب: هل اللحم قیمی أو متلی؟

(۳) عن الحکم عن ابراهیم قال: کل قرض جر منفعة فهو ربا (مصنف ابن ابی شیبہ ۳/۳۳۳)

کتاب البیوع والأقضية، باب من کره کل قرض جر منفعة، المطبوعة: دار الکتب العلمیة، بیروت، لبنان)

اڑتالیس روپیہ دینا، اور بعوض دو روپیہ کے ایک ٹوکری چاول دینا، حالانکہ ایک ٹوکری چاول کی قیمت پانچ روپیہ ہے یہ معاملہ جائز ہے یا نہیں؟ (۱۳۳۳/۲۳۵۵)

الجواب: اگر بطریق سلم دو روپیہ کسی کو دے کر یہ کہا جائے کہ اس دو روپیہ کے عوض بعد ایک ماہ کے ایک ٹوکری چاول یعنی فلاں قسم کے چاول دینا تو یہ معاملہ بطریق سلم درست ہے، لیکن جملہ شرائط سلم کا موجود ہونا ضروری ہے، اور پچاس میں سے باقی اڑتالیس قرض رہے گا، وہ پورے وصول کر لینے ہوں گے اس میں کچھ حرج نہیں ہے۔ فقط

### دین کو دین کے عوض فروخت کرنا

سوال: (۳۵۳) زید نے عمر کو اپنی زمین دس روپے سالانہ کرائے پر دی اور یہ طے کر لیا کہ سال کے ختم پر دس روپے مذکور کے دھان مثلاً بیس سیر فی روپیہ کے نرخ سے دیدینا عمر اس پر راضی ہو گیا، اب سال کے ختم پر مثلاً دھان کا نرخ پندرہ سیر فی روپیہ کا ہے تو یہ معاملہ جائز ہے یا نہیں؟ (۱۳۴۷-۳۶/۱۳۵۹)

الجواب: یہ بیع دین کی بعوض دین کے ہوئی، لہذا باطل اور ناجائز ہے: فان أسلم مأتی درهم فی کربس..... مائة دینا علیہ ومائة نقدًا..... فالسلم فی حصة الدین باطل لأنه دین بدین الخ (۱) (در مختار) فقط



## اموال ربویہ کی خرید و فروخت کا بیان

غلے کو غلے کے عوض ادھار فروخت کرنا درست نہیں اگرچہ جنس مختلف ہو

سوال: (۳۵۴) ایک شخص مکئی اور جواریں من ادھار مانگتا ہے کہ میں تم کو ساڑھ (ہندی مہینے کا

نام) کی فصل میں بیس من گندم سرخ دیدوں گا؛ یہ معاملہ شرعاً جائز ہے، یا نہیں؟ (۱۳۳۱/۹۶۶ھ)

الجواب: ایسا معاملہ اگر اس طرح کیا جائے کہ جس قدر مکئی اور جواریں جائے، اس کی قیمت

طے کر کے اس کے ذمے کر دی جائے، پھر اس قیمت کے گندم بہ نرخ معین طے کر کے وصول کا وقت

مقرر کیا جائے تو درست ہے باقی ویسے نسبتاً غلے کی بیع غلے کے ساتھ درست نہیں ہے، اگرچہ جنس

مختلف ہو۔ (۱) فقط

سوال: (۳۵۵)..... (الف) زید نے بکر کو تجارت کے لیے روپیہ دے کر دو حصے اپنے مقرر کیے

اور ایک حصہ بکر کا اور نقصان ہو جانے پر آدھا حصہ لینا مقرر کیا یہ جائز ہے یا نہیں؟

(ب) زید خریف کا اناج ایک ماہ کے ادھار پر بکر کو اس طور سے دیتا ہے کہ فصل ربیع میں جو یا نخود

(چنا) یا گندم برابر لیوے گا؛ یہ بیع جائز ہے یا نہ؟ (۱۳۳۲/۱۷۷۲ھ)

الجواب: (الف) یہ تجارت شریعت میں بیع مضاربت کے نام سے معروف ہے اس میں نفع اس

تفصیل سے مقرر کرنا جو مقرر کیا گیا جائز ہے، لیکن نقصان اس (مضارب) کے ذمے کرنا جائز نہیں ہے،

مضاربت میں نقصان جو کچھ ہوتا ہے وہ روپیہ والے کا ہوتا ہے۔

(۱) و إن وجد أحدهما أي القدر وحده (كالحنطة بالشعير) أو الجنس (وحده كالهروي بهروي

مثله) حل الفضل وحرم النساء ولومع التساوی۔ فيحل كبر بکری شعیر حالاً و هروی بهرویین

حالاً، ولو مؤجلاً لم يحل (الدر والردد/۳۰۷، کتاب البیوع۔ مطلب فی الإبراء عن الربا)



(ب) ایک غلہ کے مقابل دوسری قسم کے غلہ کی بیع و شراء میں کمی و بیشی تو جائز ہے، مگر ادھار ناجائز ہے، (۱) اور حیلہ جواز اس صورت میں یہ ہے کہ خریف کے اناج کی قیمت مقرر کر کے یہ کہہ دے کہ اس کی یہ قیمت تیرے ذمے ہوئی، پھر اس قیمت سے اس قدر گندم و نخود (چنا) وغیرہ لے لوں گا اور وقت وصول و مقدار وغیرہ معین کر لیوے۔ فقط

### مختلف جنس کے غلوں اور نقود کا ادھار تبادلہ جائز نہیں

سوال: (۳۵۶)..... (الف) زید ایک روپیہ قرض دے کر چار ماہ بعد ایک اٹھتی اور بارہ آنہ پیسہ لیتا ہے، اور بارہ پیسہ قرض دے کر ایک روپیہ نقد لیتا ہے اور کہتا ہے کہ یہ سود نہیں؛ کیوں کہ اختلاف جنس ہو گیا۔ (ب) اور چار سیر گیہوں قرض دے کر چھ سیر جو دو ماہ کے بعد لیتا ہے یا چار سیر جو دے کر چھ سیر گیہوں لیتا ہے، اور اس کو بھی جائز کہتا ہے؛ آیا یہ صورتیں جائز ہیں یا نہیں؟ (۱۳۴۳/۱۳۸۲)ھ

الجواب: (الف، ب) یہ صورتیں شرعاً جائز نہیں ہیں، اور نقود موزونہ اور غلے میں بصورت اختلاف جنس اگرچہ کمی و بیشی جائز ہے، اور تفاضل درست ہے لیکن نسیئہ (ادھار) جائز نہیں ہے جیسا کہ حدیث میں ہے فیبعوا کیف شئتم إذا كان يدا بيد الحديث (۲) یعنی بصورت اختلاف جنس جس طرح چاہو کمی بیشی کے ساتھ بیع کرو جب کہ ہاتھ در ہاتھ ہو یعنی ادھار نہ ہو۔ فقط

### آلو کو گیہوں کے عوض ادھار فروخت کرنا

سوال: (۳۵۷) زید کے پاس آلو ہیں، اس نے ۵ سیر آلو بکر کو اس طرح دیے کہ میں ۵ سیر گندم فصل ربيع میں لوں گا تو یہ معاملہ درست ہے یا نہ؟ (۱۳۴۳-۳۲/۱۳۹۶)ھ

الجواب: آلو کی بیع بعوض گندم کے ادھار جائز نہیں ہے: وإن وجد أحدهما أى القدر وحده

(۱) حوالہ سابقہ۔

(۲) عن عبادة بن الصامت رضى الله عنه قال: قال رسول الله صلى الله عليه وسلم: الذهب بالذهب، والفضة بالفضة، والبر بالبر، والشعير بالشعير، والتمر بالتمر، والملح بالملح؛ مثلاً بمثل، سواء بسواء، يدا بيد؛ فإذا اختلفت هذه الأصناف فبيعوا كيف شئتم إذا كان يدا بيد (الصحيح لمسلم ۲/۲۵ كتاب المساقاة والمزارعة، باب الربا)

أو الجنس حل الفضل و حرم النساء و لومع النسأوی (۱) (در مختار) البتہ اگر یوں کرے کہ زید ۵ سیر آلوی کو دے کر اس کی قیمت اس کے ذمے کر دے، اور اس قیمت سے ۵ سیر گندم لینا فصل ربیع میں بوقت معین مقرر کر لیوے تو درست ہو جائے گا، بشرطیکہ شرائط مسلم سب پوری ہو جائیں۔

گیہوں کے بدلے آٹا خریدنا

سوال: (۳۵۸) گیہوں کے بدلے میں آٹا خریدا جائے تو یہ مبادلہ جائز ہے یا نہیں؟

(۱۳۳۰-۲۹/۸۳۵ھ)

الجواب: بطریق مبادلہ یہ معاملہ جائز نہیں ہے کیونکہ فقہاء رحمہم اللہ گیہوں کی بیع بعوض اس کے آٹے کے کسی طرح جائز نہیں فرماتے ہیں، جیسا کہ در مختار میں ہے: لا يجوز بيع البر بدقيق أو سويق ..... مطلقاً ولو متساوياً لعدم المستوي (۲) وفي الهداية: ولا يجوز بيع الحنطة بالدقيق ولا بالسويق لأن المجانسة باقية من وجه لأنهما من أجزاء الحنطة ..... فلا يجوز وإن كان كميلاً بكيال الخ (۳)

چاول کو جوار سے بدلنا

سوال: (۳۵۹) چاول کو جوار سے بدلنا کی پیشی کی صورت میں جائز ہے یا نہ؟

(۱۳۳۳-۳۲/۲۷۰ھ)

الجواب: نقداً کی پیشی درست ہے، اور سیدہ جائز نہیں ہے کما فی حدیث مسلم: فإذا اختلفت

هذه الأصناف فبيعوا كيف شئتم إذا كان يداً بيد الحديث (۳)

(۱) الدر مع الرد ۳۰۶/۷ کتاب البيوع - مطلب في الإبراء عن الربا .

(۲) الدر والرد ۳۱۹/۷ کتاب البيوع - باب الربا ، مطلب: في استقراض الدرهم عدداً .

(۳) الهداية ۸۲/۳ کتاب البيوع ، باب الربا .

(۴) عن عبادة بن الصامت رضي الله عنه قال: قال رسول الله صلى الله عليه وسلم: الذهب بالذهب -

إلى قوله - فإذا اختلفت هذه الأصناف فبيعوا كيف شئتم الحديث رواه مسلم (مشكوة المصابيح ص:

۲۳۳ کتاب البيوع - باب الربا)

## دھان کو چاول کے عوض فروخت کرنا

سوال: (۳۶۰) دھان کی بیج چاول کے بدلے میں درست ہے یا نہیں؟ (۱۳۳۳-۳۲/۲۰۳۹ھ)

الجواب: دھان کو اگر بعض چاول فروخت کرے تو اس میں حسب قاعدہ فقہیہ ایسا ہونا چاہیے کہ چاول زیادہ ہوں ان چاولوں سے جو دھان میں سے نکلیں، اگر ایسا نہ ہو تو ربایا شہ ربہا ہونے کی وجہ سے معاملہ حرام ہے۔ (۱)

## چنادے کر فصل پر اس کے برابر گندم لینا

سوال: (۳۶۱) ایک شخص نخود (چنا) دے کر فصل پر اس کے برابر گندم لیتا ہے یہ کیسا ہے؟

(۱۳۳۳/۲۵۳۲ھ)

الجواب: مکملات و موزونات میں نسینہ (ادھار) ممنوع ہے لہذا بطریق بیع یہ معاملہ ناجائز

ہے۔ (۲) فقط

## باجرہ کے عوض گیہوں کی ادھار بیع کرنا جائز نہیں

سوال: (۳۶۲) زید نے عمر کو پانچ سیر گیہوں یا چاول دیے اور کچھ وقت معین پر باجرہ یا مکئی

وغیرہ دس سیر ٹھہرا لیا؛ یہ جائز ہے یا نہیں؟ (۱۳۳۵/۵۹۱ھ)

الجواب: یہ صورت جائز نہیں ہے، ادھار اس میں جائز نہیں ہے، اگر فی الحال ہاتھ در ہاتھ پانچ

(۱) ولا الزیتون بزیت والسمسم بحل ..... حتی یکون الزیت والحل اکثر مما فی الزیتون والسمسم، لیكون قدره بمثلہ والزائد بالثفل (الدر المختار مع رد المحتار ۴/۳۲۰، کتاب البیوع - قبل باب الحقوق فی البیع)

(۲) وإن وجد أحدهما أي القدر وحده (كالحنطة بالشعير) أو الجنس وحده (كالهروى؛ بهروى مثله) حل الفضل وحرم النساء ولومع التساوى - وفي الشامي فيحل كبر بکری شعیر حالاً وهروى بهروین حالاً، ولو مؤجلاً لم يحل (الدر والرد ۴/۳۰۶، کتاب البیوع - مطلب فی الإبراء عن الربا)

سیرگیہوں بمعاضہ دس سیر باجرہ مکئی وغیرہ دیے لیے جائیں تو یہ جائز ہے۔ (۱) فقط

### بھوسہ کو بھوسہ کے عوض اور اناج کو اناج کے عوض اُدھار لینا

سوال: (۳۶۳)..... (الف) بھوسہ یا اناج پر اناج مثلاً ایک شخص نے دوسرے کو قرض دیا اور یہ

کہہ دیا کہ جب نیا بھوسہ آئے گا اس وقت مجھ کو اتنا ہی دیدینا؛ تو یہ لین دین جائز ہے یا نہیں؟

(ب) اگر کوئی شخص بھوسہ یا اناج وغیرہ ایک من دے کر فصل میں ڈیڑھ من لینا طے کر لے تو یہ

جائز ہے یا نہیں؟ (۱۳۳۳/۲۱۳۳ھ)

الجواب: (الف) قرض کے طریق سے یہ معاملہ درست ہے اور اگر بیع کا معاملہ اس طرح

اُدھار کیا جائے تو ناجائز ہے۔

(ب) یہ ناجائز ہے اور اس کے جواز کا یہ طریق ہو سکتا ہے کہ بھوسہ یا اناج قیمت کر کے اس کو

بھوسہ وغیرہ دیدے اور قیمت اس کے ذمے کر دے پھر اس قیمت سے ڈیڑھ من بھوسہ وغیرہ لے لے۔

### کمی بیشی کے ساتھ روئی کا سوت سے تبادلہ کرنا

سوال: (۳۶۴) سوت سے روئی بدلنا کمی بیشی کے ساتھ جائز ہے یا نہیں؟ (۱۰۸۵/۱۳۳۹ھ)

الجواب: سوت دے کر روئی بدلنا کمی بیشی کے ساتھ ہاتھ در ہاتھ درست ہے۔ (۲)

### سرسوں، تل وغیرہ دے کر تیل لینا

سوال: (۳۶۵) سرسوں، تل وغیرہ دے کر اس کے عوض تہائی یا چوتھائی تیل لینا جائز ہے یا

نہیں؟ اور سرسوں فی الحال دے کر دو چار ماہ کے بعد تیل لیا جائے تو شرعاً جائز ہے یا نہیں؟ (۱۵۹۳/۱۳۴۱ھ)

(۱) حوالہ سابقہ۔

(۲) جاز بیع کرباس بقطن و غزل مطلقاً کیفما کان لاختلافہما جنساً کبیع قطن بغزل القطن فی

قول محمد رحمہ اللہ وهو الأصح "حاوی" (الدر المختار) وفي الشامی: قوله: (وهو الأصح)

والفتویٰ علیہ کما فی الاختیار، وفي البحر: أنه الأظهر (الدر المختار و رد المحتار ۷/ ۳۱۵ کتاب

البیوع۔ مطلب فی استقراض الدرہم عددًا)

الجواب: کرسوں کو بعوض اس کے تیل کے یا تیل کو بعوض اس کے تیل کے مبادلہ کرنے میں فقہاء نے یہ شرط لکھی ہے کہ تیل کچھ زائد ہو اس تیل سے جو کہ کرسوں یا تیل میں ہے تاکہ تیل مقابل تیل کے برابر ہو کر کچھ تیل بمقابلہ کھل کے ہو جاوے، اور ادھار اس میں جائز نہیں ہے بلکہ ہاتھ در ہاتھ بیع ہوئی چاہیے در مختار وغیرہ میں ہے: ولا الزيتون بزیت والسمسم بحل ..... حتی یکون الزيت والحل اکثر مما فی الزيتون والسمسم لیكون قدره بمثله والزائد بالنقل الخ (۱) فی الشامی: واعلم أن المجانسة تكون باعتبار ما فی الضمن فتمنع النسبة كما فی المجانسة العينية وذلك كالزیت مع الزيتون والشیرج مع السمسم الخ (۲)

جن غلوں کا کیلی یا وزنی ہونا نص شارع سے معلوم نہیں

ان کی گندم کے عوض ادھار خرید و فروخت کرنا حرام ہے

سوال: (۳۶۶) مسمی زید یو پاری غلہ، مکئی، باجرہ وغیرہ جن کا کیلی ہونا یا وزنی ہونا نص شارع سے معلوم نہیں ایک من نسینہ یعنی وعدے پر دیتا ہے، اور بروعدہ ڈیڑھ من اس کے عوض گندم لیتا ہے، اور یہ کہتا ہے کہ یہ حلال و جائز ہے؛ اس لیے کہ جب شرعاً ان کی مقدار ثابت نہیں تو عرفاً ہمارے شہر میں باجرہ، مکئی وغیرہ وزنی ہیں۔ حالانکہ زید کے شہر میں گندم، جو جمع غلات وزنی ہیں، زید نے گندم، جو کو کیلی قرار دیا، اور باجرہ، مکئی کو عرفاً وزنی قرار دیا، مخالف قدر اور مخالف جنس ثابت کر کے تفاضل و تسبیح یعنی دست بدست زیادتی اور بعد میعاد بالکل درست سمجھ کر عوام الناس میں جائز ٹھہرا دیا ہے، اور یہ معاملہ عوام میں پھیل رہا ہے مسمی زید کو عمر نے روکا کہ یہ بہر وجہ ناجائز اور ربالی یعنی سود ہے، اس لیے کہ جمع غلات کا کیلی ہونا نص شارع سے قیاساً ثابت و معلوم ہے، حدیث عبادہ بن صامت والی — عن عبادہ بن الصامت رضی اللہ عنہ قال: قال رسول اللہ صلی اللہ علیہ وسلم: الذهب بالذهب، والفضة بالفضة، والبر بالبر، والشعیر بالشعیر، والتمر بالتمر، والملح بالملح، مثلاً بمثل، سواء

(۱) الدر المختار مع الشامی ۳۲۰/۷ کتاب البیوع — قبل باب الحقوق فی البیع

(۲) الشامی ۳۱۷/۷ کتاب البیوع — مطلب فی استقراض الدراہم عدداً

بسواء، یداً بید، فإن اختلفت هذه الأصناف فبيعوا كيف شئتم إذا كان يداً بيد (۱) رواه الستة من حديث عبادة بن الصامت إلا البخاری — تمثیلی ہے، علماء جمیع غلات کو اسی پر قیاس کرتے ہیں، عرف میں غلات کا کیلی وزنی ہونا معتبر نہیں، ماسوائے غلات، تمر، سونے چاندی، نمک وغیرہ اور چیزوں کو عرفی قرار دیں گے جن کا تمثیلاً اور اشارۃً پتہ نہ ہو، اور نص کو عرف تغیر نہیں دے سکتا ابدال اور امام ابو یوسف رحمہ اللہ کے نزدیک عرف مشہور سے نص شارع تبدیل ہو سکتا ہے شاید کہ وقت شارع کے رواج کیلی ہو، اور رواج میں اجازت تغیر کی ہے، تب بھی زید کے شہر میں غلات وزنی ہی ہیں اس صورت میں بھی گندم، باجرہ، مکئی وغیرہ کی مقدار یکساں ہے اس وجہ سے عمر ناجائز اور ربائے شہر اتا ہے، زید کو عمر ہدایت دیتا ہے کہ یہ طریقہ اہل النار ہندوؤں کا ہے، اس سے بچ اور توبہ کرو اور مسلمانوں کو مت لوٹ، اور ناجائز رواج ربا کا جہاں میں نہ پھیلا نا چاہیے کہ موجب غضب رب ہے، یہ جیلہ نہ کرنا چاہیے اس کا مرتکب فاسق اور حلال جاننے والا کافر ہے، اور زید کہتا ہے کہ شرعاً حلال وطیب ہے اس کا حرام کرنے والا فاسق اور کافر ہے۔ بینوا تو جروا (۳۳۲-۳۳۳ھ)

الجواب: قول عمر اس باب میں صحیح ہے، اور زید خطا پر ہے عرف کا اگر لحاظ کیا جائے جیسا کہ امام ابو یوسف رحمہ اللہ کا قول ہے، اور محقق ابن ہمام رحمہ اللہ نے اس کو ترجیح دی ہے، اور کافی میں کہا: الفتویٰ علی عادة الناس (۲) تو جیسا کہی وغیرہ عرفاً وزنی ہیں گندم وجود وغیرہ بھی وزنی ہیں اور وزنی سے ہی ان کا معاملہ ہوتا ہے، پس عرفاً قدر دونوں جنسوں میں متفق ہے، جس سے نسینہ حرام ہو جاتا ہے۔ کما فی کتب الفقہ وإن وجد أحدهما أي القدر وحده أو الجنس حل الفضل وحرم النساء (۳) وقد روی دعوا الربا والریبة (۴) فقط

- (۱) الصحيح لمسلم ۲/۲۵ کتاب المساقاة والمزارعة - باب الربا .
- (۲) الدر المختار مع رد المحتار ۳۱۲/۷ کتاب البیوع - باب الربا - مطلب فی استقراض الدراهم عندنا .
- (۳) الدر مع الرد ۶/۳۰۶ کتاب البیوع - مطلب فی الإبراء عن الربا .
- (۴) عن عمر بن الخطاب رضی اللہ عنہ أن آخر ما نزلت آية الربا، وأن رسول اللہ صلی اللہ علیہ وسلم قبض، ولم يفسرها لنا؛ فدعوا الربا والریبة (مشكاة المصابيح ص: ۲۳۶ کتاب البیوع - باب الربا)

## ایک روپیہ اور نو من جو کے عوض بیس من جو لینا

سوال: (۳۶۷) شخصے کے رانہ من جو ویک روپیہ قرض داد بایں شرط کہ بعد چندیس مدت بعوض

آں نہ من ویک روپیہ مقروضہ بست من جو باید داد۔ ایں صورت جائز است یا نہ؟ (۱۳۳۲/۲۱۹۸ھ)

الجواب: اگر نسینہ نہ بودے ایں صورت جائز بودے، چرا کہ از بست من جو نہ من جو بمقابلہ جنس او کرده باقی یازده من جو بمقابلہ یک روپیہ شدے و ایں جائز است کما فی بیع درہمین و دینار

بدرہم و دینارین بصرف الجنس بخلاف جنسہ . وفي الشامی : ای تصحیحاً للعقد (۱)

ترجمہ: سوال: (۳۶۷) ایک شخص نے کسی کو نو (۹) من جو اور ایک روپیہ قرض دیا اس شرط پر کہ

اتنی مدت کے بعد ان نو (۹) من جو اور ایک روپیہ مقروضہ کے عوض، بیس من جو دینے پڑیں گے؛ آیا یہ صورت جائز ہے یا نہیں؟

الجواب: اگر معاملہ ادھار نہ ہوتا تو یہ صورت جائز ہوتی؛ کیونکہ (ادھار نہ ہونے کی صورت میں)

بیس من جو میں سے نو من جو اس کی جنس کے مقابلہ میں گردانے جاتے اور باقی گیارہ (۱۱) من جو (اپنی مخالف جنس) ایک روپیہ کے عوض میں ہوتے اور یہ صورت جائز ہے جیسا کہ در مختار میں ہے: دو درہم اور ایک دینار کی بیع ایک درہم اور دو دینار کے عوض جائز ہے۔ ایک جنس کو دوسری جنس کا عوض ٹھہرانے کی وجہ سے، اور شامی میں ہے: یعنی عقد کو صحیح قرار دینے کے لیے (ایسا کرنا ضروری ہے) فقط

## کپڑا ادھار فروخت کرنا اور چار ماہ کے بعد

### ایک آنہ فی روپیہ منافع لگانا سود ہے

سوال: (۳۶۸) زید مولوی ہے اور کپڑے کی تجارت کرتا ہے، دس آنے کا مال دو آنے فی

روپیہ منافع کے حساب سے دکانداروں کے ہاتھ فروخت کرتا ہے، اگر کسی شخص کے پاس زید کا روپیہ چار ماہ سے زائد رہ جائے تو وہ بعد ہر چار ماہ کے بقایا پر ایک آنہ فی روپیہ پھر منافع لگاتا ہے، یہ منافع لگانا جائز

(۱) الدر المختار والشامی ۷/۱۱۷ کتاب البیوع، باب الصرف، مطلب فی بیع المفضض  
والمزكش وحکم علم الثوب .



ہے یا نہیں؟ (۱۳۳۳-۳۲/۲۲۲۲)۔

الجواب: یہ منافعہ لگانا اور لینا شرعاً درست نہیں ہے بلکہ حرام اور ربوا ہے۔

خالی ڈبہ اور پٹرول کی قیمت دے کر بھرا ہوا پٹرول کا ڈبہ خریدنا

سوال: (۳۶۹) پٹرول تیل جو موٹر میں استعمال ہوتا ہے اس کے خرید کا طریقہ بازار میں یہ ہے

کہ خالی ڈبہ اور تیل کی قیمت دے کر دوسرا ڈبہ بھرا ہوا خرید لیتے ہیں یہ خریدنا جائز ہے یا نہیں؟

(۱۳۳۲/۱۳۹۶)

الجواب: اس طرح خرید و فروخت جائز ہے۔

ہندو خریدار سے بھی سود لینا جائز نہیں

سوال: (۳۷۰) ہم لوگ تجارت سوت وغیرہ کی کرتے ہیں جو مال ہم سے ہندو خرید کر لے

جاتے ہیں اس کا روپیہ پانچ چھ ماہ میں بہ مشکل ادا کرتے ہیں، کیونکہ ان کو اصل قیمت سے زیادہ کچھ

دینا نہیں پڑتا، اور جو ہم ان سے مال خریدتے ہیں تو وہ بعد ایک ماہ کے ہم سے روپیہ سینکڑہ کا سود لے لیتے

ہیں، ہم لوگ نہایت پریشان اور مقروض ہوتے چلے جاتے ہیں تو ہم کو ہندوؤں سے کچھ زیادہ لینا جائز ہے؟

(۱۳۳۵/۳۳۰)

الجواب: سود لینا ہندوؤں سے بھی جائز نہیں ہے؛ البتہ اضافہ کی صورت یہ ہو سکتی ہے کہ اسی

حساب سے قیمت مال کی بڑھادی جائے؛ کیونکہ یہ جائز ہے کہ ٹمن مؤجل ہونے کی وجہ سے قیمت

بڑھادی جائے۔ (۱) (ہدایہ وغیرہ) فقط

بائع سے قرض لے کر مبیع کی قیمت ادا کرنا

سوال: (۳۷۱) مثلاً زید کے پاس ایک آم ہے عمر زید کے پاس آیا، اور آم کی قیمت معلوم کی زید

نے مبلغ بیس روپے قیمت آم ظاہر کی، عمر نے کہا: یہ آم مجھ کو یہ قیمت بیس روپے خرید کرنا منظور ہے، لیکن

(۱) الأبری أنه یزاد فی الثمن لأجل الأجل (هدایة ۷۴/۳ - کتاب البیوع - باب المرابحة والتولية)

آپ مجھ کو مبلغ سو روپے ایک سال کے واسطے قرض دیدیجیے اور اس میں سے مبلغ بیس روپے قیمت آم بچرا کر لیجیے چنانچہ زید نے وہ آم اور مبلغ اسی (۸۰) روپے نقد دے کر بغرض اطمینان ایک دستاویز مبلغ سو روپے کی لکھوالی۔ صورت مذکورہ جائز ہے یا داخل سود ہے؟ (۲۳۷۳/۲۳۴۰ھ)

الجواب: اگر درحقیقت وہ آم بیس روپے کا ہے اور قرض کی وجہ سے قیمت آم کی زیادہ نہیں ہے

تو یہ معاملہ درست ہے۔ (۱) فقط

### کپڑوں کے نقوش اور گل بوٹے کا حکم

سوال: (۳۷۲) زید کہتا ہے کہ بناری کپڑوں کو جن میں سچے کلابتون (۲) لگتے ہیں سیف محلی پر تیاں نہیں کر سکتے؛ جس سے شرط تقابض ضروری ہو، کیونکہ بناری کپڑوں کے نقوش اور گل بوٹے حسب تحقیق علامہ شامی محض توابع ہیں۔ چنانچہ شامی باب بیع الصرف ذیل قول مفضض اور مز رکش تنبیہ کر کے لکھتے ہیں بخلاف العلم فی الثوب فإنه تبع محض (۳) پس شریعت نے ان کا اعتبار ساقط کر دیا؛ چنانچہ پھر لکھتے ہیں ولا كذلك علم الثوب لأن الشرع أهدر اعتباره حتى حل استعماله (۳) اور اس کے پہلے بھی ان نقوش کی نسبت تحقیق فرما چکے۔ إن المعتمد عدم اعتباره فی المنسوج (۳) علاوہ ازیں حلیہ سیف مقصود بالبیع ہے جیسا کہ شامی میں وہیں پر ہے: فإنه قائم بعینه غیر تابع بل هو مقصود بالبیع كالحلیة والطوق الخ (۳) اور ان کپڑوں کے نقوش کلابتونی مقصود بالبیع نہیں ہیں؛ بلکہ اصل مقصود بیع کپڑوں کی ہے؛ یہ محض توابع ہیں، آیازید کی یہ تقریر مفید عدم تقابض کو ہے؟ اور زید یہ بھی کہتا ہے کہ بناری کپڑے کا ادھار لین دین عام طور پر علماء، جبلاء، امراء غرائب کر رہے ہیں اس میں شرط تقابض سے حرج عظیم ہوگا۔ (۱۵۵۱/۳۲-۱۳۲۳ھ)

(۱) اگر قرض کی وجہ سے آم کی قیمت زیادہ کی ہے تو بیع عنینہ ہو جائے گی جس پر حدیث میں وعید آئی ہے۔ سعید احمد

(۲) کلابتون: چاندی یا سونے کے تار جو ریشم پر چڑھا کر بنے جاتے ہیں، چاندی یا سونے کے تاروں کی ڈور (فیروز

اللغات)

(۳) الدر المختار و رد المحتار: ۴۰۹-۴۱۰ کتاب بیوع۔ باب الصرف، مطلب فی بیع

المفضض والمزركش وحکم علم الثوب.

الجواب: پوری عبارت در مختار اور شامی کی اس پارے میں یہ ہے، در مختار میں ہے: والأصل أنه متى بيع نقد مع غيره كمقضي ومزركش ينقد من جنسه شرط زيادة الثمن فلو مثله أو أقل أو جهل بطل ولو بغير جنسه شرط التقابض فقط. (۱)

شامی میں ہے: تنبيه: لم يذكر حكم العلم في الثوب. وفي الذخيرة: وإذا باع ثوباً منسوجاً بذهب بالذهب الخالص لا بد لجوازه من الاعتبار، وهو أن يكون الذهب المنفصل أكثر، وكان ينبغي أن يجوز بدونه لأن الذهب الذي نسج خرج عن كونه وزنياً ولذا لا يباع وزناً، لكنه وزني بالنص فلا يخرج عن كونه مال رباً. ثم قال: وفي المنتقى أن في اعتبار الذهب في السقف روايتين فلا يعتبر العلم في الثوب، وعن أبي حنيفة وأبي يوسف أنه يعتبر. وفي التارخانية عن القياثية: ولو باع داراً في سقفها ذهب بذهب، في رواية لا يجوز بدون الاعتبار لأن الذهب لا يكون تبعاً بخلاف علم الثوب والإبريسم في الذهب فإنه لا يعتبر لأنه تبع محض. وظاهر التعليل أن ذهب السقف عين قائمة لا مجرد تمويه، وبدل عليه ما قدمناه آنفاً عن الكافي من أن المموه لا يعتبر لكونه لا يخلص. وفي الهندية عن المحيط: والدار فيها صفائح ذهب أو فضة يبيعها بجنسها كالسيف المحلي.

وحاصل هذا كله اعتبار المنسوج قولاً واحداً، واختلاف الرواية في ذهب السقف والعلم وأن المعتمد عدم اعتباره في المنسوج، وقد علم بهذا أن الذهب إن كان عيناً قائمةً في المبيع كمسامير الذهب ونحوها في السقف مثلاً يعتبر كطوق الأمة وحلية السيف، ومثله المنسوج بالذهب فإنه قائم بعينه غير تابع، بل هو مقصود بالبيع كالحلية والطوق، وبه صار الثوب ثوباً ولذا يسمى ثوب ذهب، بخلاف المموه لأنه مجرد لون لا عين قائمة، وبخلاف العلم في الثوب فإنه تبع محض فإن الثوب لا يسمى به ثوب ذهب، ولا يرد ما قدمه الشارح من أن الحلية تبع للسيف أيضاً فإن تبعيتها له من حيث دخولها في مسماه عرفاً سواء كانت فيه أو في قرابه لكنها أصل من حيث قيامها بذاتها وقصدها بالشراء كطوق الجارية، ولا كذلك علم الثوب لأن الشرع أهدر اعتباره حتى حل استعماله، لكن

یسنعی أنه لو زاد على أربعة أصابع أن يعتبر هنا أيضا، هذا ما طير لي في تحرير هذا المحل فتأمل (۱) انتہی قول درمختار اور روایت ذخیرہ سے ثوب منسوج بذهب میں مطلقاً حکم بیع صرف معلوم ہوا، اور روایت منقحی سے علم ثوب میں اختلاف محقق ہوا، پھر شامی کی تحقیق سے علم ثوب میں اس حد تک عدم اعتبار مانا گیا کہ اس کا استعمال شرعاً جائز ہو اگر چار انگشت سے زیادہ ہے تو اس کا اعتبار ہے، اور حکم بیع صرف اس میں جاری ہوگا، پس چونکہ موقع احتیاط کا ہے اور دعوا الربا والریبۃ (۲) وارد ہے اس لیے مقتضائے احتیاط تو یہ ہے کہ علم میں بھی حکم صرف جاری ہو، اور اگر اس میں عدم اعتبار کو معتمد مانا جاوے تو زائد از چار انگشت میں کوئی گنجائش اس کی نہیں کہ اس کو بھی معتبر کہا جاوے بہر حال عموماً بنارسی کپڑوں میں تقابض کی شرط کو باطل کرنا اور غیر معتبر سمجھنا کسی کے نزدیک صحیح نہیں ہے اور عرف و رواج حرام کو حلال کر دینے میں معتبر نہیں ہے۔ فقط

### چاندی کے بدلے چاندی دی جائے تو مساوات ضروری ہے

سوال: (۳۷۳) جاپانی سکہ چاندی کا جاری ہے جو غالباً یہاں کے انگریزی تین روپے کے برابر قیمت میں ہوتا ہے ورنہ مختلف، کبھی وہاں کے سکے کی قیمت یہاں تین روپے، کبھی چار روپے، کبھی پونے تین روپے ہوتی ہے غرضیکہ قیمت بڑھتی گھٹتی رہتی ہے تو اگر جاپانی سکے سے ہم نے مال خرید اتو اس کی قیمت یہاں ادا کرنا پڑتی ہے جس کی چاندی وزن کے اعتبار سے زیادہ ہو جاتی ہے؛ یہ جائز ہے یا نہیں؟ (۱۸۴۷/۵۱۳۴۹)

الجواب: چاندی کے بدلے چاندی اگر دی جائے تو مساوات ہونی ضروری ہے کئی ویشی حرام ہے؛ (۳) البتہ اگر غیر جنس معاوضہ میں دیدی جائے تو معاملہ جائز ہو جا تا ہے۔

(۱) حوالہ سابقہ۔

(۲) عن عمر بن الخطاب رضى الله عنه قال: إن آخر ما نزلت آية الربا، وأن رسول الله صلى الله عليه وسلم قبض ولم يفسرها لنا فدعوا الربا والريبة رواه ابن ماجه والدارمي (سنن ابن ماجه ص: ۱۶۳ أبواب التجارات - التعليل في الربا)

(۳) عن أبي سعيد الخدري رضى الله عنه أن رسول الله صلى الله عليه وسلم قال: لا تبعوا الذهب بالذهب إلا مثلاً بمثل ولا تبعوا الورق إلا مثلاً بمثل. الحديث (الصحيح لمصم ۲۳/۲ كتاب المساقاة والمزارعة، باب الربا)

چاندی کے زیور میں تانبا وغیرہ ملا ہوا ہو

تو اس کو کمی بیشی کے ساتھ فروخت کرنا

سوال: (۳۷۳) زیور میں تانبا ویسے ملا ہوا ہوتا ہے تو وہ زیور چاندی کا ہوگا یا نہیں؟ اور فروخت

کرنے میں کمی بیشی درست ہوگی یا نہیں؟ (۱۳۳۸/۶۸۳)

الجواب: اگر چاندی زیادہ ہے اور غالب ہے اور تانبا وغیرہ مغلوب ہے تو غالب کا اعتبار ہو کر وہ

تمام زیور چاندی شمار ہوگا وغالب الفضة فضة (۱) (در مختار وغیرہ) اور فروخت کرنے میں اگر غیر جنس

مثلاً پیہ وغیرہ مقابلے میں ہو تو کمی بیشی درست ہے ورنہ نہیں۔ فقط

سونا، چاندی کو ادھار بیچنا

سوال: (۳۷۵) ہندوستان کے بڑے تاجروں کی سونے چاندی کی بیع اس طور پر ہوتی ہے کہ

مشرقی نے مثلاً ہزار تولہ سونا آج کی تاریخ میں آٹھ روز بعد لینے کے وعدے پر نرخ مقرر کر کے خرید لیا،

لیکن قبضہ بیع پر بعد اختتام میعاد مقررہ کے ہوتا ہے؛ یہ بیع و شراء جائز ہے یا نہیں؟ (۱۳۳۹/۳۶۶)

الجواب: بیع مذکور صحیح نہیں ہے بلکہ حرام ہے کما ورد فی الحدیث المعروف (۲) فقط

کمی، بیشی کے ساتھ روپیہ اور ریز گاری کا تبادلہ کرنا

سوال: (۳۷۶) پیشہ صراف یعنی بنالے کر پیسے لینا شرعاً جائز ہے یا نہیں؟ اگر جائز ہے تو کیا یہ فعل

صراف کے لیے مخصوص ہے یا ہر شخص کے لیے جائز ہے؟ نیز صحابہ رضی اللہ عنہم اور تابعین میں سے کس نے

(۱) وما غلب فضته و ذهبه فضة و ذهب حکماً (الدر السخرا مع الشامی ۷/۳۱۲ کتاب البیوع،

مطلب: مسائل فی المقاصد)

(۲) عن عبادة بن الصامت رضی اللہ عنہ قال: قال رسول اللہ صلی اللہ علیہ وسلم: الذهب بالذهب،

والفضة بالفضة، والبر بالبر، والشعیر بالشعیر، والتمر بالتمر، والملح بالملح؛ مثلاً بمثل،

سواء بسواء، یذا بید؛ فإذا اختلفت هذه الأصناف فبیعوا کیف شئتم إذا كان یذا بید (الصحيح

لمسلم ۲۵/۲ کتاب المساقاة والمزارعة، باب الربا)

اس کام کو کیا ہے؟ اور ان کا کیا نام تھا؟ اور کہاں مسکن تھا؟ (۲۴۳، ۲۴۴)

الجواب: جو معاملہ شرعاً درست ہے اس میں کسی خاص شخص کی تخصیص نہیں ہوتی مثلاً جو معاملہ بیع کا درست ہے وہ ہر ایک کے لیے درست ہے صرف ہو یا نہ ہو، پس بیع فلوس کی یعنی پیسوں کی روپیہ کے عوض کی بیشی کے ساتھ درست ہے (۱) اس لیے کہ جنس بدل گئی ہے، اور جب جنس مختلف ہو جائے تو کمی و بیشی درست ہے جیسا کہ حدیث شریف اجناس مختلفہ کی باہم بیع کرنے میں فباذا اختلفت هذه الأجناف فبيعوا كيف شئتم إذا كان يدا بيد رواه مسلم (۲) وارد ہے یعنی جب یہ اجناس مختلف ہو جائیں تو پھر جس طرح چاہو بیع کرو، پس اگر ایک روپیہ کے پیسے بجائے سولہ آنے کے پندرہ آنے دیوے لیوے تو یہ درست ہے — اور جب کہ حدیث شریف سے اور روایات فقہیہ سے اس کا جواز ثابت ہے تو پھر اس امر کے دریافت کرنے کی ضرورت نہیں ہے کہ صحابہ و تابعین میں سے کس نے اس کام کو کیا ہے؟ اور ان کا کیا نام تھا؟ اور کہاں مسکن تھا؟ اس قسم کی باتیں جہالت کے سوالات ہیں کیونکہ جو امر آنحضرت ﷺ کے ارشاد سے ثابت اور جائز ہو گیا اور فقہاء عظام نے اس کو لے لیا اور اس پر عمل کیا یعنی اس کو جائز رکھا تو پھر اس کی کیا ضرورت رہی کہ یہ پیشہ اس زمانہ میں کس نے کیا؟ ایسے سوالات لایعنی کرنے کی حدیث و فقہ سے ممانعت ثابت ہے، رسول اللہ ﷺ نے فرمایا ہے کہ من حسن إسلام المرء تركه ما لا يعنيه. (۳)

(۱) واضح رہے کہ قدیم زمانے میں روپیہ چاندی کا ہوتا تھا اور ریز گاری دوسری دھات سے بنتی تھی اس لیے ان کے درمیان کی بیشی کے ساتھ بیع جائز تھی، لیکن موجودہ دور میں روپیہ کانڈا اور دوسری دھات سے بنتا ہے، لہذا ریز گاری کے ساتھ تبادلے کے وقت کمی بیشی ناجائز ہے۔ و مشائخنا لم يفتوا بجواز ذلك في العدالي والغطارفة؛ لأنها أعز الأموال في ديارنا، فلو أبيع النفاضل فيه يفتح باب الربا (هداية: ۱۰۹/۳ کتاب الصرف)

(۲) عن عباد بن الصامت رضى الله عنه قال: قال رسول الله صلى الله عليه وسلم: الذهب بالذهب، والفضة بالفضة، والبر بالبر، والشعير بالشعير، والتمر بالتمر، والملح بالملح؛ مثلاً بمثل، سواء بسواء، يدا بيد؛ فإذا اختلفت هذه الأجناف فبيعوا كيف شئتم إذا كان يدا بيد (الصحيح لمسلم ۲۵/۲ کتاب المساقاة والمزارعة، باب الربا)

(۳) عن أبي هريرة رضى الله تعالى عنه قال: قال رسول الله صلى الله عليه وسلم: من حسن إسلام المرء تركه ما لا يعنيه (جامع الترمذی ۵۸/۲ أبواب الزهد، باب ما جاء من تكلم بالكلمة ليضحك الناس)

سوال: (۳۷۷) مسلمان بیویں کی دکان سے ایک روپیہ کے پیسے اور ریزگاری سولہ آنہ لاتے ہیں، ان پیسوں کو ایک دھیلا (آدھا پیسہ) کم سولہ آنہ فروخت کرتے ہیں یہ جائز ہے یا نہیں؟  
(۱۳۳۵/۱۶۳۲ھ)

الجواب: روپیہ کے مقابلے میں جب پیسے ہو جاویں تو کمی و بیشی درست ہے، پس اگر ایک روپیہ کے عوض پونے سولہ آنے کے پیسے یا (ایک) دھیلا کم سولہ آنہ دیوے تو درست ہے۔  
سوال: (۳۷۸) ایک روپیہ کے پیسے صرف سے لو تو پونے سولہ آنے دیتا ہے، پس پونے سولہ آنے یا سوا سولہ آنے لینا درست ہے یا نہیں؟ (۱۳۳۵/۱۶۵۶ھ)

الجواب: روپیہ کے عوض میں پیسے لیے دیے جاویں تو پونے سولہ آنے لینا یا سوا سولہ آنے لینا درست ہے۔ فقط

سوال: (۳۷۹) چودہ آنے دے کر ایک روپیہ لے سکتے ہیں یا نہیں؟ (۱۳۳۷/۳۲۶ھ)  
الجواب: ایک روپیہ کے بدلے چودہ آنے کے پیسے لے سکتے ہیں، لہذا دینا اس طرح درست ہے لاختلاف الجنس۔ (۱) فقط

### کمی بیشی کے ساتھ نوٹ اور روپیہ کا تبادلہ کرنا

سوال: (۳۸۰) دس روپیہ کے نوٹ کو پونے دس یا سوا دس میں فروخت کرنا جائز ہے یا کمی بیشی سود میں داخل ہے؟ (۱۳۳۷/۷۵۱ھ)

الجواب: نوٹ کو کمی بیشی میں لینا دینا سود میں داخل ہے درست نہیں ہے۔

سوال: (۳۸۱) نوٹ کے لین دین میں اکثر بارہا گھانا دکاندار لیتے دیتے ہیں مثلاً سو روپیہ کا ایک قطعہ نوٹ کبھی ایک سو ایک میں اور کبھی اٹھانوے میں لیتے دیتے ہیں یہ کمی بیشی درست ہے یا نہیں؟  
(۱۳۳۷/۱۷۶۹ھ)

الجواب: نوٹ کے لین دین میں زیادہ و کم لینا بقاعدہ شریعت جائز نہیں ہے، لیکن یہ مجبوری

(۱) وإن وجد أحدهما أي القدر وحده أو الجنس (أي وحده) حلاً الفضل وحرم النساء  
(الدر المختار مع الشامی: ۳۰۷/۷ - مطلب فی الإبراء عن الربا)



نوٹ کے بھنانے میں اگر پورا روپیہ کوئی نہ دے تو اپنا حق کچھ کم لے لینا درست ہے۔

سوال: (۳۸۲) نوٹ کو روپیہ سے فروخت کرنے میں کمی بیشی جائز ہے یا نہیں؟ اور ادھار بھی

درست ہے یا نہیں؟ (۱۳۳۳-۳۲/۲۲۷۲)

الجواب: نوٹ کو کم و بیش روپیہ سے فروخت کرنا ناجائز اور ربا ہے کما فی الحدیث المشہور:

مثلاً بمثل فمّن زاد واستزاد فقد أربى (۱) کیونکہ نوٹ حقیقت میں وثیقہ روپیہ کا ہے پس وہ قائم مقام روپیہ کا ہے، اگر کمی بیشی ہوگی تو مطلب یہ ہوا کہ سو روپیہ کو سو روپیہ اور چار آنہ سے فروخت کیا اور یہ ناجائز ہے، اور اگر کچھ پیسے روپیوں کے ساتھ ہوں تو درست ہے اور نوٹ اور روپیہ کے معاوضہ میں ادھار بھی حرام ہے کما فی حدیث یذا بید (۱) فقط

سوال: (۳۸۳) استبدال نوٹ کا روپیہ کے ساتھ بیع صرف ہے یا نہیں؟ اور جو شرائط فقہاء نے

بیع صرف میں شرط کیں ہیں وہ یہاں بھی مشروط ہوں گی یا نہیں؟ اور بر تقدیر دس روپیہ ثمن بیع بین البائع والمشری مقرر ہو جانے پر بائع دس روپیہ کا نوٹ لینے سے انکار کرتا ہے کیا نوٹ لینے پر مجبور کیا جاسکتا ہے یا نہ؟ اور بصورت غصب اگر نوٹ ہلاک ہو جائے تو غاصب کو نوٹ دینا ہوگا یا روپیہ؟ (۱۳۳۷/۲۰۳۲)

الجواب: اس معنی کے اعتبار سے بیع صرف ہے کہ کمی و بیشی درست نہیں ہے، اور درحقیقت نوٹ

وثیقہ اور حوالہ روپیہ کا ہے، اور مستحق ثمن دس روپیہ مثلاً نوٹ کے لینے پر مجبور نہیں کیا جاسکتا، اور غصب نوٹ کی صورت میں نوٹ ہی دینا ہوگا اور روپیہ بھی دے سکتا ہے۔

سوال: (۳۸۴) نوٹ پر بنا لینا دینا مثلاً پچاس روپیہ کا نوٹ ۴۹ میں لینا یا دینا جائز ہے یا نہیں؟

(۱۳۳۸/۶۸۵)

الجواب: نوٹ درحقیقت اس مقدار روپیہ کا وثیقہ سرکاری ہے جو اس کے اندر درج ہے، پس بنا

لینا دینا نوٹ پر ایسا ہی ہے جیسا کہ روپیہ کے عوض روپیہ کم و بیش دیا لیا جائے پس جیسا کہ وہ سود ہے، یہ

(۱) عن أبی سعید الخدری رضی اللہ عنہ قال: قال رسول اللہ صلی اللہ علیہ وسلم: الذّهب

بالذّهب، والفضة بالفضة والبرّ بالبر، والشعیر بالشعیر، والتمر بالتمر، والملح بالملح، مثلاً

بمثل، یذا بید فمّن زاد واستزاد فقد أربى الحدیث (الصّحیح لمسلم ۲/۲۵ کتاب المساقاة

والمزارة - باب الربا)

بھی سود ہے، لیکن چونکہ نوٹ تڑانے میں پورا روپیہ ملنا دشوار ہو گیا ہے تو اس لیے نوٹ بھنانے والا مجبور ہے بنا دینے پر، اس وجہ سے بنا دینے کی یہ ضرورت اجازت ہو سکتی ہے، اس تاویل سے کہ صاحب نوٹ نے کچھ اپنا حق چھوڑ دیا، لیکن لینا بنا کا کسی حال درست نہیں ہے، ہاں اگر یہ مقابلہ غیر جنس سے ہو مثلاً پیسہ وغیرہ بھی کچھ مقابلے میں ہوں تو بوجہ تبدیل جنس کے کمی و بیشی درست ہے۔ (۱) فقط

سوال: (۳۸۵) نوٹوں کا کمی و بیشی سے خریدنا شرعاً جائز ہے یا ممنوع؟ (۱۰۶۲/۱۳۳۸ھ)

الجواب: نوٹوں کو کمی و بیشی سے خریدنا اور فروخت کرنا ایسا ہی ہے جیسا کہ نقد روپیہ پر کمی و بیشی لینا دینا، پس جیسے وہ حرام ہے یہ بھی حرام ہے کیونکہ درحقیقت نوٹ وثیقہ اس مقدار روپیہ کا ہے جو اس میں درج ہے اصل سنہ یہی ہے، البتہ اس وقت چونکہ نوٹ کا روپیہ پورا کوئی نہیں دیتا تو یہ مجبوری اپنا کچھ حق چھوڑ کر بنام بٹا کچھ پیسہ دے کر نوٹ بھنانا یہ ضرورت جائز ہے کما قبل الضرورات تبیح المحظورات (۲) وما ضاق أمر الاتسع (۳)

بٹالینا دینا درست ہے یا نہیں؟

سوال: (۳۸۶) نوٹوں پر کمی و بیشی لینا جائز ہے یا نہیں؟ (۱۷۹۸/۱۳۳۷ھ)

الجواب: نوٹ پر کمی و بیشی لینا درست نہیں ہے کیونکہ نوٹ حقیقت میں وثیقہ ہے اس رقم کا جو اس میں درج ہے پس معاوضہ اسی رقم کا ہوتا ہے جو اس میں درج ہے پس بقاعدہ بیع الذهب والفضة يذأ بيد مثلاً بمثل (۳) نقد اور برابر برابر ہونا چاہیے، البتہ جب کہ نوٹ بھنانے کے وقت نوٹ لینے (۱) وإن وجد أحدهما أي القدر وحده أو الجنس (أي وحده) حل الفضل وحرم النساء (الدر المختار والشامی: ۳۰۶/۷ کتاب البيوع - مطلب في الإبراء عن الربا)

(۲) قواعد الفقہ ص: ۹۸، قاعدہ: ۱۷۰۔

(۳) الشامی: کتاب البيوع - مطلب في بيع التمر والزروع والشجر مقصوداً.

(۴) عن أبي سعيد الخدري رضي الله عنه قال: قال رسول الله صلى الله عليه وسلم: الذهب بالذهب، والفضة بالفضة والبر بالبر، والشعير بالشعير، والتمر بالتمر، والملح بالملح، مثلاً بمثل، يذأ بيد فمن زاد واستزاد فقد أربى الحديث (الصحيح لمسلم ۲/۲۵ كتاب المساقاة والمزارعة - باب الربا) =

والا پورا روپیہ نہ دے تو یہ مجبوری کچھ کم لے لینا اور اپنا کچھ حق چھوڑ دینا درست ہے، مگر بیشی کے لینے والے کے حق میں وہ بٹالینا درست نہیں ہے۔ (۱)

سوال: (۳۸۷) نوٹ پر بٹالینا کیسا ہے؟ اگر مقابل فلوس ہوں تو جائز ہے یا نہیں؟

(۱۳۳۷/۱۳۰۵)

الجواب: نوٹ پر بٹالینا دینا ناجائز نہیں ہے بلکہ سود ہے، لیکن اگر نوٹ کا روپیہ پورا کوئی نہ دے تو یہ مجبوری اپنا کچھ حق چھوڑ کر کم روپیہ لے سکتا ہے لیکن بٹالینا مسلمان کو کسی حال حلال نہیں ہے، اور اگر مقابلے میں کچھ پیسے ہوں تو حلیہ جواز کا ہو سکتا ہے۔

سوال: (۳۸۸) جو نوٹ ایک روپیہ کا یا اس سے زیادہ قیمت کا ہے بالعموم بازار میں اس پر ایک پیسہ یا اس سے زائد کچھ بٹا بھنانے کے وقت لیا جاتا ہے، لہذا کسی مسلمان کو اس کا لینا یا دینا شرعاً کیسا ہے؟ (۱۳۳۷/۲۵۱۳)

الجواب: نوٹ پر بٹالینا دینا دراصل ناجائز ہے کیونکہ یہ ربا ہے، اور ربا کا لینا دینا دونوں ناجائز ہیں (۲) لیکن اس مجبوری کی وجہ سے کہ بدون بٹا کے نوٹ کا روپیہ پورا نہیں دیتے اس وجہ سے یہ سمجھ کر کہ اپنا کچھ حق چھوڑتا ہوں کم لینا جائز ہو سکتا ہے، لیکن لینا بٹا کا مسلمانوں کو کسی طرح درست نہیں ہے کیونکہ اس میں کچھ مجبوری نہیں ہے۔ فقط

= فإن باع فضة بفضة أو ذهباً بذهب لا يجوز إلا مثلاً بمثل وإن اختلفت في الجودة والصياغة، ولا بد من قبض العوضين قبل الافتراق (هداية: ۱۰۳/۳ کتاب الصرف)

(۱) ومشاخنا لم يفتوا بجواز ذلك في العدالي والغطرفة؛ لأنها أعز الأموال في ديارنا، فلو أبيع التفاضل فيه يفتح باب الربوا (هداية: ۱۰۹/۳ کتاب الصرف)

(۲) وعلة الربا القدر والجنس، وفي المعراج: القدر عبارة عن العيار (سرکاری کوئی، ناپ، پاٹ) والجنس عبارة عن مشاكلة المعاني، والأصل في هذا الباب الحديث المشهور وهو قوله عليه السلام "الحنطة بالحنطة والشعير بالشعير..... الحديث وحرم الفضل والنساء بهما أي بالقدر والجنس لوجود العلة بتمامها. والفضل: الزيادة والنساء بالمد: التأخير (البحر الرائق ۶/۲۱۳-۲۱۳ کتاب البيع، باب الربا)

وعلته أي علة تحريم الزيادة القدر مع الجنس، فإن وجد حرم الفضل والنساء.

(الدر المختار مع الشامی ۷/۳۰۵ کتاب البيوع - مطلب في الإبراء عن الربا)

سوال: (۳۸۹) نوٹ کی بیع و شراء میں کمی بیشی درست ہے یا نہیں؟ جیسے چاندی خریدنے میں روپیوں کے ساتھ پیسے شامل کر کے خریدنا درست ہے یہ صورت نوٹ کی بیع و شراء میں کمی بیشی کے ساتھ درست ہے یا نہ؟ (۱۳۲۳-۳۳/۲۸۰ھ)

الجواب: نوٹ کے بھنانے اور ترانے میں کمی بیشی درست نہیں ہے، اور چونکہ یہ درحقیقت بیع و شراء نہیں ہے اس لیے اس میں وہ حیلہ بھی صحیح نہیں ہے جو چاندی کی بیع و شراء میں کیا جاتا ہے۔ فقط

سوال: (۳۹۰) نوٹ پر بیالیٹا دینا جائز ہے یا نہیں؟ (۱۳۲۴/۱۳۰ھ)

الجواب: اصل میں بیالیٹا اور دینا جائز نہیں ہے سو ہے، لیکن جب کہ بدون بنا کالے نوٹ کا روپیہ نہ ملے تو بہ ضرورت بنا دے کر روپیہ لیلے اور یہ خیال کرے کہ بہ ضرورت میں نے اپنا کچھ حق چھوڑ دیا ہے مگر لینے میں احتیاط کرے یعنی بنا خود نہ لیوے۔ فقط۔

اشرفی، گنی اور نوٹ کو روپوں سے کمی بیشی کے ساتھ بدلنا

سوال: (۳۹۱) اشرفی جو پندرہ روپیہ کی ہے اس کو سولہ یا سترہ روپیہ (میں) چلانا کیسا ہے؟

(۱۳۲۳-۳۳/۱۲۲۶ھ)

الجواب: اشرفی کو سولہ یا سترہ روپیہ کے عوض دینا لینا جائز ہے۔ لاختلاف الجنس (۱)

سوال: (۳۹۲) روپیہ، اشرفی، نوٹ وغیرہ میں کمی بیشی جائز ہے یا نہیں؟ (۱۳۲۵/۶۸۲ھ)

الجواب: جنس کے بدل جانے کی صورت میں کمی بیشی جائز ہے مثلاً اشرفی کو روپوں سے یا روپیہ کو پیسوں سے بدلا جاوے تو کمی بیشی درست ہے اور ادھار ناجائز ہے اور نوٹ کے بدلے میں جو روپیہ لیا جاوے وہ اسی قدر ہونا چاہیے جو رقم نوٹ میں درج ہے مثلاً سو روپیہ کا نوٹ سو روپیہ میں دینا چاہیے اس میں کمی بیشی حرام ہے۔ (۲)

(۱) وإن وجد أحدهما أي القدر وحده أو الجنس (أي وحده) حلت المفضل وحرم النساء الدر المختار مع الشامی: ۳۰۷/۷ کتاب البیوع۔ مطلب فی الإبراء عن الربا

(۲) وعلته أي علة تحريم الزيادة القدر المعهود بکیل أو وزن مع الجنس، فإن وجد حرم المفضل

أي الزيادة والنساء بالمد: التأخیر: (الدر المختار مع الشامی ۳۰۵/۷ کتاب البیوع۔ مطلب فی

الإبراء عن الربا)

سوال: (۳۹۳) نوٹ، روپیہ اور گنی (GUINEA) کی بیع و شراء میں کمی زیادتی لے سکتے ہیں یا

نہیں؟ (۱۱۳۳/۱۱۳۳ھ)

الجواب: گنی کے مقابلے میں روپیہ ہو تو بوجہ اختلاف جنس کمی و بیشی درست ہے مثلاً پندرہ روپیہ کی

گنی سولہ سترہ روپیہ کو فروخت کرنا یا خریدنا درست ہے، اور نوٹ دو روپیہ کے باہم تبادلہ کرنے میں کمی و بیشی

درست نہیں ہے مثلاً دس روپیہ کے نوٹ کے مقابلے میں پورے دس روپیہ لینے دینے چاہیے۔ فقط

سوال: (۳۹۴) نقدنی گنی (اشرفی) چودہ روپیہ اور ادھارنی گنی تیرہ روپیہ تین ماہ کے وعدہ پر

لینا دینا جائز ہے یا نہیں؟ (۲۷۲۶/۱۳۳۳ھ)

الجواب: اختلاف جنس نقدین کی صورت میں کمی و بیشی درست ہے مثلاً ایک گنی ۱۳ کو یا ۱۳ کو نقد

فروخت کرنا درست ہے، اور نسیئہ اس میں درست نہیں ہے مثلاً گنی فی الحال دی جائے اور اس کا روپیہ بعد

میں لیا جائے یا روپیہ فی الحال دیا جائے اور گنی بعد میں لی جائے یہ جائز نہیں ہے جیسا کہ قید یداً بیداً (۱)

سے ظاہر ہے۔ فقط

سکہ فروخت کرنے سے جو نفع ہو اس کا حکم

سوال: (۳۹۵) کوئی سکہ ایک وقت خرید کر دوسرے وقت فروخت کرنے سے جو نفع ہو کیا وہ

جائز ہے؟ (۱۱۳۹/۱۱۳۹ھ)

الجواب: اگر غیر جنس سے مبادلہ ہو تو کمی بیشی درست ہے مثلاً اشرفی کو جتنے روپے کے عوض

چاہے فروخت کر دے، مگر شرط یہ ہے کہ نسیئہ یعنی ادھار نہ ہو۔ (۲)

(۱) عن أبي سعيد الخدري رضي الله عنه قال: قال رسول الله صلى الله عليه وسلم: الذهب بالذهب، والفضة بالفضة والبر بالبر، والشعير بالشعير، والنمر بالنمر، والملح بالملح، مثلاً بمثل، يداً بيدا فمّن زاد واستزاد فقد أربى الحديث (الصحيح لمسلم ۲/۲۵ كتاب المساقاة والمزارعة - باب الربا)

(۲) وإن وجد أحدهما أي القدر و حده أو الجنس (أي وحده) حلّ الفضل و حرم النساء الدر المختار و الشامی: ۲/۳۰۶ کتاب البیوع - مطلب فی الإبراء عن الربا)

## سود، قمار اور بیمہ کا بیان

مسلمانوں کو سود سے بچانے کے لیے اسلامی  
بینک کھولنا، اور حلت ربا کے لیے حیلہ کرنا

سوال: (۱) مسلمان ہنود سے سودی قرض لیتے ہیں اس کو بند کرنے کے لیے ایک بینک کھولا گیا ہے، مگر چونکہ بینک کے متعلق بہت سے اخراجات ہوں گے تو کیا اس بینک میں ایک کاغذ چھپوا کر قرض خواہ کے ہاتھ فروخت کرنا مثلاً جو شخص دس روپیہ قرض لے اس کو دس آنے میں اور جو تیس روپیہ لے اس کو ایک روپیہ چار آنے میں فروخت کرنا جائز ہے یا نہیں؟ (۱۱۰۵/۳۶-۱۳۳۷ھ)

الجواب: روپیہ قرض دے کر اس پر کچھ نفع لینا کسی حیلہ سے ہو جائز نہیں ہے۔ جیسا کہ وارد ہے: کل قرض جو نفعاً فہو ربا (۱) اور نیز حدیث شریف میں ہے: إنما الأعمال بالنیات ولکل امرئ ما نوى الحدیث (۲) لہذا یہ صورت جو سوال میں درج ہے شرعاً جائز نہیں ہے ربا کے شبہ سے

(۱) عن الحكم عن إبراهيم قال: كل قرض جرّ منفعة فهو ربا (مصنف ابن أبي شيبة ۳/۳۳۳ كتاب البيوع والأقضية، باب من كره كل قرض جرّ منفعة، المطبوعة: دار الكتب العلمية، بيروت، لبنان)

(۲) عن عمر بن الخطاب رضى الله تعالى عنه يقول: سمعت رسول الله صلى الله عليه وسلم يقول: إنما الأعمال بالنیات، وإنما لإمرئ ما نوى؛ فمن كانت هجرته إلى دنيا يُصیبها أو إلى امرأة ينكحها؛ فهجرته إلى ما هاجر إليه (صحيح البخارى ۲/۱ باب كيف كان بدء الوحى)

بھی بچنے کا حکم ہے جیسا کہ وارد ہے: دعوا الربا والربیة (۱) پس یہ صورت جائز نہیں ہے (۲) فقط

## ہندوؤں کے ظلم سے بچنے کے لیے اسلامی بینک

قائم کر کے بہت کم سود پر قرض دینا

سوال: (۲) ہندو مسلمانوں پر سخت مظالم کر رہے ہیں اس لیے یہ خیال کیا جاتا ہے کہ مسلمانوں کی طرف سے ایک بینک چندہ سے کھولا جائے اور بہت کم سود پر دیگر مسلمانوں کو بوقت حاجت قرضہ دیا جائے یہ جائز ہے یا نہیں؟ (۱۰۲۳/۱۳۳۵ء)

(۱) عن عمر بن الخطاب رضی اللہ عنہ أن آخر ما نزلت آية الربا وأن رسول الله صلى الله عليه وسلم قبض ولم يفسرها لنا فدعوا الربا والربیة رواه ابن ماجه والدارمی (مشكاة المصابيح ص: ۲۳۶ کتاب البیوع - باب الربا)

(۲) اصل فتویٰ تو یہی ہے، پھر بعض مشنیاں کرام سے جواز کا فتویٰ حاصل کیا گیا، اور اس کے مطابق منظم طریقہ پر کام شروع کیا گیا جو آج تک چل رہا ہے۔ اور اس سلسلہ میں ۲۲ تا ۲۳ رجب ۱۳۱۱ھ میں ایک فقہی اجتماع من جانب جمعیۃ علماء ہند بلایا گیا جس میں اکثر کا موقف یہ تھا: فارم (معاہدہ نامہ) چونکہ مال منقوم ہے اور اس کی خریداری صلب عقد میں شرط نہیں ہے اس وجہ سے فارموں کی بیع اداروں کے لیے جائز ہے، اور بعض حضرات نے اختلاف کیا کہ فارم حاصل کرنے والے کا مقصد چونکہ فارم خریدنا نہیں ہے، بلکہ یہ قرض کے حصول کا ذریعہ ہے اس لیے جائز نہیں، البتہ اجرة الخدمت (سروس چارج) کے سلسلہ میں رجحان جواز کا تھا، مگر اس کی کوئی صحیح صورت کسی کے ذہن میں نہیں آئی، اور میں نے یہ رائے دی تھی کہ بزرگوں کی دی ہوئی اجازت کے مطابق فارم کی بیع ایک حیلہ تھی، جس کو خرابیوں کے سامنے آنے کی وجہ سے سد اللباب ناجائز کہنا ضروری ہے۔ اس کی تفصیل یہ ہے کہ حیلہ درحقیقت قانون کی چلک ہوتی ہے، جس قانون میں چلک نہیں ہوتی لوگ اس قانون کو توڑنے پر مجبور ہوتے ہیں، مگر حیلے خود قانون نہیں ہوتے یعنی ان کو مستقلاً استعمال کرنا درست نہیں ہوتا۔ حیلوں کا جواز قرآن و حدیث سے ثابت ہے سورہ ص (آیت: ۳۳) میں ایک حیلہ ہے کہ آپ اپنے ہاتھ میں ایک مٹھا سینگوں کا لیں اور اس سے ماریں اور ٹسم نہ توڑیں۔ اور حدیث میں عثکمال (کھجور کے ٹکھے) کے ذریعہ ایک نہایت لاغر پر جو ناقص الخلق تھا: حد جاری کرنے کا ذکر آیا ہے (مشکوٰۃ ص: ۳۱۲ کتاب الحدود) لیکن ان حیلوں کو اگر قانونی شکل دے دی جائے اور ہرزانی کو اسی طرح سزا دی جائے تو یہ کسی طرح بھی روانہ ہوگا، یہ بات صحیح ہے کہ فارم مال منقوم ہے، اس لیے اس کو جس قیمت پر بیچنا چاہیں بیچ سکتے ہیں، مگر اس کو حلتِ ربا کے حیلے کے طور پر استعمال کرنا درست نہیں ہے۔ ۱۲ سعید احمد پالن پوری



الجواب: سود کا معاملہ تو شریعت میں کسی حال جائز نہیں ہے اور قلیل و کثیر سود حرمت میں برابر ہے حدیث شریف میں ہے کہ ایک درہم سود کا چھتیس زنا سے معصیت میں زیادہ ہے، اس لیے ایسی صورت کی جاوے کہ سود نہ لیا جاوے مسلمان ہمت کر کے چندہ سے روپیہ جمع کریں اور بلا سود قرض دیں اور اہل اسلام غرباء کی اعانت اس طرح کریں۔ فقط

سوال: (۳) یہاں کے چند مسلمانوں نے چندہ سے بینک قائم کیا ہے اور منشا یہ ہے کہ بنیوں سے قرض نہ لیا جائے اور اس بینک سے قرض سووی دیا جاتا ہے اس بینک کی شرکت جائز ہے یا نہیں؟  
(۱۳۳۳/۱۳۳۲ھ)

الجواب: جس بینک میں سود پر روپیہ دیا جائے اس میں شرکت جائز نہیں ہے کیونکہ رسول اللہ ﷺ نے سود کے لینے والے اور دینے والے وغیرہما پر لعنت فرمائی ہے (۱) فقط

### سود کا گناہ

سوال: (۴) جو شخص ایک بار سود کھاتا ہے گویا اپنی ماں کے ساتھ ہزار بار زنا کرتا ہے، یا یہ کہ ربا میں ستر گناہ ہیں ان میں ادنیٰ گناہ یہ ہے کہ گویا کعبہ شریف میں اپنی ماں کے ساتھ ستر ہزار بار زنا کرتا ہے، یہ کیسی بات ہے؟ (۵۲۰/۱۳۳۸ھ)

الجواب: ابن ماجہ اور بیہقی کی روایت ہے: الربا سبعون جزءاً أيسرها أن ينكح الرجل أمه (۲) ترجمہ: ربا کے ستر جزو (گناہ) ہیں کمتر ان کا یہ ہے کہ کوئی شخص اپنی ماں سے زنا کرے اور دوسری روایت میں ہے: درهم ربا يأكله الرجل وهو يعلم أشد من ستة وثلاثين زنية رواه أحمد (۳) (مشکوٰۃ) ان کے سوا دوسرے الفاظ کے ساتھ مروی ہونا معلوم نہیں ہے۔ فقط

(۱) عن جابر رضى الله عنه قال: لعن رسول الله صلى الله عليه وسلم أكل الربا وموكله و كاتبه وشاهديه، وقال: هم سواء (الصحيح لمسلم ۲/۲۷ كتاب المساقاة والمزارعة - باب الربا مشكاة المصابيح ص: ۲۳۳ كتاب البيوع - باب الربا)

(۲) مشكاة ص: ۲۳۶ كتاب البيوع - باب الربا. سنن ابن ماجه ص: ۱۶۳ أبواب التجارات - باب التغليظ في الربا.

(۳) مشكاة ص: ۲۳۶ كتاب البيوع - باب الربا.

## سود لینے والا اور دینے والا دونوں گناہ میں برابر ہیں؟

سوال: (۵) ایک مولوی صاحب نے سود دہندہ مسلمان پر حکم لعنت کا دیا ہے اور یہ کہ گناہ میں سود گیرندہ اور سود دہندہ دونوں برابر ہیں اور حدیث جابر رضی اللہ عنہما کو حجت میں پیش کرتا ہے یہ حدیث صحیح ہے یا نہ؟ اگر یہ حدیث صحیح ہے تو آیت کریمہ ﴿لَا تَظْلِمُونَ وَلَا تُظْلَمُونَ﴾ (سورہ بقرہ، آیت: ۲۷۹) کا کیا جواب ہوگا؟ کیونکہ سود دہندہ مظلوم ہے تو وہ اور سود لینے والے کیسے برابر ہوں گے؟ (۵۱۳۳۲/۱۳۷۵)

الجواب: حدیث جابر رضی اللہ عنہما صحیح حدیث ہے، صحیح مسلم میں روایت کی گئی ہے، اس کے الفاظ یہ ہیں عن جابر رضی اللہ عنہ قال: لعن رسول اللہ صلی اللہ علیہ وسلم آکل الربا وموكله وکاتبه وشاهديه وقال: هم سواء. رواه مسلم (۱) اس حدیث میں سود کے لینے والے اور دینے والے دونوں پر آنحضرت ﷺ نے لعنت فرمائی ہے، پس دونوں موافق اس حدیث کے ملعون اور مورد لعنت ہوئے اس میں کچھ شبہ اور تردد نہ کرنا چاہیے۔ اور یہ بھی اس حدیث سے معلوم ہوا کہ دونوں گناہ میں برابر ہیں، صاحب مرقات نے اس کی شرح میں فرمایا کہ اصل گناہ میں دونوں برابر ہیں اگرچہ مقدار گناہ میں فرق ہو یعنی لینے والے پر زیادہ گناہ ہے (۲)۔

اور آیت ﴿لَا تَظْلِمُونَ وَلَا تُظْلَمُونَ﴾ (سورہ بقرہ، آیت: ۲۷۹) سے اس کا کچھ تعارض نہیں ہے جو کسی تاویل کی ضرورت ہو، چنانچہ ماہرین تفسیر پر مخفی نہیں ہے۔ فقط

## بینک یا ڈاک خانہ میں روپیہ جمع کر کے سود لینا جائز ہے یا نہیں؟

سوال: (۶)..... (الف) موجودہ حکومت ہندوستان نے ایک طریقہ گورنمنٹ پرائمری نوٹس کا

(۱) الصحيح لمسلم ۲/۲۷ کتاب المساقاة والمزارعة - باب الربا. مشکاة المصابيح ص: ۲۳۳ کتاب البيوع - باب الربا.

(۲) قوله: (هم سواء) أي في أصل الإثم وإن كانوا مختلفين في قدره (مراجعة المصابيح شرح مشکاة المصابيح ۶/۵۹ کتاب البيوع، باب الربا. مطبوعة: مكتبة امدادية، ملتان، باكستان)

جاری کر رکھا ہے جس کی نوعیت یہ ہے کہ ایک شخص حکومت کو ایک رقم قرض دیتا ہے گورنمنٹ اس روپیہ پر اس کو سود بہ حساب فیصدی دیتی ہے۔ یہ لینا جائز ہے یا نہیں؟

(ب) ایک طریقہ یہ ہے کہ سرکاری بینک میں روپیہ جمع کیا جاتا ہے بطور امانت اور اس پر بھی سود ملتا ہے اس کا لینا جائز ہے یا نہیں؟

(ج) ایک صورت یہ ہے کہ بعض غیر مسلم جماعتوں نے تجارتی کمپنیاں اور بینک جاری کر رکھے ہیں اور لوگوں سے قرض لے کر تجارت میں لگاتے ہیں اور روپیہ والے کو ایک شرح مقرر سے نفع یا سود دیتے ہیں۔ سوال یہ ہے کہ گورنمنٹ انگریزی کی عمل داری میں رہتے ہوئے غیر مسلم لوگوں کے بینک میں روپیہ رکھ کر نفع یا سود لینا مسلم کے لیے جائز ہے یا نہیں؟ (۱۱۹۷/۱۳۳۵ھ)

الجواب: (الف-ج) اخذ ربا و اکل ربا کے بارے میں آیات و احادیث میں وعید شدید وارد ہے، کہیں ﴿وَاحْتَلَّ اللَّهُ الْبَيْعَ وَحَرَّمَ الرِّبَا﴾ (سورہ بقرہ، آیت: ۲۷۵) سے مطلقاً حرمت ربا بیان فرمائی جاتی ہے، کہیں ﴿فَإِنْ لَمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ﴾ (سورہ بقرہ، آیت: ۲۷۹) وعید سنائی جاتی ہے، احادیث میں ایک درہم سود کو چھتیس زنا سے شدید تر فرمایا جاتا ہے اور سود کے سترویں جزو کو اپنی ماں کے ساتھ زنا کرنے سے تشبیہ دی جاتی ہے۔ والعیاذ باللہ تعالیٰ۔ قال رسول اللہ صلی اللہ علیہ وسلم: درہم ربا یا کله الرجل و هو یعلم أشد من ستة و ثلاثین زنیۃ رواہ أحمد و غیرہ (۱) و عن أبی ہریرۃ رضی اللہ عنہ قال قال رسول اللہ صلی اللہ علیہ وسلم: الربا سبعون جزءاً أیسرھا أن ینکح الرجل أمه رواہ ابن ماجہ و غیرہ (۲) الغرض ایسی معصیت کبیرہ کی اجازت شریعت میں کسی وقت اور کسی حال اور کسی قوم سے نہیں ہو سکتی جس پر اس قدر وعید شدید وارد ہے فی الواقع اب وہ زمانہ آ گیا جس کی نسبت رسول مقبول ﷺ نے فرمایا ہے کہ لوگوں پر ایسا زمانہ آوے گا کہ کوئی شخص اکل ربا سے نہ بچے گا اگر وہ سود نہ کھاوے گا تو اس کو غبار و بخار سود کا ضرور پہنچے گا عن أبی ہریرۃ رضی اللہ عنہ أن رسول اللہ صلی اللہ علیہ وسلم قال: لیأتین علی الناس زمان لا یبقی

(۱) مشکاة ص: ۲۳۶ کتاب البیوع - باب الربا .

(۲) مشکاة ص: ۲۳۶ کتاب البیوع - باب الربا . سنن ابن ماجہ ص: ۱۶۳ أبواب التجارات -

أحد إلا أكل الربا فإن لم يأكله أصابه من بخاره. ويروى من غباره رواه أحمد و أبو داؤد وابن ماجه (۱) ایک دوسری حدیث میں آنکھیں ربا کے بارے میں سخت وعید وارد ہے: عن أبي هريرة رضي الله عنه قال: قال رسول الله صلى الله عليه وسلم: أتيت ليلة أسرى بي على قوم بطونهم كالبيوت، فيها الحيات تُرى من خارج بطونهم، فقلت: من هؤلاء يا جبرئيل؟ قال: هؤلاء أكلة الربا رواه أحمد وابن ماجه (۲) اور آنحضرت ﷺ نے سود کے لینے والے اور دینے والے وغیرہ پر لعنت فرمائی ہے اور حضرت عمر رضی اللہ عنہما فرماتے ہیں کہ سود کے شبہ سے بھی بچو دعوا الربا والربية (۳) پس ضرور ہے کہ اہل اسلام ان مواعید شدیدہ کو پیش نظر رکھتے ہوئے سود کے جملہ طرق اور صورتوں سے کلی اجتناب کریں اور سود سے ترقی مال کی کبھی امید نہ کریں کہ انجام اس کا خسارہ اور نقصان ہے کماورد: الربا و إن كثر، فإن عاقبته تصير إلى قَلْبٍ (۴) فقط

سوال: (۷) روپیہ بینک میں داخل کر کے اس کا منافع لینا جائز ہے یا نہیں؟

(۱۳۳۳-۳۲/۲۸۸۶ھ)

الجواب: روپیہ کا منافع لینا یہی سود ہے اس سے بچنا چاہیے، لیکن جو روپیہ داخل ہو چکا ہے اس پر جو کچھ بنام منافع ملے اس کو لے کر صدقہ کر دیا جاوے، اور آئندہ داخل کرنے سے اور نفع لینے سے احتراز کیا جاوے۔ فقط

سوال: (۸) ڈاک خانہ میں روپیہ جمع کر کے سود لینا جائز ہے یا نہیں؟ (۱۳۳۲/۱۷۵۶ھ)

(۱) سنن أبي داؤد ص: ۲۷۲ کتاب البيوع - باب في اجتناب الشبهات. مشكاة ص: ۲۳۵ کتاب

البيوع - باب الربا.

(۲) مشكاة ص: ۲۳۶ کتاب البيوع - باب الربا. وابن ماجه ص: ۱۶۳ أبواب التجارات - باب

التغليظ في الربا.

(۳) سنن ابن ماجه ص: ۱۶۳ أبواب التجارات - باب التغليظ في الربا. مشكاة المصابيح ص:

۲۳۶ کتاب البيوع - باب الربا.

(۴) عن ابن مسعود رضي الله عنه أن النبي صلى الله عليه وسلم قال: الربا و إن كثر، فإن

عاقبته تصير إلى قَلْبٍ (مسند الإمام أحمد بن حنبل ۱/۳۹۵ رقم الحديث: ۳۷۵۳ من مسند عبدالله

بن مسعود رضي الله عنه)

الجواب: اصل اس میں عدم جواز ہے لیکن فقہاء نے لکھا ہے کہ اگر ڈاک خانہ میں روپیہ داخل کیا ہوا ہے، تو اس کا جو سود ملے وہ وہاں نہ چھوڑے، بلکہ لے کر فقراء و مساکین کو دیدے۔ فقط

سوال: (۹) ڈاک خانہ یا بینک میں جو روپیہ بغرض حفاظت جمع ہے اس پر سرکار کی طرف سے جو سود ملتا ہے اس کا مسلمانوں کو لینا یا لے کر مسکین کو دینا جائز ہے یا نہیں؟ (۱۸۹/۱۳۳۳ھ)

الجواب: وہ سود کی رقم وصول کر کے مساکین کو دے دے، وہاں نہ چھوڑے؛ کیونکہ وہاں چھوڑنے میں یہ خرابی ہے کہ وہ رقم مخالفت اسلام میں صرف کی جاتی ہے۔

سوال: (۱۰) بینک میں جو روپیہ امانت رکھتے ہیں اور جو منافع اس سبب سے ملتا ہے وہ لینا درست ہے یا نہیں؟ یہ روپیہ کسی کی طلب پر دینا نہیں ہوتا ہے؛ بلکہ از خود لوگ جمع کرتے ہیں اس خیال سے کہ بینک کوئی خاص شخص نہیں ہے۔ شرعاً اس کی نسبت کیا حکم ہے؟ (۱۰۰۱/۱۳۳۵ھ)

الجواب: درست نہیں ہے؛ کیونکہ ربا یہی ہے کہ روپیہ بہ مقابلہ روپیہ کے کچھ زیادہ لیا جائے (۱) اور چونکہ بصورت اختلاف ائمہ (۲) ایسے امور میں احوط کو اختیار کرنا چاہیے، اس لیے یہی جانب احوط ہے اور اسی کو اختیار کرنا چاہیے۔ فقط

## سود کی رقم بینک وغیرہ میں چھوڑ دے یا لے لے

سوال: (۱۱) عرصہ بارہ سال سے زائد ہوا کہ میں نے ایک سو روپیہ بطور ضمانت برائے ملازمت، کمپنی میں جمع کیا تھا اس روپیہ کا سود کمپنی سے لے کر کس کو دیا جائے یا کمپنی سے ہی نہ لیا جائے؟ فقط (۲۰۳۳/۱۳۳۲ھ)

الجواب: اس رقم زائد کو جو بنام سود ملتی ہے کمپنی میں نہ چھوڑا جائے بلکہ وہاں سے لے کر فقراء و مساکین پر صدقہ کر دیا جائے۔ فقط

سوال: (۱۲)..... (الف) بینک میں جو روپیہ جمع ہوتا ہے اس پر جو سود ملتا ہے اس کو میں حرام قطعی سمجھتا ہوں، لیکن رقم سود وہاں چھوڑنے میں یہ ڈر ہے کہ وہ اس روپیہ کو تبلیغی کام میں اسلام کے خلاف

(۱) الربا: فضل مال بلا عوض فی معاوضۃ مال بمال، وعلتہ القدر والجنس وحریم الفضل والنساء

(البحر الرائق: ۶/۲۰۷ کتاب البیع۔ باب الربا)

(۲) یعنی دار الحرب میں غیر مسلم سے سود لینے کے مسئلہ میں۔

صرف کریں گے، شرعاً اس بارے میں کیا حکم ہے؟

(ب) کچھ روپیہ بطور ضمانت محکمہ والوں کو پہلے کام شروع کرنے سے دینا پڑتا ہے، اور بعد ختم ملازمت معہ رقم سود کے واپس ملتا ہے، اس کے سود کے متعلق کیا حکم ہے؟ (۱۳۳۲/۲۹۲۲ھ)

الجواب: (الف، ب) دونوں صورتوں میں سود کا روپیہ لے کر فقراء و مساکین پر صدقہ کر دیا جائے، وہاں نہ چھوڑا جائے، کیونکہ وہاں چھوڑنے میں واقعی یہ خوف ہے کہ اس روپیہ کو وہ خلاف اسلام صرف کریں گے۔ فقط

سوال: (۱۳) بینک میں روپیہ جمع کرنے سے جو سود ملتا ہے اس کو کچھ علماء جائز کہتے ہیں، دیوبند کے علماء کی کیا رائے ہے؟ (۱۳۳۲/۳۱۲۲ھ)

الجواب: اس روپیہ کو جو بنام سود ملے وہاں سے لے کر فقراء پر صدقہ کر دیا جائے وہاں نہ چھوڑا جائے؛ کیونکہ وہاں چھوڑنے میں وہ روپیہ خلاف اسلام خرچ ہوتا ہے، یہاں کے علماء یہی فتویٰ دیتے ہیں۔ فقط

سوال: (۱۴) مجلس ملیہ اسلامیہ بنگلور سٹی کا مبلغ ایک ہزار دو سو روپیہ میسور بینک میں بغرض حفاظت جمع ہے اگر اس کے سود سے انکار کیا جائے تو غیر اقوام کی تبلیغی و خیراتی مددات میں صرف ہوگا، لہذا رقم سود کو حاصل کر کے کس مد میں صرف کیا جائے؟ (۱۳۳۳/۳۲۱ھ)

الجواب: ہر چند کہ بینک میں روپیہ رکھنا اور سود لینا شرعاً جائز نہیں ہے اور آئندہ اس سے احتراز چاہیے کیونکہ سود کے لینے والے اور دینے والے اور کاتب و شاہد پر حدیث شریف میں لعنت وارد ہوئی ہے، اور فرمایا ہم سوا یعنی وہ سب گناہ میں برابر ہیں (۱) لیکن فی الحال جو رقم سود بینک میں جمع ہے اس کو وہاں نہ چھوڑا جائے کیونکہ وہاں وہ رقم خلاف اسلام و اہل اسلام میں صرف ہوگی بلکہ اس کو لے کر فقراء مسلمین کو صدقہ کر دیا جائے۔ فقط

### سود لینے سے متعلق ایک غلط فہمی کا ازالہ

سوال: (۱۵) کیا مفتی صاحب دارالعلوم دیوبند نے یہ فتویٰ دیا ہے کہ بینک کا سود وصول کر کے

(۱) عن جابر رضی اللہ عنہ قال: لعن رسول اللہ صلی اللہ علیہ وسلم اکل الربا و موكله و كاتبه و شاهده، و قال: ہم سوا (الصحيح لمسلم ۲/۲۷ کتاب المساقاة و المزارعة - باب الربا مشكاة المصابيح ص: ۲۴۴ کتاب البيوع - باب الربا)

(۱) عن جابر رضی اللہ عنہ قال: لعن رسول اللہ صلی اللہ علیہ وسلم اکل الربا و موكله و كاتبه و شاهده، و قال: ہم سوا (الصحيح لمسلم ۲/۲۷ کتاب المساقاة و المزارعة - باب الربا مشكاة المصابيح ص: ۲۴۴ کتاب البيوع - باب الربا)

بنک کاموں میں صرف کر سکتا ہے جیسا کہ ”الامان و خلافت“ میں شائع ہوا ہے؟ (۱۳۳۳/۲۲۰)

الجواب: بندہ کی غرض اس سے جواز سود کا فتویٰ دینا نہیں ہے، اس کا منشا صرف یہ تھا کہ جن لوگوں نے بینک میں روپیہ داخل کر رکھا ہے وہ اگر رقم سود کو وہاں چھوڑتے ہیں تو وہ رقم مخالفت اسلام و تائید عیسائیوں میں خرچ ہوتی ہے، یا اس کے ذریعہ سے مسلمانوں کو عیسائی بنایا جاتا ہے، لہذا اس رقم کو وہاں نہ چھوڑیں بلکہ وہاں سے لے کر فقراء و مساکین کو دے دیں تاکہ اس دوسرے گناہ سے جو کہ بہت شدید ہے محفوظ رہیں، پس ظاہر ہے کہ اس سے یہ غرض ہرگز نہیں ہے کہ بینک میں روپیہ داخل کریں اور سود حاصل کر کے نفع اٹھائیں، بلکہ غرض وہی ہے جو مذکور ہوئی کہ جب کہ وہ لوگ روپیہ داخل کر چکے تو اگر رقم سود کو وہاں چھوڑتے ہیں تو معصیت مذکورہ کے ساتھ ایک دوسری معصیت شدیدہ میں مبتلا ہوتے ہیں، لہذا ان کو لکھا گیا کہ اس رقم کو وہاں نہ چھوڑیں اور لے کر فقراء کو دے دیں اور اس گناہ سے توبہ کریں جو ان سے روپیہ داخل کرنے میں سرزد ہوا، بہ بین تفاوت رہ از کجاست تا بہ کجا فقط، والسلام علی من اتبع الهدی۔ فقط

سوال: (۱۶) ۵ ستمبر سنہ ۲۴ کے روز نامہ ہمد میں جناب مولوی میرک شاہ صاحب مددگار مفتی کا ایک مضمون آپ کے اس فتویٰ کے متعلق شائع ہوا ہے کہ جس کو آپ نے جواز سود بینک کے لیے تحریر فرمایا ہے جس کو قبل اس کے اخبار مذکور میں کسی صاحب نے شائع فرمایا ہے جناب شاہ صاحب موصوف نے بینک کے سود کے جواز کے متعلق علمائے دارالعلوم دیوبند کے خیالات کا دو صورتوں میں اظہار فرمایا ہے:

(۱) سود لینے کے خیال سے بینک میں روپیہ جمع کرنا۔

(۲) بطور امانت بدون خیال سود بینک میں روپیہ جمع کرنا۔

صورت اولیٰ کو اس وجہ سے نظر انداز کر دیا ہے اور کسی قسم کا خیال ظاہر نہیں فرمایا کہ ہندوستان کے دارالحرب ہونے میں علمائے ہند کو اختلاف ہے، صورت ثانیہ میں جو سود بینک سے ملے اس کو لے کر غرباء و مساکین کو تقسیم کر دینا اور اس سے امید ثواب نہ رکھنا تحریر فرمایا ہے، آیا صورت ثانیہ میں سود لینا کس وجہ سے جائز ہے؟ (۱۳۳۳/۵۸۷)

الجواب: بندہ کو جو کچھ اس بارے میں تحقیق ہے وہ یہ ہے کہ ہندوستان میں سود لینا بینک وغیرہ سے مطلقاً ناجائز ہے، کیونکہ اولاً ہندوستان کا دارالحرب ہونا مختلف قیہ ہے، ثانیاً دارالحرب میں بھی جواز



سود مختلف فیہ ہے اور اصرار شد حضرت عمر فاروق رضی اللہ عنہما دعوا الربا والربیة (۱) شبہ ربا سے بھی بچنے کی تاکید کرتا ہے۔ لہذا فتویٰ مطلقاً حرمت ربا کا دیا جاتا ہے جیسا کہ مقتضایا عموم اولہ کا ہے، باقی یہ جو یہاں سے بعض مواقع میں لکھا گیا ہے کہ جن لوگوں کا روپیہ بینک میں جمع ہے کسی ارادہ اور کسی نیت سے ہو یعنی خواہ سود لینے کے لیے اپنی نلٹھی سے وہاں روپیہ داخل کیا ہو یا محض بغرض حفاظت جمع کیا ہو، بہر حال وہاں اس سود کی رقم کو نہ چھوڑا جائے، بلکہ وہاں سے لے کر فقراء مسلمین کو صدقہ کر دیا جائے، کیونکہ وہاں چھوڑنے میں اس رقم سود کے متعلق یہ تحقیق ہوئی ہے کہ وہ روپیہ پادریوں کو دے لیا جاتا ہے کہ وہ اس کو مسلمانوں کو مرتد (عیسائی) بنانے میں اور مذہب عیسائیت کی تائید میں خرچ کرتے ہیں، اور ظاہر ہے کہ یہ امر بہت سخت ہے اور اعداء اسلام کی تقویت کا باعث ہے، لہذا بموجب قاعدہ مسلمہ من ابتلی بلیتین فلیختر اھونہما (۲) اس کو راجح سمجھا گیا کہ اس سود کی رقم کو وہاں نہ چھوڑے بلکہ وہاں سے لے کر فقراء وغرباء کو تقسیم کر دیا جائے اور اپنے خرچ میں نہ لایا جائے، اس سے ظاہر ہے کہ سود لینا جائز نہیں ہے اور نہ سود لینے کے جواز کا فتویٰ اس سے سمجھنا چاہیے بلکہ یہ مقابلہ اس کے کہ وہ روپیہ مسلمانوں کے مرتد بنانے میں خرچ ہو، یہ ایون ہے کہ اس رقم سود کو وہاں نہ چھوڑا جائے اور وہاں سے نکال کر فقراء کو دیا جائے کیونکہ کہیں نہ کہیں تو وہ ضرور خرچ ہوگا، پس مسلمانوں کو اپنے اختیار سے اس رقم کو تائید ارتداد و کفر میں صرف ہونے دینا کسی طرح گوارا نہیں ہے، یہ وجہ ہے اس فتویٰ کی جو کہ یہاں سے لکھا گیا ہے اور ساتھ میں یہ بھی ہدایت کی جاتی ہے کہ سود لینا حرام ہے، لہذا کوئی شخص بینک وغیرہ سودی کارخانوں میں اپنا روپیہ داخل نہ کرے۔ فقط

سوال: (۱۷) جناب والا نے جو فتویٰ جواز سود بینک کے متعلق صادر فرمایا ہے، اس کی نقل

مرحمت فرمائی جائے۔ (۱۳۳۳/۲۹۷)

الجواب: اس کی اصل یہ ہے کہ بمبئی وغیرہ سے بعض انجمنوں اور اوقاف کے سرمایہ کے متعلق یہ

(۱) عن عمر بن الخطاب رضى الله عنه قال: إن آخر ما نزلت آية الربا، و أن رسول الله صلى الله عليه وسلم قبض ولم يفسرها لنا فدعوا الربا والربیة (سنن ابن ماجة ص: ۱۶۳ أبواب التجارات -

باب التغليظ في الربا. مشکاة المصابيح ص: ۲۴۶ كتاب البيوع - باب الربا)

(۲) قال في المحيط: والأصل أن من ابتلى بليتين يختار اھونھما و أيسرھما (تكملة البحر

الرائق ۱۳۳/۹ كتاب الإكراه)

دریافت کیا گیا تھا کہ جن انجمنوں اور اوقاف وغیرہ کا روپیہ بینکوں میں جمع ہے اور ان کا سود لاکھوں روپیہ کی مقدار میں ہے اس کو اگر وہاں چھوڑا جاتا ہے تو وہ مسلمانوں کو نیکوئی بنانے میں اور مذہب عیسائیت کی تائید میں صرف ہوتا ہے تو ایسی حالت میں وہ رقم سود وہاں چھوڑی جائے یا وہاں سے لے کر کسی بینک کام میں یا غرباء و مساکین کو دے دی جائے تو اس پر بندہ نے یہ لکھ دیا تھا کہ بحالت مذکورہ رقم سود وہاں نہ چھوڑی جائے بلکہ وہاں سے لے کر غرباء و فقراء مسلمین کو دے دی جائے۔ ایسا فتویٰ پہلے سے حضرت مولانا گنگوہی رحمہ اللہ تعالیٰ نے بھی دیا تھا، لیکن اس کا مطلب یہ نہ تھا کہ جواز سود کا فتویٰ دیا گیا بلکہ یہ حکم بطریق من ابتلی بلبیتین فلیختراھو نہما (۱) کے تھا، باقی اصلی مسلک ہم لوگوں کا وہی ہے جو پہلے سے حرمت سود کا تھا، جواز سود کا فتویٰ نہ اب دیا جاتا ہے نہ پہلے دیا گیا اور بینک میں بغرض سود روپیہ داخل کرنے کی نہ پہلے اجازت دی گئی بلکہ یہ حکم ان لوگوں کو لکھا گیا کہ جنہوں نے بینک میں روپیہ داخل کر دیا اور اس وقت کچھ دریافت نہ کیا اور اب رقم سود کی وہاں چھوڑنے میں یہ فتنہ پیش آتا ہے کہ وہ مسلمانوں کو مرتد بنانے میں صرف ہوتا ہے تو ایسے وقت میں سوائے اس کے کیا چارہ ہے کہ حکم بالا بتلایا جائے، یہ فتویٰ کسی وقت میں یہاں سے لکھا گیا تھا جو اخباروں میں شائع ہو گیا اس کی نقل رجسٹروں میں باوجود تلاش کے نہ ملی، نہ معلوم وہ نقل ہونے سے رہ گیا تھا یا کیا بات ہے؟ اور نہ وہ چھپا ہوا موجود ہے بلکہ اب یہاں سے اس کی تردید اور اصل واقعہ کا اظہار اخبار میں شائع کرایا جائے گا۔ فقط

جب سود لینا حرام ہے تو سودی رقم لے کر غرباء کو دینا کیوں کر جائز ہے؟

سوال: (۱۸) جناب نے سود کو ناجائز لکھا ہے کہ سود لینا تو کسی سے جائز نہیں ہے اور پھر فرماتے ہیں کہ بینک وغیرہ سے سود لے کر غرباء کو دے دینا چاہیے جب کہ سود ناجائز ہے تو ایسی ناجائز رقم غرباء کو دینا کہاں تک جائز ہو سکتا ہے؟ (۵۱۳۳۳/۲۶۳۷)

الجواب: باوجود عدم جواز سود کے جو یہ فتویٰ دیا جاتا ہے کہ بینک وغیرہ میں وہ رقم نہ چھوڑے بلکہ وہاں سے لے کر غرباء و فقراء مسلمین کو دے دی جائے اس کی وجہ ایک خاص ہے وہ یہ کہ وہاں اگر وہ

(۱) قال فی المحيط : والأصل أن من ابتلی بلبیتین یختار اھو نہما و ایسرهما (تکملة البحر الرائق

رقم چھوڑی جاتی ہے تو معلوم ہوا ہے کہ وہ رقم پادریوں کو دی جاتی ہے جس سے وہ اپنے مذہب کی اشاعت کرتے ہیں اور مسلمانوں کو مرتد بنانے میں وہ روپیہ خرچ کرتے ہیں، اور حکم شریعت کا یہ ہے من ابسلی بلیتین فلیختر اھونہما (۱) یعنی جو شخص دو مصیبتوں میں مبتلا ہو وہ اہون اور کمتر کو اختیار کرے، پس سود کا لینا بھی اگرچہ گناہ ہے مگر نہ ایسا جیسا کہ مسلمانوں کو مرتد بنانے اور بے دین کرنے میں امداد دینا اس لیے اس میں اس اہون طریق کو اختیار کیا گیا۔ فقط

### غیر مسلم سے سود لینا

سوال: (۱۹) زید بکر سے کہتا ہے کہ تو سود کا معاملہ کیوں کرتا ہے؟ مسلمان ہو کر ممنوع کو جائز رکھتا ہے، اس کے جواب میں بکر کہتا ہے کہ سود جن جن وجوہ سے اور جن جن سے ممنوع ہے میں ان سے بچ کر کرتا ہوں، کسی مسلمان سے سود نہیں لیتا ہوں ہاں بے دین اشخاص سے لیتا ہوں ڈاک خانہ میں روپیہ جمع کرتا ہوں سرکار پنجوشی سود دیتی ہے حاکم وقت کے حکم سے سودی قرضہ دیا ہے، جس کے واسطے حاکم وقت نے خوشی سے سود دینا قبول کیا ہے کیا بکر کو یہ سود لینا جائز ہے یا نہیں؟ (۱۰۲۸/۱۳۳۷ھ)

الجواب: فتویٰ اس پر دیا جاتا ہے کہ سود لینا مطلقاً ناجائز ہے غیر مسلم سے بھی سود لینا ناجائز ہے، بناءً علیہ کسی سے سود نہ لیا جائے اور اگر یہ مجبوری لیا جائے تو اس کو فقرا پر صدقہ کر دیا جائے۔

### مدرسہ کاروپیہ سیونگ بینک یا ڈاک خانہ میں جمع کرنا

سوال: (۲۰)..... (الف) اسلامی مدرسہ کاروپیہ منافعہ کے خیال سے سیونگ بینک اور ڈاک خانہ میں جمع کرنا جائز ہے یا نہ؟

(ب) مدرسہ کی رقم بہ صدقات، زکوٰۃ، منت، چرم قربانی وغیرہ بھی مذکورہ غرض سے ڈاک خانہ میں داخل کی جاسکتی ہے یا نہیں؟

(ج) بصورت عدم جواز، الف، ب جو رقم صدقات وغیرہ کی کسی ذمہ دار زبردست مثلاً نائب مہتمم

(۱) قال فی المحيط : والأصل أن من ابتلی ببلیتین یختار اھونہما و ايسرهما (تكملة البحر الرائق

کو بلا تملیک وصول ہوئی ہو اور اس رقم کو بغرض مذکورہ ذمہ دار بالا دست مہتمم وغیرہ ممبران مدرسہ لے لیں اور وہ دے دے تو ذمہ دار زیر دست عند اللہ مأخوذ ہوگا یا بڑی؟ (۱۰۶/۱۳۳۳ھ)

الجواب: (الف) نفع جو سیونک بینک سے وصول ہوگا وہ ربا ہے، لہذا وہاں اس غرض سے روپیہ داخل کرنا اور نفع حاصل کرنا ناجائز ہے اور سود ہے۔ اور حدیث شریف میں وارد ہے: لعن رسول اللہ صلی اللہ علیہ وسلم اکل الربا وموكله الحدیث (۱)

(ب) یہ بھی ناجائز ہے۔

(ج) زیر دست کے ذمہ یہ ہے کہ وہ کہہ دے کہ یہ رقم صدقات و زکوٰۃ وغیرہ کی ہے اور یہ کہ اس کا داخل کرنا سیونک بینک میں ناجائز ہے اس کہہ دینے سے وہ زیر دست گناہ سے بری ہو جائے گا پھر جو کچھ مواخذہ ہے ان پر ہے جو با اختیار منتظم ہیں، اور اگر یہ زیر دست ایسے صدقات واجبہ زکوٰۃ وغیرہ کو حیلہ تملیک (۲) کے بعد ان کے حوالہ کرے تو بہتر ہے تاکہ زکوٰۃ دینے والوں کی زکوٰۃ اس حیلہ تملیک سے ادا ہو جائے پھر جو کچھ وبال ہے ان لوگوں کے ذمے ہے جو داخل کریں گے۔

### بغرض حفاظت ڈاک خانہ میں روپیہ جمع کرنا

سوال: (۲۱) ڈاک خانہ میں حفاظت کی غرض سے روپیہ جمع کرنا جائز ہے یا نہیں؟

(۱۵۸۱/۱۳۳۳ھ)

الجواب: ڈاک خانہ میں روپیہ جمع کرنے میں یہ خرابی ہے کہ اگر سود نہ لے تو وہ عیسائیوں کو دیا جاتا ہے اور وہ روپیہ لوگوں کو عیسائی بنانے میں خرچ کیا جاتا ہے اور اگر لیا جائے تو سود کا گناہ ہوتا ہے اس لیے وہاں روپیہ داخل نہ کرنا چاہیے اور اگر کسی نے غلطی سے داخل کر دیا ہے تو اس کا سود وہاں نہ چھوڑے بلکہ وہاں سے لے کر غرباء و فقراء کو تقسیم کر دے خود اپنے خرچ میں نہ لائے۔ فقط

(۱) الصحيح لمسلم ۲/۲۷ کتاب المساقاة والمزارعة - باب الربا. مشکاة المصابيح ص: ۲۳۳ کتاب البيوع - باب الربا.

(۲) حیلہ تملیک: اسی وقت حیلہ ہوگا جب واقعی تملیک ہو، ورنہ وہ حیلہ نہیں ہے ڈھونگ ہے، اس سے کوئی حلت پیدا نہ ہوگی ۱۲ سعید احمد پالن پوری

## دارالحرب میں کفار سے سود لینے کا حکم

سوال: (۲۲) لا ربا بین المسلم والحرمی فی دار الحرب عند ابی حنیفة رحمہ اللہ تعالیٰ الخ (۱) سے استدلال کرتے ہوئے ہمارے ملک میں کھلم کھلا لوگ کفار سے بیاج لیتے ہیں، کیا حکم ہے؟ (۱۷۱۶/۳۲-۳۳/۱۳۳۳ھ)

الجواب: یہ مسئلہ کتب فقہ میں اسی طرح لکھا ہوا ہے، لیکن چونکہ اس میں اختلاف ہے اور امام ابو یوسف رحمہ اللہ تعالیٰ و ائمہ ثلاثہ حرمت کے قائل ہیں (۲) ادھر دار میں بھی اختلاف ہے اس لیے احتیاط اس میں ہے کہ ربا سے احتراز کیا جاوے، عموم اولہ محرّمہ ربا کا اقتضاء بھی یہی ہے، باقی آپ کو کسی سے جھگڑا کرنا فضول ہے خود اپنا عمل ایسا رکھیے یعنی ترک ربا کا، اور جو لوگ آپ کی بات کو مانیں ان کو منع کر دیجئے کہ سود نہ لیں۔

سوال: (۲۳) حضرت مولانا شاہ عبدالعزیز صاحب اور حضرت مولانا محمد قاسم صاحب نانوتوی اور حضرت مولانا رشید احمد صاحب رحمہم اللہ تعالیٰ ہندوستان کو دارالحرب لکھتے ہیں تو بناءً علیہ اگر کوئی حربی کافر سے سود ليوے تو جائز ہے یا نہیں؟ (۶۶۰/۱۳۳۱ھ)

الجواب: یہ ظاہر ہے کہ اول تو ہندوستان کا دارالحرب ہونا مختلف فیہ ہے، اور پھر دارالحرب میں سود کا جواز اور عدم جواز مختلف فیہ ہے، حضرت امام ابو یوسف اور ائمہ ثلاثہ رحمہم اللہ تعالیٰ دارالحرب میں بھی حرمت ربا کے قائل ہیں، اس لیے حلت ربا کا فتویٰ ہندوستان میں نہیں دیا جاتا اور حضرت شیخ الہند رحمہ اللہ تعالیٰ اور ان کے اساتذہ بقیۃ السلف الصالحین حضرت مولانا محمد قاسم صاحب رحمہم اللہ تعالیٰ کا یہی مسلک ہے، اور ہم خدام حضرات اکابر کا بھی یہی مسلک ہے۔ فقط

(۱) العنایة شرح الہدایة مع فتح القدیر ۶/۱۷۷ کتاب الیوع، باب الربا، مطبوعہ: المکتبۃ النوریۃ الرضویۃ، بسکھر، پاکستان.

(۲) ولا بین المسلم والحرمی فی دار الحرب، خلافاً لأبی یوسف والشافعی ومالک وأحمد رحمہم اللہ تعالیٰ (فتح القدیر ۶/۱۷۷ کتاب الیوع، باب الربا، المکتبۃ النوریۃ الرضویۃ، بسکھر، پاکستان)

سوال: (۲۳) لاربا بین المسلم والحربی فی دار الحرب (۱) میں حربی سے کیا مراد ہے؟ آیا کفار محارب مراد ہیں یا مسلمان بھی؟ دار الحرب ہونے کی کیا شرائط ہیں؟ ہندوستان دار الحرب ہے یا نہیں؟ اور اس میں ربا جائز ہوگا یا نہ؟ (۱۰۲۹/۱۳۳۱ھ)

الجواب: دار الحرب کی شرائط میں اختلاف ہے، اور امام اعظم رحمہ اللہ تعالیٰ کے نزدیک تین شرائط سے دار الاسلام دار الحرب ہوگا اور صاحبین رحمہما اللہ صرف ایک شرط سے دار الحرب ہونے کا حکم فرماتے ہیں۔ درمختار میں ہے: لا تصیر دار الإسلام دار حرب إلا بأمر ثلاثة بإجراء أحكام أهل الشرك وبتصلها بدار الحرب وبأن لا يبقى فيها مسلم أو ذمی آمنًا بالأمان الأول الخ قال الشامي: وقالوا بشرط واحد لا غير وهو إظهار حکم الکفر وهو القياس هندیة (۲) پس بر بناء اختلاف تعریف؛ ہندوستان کے دار الحرب ہونے نہ ہونے میں اختلاف ہے، اور جب کہ ہندوستان کا دار الحرب ہونا مشتبہ ہو گیا تو حلت ربا کا فتویٰ دینا ہندوستان میں روانہ ہوگا لہذا ورد: دعوا الربا والریبة (۳) اور قول لاربا بین المسلم والحربی فی دار الحرب (۴) میں مراد حربی سے دار الحرب کا رہنے والا ہے خواہ کافر ہو یا مسلمان اور خواہ محارب بالفعل ہو یا غیر محارب و حکم من أسلم فی دار الحرب ولم یهاجر کحربی، فللمسلم الربا معه الخ (۵) (درمختار) دار الحرب سے ہجرت اس وقت ضروری ہے کہ فرانس مذہبی کے ادا کرنے سے روکا جاوے ورنہ ضروری نہیں ہے، بناء علیہ ہندوستان سے ہجرت کرنے کو علمائے محققین نے فرض نہیں فرمایا۔ فقط

(۱) ہدایة ۸۶/۳ کتاب البیوع، آخر باب الربا.

(۲) الدر والرد ۲۱۵/۶ کتاب الجهاد. مطلب فیما تصیر به دار الإسلام دار حرب و بالعکس.

(۳) عن عمر بن الخطاب رضی اللہ عنہ قال: إن آخر ما نزلت آية الربا، و أن رسول اللہ صلی اللہ علیہ وسلم قبض ولم یفسرها لنا فدعوا الربا والریبة (سنن ابن ماجہ ص: ۱۶۳ أبواب التجارات - باب التغلیظ فی الربا. مشکاة المصابیح ص: ۲۳۶ کتاب البیوع - باب الربا)

(۴) ہدایة ۸۶/۳ کتاب البیوع، آخر باب الربا.

(۵) الدر المختار مع الشامی ۳۲۲/۷ کتاب البیوع، باب الربا، آخر مطلب فی استقراض الدراهم عددا.



ہندوستان دارالحرب ہے یا نہیں؟ اور غیر مسلم سے سود لینے کا حکم

سوال: (۲۵) ہندوستان دارالحرب ہے یا نہیں؟ اور غیر مسلمین سے سود لینا کیسا ہے؟

(۵۱۳۳۳/۶۶۶)

الجواب: ہندوستان کا دارالحرب ہونا مختلف فیہ ہے، بعض علماء فرماتے ہیں کہ ہندوستان پر دارالحرب کی تعریف صادق نہیں آتی لہذا ہندوستان دارالحرب نہیں ہے، اور دارالحرب کی تعریف میں بھی امام ابوحنیفہ اور صاحبین رحمہم اللہ تعالیٰ کا اختلاف ہے جو کہ کتب فقہ میں مذکور ہے اس لیے ہندوستان میں کفار سے بھی سود لینا جائز نہیں ہے کیونکہ شریعہ سے بھی بچنے کا حکم ہے کما ورد: دعوا الربا والربیة (۱) فقط

### ہندوؤں سے سود لینا

سوال: (۲۶) اہل ہندوؤں کے مگر اہل مذاہب سے آج کل سود کے متعلق کیا حکم ہے؟ (۵۱۳۳۳/۸۳۷)

الجواب: سود کے بارے میں آیات و احادیث میں سخت وعید وارد ہے، ایک حدیث میں یہ آیا ہے کہ ایک درہم سود کا کھانا چھتیس زنا سے شدید تر ہے (۲) اور ایک حدیث میں یہ آیا ہے کہ سود کے ستر جزو ہیں ان میں کمتر کا گناہ ایسا ہے جیسا کہ عیادتاً باللہ اپنی ماں سے زنا کرنا (۳) اللہ تعالیٰ محفوظ رکھے۔ یہ حدیثیں مشکوٰۃ شریف میں ہیں۔ الغرض مسلمانوں کو سود کے معاملہ سے بالکل احتراز کرنا چاہیے کسی سے سود نہ لے نہ کافر سے نہ مسلمان سے۔

(۱) سنن ابن ماجہ ص: ۱۶۳ أبواب التجارات - باب التغلیظ فی الربا. مشکاة المصابیح ص:

۲۳۶ کتاب البیوع - باب الربا.

(۲) عن عبد اللہ بن حنظلہ غمیل الملائکة قال: قال رسول اللہ صلی اللہ علیہ وسلم: درہم ربا يأکلہ الرجل وهو یعلم، أشد من مئة وثلاثین زنیة. رواہ أحمد والدارقطنی وروی البیہقی فی شعب الإيمان عن ابن عباس رضی اللہ عنہما (مشکاة ص: ۲۳۶ کتاب البیوع - باب الربا)

(۳) عن أبی ہریرة رضی اللہ عنہ قال: قال رسول اللہ صلی اللہ علیہ وسلم: الربا سبعون جزءاً - وفی ابن ماجہ: حوباً - أیسرها أن ینکح الرجل أمہ (مشکاة ص: ۲۳۶ کتاب البیوع - باب الربا)

سنن ابن ماجہ ص: ۱۶۳ أبواب التجارات - باب التغلیظ فی الربا



سوال: (۲۷) کفار سے سود کا لینا جائز ہے یا نہیں؟ (۵۱۳۴۷/۲۳۷۲)

الجواب: سود کے بارے میں حدیث شریف میں وارد ہے۔ عن جابر رضی اللہ عنہ قال:

لعن رسول اللہ صلی اللہ علیہ وسلم اکل الربا وموكله وکاتبه وشاهديه وقال: هم سواء رواه مسلم (۱) یعنی رسول اللہ ﷺ نے سود کے لینے والے اور دینے والے اور گواہوں پر لعنت فرمائی ہے، اور فرمایا کہ وہ سب برابر ہیں، اور یہ ظاہر ہے کہ جس گناہ پر لعنت وارد ہوئی ہو وہ کبیرہ گناہ ہوتا ہے۔ اور دوسری حدیث شریف میں ہے: درهم ربنا یا کله الرجل وهو يعلم أشد من ستة وثلاثين زنية رواه أحمد والدارقطني (۲) یعنی ایک درہم سود کا کھانے سے اس کو کوئی مرد اور وہ جانتا ہے کہ یہ ربا ہے چھتیس زنا سے سخت تر ہے باعتبار گناہ کے۔ فقط

سوال: (۲۸) زید صوم و صلوة کا پابند ہے اور کبھی کبھی امامت بھی کرتا ہے مگر وہ غیر مسلم فرقوں

سے سود لیتا ہے یہ فعل کیسا ہے؟ اس کے پیچھے نماز جائز ہے یا نہیں؟ اور غیر مسلم بینک میں روپیہ جمع کر کے سود لینا کیسا ہے؟ (۵۱۳۴۳/۸۷۵)

الجواب: سود لینے اور دینے والے کے لیے سخت وعید حدیث شریف میں وارد ہے آنحضرت

ﷺ نے سود لینے والے اور دینے والے اور سود کے لکھنے والے اور گواہ پر لعنت فرمائی ہے (۳) اور ایک حدیث میں وارد ہے کہ ایک درہم سود کا کھانا چھتیس زنا سے بدتر ہے (۴) اور ایک حدیث میں فرمایا ہے

(۱) الصحيح لمسلم ۲۷/۲ کتاب المساقاة والمزارعة - باب الربا. مشکاة المصابيح ص: ۲۳۳

کتاب البيوع - باب الربا.

(۲) مشکاة ص: ۲۳۶ کتاب البيوع - باب الربا.

(۳) عن جابر رضی اللہ عنہ قال: لعن رسول اللہ صلی اللہ علیہ وسلم اکل الربا وموكله وکاتبه وشاهديه، وقال: هم سواء (الصحيح لمسلم ۲۷/۲ کتاب المساقاة والمزارعة - باب الربا مشکاة المصابيح ص: ۲۳۳ کتاب البيوع - باب الربا)

(۴) عن عبد اللہ بن حنظلة غسيل الملائكة قال: قال رسول اللہ صلی اللہ علیہ وسلم: درهم ربا یا کله الرجل وهو يعلم، أشد من ستة وثلاثين زنية. رواه أحمد والدارقطني وروى البيهقي في شعب الإيمان عن ابن عباس رضی اللہ عنہما (مشکاة ص: ۲۳۶ کتاب البيوع - باب الربا)

کہ ربا کے ستر جزو ہیں اور کتر اس کا ایسا ہے جیسے اپنی ماں سے زنا کرنا (۱) والعیاذ باللہ، پس ایسے گناہ کی جرأت مسلمان کو کس طرح ہو سکتی ہے! لہذا مسلمانوں کو سود سے بالکل احتراز کرنا چاہیے نہ کافر سے سود لے اور نہ مسلمان سے اور نہ بینک سے، اور اللہ تعالیٰ توفیق دینے والا ہے اور ظاہر ہے کہ ایسا شخص امامت کے لائق نہیں ہے اس کے پیچھے نماز مکروہ ہے۔ فقط

سوال: (۲۹) ہندوستان میں ہنود سے مسلمانوں کو سود لینا جائز ہے یا نہیں؟ (۱۳۳۲/۲۱۹۰)

الجواب: فتویٰ عدم جواز اخذ ربا پر ہے۔ حدیث شریف میں وارد ہے، جناب رسول اللہ ﷺ نے سود کے لینے والے اور دینے والے وکاتب و شاہد وغیرہ پر لعنت فرمائی ہے (۲) اور ہندو و سمان کا دارالحرب ہونا مختلف فیہ ہے اور پھر دارالحرب میں سود کا جواز مختلف فیہ ہے لہذا احوط یہ ہے کہ بالکل سود نہ لے۔ فقط

سوال: (۳۰) مسلمانوں کو اس زمانے میں ہنود سے سود لینا شرعاً جائز ہے یا نہیں۔ اور لینے والا

گنہگار ہے یا نہیں؟ (۱۳۳۲/۶۳۷)

الجواب: ہندوؤں سے سود لینا بھی مسلمانوں کو درست نہیں ہے اور وعید سود کے بارے میں نہایت شدید ہے، چنانچہ آنحضرت ﷺ نے سود کے لینے والے اور دینے والے اور کاتب و شاہد پر بھی لعنت فرمائی ہے (۳) اور بعض احادیث میں ہے کہ سود لینا اس سے بھی بہت زیادہ شدید ہے جیسے کوئی

(۱) عن ابي هريرة رضى الله عنه قال: قال رسول الله صلى الله عليه وسلم: الربا سبعون جزءاً -

وفي ابن ماجه: حُوباً - أيسرها أن ينكح الرجل أمه (مشكاة ص: ۲۳۶ كتاب البيوع - باب الربا.

سنن ابن ماجه ص: ۱۶۳ أبواب التجارات - باب التغليظ في الربا)

(۲) عن جابر رضى الله عنه قال: لعن رسول الله صلى الله عليه وسلم آكل الربا وموكله وكتابه

وشاهديه، وقال: هم سواء (الصحيح لمسلم ۲/۲۷ كتاب المساقاة والمزارعة - باب الربا

مشكاة المصابيح ص: ۲۳۳ كتاب البيوع - باب الربا)

(۳) عن جابر رضى الله عنه قال: لعن رسول الله صلى الله عليه وسلم آكل الربا وموكله

وكتابه وشاهديه، وقال: هم سواء (الصحيح لمسلم ۲/۲۷ كتاب المساقاة والمزارعة - باب

الربا مشكاة المصابيح ص: ۲۳۳ كتاب البيوع - باب الربا)

شخص اپنی ماں سے زنا کرے (۱) والعیاذ باللہ، پس مسلمانوں کو ایسے شدید گناہ کے فعل سے سخت اجتناب کرنا چاہیے، بلکہ شبہ ربا سے بھی بچنا چاہیے جیسا کہ حضرت عمر رضی اللہ عنہما کا ارشاد ہے: دعوا الربا والربیة الخ (۲) فقط

سوال: (۳۱) کیا ہم اہل ہنود یا دیگر غیر مسلم اقوام سے جن کو ہمیں سود دینا پڑتا ہے، سود لے سکتے ہیں یا نہیں؟ (۱۳۳۳/۸۰۲ھ)

الجواب: سود لینا کسی سے جائز نہیں ہے سود پر قرآن شریف و حدیث شریف میں سخت وعید وارد ہے اور رسول اللہ ﷺ نے سود کے لینے والے اور دینے والے وغیرہ پر لعنت فرمائی ہے، اور نیز آنحضرت ﷺ نے فرمایا ہے کہ ایک درہم سود کا کھانا چھتیس زنا سے شدید تر ہے اور اس سے بھی زیادہ یہ فرمایا کہ ربا کے ستر جزو ہیں ان میں سے کتر یہ ہے کہ اپنی ماں سے زنا کرے والعیاذ باللہ تعالیٰ، الربا سبعون جزء أیسرھا أن ینکح الرجل أمه رواه ابن ماجة والبیہقی (۲) فقط

سوال: (۳۲) زید کہتا ہے کہ ہنود و عیسائی وغیرہ سے سود لینا درست ہے اور عمر کہتا ہے کہ درست نہیں، کس کا قول صحیح ہے؟ (۱۳۳۲/۱۵۶ھ)

الجواب: زید کا قول درست نہیں ہے، عمر صحیح کہتا ہے، سود لینا کسی سے درست نہیں ہے، اور سود خوار کے لیے سخت وعید حدیث میں وارد ہوئی ہے، آنحضرت ﷺ نے سود کے لینے اور دینے والے وغیرہ پر لعنت فرمائی ہے (۳) فقط

سوال: (۳۳) ہندو سے بیاج لینا جائز ہے یا نہیں؟ (۱۳۳۳/۱۶۸ھ)

الجواب: سود لینا کسی سے درست نہیں ہے جیسا کہ حدیث شریف میں ہے: لعن رسول اللہ صلی اللہ علیہ وسلم اکل الربا وموكله الحدیث. (۳) فقط

(۱) عن أبي هريرة رضى الله عنه قال: قال رسول الله صلى الله عليه وسلم: الربا سبعون جزءاً -

وفى ابن ماجة: حوياً - أيسرها أن ينكح الرجل أمه (مشكاة ص: ۲۳۶ كتاب البيوع - باب الربا.

سنن ابن ماجة ص: ۱۶۳ أبواب التجارات - باب التغليظ فى الربا)

(۲) سنن ابن ماجة ص: ۱۶۳ أبواب التجارات - باب التغليظ فى الربا. مشكاة المصابيح ص:

۲۳۶ كتاب البيوع - باب الربا.

(۱) الصحيح لمسلم ۲/۲۷ كتاب المساقاة والمزارعة - باب الربا. مشكاة المصابيح ص: ۲۳۳

كتاب البيوع - باب الربا.

## حاجت مند کی امداد کے لیے سود لینا

سوال: (۳۴) زید کو اس ارادہ سے سود لینا جائز ہے یا نہیں کہ وہ لے کر اپنے داماد کو جو کہ حاجت

مند ہے دے دیوے؟ (۱۳۳۳/۲۷۷۰ھ)

الجواب: یہ قصد مذکور بھی زید کو سود لینا حرام ہے، اور وعید اخذ رہا میں وہ داخل ہے، ارادہ مذکورہ

کی وجہ سے زید کو سود لینا حلال نہ ہوگا۔ فقط

## لاچار مدیون کو بینک سے سودی قرض دلانا

سوال: (۳۵) ایک شخص زمانہ دراز سے تجارت کرتا ہے اور ادھر ادھر تاجروں سے نقد و ادھار

ہر طرف سے خرید کر لاتا ہے اور خود نقد و ادھار فروخت کرتا ہے اور منافع کو بھی تجارت میں لگا کر تجارت کو بڑھاتا جاتا ہے۔ لیکن قدرت ایزدی سے ایک ایسا وقت آیا کہ بوجہ زیادہ ادھار فروخت ہونے کے جن

لوگوں سے ادھار مال خرید کر لایا تھا وہ سخت تقاضا کرتے ہیں اور یہ لاچار ہے کسی طرح ادا نہیں کر سکتا، اگر ایسے وقت میں کوئی اللہ کا بندہ بوجہ اللہ اس کی طرف سے ضامن ہو کر اور کچھ دنوں کی مہلت دلائے یا

اس کو سودی قرض دلائے تو ایسا شخص مستحق ثواب ہے یا مستحق عذاب؟ (۱۳۳۰/۸۸۳ھ)

الجواب: مدیون مفلس کو مہلت دلانا درحقیقت ایک امر واجب میں اعانت کرنا ہے قَالَ اللَّهُ

تَعَالَى: ﴿وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ﴾ (سورۃ بقرہ، آیت: ۲۸۰) لہذا جس نے مہلت

دلائی اور دین کو موخر کر لیا وہ بڑے ثواب کا مستحق ہوا، حدیث شریف میں ہے: وَاللَّهُ فِي عَوْنِ الْعَبْدِ مَا

كَانَ الْعَبْدُ فِي عَوْنِ أَخِيهِ (۱) اور دوسری صورت یعنی بینک سے سود پر قرض دلانا جائز نہیں ہے اس وجہ

سے کہ اس میں سودی معاملہ میں داخل ہونا اور شامل ہونا پڑتا ہے اور سودی معاملہ میں کسی طریق سے بھی

(۱) عن أبي هريرة رضي الله عنه قال: قال رسول الله صلى الله عليه وسلم: من نفس عن مؤمن

كربة من كرب الدنيا، نفس الله عنه كربة من كرب يوم القيامة، ومن يسر على معسر، يسر الله

عليه في الدنيا والآخرة، ومن ستر مسلماً ستره الله في الدنيا والآخرة، واللَّهُ فِي عَوْنِ الْعَبْدِ مَا

كَانَ الْعَبْدُ فِي عَوْنِ أَخِيهِ، الحديث (الصحيح لمسلم ۳/۳۳۵ كتاب الذكر والدعاء والتوبة والاستغفار، باب - فضل الاجتماع على تلاوة القرآن وعلى الذكر)

شامل ہوتا اور واسطہ بنتا ممنوع ہے کما و رد فی الحدیث: لعن رسول اللہ صلی اللہ علیہ وسلم اکل الربوا موکلہ و کتابہ و شاہد بہ وقال: ہم سواء رواہ مسلم (۱) فقط

## سوڈی رقم سے اپنے حقیقی بھائی، بہن کی امداد کرنا

سوال: (۳۶) ڈاک خانہ کا سوڈی حقیقی بھائی بہن کو بطور امداد غربت بلا اظہار لفظ سوڈو دینا جائز ہے

یا نہیں؟ (۳۳/۷۵-۱۳۳۵ھ)

الجواب: دیا جاسکتا ہے۔

## غیر مسلم کی سوڈی رقم سے مسجد و عید گاہ بنانا

سوال: (۳۷) بنود کے سوڈی روپیہ سے مسجد و عید گاہ تیار کرانا جائز ہے یا نہیں؟ اور اس میں نماز

درست ہے یا نہیں؟ اور ﴿اِنَّمَا يَعْمُرُ مَسْجِدَ اللّٰهِ الْاَيَّة﴾ (سورہ توبہ، آیت: ۱۸) کے خلاف ہے یا

نہیں؟ (۳۲/۳۲۳-۱۳۳۳ھ)

الجواب: کفار کے حق میں سوڈ حرام نہیں ہے کیونکہ وہ مکلف فروعات کے نہیں ہیں، لہذا ان سے

چندہ لے کر مسجد و عید گاہ بنانا درست ہے اور نماز اس میں درست ہے اور ﴿اِنَّمَا يَعْمُرُ مَسْجِدَ اللّٰهِ﴾

(سورہ توبہ، آیت: ۱۸) کے منافی نہیں ہے، کیونکہ تعمیر کرانے والے مسلمان ہی سمجھے جاویں گے، کفار

سے چندہ لے کر مسلمان تعمیر کراتے ہیں۔

## سوڈ پر روپیہ قرض لے کر مسجد یا عید گاہ بنانا

سوال: (۳۸) ۸ فیصدی سوڈ پر روپیہ قرض لے کر مسجد یا عید گاہ بنانا کیسا ہے؟ (۱۸۶۱/۱۳۳۲ھ)

الجواب: اہل اسلام کے مذہب میں سوڈ لینا اور دینا دونوں حرام ہیں اور سوڈی روپیہ قرض لے کر

مسجد اور عید گاہ بنانا درست نہیں ہے حدیث شریف میں سوڈ کے لینے والے اور دینے والے اور کتاب و

(۱) الصحيح لمسلم ۲/۲۷ کتاب المساقاة والمزارعة - باب الربا. مشکاة المصابيح ص: ۲۳۳

کتاب البيوع - باب الربا.

شاہد پر لعنت وارد ہوئی ہے اور آنحضرت ﷺ نے فرمایا ہے: ہم سوا یعنی وہ سب گناہ میں برابر ہیں (۱) فقط

### سود دینے والوں کی رضامندی سے سودی رقم مسجد میں لگانا

سوال: (۳۹) اس طرف بینک کا انتظام ہے مسلمانان بینک سے روپیہ لیتے ہیں اور سال میں پندرہ روپیہ سیکڑہ سود دیا کرتے ہیں، کمپنی بارہ روپیہ سیکڑہ لیتی ہے اور تین روپیہ بستی کے چند اشخاص کے نام سے جمع کرتی ہے، جب بینک کا انتظام اٹھ جاتا ہے تو جس قدر روپیہ بستی والوں کے نام سے جمع ہوتا ہے وہ روپیہ مسجد میں خرچ کیا جاسکتا ہے یا نہیں؟ برضامندی سود ہندگان؟ (۱۳۳۳/۲۰۹۵)

الجواب: یہ معاملہ سود پر روپیہ لینے کا شرعاً ناجائز ہے کیونکہ حدیث شریف میں سود کے لینے والے اور دینے والے پر لعنت وارد ہوئی ہے (۱) لیکن سود ہندوں کی رضامندی سے وہ روپیہ جو بستی کے اشخاص کے نام سے جمع ہے مسجد میں خرچ کرنا درست ہے۔ فقط

### سود کی رقم، تبلیغ و اشاعت اسلام میں صرف کرنا

سوال: (۴۰) بعض مساجد کے منتظمین اور بعض اوقاف کے متولیوں نے مساجد و اوقاف کی آمدنی کو بغرض حفاظت بینک میں رکھا، مگر جو زائد رقم بنام سود بینک والے دیتے ہیں وہ نہیں لیتے حالانکہ یہ زائد رقم وہاں چھوڑنے سے یہ کل رقم تبلیغ عیسائیت کے لیے عیسائی مشنریوں میں دی جاتی ہے اس رقم کا وہاں چھوڑنا شرعاً کیسا ہے؟ اور یہ رقم سود تبلیغ و اشاعت اسلام میں صرف ہو سکتی ہے یا نہیں؟ (۱۳۳۵/۲۱۳)

الجواب: سود لینا شریعت میں حرام ہے اور بینک اور غیر بینک کا سود سب حرمت میں برابر ہیں کما نطق بہ النص لیکن جب کہ بینک میں رقم سود چھوڑنے سے وہ رقم اشاعت مذہب عیسائیت میں (۱) عن جابر رضی اللہ عنہ قال: لعن رسول اللہ صلی اللہ علیہ وسلم اکل الربا و موكله و كاتبه و شاهده، و قال: ہم سوا، (الصحيح لمسلم ۲/۲۷ کتاب المساقاة و المزارعة - باب الربا مشكاة المصابيح ص: ۲۳۳ کتاب البیوع - باب الربا)



دے دی جاتی ہے تو پھر بحکم من ابتلی بلیتین فلیختر اھونھما (۱) یہ صورت اختیار کرنی چاہیے کہ وہاں سے وہ رقم لے کر غرباء و مساکین پر صدقہ کر دی جاوے کیونکہ ایسی رقم محرّمہ کا شریعت میں یہی حکم ہے اور فقہاء نے اس کی تصریح فرمائی ہے اور تبلیغ و اشاعت اسلام میں اگر صرف کی جاوے تو اس کی یہ صورت کی جاوے کہ پہلے وہ رقم کسی ایسے شخص کو دی جاوے جو کہ مالک نصاب نہ ہو پھر وہ اپنی طرف سے تبلیغ و اشاعت اسلام میں صرف کر دے تاکہ صدقہ بھی ہو جاوے، اور تبلیغ کا کام بھی ہو جاوے جیسا کہ فقہاء نے زکوٰۃ کے بارے میں یہ حیلہ لکھا ہے (۲) (در مختار) فقط

### غیر مسلم سے سود وصول کر کے کسی اسلامی کام میں صرف کرنا

سوال: (۳۱)..... (الف) جب مسلمان تجار ہنود سے نقد رقم یا تجارتی مال بطور قرض لیتے ہیں تو ان کو مع سود ادا کرنا پڑتا ہے اور جب مسلمان ہنود کو نقد یا مال تجارتی دیتے ہیں تو بلا سود اصل رقم وصول کرتے ہیں کیا ایسی صورت میں اہل اسلام کو اجازت ہے کہ اپنے مال کے سود کو وصول کر کے کسی اسلامی کام میں صرف کریں، جیسے بینک کے متعلق اجازت ہے۔

(ب) ہنود سے زمین سودی رہن لے کر اس کے سود کی رقم کو اسلامی کاموں میں صرف کرنا کیسا

ہے؟ (۱۶۸۹/۱۳۳۳ء)

الجواب: (الف، ب) دراصل معاملہ سودی ہنود مسلمان کسی سے کرنا درست نہیں اور سود لینا کسی سے جائز نہیں ہے، لیکن جب کہ ایسا حرام معاملہ ہو گیا مثلاً بینک میں روپیہ داخل کر دیا گیا تو پھر یہ حکم دیا جاتا ہے کہ رقم سود کو وہاں نہ چھوڑا جائے، بلکہ وہاں سے لے کر غربائے مسلمین کو دے دیا جائے بحکم من ابتلی بلیتین فلیختر اھونھما (۳) کے، پس یہی حکم ہنود سے سود لینے کا ہے، اور زمین

(۱) قال في المحيط: والأصل أن من ابتلی بلیتین یختار اھونھما و ایسرھما (تکملة البحر الرائق ۱۳۳/۹ کتاب الإکراه)

(۲) وحيلة التکفین بها التصدق علی الفقیر ثم هو یکنف فیكون الثواب لھما، و کذا فی تعمیر المسجد، وتمامه فی حیل الأشباه (الدر المختار مع الشامی ۱۷۷/۳ کتاب الزکاة - مطلب فی زکاة المبیع وفاء)

(۳) قال في المحيط: والأصل أن من ابتلی بلیتین یختار اھونھما و ایسرھما (تکملة البحر الرائق ۱۳۳/۹ کتاب الإکراه)



مرہونہ سے نفع اٹھانے کا ہے کہ جب کوئی معاملہ ایسا ہو گیا جس میں سود لینا پڑے تو اس رقم سود کو کفار سے لے کر غربائے مسلمین کو دے دیا جائے خود اپنے صرف میں نہ لائے۔

### رفاہی فنڈ کی ترقی کی غرض سے فنڈ کی رقم سود پر دینا

سوال: (۴۲) آج کل مسلمانوں کی مالی حالت دیکھتے ہوئے ایک جماعت نے یہ ارادہ کیا ہے کہ ایک معتد بہ مقدار نقد کی بطور بینک جمع کر دیں اور اس مقدار کو اپنی ملک سے بالکل ہی نکال کر ایک معتد علیہ جماعت کو متولی بنا دیں اور یہ جماعت افزونی مقدار اور مصارف دفتر وغیرہ کے لیے قرض داروں سے سود تھوڑی تھوڑی مقدار پر لیا کرے اور یہ سود کسی کی ملک میں نہ جائے گا آیا یہ عمل شرعاً جائز ہوگا یا نہیں؟ اور اگر یہ ناجائز ہے تو بینک کے جواز کی کوئی صورت شرعاً نکل سکتی ہے یا نہیں؟ (۱۰۷۷-۳۳/۱-۱۳۳۵ھ)

الجواب: یہ صورت شرعاً جائز نہیں ہے، جائز صورت یہ ہو سکتی ہے کہ اس رقم جمع شدہ کو تجارت میں لگایا جاوے اور جو نفع ہو اس کو شامل اصل رکھ کر بڑھایا جاوے اور اہل حاجات کو قرض حسنہ بلا اخذ سود دیا جاوے۔

### ڈاک خانہ اور بینک میں جمع شدہ رقم کا سود لینا اور بینک سے سودی قرض لینا

سوال: (۴۳)..... (الف) ڈاک خانہ و بینک میں روپیہ جمع کرا کے اس کی واپسی کے وقت جو اس روپیہ کا سود ملتا ہے اس کا لینا درست ہے یا نہیں؟

(ب) بینک سے سودی روپیہ قرض لینا کیسا ہے؟ (۱۱۳۸/۳۳-۱۳۳۳ھ)

الجواب: (الف، ب) سود کی حرمت عام ہے جو آیات و احادیث حرمت سود پر دال ہیں ان سے عموماً بینک اور غیر بینک سے سود لینا حرام معلوم ہوتا ہے اور سود کے بارے میں جو وعید وارد ہوئی ہے ان سے کوئی سود لینے والا مستثنیٰ نہیں ہے۔ حدیث میں ہے درہم رباً یا کلمہ الرجل أشد من سب وثلثین زینۃ (۱) ایک درہم سود کا چھتیس زنا سے شدید تر ہے، ایک روایت میں ہے کہ ربا کے ستر جزو ہیں

(۱) مشکاة ص: ۲۳۶ کتاب البیوع - باب الربا.

ان میں کمتر ایسا ہے جیسے کہ اپنی ماں سے زنا کرنا (۱) والعیاذ باللہ تعالیٰ اور یہ بھی حدیث شریف میں ہے کہ رسول اللہ ﷺ نے سود لینے والے اور دینے والے اور کاتب و شاہد پر لعنت فرمائی اور یہ بھی فرمایا کہ ہم سوا یعنی وہ سب اصل گناہ میں برابر ہیں (۲) اس سے معلوم ہوا کہ سودی قرض لینا بھی ایسا ہی گناہ ہے جیسا کہ سود لینا، لہذا سودی معاملات لین دین سے قطعاً مسلمانوں کو احتراز کرنا لازم ہے۔

### بہ حالت مجبوری سود پر قرض لینا

سوال: (۴۴) قرض حسنہ ملنا دشوار ہے مجبور ہو کر سود پر قرض لیا تو کیا حکم ہے؟ وہ روپیہ جو سود پر

لیا حلال ہے یا نہ؟ (۱۳۳۳-۳۲/۱۵۳۳ء)

الجواب: سودے کر قرض لینا ایسا ہی حرام ہے جیسا کہ سود لینا (۳) اس سے احتراز لازم ہے،

اور روپیہ جو قرض لیا وہ حلال ہے۔

سوال: (۴۵) جس جگہ ذریعہ معاش کا کوئی نہ ہو مثلاً محنت مزدوری وغیرہ، لیکن سوائے قرض کے

کچھ چارہ نہ ہو اور بال بچے بچو کے مرتے ہوں ایسی صورت میں سودی قرض لینا کیسا ہے؟

(۱۳۳۲/۲۳۱۳ء)

الجواب: حدیث شریف میں سود لینے والے اور دینے والے اور کاتب و شاہد وغیرہ سب پر لعنت

(۱) عن ابی ہریرۃ رضی اللہ عنہ قال: قال رسول اللہ صلی اللہ علیہ وسلم: الربا سبعون جزءاً -

وفی ابن ماجہ: حویناً - أیسرھا أن ینکح الرجل أمه (مشکاة ص: ۲۳۶ کتاب البیوع - باب الربا.

سنن ابن ماجہ ص: ۱۶۳ أبواب التجارات - باب التغلیظ فی الربا)

(۲) عن جابر رضی اللہ عنہ قال: لعن رسول اللہ صلی اللہ علیہ وسلم آکل الربا وموکلہ وکاتبہ

وشاہدہ، وقال: ہم سوا (الصحیح لمسلم ۲/۲۷ کتاب المساقاة والمزارعة - باب الربا

مشکاة المصابیح ص: ۲۳۳ کتاب البیوع - باب الربا)

(۳) ما حرم أخذہ حرم إعطاؤہ کالربا الخ (الأشباه والنظائر مع شرحہ للعلامة الحموی ص: ۲۲۹

الفن الأول، القاعدة الرابعة عشر، المطبوعة: إدارة النشر والإشاعة بدارالعلوم دیوبند، الہند

وارد ہوئی ہے (۱) لیکن جو صورت اور مجبوری سوال میں لکھی ہے اس صورت میں سودی قرض لینا بقدر ضرورت اس میں گنجائش ہے (۲) شاید حق تعالیٰ معاف فرمادے لیکن حتی الوسع اس سے بچنا چاہیے، معاش کے حلال ذریعے بھی بہت ہیں مَنْ جَدَّ وَجَدَّ كُوشَشْ كَرْنِي چاہیے اور اللہ تعالیٰ پر بھروسہ رکھنا چاہیے ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ (سورہ طلاق، آیت: ۳)

سوال: (۳۶) سودی قرض لینا جائز ہے یا نہیں؟ اگر کوئی شخص مجبوراً فاقہ کشی یا عزت بچانے کے واسطے لے تو کیا حکم ہوگا؟ (۱۳۳۸/۱۵۳۵ھ)

الجواب: سود کا لینا دینا حدیث شریف میں ممتنع فرمایا گیا ہے اور سود کے لینے، دینے والے پر حضرت نے لعنت فرمائی ہے اور یہ کہ دونوں برابر ہیں (۳) باقی حالت اضطرار کا قصہ جدا ہے اس میں حرام بھی حلال ہو جاتا ہے۔

سوال: (۳۷) ضرورت شدیدہ میں سودی قرض لینے کے جواز کی کوئی صورت ہے یا نہیں؟

(۱۳۳۷-۳۶/۳ھ)

الجواب: حدیث اور فقہ سے کوئی صورت سودی قرض کے لینے کے جواز کی نہیں ہے۔ حدیث شریف میں ہے کہ آنحضرت ﷺ نے سود کے لینے والے اور دینے والے اور کاتب و شاہدین پر لعنت فرمائی ہے اور آخر میں فرمایا ہم سواۓ کہ یہ سب گناہ میں برابر ہیں (۳) پس جواز کی کوئی صورت شرعاً نہیں ہے، باقی اگر کسی مجبوری میں ایسا کیا جائے تو اس گناہ سے توبہ و استغفار کیا جائے امید ہے کہ حق تعالیٰ اس گناہ کو معاف فرماوے گا كَمَا قَالَ اللَّهُ تَعَالَى: ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ﴾

(۱) عن جابر رضی اللہ عنہ قال: لعن رسول اللہ صلی اللہ علیہ وسلم آکل الربا وموكله وکاتبه وشاهدیه، وقال: هم سواہ (الصحيح لمسلم ۴/۲۷ کتاب المساقاة والمزارعة - باب الربا مشکاة المصابيح ص: ۲۳۳ کتاب البيوع - باب الربا)

(۲) يجوز للمحتاج الاستقراض بالربح (الأشباه والنظائر مع شرحه للعلامة الحموی ص: ۱۳۹ الفن الأول، تحت القاعدة السادسة من الخامسة: الحاجة تنزل منزلة الضرورة عامة كانت أو خاصة. المطبوعة: إدارة النشر والإشاعة بدارالعلوم دیوبند، الہند ۱۳۰۶ھ)

(۳) الصحيح لمسلم ۴/۲۷ کتاب المساقاة والمزارعة - باب الربا. مشکاة المصابيح ص: ۲۳۳ کتاب البيوع - باب الربا.

فَأَسْتَغْفِرُوا اللَّهَ وَاسْتَغْفِرْ لَهُمُ الرَّسُولُ لَوْ جَدُوا اللَّهَ تَوَّابًا رَحِيمًا ﴿۶۳﴾ (سورہ نساء، آیت: ۶۳) فقط  
سوال: (۴۸) جب کہ سود کا لینا وینا دونوں حرام قرار دیے گئے ہیں، لیکن نوے فیصدی اشخاص  
خصوصاً روزگار پیشہ ایسے ہیں کہ سودی روپیہ لے کر کاروبار کرتے ہیں البتہ سود لینے سے قطعی پرہیز کرتے  
ہیں اس کے متعلق کیا حکم ہے؟ (۳۲۳۱/۳۶-۵۱۳۴۷)

الجواب: حدیث شریف میں سود کے لینے والے اور دینے والے اور کاتب و شاہد وغیرہ سب پر  
لعنت وارد ہوئی ہے اور اصل گناہ میں سب کو برابر اور مساوی فرمایا ہے اس لیے مسلمانوں کو جہاں تک  
ممکن ہو سود سے قطعاً احتراز کرنا اور بچنا چاہیے لیکن اگر کوئی شخص ایسا معذور و مجبور ہے کہ بغیر سودی قرض  
کے اس کا کام نہیں چلتا یعنی اس کی زندگی معرض خطر میں ہے اس کے لیے گنجائش ہے۔

### قرض دار سے ایک روپیہ فیصدی ماہوار سود لینا

سوال: (۴۹) اکیس آدمیوں نے مل کر انجمن قائم کی یعنی فی کس پچاس پچاس روپیہ کے حساب  
سے ایک ہزار پچاس روپیہ جمع کیا، اور یہ تجویز کی کہ ان حصہ داران سے جس شخص کو قرضہ کی ضرورت  
پڑے وہ جمع شدہ روپیہ سے حسب رائے باقی حصہ داران لے کر خرچ کر لے، اور بوقت واپسی اصل  
قرضہ معاً ایک روپیہ فیصدی ماہوار کے حساب سے اضافہ بھی داخل کرے۔ نیز اس انجمن میں من جملہ  
حصہ داران ایک میر مجلس اور ایک نائب میر مجلس اور ناظم اور خزانچی ہوتے ہیں، لہذا میر، نائب اور خزانچی  
وغیرہ اس کا بنیاد درست ہے یا نہیں؟ (۳۸۱/۵۱۳۴۸)

الجواب: یہ تجویز خلاف شرع ہے اور انعقاد ایسی انجمن کا شرعاً درست نہیں ہے کیونکہ قرض لینے  
والے کے ذمے یہ مقرر کرنا کہ وہ ایک روپیہ فیصدی ماہوار زیادہ دیوے یہ عین ربا ہے اور حرام ہے قال  
علیہ الصلاة والسلام: کل قرض جور فحور ربا (۱) پس شرکت ایسی انجمن میں جس میں معاملہ ربا  
کا ہے کسی کو درست نہیں اور میر مجلس اور نائب اور خزانچی جتنا اس کا کسی کو روٹا نہیں ہے۔ فقط

(۱) عن الحکم عن ابراہیم قال: کل قرض جور منفعہ فہو ربا (مصنف ابن ابی شیبہ ۳/۳۳۳)

کتاب البیوع والاقضیة، باب من کرہ کل قرض جور منفعہ، المطبوعہ: دارالکتب العلمیة،  
بیروت، لبنان)

سودی قرض لے کر دوسرے کو سود پر قرض دینا

سوال: (۵۰) ایک شخص نے مہاجن سے سودی قرض لے کر دوسرے آدمی کو اسی سود پر دے دیا

تو دوسرے آدمی سے سود لینا کیسا ہے؟ (۱۳۳۲/۱۳۵۶ھ)

الجواب: درست نہیں ہے اس میں دو گناہ ہیں ایک سود دینے کا اور دوسرا لینے کا۔

سودی قرض لے کر تجارت کرنے سے جو نفع حاصل ہو اس کا حکم

سوال: (۵۱) اگر کسی شخص نے کچھ روپیہ سودی قرض لے کر تجارت کی تو اس تجارت کا نفع حلال

ہے یا نہ؟ (۱۳۳۵/۹۳۵ھ)

الجواب: اس تجارت کا نفع حلال ہے۔

سوال: (۵۲) قرض سودی لے کر جو تجارت و سوداگری اس روپے سے کرتے ہیں جو نفع اس تجارت

سے حاصل ہوتا ہے حلال ہے یا نہیں؟ (۱۳۳۲-۳۲/۱۳۱۲ھ)

الجواب: وہ نفع حلال ہے۔

سود کی رقم سے خریدی ہوئی زمین کی پیداوار کا حکم

سوال: (۵۳) زید سود کھاتا ہے اور جائیداد بھی بہت ہے مگر جائیداد سود کے روپیہ کی ہے اس

زمین سے جو چیز پیدا ہوتی ہے اس کا کھانا جائز ہے یا نہیں؟ (۱۳۳۲/۲۲۲۲ھ)

الجواب: فتویٰ میں جائز ہے مگر احتیاط اس میں ہے کہ نہ کھائے۔

سودی قرض سے خریدی ہوئی زمین کی پیداوار کا حکم

سوال: (۵۴) مہاجن سے سودی قرض لے کر زمین خرید کرنا کیسا ہے؟ اور اس کی پیداوار کا کیا

حکم ہے؟ (۱۳۳۲/۱۳۷۰ھ)

الجواب: سودی قرض لے کر جو زمین خریدی جائے وہ مملوک ہو جاتی ہے مگر اس میں کراہت

ہے، اور سود دینے کا گناہ ہوگا اور اس کی پیداوار حلال ہے۔ فقط

## اصل اور سودی رقم سے خریدی ہوئی زمین سے نفع اٹھانا

سوال: (۵۵) اگر سود خوار توبہ کرے تو سود اور اصل سے جو زمین خریدی تھی اس سے نفع لینا بعد

توبہ کے جائز ہوگا یا نہیں؟ (۱۳۳۳/۲۰۱۸ھ)

الجواب: جس قدر سود کی مقدار ہے اس کو واپس کرے اور بصورت تعذر اس مقدار کو صدقہ

کرے اس وقت اس کو منافع زمین مذکورہ کے حلال ہے۔

## بینک میں جمع شدہ رقم کا سود لے کر اپنے

والد کے قرض خواہ کو سود میں دینا

سوال: (۵۶) میرا کچھ روپیہ بینک میں جمع ہے جس کا سرکار سود دیتی ہے اور میرے والد پر کچھ

قرض ہے کہ جو کارخانگی میں صرف ہوا، تو کیا یہ جائز ہے کہ سرکار سے سود لے کر دوسری طرف اپنے والد

کے قرض خواہ کو سود میں دے دوں؟ (۱۳۳۳/۲۲۰۳ھ)

الجواب: یہ صورت جائز نہیں ہے اس میں دو گناہ ہیں ایک سود لینے کا اور دوسرا سود دینے کا۔ فقط

## سود کا حساب کتاب لکھنے اور کافر کی ملازمت کرنے کا حکم

سوال: (۵۷) سودی تمسک اور دستاویزات لکھنے کا کیا حکم ہے؟ (۱۳۳۳-۳۲/۱۸۹ھ)

الجواب: سودی تمسک لکھنے جائز نہیں ہیں اور لکھنے والا گنہگار ہے، رسول اللہ ﷺ نے اس پر

لعنت فرمائی ہے عن جابر رضی اللہ تعالیٰ عنہ قال: لعن رسول اللہ صلی اللہ علیہ وسلم

اکل الربا وموكله وکاتبه وشاهديه وقال: هم سواء. رواه مسلم (۱) جس فعل پر رسول اللہ

ﷺ نے لعنت فرمائی ہو اندازہ کر لیا جاوے کہ وہ کام کس قدر خبیث اور برا ہوگا۔ فقط

سوال: (۵۸) سود کی ڈگری دینا یا حساب جانچ پڑتال کرنا اور لکھتا درست ہے یا نہ؟ اور کافر کی

(۱) الصحيح لمسلم ۲/۲۷ کتاب المساقاة والمزارعة - باب الربا. مشکاة المصابیح ص: ۲۳۳

ملازمت جائز ہے یا نہ؟ (۱۹/۳۲-۱۳۳۳ھ)

الجواب: ایسی ملازمت کرنا جس میں سود کی ڈگری دینا ہو یا سود کا حساب یا حکم لکھنا ہو سب حرام ہے، اور سب پر لعنت خدا تعالیٰ کی وارد ہوئی ہے، کافر کی ملازمت درست ہے مگر خلاف شرع فعل نہ کرے اور وہ ملازمت جس میں خلاف شریعت کام کرنا پڑے ناجائز ہے۔

سوال: (۵۹) سود لینے والا اور دینے والا اور لکھنے والا تمسک سودی کا وغیرہ وغیرہ کی نسبت کیا حکم ہے؟ (۱۱/۳۲-۱۳۳۳ھ)

الجواب: حدیث شریف میں ہے کہ رسول اللہ ﷺ نے سود لینے والے اور دینے والے اور لکھنے والے اور گواہوں پر لعنت فرمائی ہے اور فرمایا کہ یہ سب گناہ میں برابر ہیں (۱) دوسری حدیث میں ہے: الربا سبعون جزءاً ایسراہا أن ینکح الرجل أمه (۲) سود کے ستر جزویں ادنیٰ ان میں سے یہ ہے کہ کوئی شخص اپنی ماں سے نکاح اور وطی کرے اس سے گناہ اس مدد کرنے والے کا معلوم ہو سکتا ہے۔

سود سے تنخواہ دینے والے غیر مسلم کے یہاں ملازمت کرنا

سوال: (۶۰) بغیر حلال روزی اور کمائی کے کوئی عبادت مقبول نہیں ہوتی اور اس زمانے میں حلال مال ملنا بہت دشوار ہے چنگی و آب کاری وغیرہ سے ملازمین کو تنخواہ ملتی ہے یا کفار اپنے ملازم کو سود سے تنخواہ دیتے ہیں وغیرہ وغیرہ، اس صورت میں کیا حکم ہے؟ (۲۰/۳۲-۱۳۳۳ھ)

الجواب: اس سوال کا مختصر جواب یہ ہے کہ حتی الوسع اپنے کسب کا حلال طریقہ اختیار کرے، اس کا لحاظ نہ کرے کہ جس کے یہاں میں ملازم ہوں اس کی آمدنی کیسی ہے، خود جس کام پر نوکر ہے اس کو پورا انجام دے اور وہ کام خلاف شریعت نہ ہو ہندوؤں کی ملازمت درست ہے ان کی سود خواری وغیرہ اس ملازم کو مضرت نہیں ہے، خلاصہ یہ ہے کہ ورع اور تقویٰ حاصل کرنا اور شہادت سے بچنا تو اس زمانے

(۱) عن جابر رضی اللہ عنہ قال: لعن رسول اللہ صلی اللہ علیہ وسلم آکل الربا وموكله وکاتبه وشاهديه، وقال: هم سواء (الصحيح لمسلم ۲/۲۷ کتاب المساقاة والمزارعة - باب الربا مشکاة المصاییح ص: ۲۴۳ کتاب الیوع - باب الربا)

(۲) مشکاة ص: ۲۴۶ کتاب الیوع - باب الربا. سنن ابن ماجہ ص: ۱۶۳ أبواب التجارات - باب التغلیظ فی الربا.



میں دشوار ہے، صریح حرام کا مرکب نہ ہو۔

### بینک میں ملازمت کرنا

سوال: (۶۱) جس بینک میں سودی معاملات ہیں ملازمت کرنا جائز ہے یا نہیں؟ یہاں غریب مسلمان ہنود سے قرض لیتے تھے اور وہ چار پانچ روپیہ فی صدی سود لیتے تھے اس لیے گورنر نے جا بجا بینک قائم کر دیے جس میں صرف ایک روپیہ نو آنہ سود مقرر کیا گیا ایسے بینک میں ملازمت کرنی شرعاً جائز ہے یا نہیں؟ (۱۳۳۳/۱۳۳۳ھ)

الجواب: حدیث شریف میں ہے کہ رسول اللہ ﷺ نے لعنت فرمائی ہے سود کے لینے والے اور دینے والے اور کاتب و شاہد پر (۱) پس جس میں سود کا لکھنا پڑھنا اور حساب کرنا پڑے اس حدیث کی وجہ سے وہ نوکری جائز نہیں ہے اور سود کم دینا پڑے یا زیادہ، حرمت میں برابر ہے اسی طرح لینا سود کم ہو یا زیادہ مطلقاً حرام ہے۔ ایک حدیث میں ہے کہ ایک درہم سود کا کھانا چھتیس زنا سے زیادہ گناہ ہے (۲) والعیاذ باللہ فقط

### سود سے بری ہونے کا طریقہ

سوال: (۶۲)..... (الف) کسی شخص نے سود لیا اور سود لے کر بہ رضا مندی وہ سود بخشوا لیا، آیا وہ سود بخشا جائے گا یا سود دینا پڑے گا؟

(ب) کسی شخص نے سود کا روپیہ لیا اور اپنا اصلی روپیہ اور سود کا سبب شاملات سود اگرمی وغیرہ میں جاری ہے، مگر یہ پتا نہیں کہ کتنا سود کا روپیہ ہے اور کتنا اصلی؟ اگر سود کا روپیہ نکالنا چاہے تو کیا صورت پیدا

(۱) عن جابر رضی اللہ عنہ قال: لعن رسول اللہ صلی اللہ علیہ وسلم اکل الربا وموكله وکاتبه وشاهديه، وقال: هم سواء (الصحيح لمسلم ۲/۲۷ کتاب المساقاة والمزارعة - باب الربا مشکاة المصابيح ص: ۲۳۳ کتاب البیوع - باب الربا)

(۲) عن عبد اللہ بن حنظلة غسيل الملائكة قال: قال رسول اللہ صلی اللہ علیہ وسلم: درهم ربا يأكله الرجل وهو يعلم، أشد من ستة وثلاثين زنية. رواه أحمد والدارقطني وروى البيهقي في شعب الإيمان عن ابن عباس رضی اللہ عنہما (مشكاة ص: ۲۳۶ کتاب البیوع - باب الربا)

ہوگی؟ کسی شخص سے سود لیا اگر ہم لوٹا دیں تو بموجبی ہونے اس شخص کے اسی کو دیں لیکن اگر وہ سود والا شخص مر گیا یا کہیں چلا گیا تو وہ روپیہ کسی کار خیر میں لگانا چاہیے یا کیا کرنا چاہیے؟ (۱۳۳۳-۳۳/۳۳۰)۔

الجواب: (الف) یہ خوشی اگر وہ شخص معاف کر دے گا سود لینے والا بری ہو جائے گا۔

(ب) اندازہ کر کے جس قدر گمان غالب میں سود معلوم ہو اس کو علیحدہ کر کے واپس کرے یا معاف کرائے۔ اگر وہ شخص مر گیا تو اس کے ورثہ کو دیوے یا ان سے معاف کراوے۔ فقط واللہ تعالیٰ اعلم

### سودی مال کی پاکیزگی کا طریقہ

سوال: (۶۳) ایک شخص نے سود سے بہت مال جمع کیا، اور تھوڑا سا کسب حلال سے ہے، اس کی طہارت کی کیا صورت ہے؟ اور یہ مال مخلوط مساجد اور مدارس میں خرچ کرنا جائز ہے یا نہیں؟ اور امام و مفتی کو اس سے دعوت کھانا کیسا ہے؟ (۱۳۳۸/۶۵۲)

الجواب: اس کی طہارت کی صورت یہ ہے کہ بقدر مال حرام مالکوں کو یا ان کے ورثہ کو واپس کیا جائے یا ان سے معاف کرایا جائے اور اگر یہ نہ ہو سکے تو فقراء پر صدقہ کیا جائے، اور بہ حالت موجودہ مسجد میں صرف کرنا اس مال حرام و مشتتبہ کا درست نہیں ہے، اور دعوت کھانا بھی اس میں سے درست نہیں ہے۔

### سود خوری سے توبہ کا طریقہ

سوال: (۶۴) زید سود کھاتا ہے اور زید کی بابت صرف بکر یہ کہتا ہے کہ زید نے سود کھانے سے توبہ کر لی ہے اور آئندہ کے واسطے نیالین دین بند کر دیا ہے اور جو روپیہ قبل توبہ سے لوگوں پر باقی ہے اس کی وصول یا بی کی کوشش میں ہے، لیکن توبہ کرنا سوائے بکر کے بیان کے اور کسی مسلمان کو علم نہیں ہے اور نہ وہ مال جو تازہ طور پر پیدا کیا ہے اس کو تلف کیا ہے اس حالت میں جب کہ زید نے کسی مسلمان کے رو برو توبہ نہیں کی تو زید کا مسلمان ہونا اور زید کا توبہ کرنا اور مال پیدا کردہ کے متعلق کیا حکم ہے؟

(۱۳۳۷-۳۶/۳۳۴)

الجواب: سود لینا کبیرہ گناہ اور حرام ہے اور سود کا لین دین کرنے والا فاسق اور گنہ گار، مرتکب کبیرہ کا ہے، مگر مسلمان ہے کافر نہیں ہے کیونکہ مذہب اہل سنت والجماعت کا یہ ہے کہ مرتکب کبیرہ کا

فاسق ہے کافر نہیں ہے، اور سوہ خوار کی توبہ میں یہ امر بھی داخل ہے کہ جن لوگوں سے سوہ لیا ہے ان کو واپس کرے، اگر واپسی ممکن نہ ہو تو مقدار سوہ اور رقم سوہ کو فقراء پر صدقہ کرے درمختار میں ہے: علیہ دیون و مظالم جہل اربابہا و ايس من عليه ذلك من معرفتهم فعليه التصدق بقدرها الخ (۱)

### سوہ خواروں سے توبہ کرانا جماعت مسلمین کا دینی فریضہ ہے

سوال: (۶۵) مسلمانوں کی جماعت نے مسلمان سوہ خواروں سے برادرانہ دباؤ ڈال کر سوہ سے توبہ کرانی چاہی، چنانچہ چند شخصوں نے سوہ سے توبہ کی بھی، لیکن کچھ لوگوں نے نہ توبہ کی اور نہ انکار ہی کیا۔ اور بعض شخصوں نے کہا کہ آج ہم توبہ تو ضرور کیے لیتے ہیں، پر بقیہ سوہ ضرور وصول کریں گے، اور کچھ لوگ قطع نظر توبہ کرنے کے توبہ کرانے والوں پر لائیاں اٹھائیں۔ اس صورت میں تینوں قسم کے لوگوں کے لیے کیا حکم ہے؟ (۱۳۳۲-۳۲/۵۶۶ھ)

الجواب: امر بالمعروف اور نہی عن المنکر کا اقتضاء یہی تھا جو سوہ سے توبہ کرانے والوں نے کیا، اب اگر کوئی نہ مانے تو وہ جانے، توبہ کرانے والے بری الذمہ ہیں، اور وہ لوگ جنہوں نے نہ توبہ کی نہ انکار کیا وہ بھی گنہ گار ہیں، مگر جو مقابلہ اور انکار سے پیش آئے وہ زیادہ گنہ گار ہیں اور جو یہ کہتے ہیں کہ ہم توبہ تو کریں گے، مگر بقیہ سوہ ضرور وصول کریں گے، ان کی توبہ صادقہ نہیں ہے وہ بھی مثل نہ توبہ کرنے والوں کے ہیں۔

### بینک سے جو سوہ ملا تھا اس کو استعمال کر لیا تو اب کیا کرے؟

سوال: (۶۶) اگر سوہ کھالیا ہو جو بینک سے ملا تھا تو اتنا ہی روپیہ فقراء و مساکین کو دینے اور توبہ کرنے سے گناہ دور ہو جائے گا؟ (۱۳۳۲/۱۳۵۶ھ)

الجواب: گناہ دور ہو جائے گا۔ ان شاء اللہ تعالیٰ

### بیاج وغیرہ حرام رقوم کا مصرف

سوال: (۶۷) ایک شخص کے پاس بیاج کا روپیہ ہے اب اسے کس مصرف میں خرچ کرے آیا

(۱) الدر مع الشامی ۳۳۲/۶ کتاب اللقطة - مطلب فیمن علیہ دیون و مظالم جہل اربابہا۔

بیاج سے توبہ کرنے کے بعد وہ روپیہ حلال ہو جائے گا؟ مسجد یا مدرس کی تنخواہ یا مسافر کا سفر خرچ وغیرہ میں صرف کرنا کیسا ہے؟ یا بیاج اصل مالک کو دیا جائے۔ (۱۳۳۷/۲۵۰۵)

الجواب: توبہ کے بعد سود کا روپیہ مالکوں کو یا ان کے ورثہ کو واپس کر دیا جائے، اور اگر وہ موجود نہ ہوں یا معلوم نہ ہوں تو مساکین پر صدقہ کرنا چاہیے، مسجد میں صرف کرنا درست نہیں ہے، اور مدرسہ میں طلبائے مساکین کو دینا بھی درست ہے، مدرسین کی تنخواہ میں دینا درست نہیں ہے، مسافر اگر محتاج ہے تو اس کو بھی دینا درست ہے۔

سوال: (۶۸) معلوم ہوا ہے کہ بینک و ڈاک خانہ کے سود کے متعلق جو سوال علماء میں زیر غور تھا اس کا فیصلہ ہو گیا ہے، اگر یہ صحیح ہے تو اس فیصلہ سے خاکسار کو بھی مطلع فرمادیں۔ (۱۳۳۳/۱۳۵)

الجواب: مدرسہ ہذا سے کوئی فتویٰ ڈاک خانہ سے سود کے معاملہ کے جواز میں شائع نہیں ہوا، عام طور سے سود کے عدم جواز پر یہاں سے فتویٰ دیا جاتا ہے، اور یہ لکھا جاتا ہے کہ مسلمانوں کو ایسا کرنا درست نہیں ہے کہ ڈاک خانہ میں سود لینے کی غرض سے روپیہ داخل کریں۔ البتہ جن لوگوں کا روپیہ وہاں داخل ہے ان کو یہ کہا جاتا ہے کہ رقم سود وہاں نہ چھوڑیں، کیونکہ وہاں چھوڑنے میں وہ رقم خلاف اسلام و مسلمین استعمال کی جاتی ہے۔ لہذا اس کو لے کر فقراء و غرباء پر صدقہ کر دیا جائے جو کہ ایسی حرام رقوم کا حکم ہے۔ فقط

سود کی رقم انگریزی پڑھنے والے غریب طلبہ کو دینا

سوال: (۶۹) ایک مسلمان جماعت پابند صوم و صلوة نے اپنا پیسہ پوسٹ آفس بینک میں جمع کیا کچھ دنوں بعد اس جمع رقم کا سود جماعت کو پوسٹ آفس سے ملا، جماعت چاہتی ہے کہ سود کی رقم انگریزی جو ان طالب علم لڑکوں کی امداد میں صرف ہو، صورت مذکورہ بالا میں شرع شریف کیا حکم دیتی ہے؟ (۱۳۳۵-۳۳/۵)

الجواب: حکم اس روپیہ کا شرعی یہ ہے کہ اس کو وہاں سے لے کر فقراء و غربائے مسلمین پر صدقہ کیا جاوے کیونکہ دراصل سود لینا حرام اور ناجائز ہے، لیکن وہاں اس کے چھوڑنے میں یہ سخت خرابی ہے کہ وہاں سے اس قسم کا روپیہ پادریوں کو دے دیا جاتا ہے جب کہ وہ لوگ نہ لیویں جن کا روپیہ وہاں داخل

ہے اور وہ پادری اس کو اپنے مذہب کی اشاعت میں صرف کرتے ہیں، اس لیے یہ حکم کیا جاتا ہے کہ وہاں اس رقم کو نہ چھوڑیں بلکہ وہاں سے لے کر فقراء پر صدقہ کر دیں جیسا کہ ایسے اموال محرمہ کا یہی حکم ہے، پس اگر وہ انگریزی جوان طلبہ غریب ہوں تو ان کو دینا بھی درست ہے۔ فقط

### سود دینے پر کسی کو مجبور کرنا جائز نہیں

سوال: (۷۰) زید اور عمر نے بشر اکت نصفی سودی روپیہ قرض لے کر تجارت کی، عمر نے اپنے حصہ کا روپیہ معہ سود کے ہندو کو جس سے قرض لیا تھا دیدیا، زید فی الحال ادائیگی سے مجبور تھا، پھر عمر نے زید کے حصے کا روپیہ معہ سود کے ہندو کو دے دیا، عرصہ دو سال تک زید عمر کو سود دیتا رہا عمر فوت ہو گیا، اس کی زوجہ زید سے سود طلب کرتی ہے، زید اصلی روپیہ دینے پر راضی ہے، کیا از روئے شرع زید اس سود کے دینے پر مجبور ہے یا نہیں؟ (۳۳/۹۶-۱۳۳۵ھ)

الجواب: زید سود دینے پر مجبور نہ کیا جاوے اور سود دینا اس کو جائز نہیں ہے قَالَ اللَّهُ تَعَالَى: ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ (سورۃ بقرہ، آیت: ۲۷۵) وَفِي الْحَدِيثِ: لعن رسول الله صلى الله عليه وسلم اكل الربا وموكله الحديث (۱) فقط

### سود خور کے ورثہ کے لیے سود کا مال حلال ہے یا نہیں؟

سوال: (۷۱) سود خور کے ورثہ کے لیے سود کا مال حلال ہے یا نہیں؟ (۱۸۹/۱۳۳۳ھ)

الجواب: اس میں اختلاف روایات ہے احوط یہ ہے کہ جن سے سود لیا گیا ہے ان کو یا ان کی اولاد کو واپس کرے یا ان سے معاف کراوے اور اگر یہ معذور ہو تو اس کو صدقہ کر دے، درمختار میں ہے: وَفِي حَظَرِ الْأَشْبَاهِ: الحرمة تعدى مع العلم بها إلا في حق الوارث وقيدته في الظهيرية بأن لا يعلم أرباب الأموال الخ وقال في الشامي: قوله (إلا في حق الوارث) أي فإنه إذا علم أن كسب مورثه حرام يحل له، لكن إذا علم المالك بعينه، فلا شك في حرمة ووجوب رده

(۱) الصحيح لمسلم ۲/۲۷ كتاب المساقاة والمزارعة - باب الربا. مشکاة المصابيح ص: ۲۳۳

كتاب البيوع - باب الربا.

علیہ و هذا معنی قوله وقید فی الظہیریۃ الخ (۱) وتمام تحقیقہ فیہ .

## سودی رقم سے انکم ٹیکس ادا کرنا

سوال: (۷۲) میرا روپیہ بینک میں جمع ہے، میں اس کے سود سے انکم ٹیکس ادا کر سکتا ہوں؟ اور

یہ جائز ہے یا نہیں؟ (۱۳۳۳ ۲۵۷۷)

الجواب: بینک میں روپیہ داخل کر کے سود لینا حرام ہے لیکن جس کا روپیہ بینک میں داخل ہے اور بینک سے اس کو سود ملے تو اس رقم سود کو وہاں نہ چھوڑنا چاہیے کہ وہاں چھوڑنے میں وہ روپیہ عیسائیوں کو بغرض تبلیغ مذہب دیا جاتا ہے بلکہ وہاں سے لے کر غرباء و فقراء مسلمین کو دے دیا جائے، اپنے کسی طرف میں نہ لایا جائے، اور انکم ٹیکس کے ادا کر دینے کی بھی اس میں گنجائش ہے۔

## سود کی رقم پر زکوٰۃ واجب ہے یا نہیں؟

سوال: (۷۳) گورنمنٹ نے جو قرضہ بوقت جنگ لیا تھا اور پانچ روپیہ فی صدی سود دینا قرار پایا

تھا یہ سود لینا اور اپنے مصرف میں لانا جب کہ گذارہ کی صورت نہ ہو جائز ہے یا نہیں؟ اس روپیہ کی زکوٰۃ دینا واجب ہے یا نہیں؟ بصورت وجوب اصل رقم میں سے دے یا سود میں سے؟ اور قبل وصول بھی واجب ہوگی یا نہیں؟ (۱۳۳۵/۱۲۲۲)

الجواب: خلاصہ جواب اس بارے میں یہ ہے کہ سود بہ نصوص قطعیہ حرام ہے، لیکن اس صورت میں وہ رقم سود وہاں نہ چھوڑے، بلکہ وہاں سے لے کر فقراء و مساکین پر صدقہ کر دے اور ہو سکتا ہے کہ حالت اضطرار میں خود بھی اس کو اپنے مصرف میں لے آوے اور اگر اس روپیہ کو فوڈ لے کر صدقہ کر دے تو اس پر زکوٰۃ نہیں ہے اور اگر لے کر سال بھر تک اپنی ملک میں رکھے بشرطیکہ وہ بقدر نصاب ہو تو زکوٰۃ واجب ہوگی خواہ کسی رقم میں سے دے غرض یہ کہ قبل وصول زکوٰۃ اس کی واجب نہ ہوگی۔ فقط

## مال ادھار لینے کی وجہ سے مال کی قیمت پر سود لینا

سوال: (۷۴) سنا ہے کہ سود لینے اور دینے والے کو عذاب برابر ہوتا ہے، زید تجارت کرتا ہے

(۱) الدر والشامی ۲۲۳/۷ کتاب البیوع، مطلب فیمن ورث مالا حراماً .

اور بڑے سوداگروں سے مال قرض لے کر فروخت کرتا ہے، اور بوجہ قرض کے وہ سوداگر اس سے مال کی قیمت پر سود لیتے ہیں؛ اس کے جواز کی کوئی صورت ہے یا نہ؟ (۱۳۲۶/۳۲-۱۳۲۳)

**الجواب:** یہ تو صحیح حدیث شریف سے ثابت ہے کہ سود کا کھانے والا اور کھلانے والا اور لکھنے والا اور گواہ گناہ اور عذاب میں برابر ہیں (۱) اگرچہ اس کی مقدار اور کیفیت میں تفاوت ہو، لہذا نقد روپیہ اگر سوداگروں سے قرض لیا جاوے اور اس پر سود مقرر کیا جاوے اور دیا جاوے تو اس کے جواز کی کوئی صورت شریعت میں نہیں ہے، البتہ اگر مال ان سے لیا جائے اور اس میں وہ اصل قیمت سے کچھ زیادہ بہ سبب ادھار کے لگائیوں تو یہ درست ہے، زید کو اس لین دین میں یہ سمجھنا چاہیے کہ سبب ادھار کے سوداگران مجھ کو دس روپیہ کا مال بارہ روپیہ میں دیتے ہیں یہ جائز ہے، فقہاء نے یہ لکھا ہے کہ اگر نسیئہ کی وجہ سے زیادہ قیمت جمع کی لی جائے تو لینا اور دینا اس کا درست ہے اور بائع و مشتری کے حق میں وہ حلال ہے (۲) پس ان سوداگران سے زید یہ کہہ دے کہ جس قدر تم کو زیادہ لینا ہے بہ سبب ادھار کے اس کو قیمت مال میں بڑھا لو مثلاً زید نے اگر دس روپیہ کا مال سوداگران سے خریدا اور وہ سوداگر دس روپیہ کی جگہ بارہ روپیہ مثلاً لیس گے تو زید ان سے یہ کہہ دے کہ بارہ روپیہ میں دوں گا مگر وہ قیمت اس مال کی ہی متصور ہوگی، کاش وہ سوداگران بھی ایسا ہی کریں باقی وہ جو کچھ چاہیں سمجھیں، زید ان سے یہ کہہ دے کہ میں زیادہ قیمت دوں گا، پس سوداگران کا اس میں کچھ نقصان نہیں، ان کو کچھ حجت نہ ہوگی۔ فقط

### روپیہ قرض دے کر فی تھان ایک دو آنہ سود مقرر کرنا

**سوال:** (۷۵) ایک شخص سود تو لیتا نہیں مگر روپیہ جلا ہوں کو دے دیتا ہے اور فی تھان ایک دو آنہ

مقرر کر لیتا ہے یہ صورت مضاربت کی تو نہیں معلوم ہوتی، آیا جائز بھی ہے یا نہیں؟ (۱۳۲۵/۷۳۲)

**الجواب:** یہ صورت مضاربت کی نہیں ہے، کیونکہ اس میں نفع و نقصان دونوں میں شرکت ہوتی

(۱) عن جابر رضی اللہ عنہ قال: لعن رسول اللہ صلی اللہ علیہ وسلم اکل الربا وموكله وکاتبه و شاهده، وقال: هم سواء (الصحيح لمسلم ۲/۲۷ کتاب المساقاة والمزارعة - باب

الربا. مشکاة المصابيح ص: ۲۳۳ کتاب البيوع - باب الربا)

(۲) ألا يرى أنه يزداد في الثمن لأجل الأجل الخ (هداية ۷۳/۷۴ کتاب البيوع، باب المرابحة



ہے یعنی نفع حسب شرط دونوں پر تقسیم ہوتا ہے اور نقصان میں مضارب کی محنت اور رب المال کا مال ضائع ہوتا ہے، نیز نفع مشترک ہوتا ہے یعنی نصف یا ثلث وغیرہ، لہذا یہ صورت مضاربت کی نہیں ہے بلکہ یہ صریح ربا کی صورت ہے کہ روپیہ قرض دے کر فی تھان ایک دو آنہ مقرر کیا گیا ہے یہ ایسا ہی ہے کہ فی روپیہ ایک آنہ یا دو آنہ مقرر کیا جاوے۔ فقط

مرہونہ مکان سے نفع اٹھانا سود میں داخل ہے یا نہیں؟

سوال: (۷۶) زید بکر کا مکان رہن لے کر اس کو کرایہ پر چلاتا ہے اور اس سے نفع اٹھاتا ہے یہ

کرایہ سود میں داخل ہے یا نہیں؟ اگر داخل ہے تو زید کو کیا سزا ہونی چاہیے؟ (۱۳۳۶-۳۵/۵۲ھ)

الجواب: یہ سود میں داخل ہے وہ کرایہ بکر کو ملنا چاہیے اور زید کو توبہ کرنی چاہیے۔

چیز اُدھار فروخت کر کے روپیہ بعد میں وصول کرنا سود نہیں

سوال: (۷۷) زید تاجر چرم ہے، چیز اُدھار فروخت کر کے بعد میں روپیہ وصول ہوتا ہے، کیا یہ

بھی سود ہے؟ (۱۳۲۸/۱۱۳۲ھ)

الجواب: چیز اُدھار دیا جاتا ہے اور قیمت بعد میں آتی ہے وہ سود نہیں ہے۔

منی آرڈر کی فیس سود میں داخل ہے یا نہیں؟

سوال: (۷۸) فیس منی آرڈر سود میں داخل ہے یا نہیں؟ اور اسی وجہ سے منی آرڈر کرنا جائز ہے

یا نہیں؟ (۱۳۳۰-۳۹/۳۳۷ھ)

الجواب: بہ ضرورت منی آرڈر کرنے اور کرانے کے جواز پر فتویٰ ہے، اگرچہ دراصل یہ مکروہ تھا

مگر بحکم الضرورات تبیح المحظورات (۱) مباح کہا جاوے گا۔

ڈاک خانے میں جمع شدہ رقم کا سود خود استعمال کر سکتا ہے یا نہیں؟

سوال: (۷۹) مسلمان کو ڈاک خانے میں روپیہ جمع کرنے پر جو سود ملتا ہے اس سود کو وہ اپنے مصرف

(۱) الدرر المعانی ۵/۱۷۵ کتاب الطلاق، فصل فی الحداد۔

میں لاسکتا ہے یا نہیں؟ (۱۳۳۰/۱۵۳۹)

الجواب: جو سوڈا اک خانے سے ملے اس کو لے کر فقراء پر صدقہ کر دیوے خود کام میں نہ لاوے۔ فقط

سود کے نام سے جو زائد رقم مل رہی ہے

اس کو اپنے حق میں وصول کرنا

سوال: (۸۰) زید کے ذمہ خالد کا پانچ سال کا لگان باقی ہے، اور حسب قانون وہ تین سال سے زائد کا دعویٰ نہیں کر سکتا۔ وصول کر سکتا ہے تو جو رقم سود کے نام سے علاوہ لگان کے ملے وہ لینا جائز ہے یا نہیں؟ جب کہ زید کے ذمہ دو سال کا لگان باقی ہے۔ (۱۳۳۱/۲۹۲۹)

الجواب: اس زائد رقم کو جو بنام سود دلوائی گئی ہے خالد اپنے حق بقایا لگان میں وصول کر سکتا ہے اور یہ لینا درست ہے کیونکہ اپنا حق ہر ایک طریق سے وصول کرنا جائز ہے کما صرح بہ الفقہاء: من أن صاحب الحق له أخذ حقه من أي جنس كان (۱) فقط

تجارت کے لیے رقم دے کر معین نفع لینا سود ہے

سوال: (۸۱) زید اپنے روپیہ کو خود یا معرفت دیگر اشخاص کے مسلم وغیر مسلم میں اس طرح تقسیم کرتا ہے یا کراتا ہے کہ مبلغ دس روپیہ ایسے شخص کو دے کر جو ان روپیوں کو تجارت میں لگا کر نفع اٹھائے نہ کہ بیجا طریقہ سے خرچ کرے، مبلغ بارہ روپیہ سال بھر میں اس طریقے سے لینے مقرر کرتا ہے کہ شخص مذکور مستی زید یا اس کے کارکنان کو مبلغ ایک روپیہ ماہوار سال بھر تک دیتا رہے گا، یہ معاملہ جائز ہے یا سود ہے؟ زید اس کو تجارت حلال سمجھ کر کرتا ہے۔ (۱۳۳۲/۱۳۹۷)

الجواب: یہ معاملہ تجارت حلال میں داخل نہیں ہے بلکہ تجارت حرام اور ربا ہے۔ کیونکہ اگر کوئی

(۱) فی الدر: و أطلق الشافعي أخذ خلاف الجنس للمجانسة في المالية. قال في المجتبى: وهو أوسع فيعمل به عند الضرورة. وفي الشامي: أن عدم جواز الأخذ من خلاف الجنس كان في زمانهم لمطاولتهم في الحقوق. والفتوى اليوم على جواز الأخذ عند القدرة من أي مال كان لاسيما في ديارنا لمداومتهم للعقوق (الدر والشامي) ۱/۶ ۱۱۷ کتاب السرقة، مطلب: يعذر بالعمل بمذهب الغير عند الضرورة

شخص کسی دوسرے شخص کو بغرض تجارت روپیہ دیوے تو یہ مضاربت ہوتی ہے۔ اور مضاربت میں حکم یہ ہے کہ جو نفع کارکن کو ہو، اس میں مضارب کا حصہ مشترک ہو یعنی نصف یا ثلث وغیرہ حصہ مقرر کیا جائے، اس وقت مضاربت صحیحہ ہوتی ہے، اور اگر مضارب کا حصہ نفع میں مشترک نہ ہو بلکہ معین روپیہ ہو جیسا کہ صورت مذکورہ میں ہے، تو یہ مضاربت فاسدہ ہے اور حرام ہے۔ درمختار میں ہے: و (شرطہا) کون الربح بینہما شأنعاً فلو عین قدرًا فسدت الخ (۱) و فی باب الربا منہ: فدخل ربا النسینة والبیوع الفاسدة فکلها من الربا (۲) اور اگر بطریق مضاربت و بشرط مضاربت روپیہ نہ دیا جائے بلکہ دس روپیہ مثلاً دے کر دس روپیہ سے زیادہ لینا مقرر کیا جائے جیسا کہ صورت مذکورہ میں یہ بھی صادق آتا ہے کیونکہ سال بھر میں دس روپیہ کے بانیس روپیہ ہو جاتے ہیں دس روپیہ اصل اور بارہ روپیہ نفع کے تو یہ عین ربا ہے اور حرام ہے۔ جیسا کہ حدیث متفق علیہ میں ہے: لا تبيعوا الذهب بالذهب الا مثلاً بمثل، ولا تشفوا بعضها علی بعض، ولا تبيعوا الورق بالورق الا مثلاً بمثل، ولا تشفوا بعضها علی بعض، ولا تبيعوا منها غائباً بناجز متفق علیہ (۳) فقط

سود خوار کے آٹے دال کو اپنے آٹے دال کے ساتھ ملا کر پکانا

سوال: (۸۲) ایک میاں جی کی خوراک ایسے لوگوں کے یہاں مقرر ہے جو سود لیتے ہیں اور میاں جی کی روٹی میرے گھر پکتی ہے، اس آٹے دال کو بدلنا چاہیے یا نہ؟ اگر نہ بدلا جائے تو مجھ پر ایک ساتھ پکانے میں سود کا کچھ گناہ ہوگا یا نہ؟ (۱۳۲۳/۲۳۵ھ)

الجواب: تم پر کچھ گناہ سود کا نہیں خواہ آٹا دال بدلویا نہ بدلو، ویسے ہی اپنے آٹے دال کے ساتھ پکالو اور میاں جی کا حصہ اس کو دے دو۔

سود کا نام بدلنے سے سود کی حرمت ختم نہیں ہوتی

سوال: (۸۳) ہندوستان میں ایک کمپنی لندن نصاریٰ کی قائم کردہ ہے نصاریٰ اس کے مالک

(۱) الدر المختار مع رد المحتار ۶/۸ ۳۷ کتاب المضاربة

(۲) الدر المختار مع الشامی ۷/۳۰۱-۳۰۲ کتاب بیوع - أوائل باب الربا

(۳) عن أبی سعید الخدری رضی اللہ عنہ أن رسول اللہ صلی اللہ علیہ وسلم قال: لا تبيعوا

الذهب بالذهب الحدیث (الصحيح لمسلم ۲/۳۴ کتاب المسافاة والمزارعة، باب الربا)

ہیں، اس کمپنی نے یہ قاعدہ مقرر کر رکھا ہے کہ جو شخص اس کا ایجنٹ بنتا ہے اس سے پیشگی روپیہ جمع کراتی ہے اور اس روپیہ پر پانچ روپیہ فی صدی واپسی دیتی ہے اس واپسی کو ہنود کے حق میں سود سے موسوم کرتی ہے اور مسلمانوں کے حق میں انعام سے موسوم کرتی ہے ان کو لینا جائز ہے یا نہیں؟ (۱۳۳۳/۵۰۰)

الجواب: وہ سود ہی ہے مسلمانوں کو اس کا لینا اور اپنے استعمال میں لانا جائز نہیں ہے۔ فقط

### مالک کے کہنے پر ملازم کا بینک میں روپیہ جمع کرنا

سوال: (۸۴)..... (الف) بکر زید کا ملازم ہے، زید اس کی دعوت دیتا ہے کہ اس کفایت شعاری بینک میں شامل ہو جو تمہاری بہتری کے لیے اسکول میں جاری کیا گیا ہے اس میں ۷ فی صدی سالانہ سود ملا کرے گا بکر شامل ہو یا نہ ہو؟

(ب) اگر زید بکر کی تنخواہ سے بینک کے حصہ کی مقدار اس کو تنخواہ تقسیم کرتے وقت پہلے ہی بلا رضا مندی، خود بخود بینک کے لیے وضع کر لے تو بکر کے لیے کیا حکم ہے؟ آخر میں روپیہ کے وصول کے وقت جو سود ملے اس کے لیے کیا حکم ہے؟

(ج) زید بکر کو کہتا ہے کہ تم بینک کفایت شعاری میں شامل ہو جاؤ اور بعد میں سود نہ لینا، صرف روپیہ لے لینا اس کے متعلق کیا حکم ہے؟ (۱۳۳۳/۸۲۸)

الجواب: (الف) اپنے اختیار سے اس میں شامل نہ ہونا چاہیے کیونکہ معصیت میں کسی کی اطاعت درست نہیں ہے کما ورد: لا طاعة لمخلوق في معصية الخالق (۱)

(ب) اس صورت میں بکر گنہگار نہ ہوگا اور جب سود ملے تو اس کو مسلمین فقراء پر صدقہ کر دے۔

(ج) وہاں نہ چھوڑے بلکہ لے کر فقراء مسلمین پر صدقہ کر دے۔

### ڈاک خانہ کے سود اور کیش سارٹیفکیٹ کا حکم

سوال: (۸۵)..... (الف) ڈاک خانہ میں جو روپیہ جمع کیا جاتا ہے اس پر تین روپیہ سالانہ سود

ملتا ہے اس کا لینا جائز ہے یا نہیں؟

(۱) عن الحسن قال: قال رسول الله صلى الله عليه وسلم: لا طاعة لمخلوق في معصية الخالق

(مصنف ابن أبي شيبة ۵۳۹/۶ كتاب السير، في امام السرية يأمرهم بالمعصية من قال: لا طاعة له)

(ب) کیش سارٹیفکیٹ کا یہ طریقہ رائج ہے کہ ڈاک خانہ سے ایک کاغذ مبلغ ساڑھے سات روپیہ ملتا ہے اور پانچ سال کے بعد وہی کاغذ ڈاک خانہ میں واپس کر کے مبلغ دس روپیہ مل جاتے ہیں کیا یہ جائز ہے؟ (۱۱/۹۱۱ھ)

الجواب: (الف، ب) یہ دونوں صورتیں شرعاً ناجائز ہیں جیسا کہ وارد ہے کل قرض جر منفعا فہو ربا (۱) اور ربا کی حرمت آیات و احادیث سے ثابت ہے، آنحضرت ﷺ نے سود کے لینے اور دینے والے پر لعنت فرمائی ہے (۲) اور ایک حدیث شریف میں ہے کہ ایک درہم سود کا چھتیس زنا سے شدید تر ہے (۳) اور ایک حدیث میں ہے کہ سود کے ستر جزو ہیں ان میں سے کمتر ایسا ہے جیسا کہ اپنی ماں سے زنا کرنا (۴) والعیاذ باللہ تعالیٰ اور سود ہونا ان دونوں معاملات کا ظاہر ہے، یہ وہ تجارت نہیں ہے جو کہ حلال ہے بلکہ ربا ہے جو کہ حرام ہے قَالَ تَعَالَى: ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ (سورۃ بقرہ، آیت: ۲۷۵) فقط

کیڑے کی پوری قیمت وقت پر ادا نہ کرنے کی صورت میں سود کا مطالبہ کرنا

سوال: (۸۶) بکر اور زید رشتہ دار ہیں، زید نے بکر سے کہا مجھے کچھ کیڑا خرید کر دو، بکر نے ایک سو

(۱) عن الحكم عن إبراهيم قال: كل قرض جر منفعة فهو ربا (مصنف ابن أبي شيبة ۳/۳۳۳ کتاب البيوع والأفضية، باب من كره كل قرض جر منفعة، المطبوعة: دار الكتب العلمية، بيروت، لبنان)

(۲) عن جابر رضي الله عنه قال: لعن رسول الله صلى الله عليه وسلم آكل الربا وموكله وكاتبه وشاهديه، وقال: هم سواء (الصحيح لمسلم ۲/۲۷ کتاب المساقاة والمزارعة - باب الربا مشكاة المصابيح ص: ۲۳۳ کتاب البيوع - باب الربا)

(۳) عن عبد الله بن حنظلة غسيل الملائكة قال: قال رسول الله صلى الله عليه وسلم: درهم ربا يأكله الرجل وهو يعلم، أشد من ستة وثلاثين زينة. رواه أحمد والدارقطني وروى البيهقي في شعب الإيمان عن ابن عباس رضي الله عنهما (مشكاة ص: ۲۳۶ کتاب البيوع - باب الربا)

(۴) عن أبي هريرة رضي الله عنه قال: قال رسول الله صلى الله عليه وسلم: الربا سبعون جزءاً - وفي ابن ماجه: حوباً - أيسرها أن ينكح الرجل أمه (مشكاة ص: ۲۳۶ کتاب البيوع - باب الربا. سنن ابن ماجه ص: ۱۶۳ أبواب التجارات - باب التغليظ في الربا)

انیس روپیہ کا کپڑا خرید کر دیا ہندو سے، اور یہ طے ہو گیا کہ اگر تین مہینے کے اندر روپیہ ادا کر دو گے تو سود وغیرہ کچھ نہیں لیا جائے گا، بعد میں سود لیا جائے گا یہ بات بکرنے منظور کر لی، زید نے تقریباً تین سال میں ایک سو روپیہ بکر کو دے دیا، بکرنے ہندو کو کچھ نہیں دیا، اس نے مجبور ہو کر نالش کر دی بہت سود لگا کر، بکرنے زید کو اطلاع دی کہ ایسا معاملہ ہوا ہے اب جو کچھ خرچ وغیرہ پڑے گا وہ تمہارے سے وصول کیا جائے گا، خلاصہ سوال یہ ہے کہ زید کے ذمے سود کا ادا کرنا لازم ہے یا نہیں؟ (۱۳۴۳/۱۷۱۲ھ)

الجواب: اس صورت میں زید کے ذمے سود کا ادا کرنا واجب نہیں ہے۔ زید کے ذمے اصل قرض دینا لازم ہے اور سو روپیہ اس میں سے وہ دے چکا ہے باقی انیس روپیہ وہ اور دے دے شرعاً زید سے مطالبہ سود کا نہیں ہو سکتا۔ فقط

## عدالتی کارروائی کے اضافی خرچ کو وصول

کرنے کے لیے سود لگا کر مقدمہ دائر کرنا

سوال: (۸۷) جامع مسجد سکندر آباد کے دکانداران کر ایہ داران کی نالش کرنی ہے تو جو کچھ خرچ بے ضابطہ ہوتا ہے وہ عدالت مدعا علیہ سے نہیں دلاتی تو کیا سود لگا کر نالش کی جاوے کہ زائد خرچہ وصول ہو جاوے۔ ورنہ جامع مسجد کو بہت نقصان رہے گا (۱۳۳۵/۱۶۶۲ھ)

الجواب: سود لگا کر نالش نہ کرنی چاہیے جو کچھ خرچ مسجد کا ہوگا اس کا مضائقہ نہیں ہے کیوں کہ آئندہ کو اس میں مسجد کا نفع ہے کہ دکان مسجد کی محفوظ رہے گی۔ فقط

سوال: (۸۸) مدیون سے بغرض احتیاط دستاویز میں سو لکھا لیا اگر مدیون قرض ادا نہ کرے اور نوبت عدالت کی پہنچے تو دائن محض اپنا مطالبہ زر اصل و خرچہ عدالت وصول کر لے اس میں اہل اسلام وغیر مسلم کے ساتھ ایک ہی معاملہ ہو گیا جداگانہ؟ (۱۳۳۷-۳۶/۲۳۱ھ)

الجواب: سودی دستاویز لکھوانا درست نہیں ہے کہ حدیث شریف میں سود کے کاتب و شاہد پر بھی لعنت وارد ہے اور بصورت تعنت و سرکشی مدیون کے اگر دائن کو نوبت چارہ جوئی عدالت کی پہنچے تو دائن اپنا اصل قرض مع خرچہ عدالت کے مدیون سے لے سکتا ہے اور ان معاملات میں مسلم وغیر مسلم میں کچھ فرق نہیں ہے۔ فقط

## لاٹری کا حکم

سوال: (۸۹) لاٹری اس کو کہتے ہیں کہ ایک کمپنی ہے مالک کمپنی نے ہزار یا دس ہزار یا اس سے زیادہ ٹکٹ فروخت کیے، اور قیمت ہر ایک ٹکٹ کی ایک روپیہ ہے اور ٹکٹ پر سلسلہ وار نمبر ہوتے ہیں، اور جتنے ٹکٹ فروخت کیے تھے ہر ایک کا نمبر مالک کمپنی اپنے پاس بھی رکھتا ہے، جب سب ٹکٹ فروخت ہو جاتے ہیں تو لاٹری کھلنے کی تاریخ مقرر کی جاتی ہے کہ فلاں تاریخ میں لاٹری کھلے گی۔ اب تاریخ مقررہ پر وہ سب ٹکٹ جو مالک کمپنی نے اپنے پاس رکھے تھے ان کو ایک گھڑے یا دوسری چیز میں ڈالتا ہے اور کم سن لڑکے سے وہ ٹکٹ نکلاتا ہے۔ اب جس کے نام و نمبر کا ٹکٹ پہلے نکلا اس کو وہ روپیہ مل جاتا ہے کہ جو ٹکٹ فروخت کر کے جمع کیا گیا تھا۔ اور اسی روپیہ میں سے مالک کمپنی اپنا کمیشن وضع کر لیتا ہے تو اب جس کے نام سے یہ روپیہ نکلا وہ اس کو لینا جائز ہے یا نہیں۔ اور وہ روپیہ کسی کار خیر میں بھی صرف کرنا جائز ہے یا شرعاً کیا حکم ہے؟ (۱۰۹۷/۱۳۳۵ھ)

الجواب: یہ قمار ہے شرعاً جائز نہیں ہے، جس کا نام نکلا اس کو وہ روپیہ لینا درست نہیں ہے اور نہ مالک کمپنی کو کمیشن لینا درست ہے، بلکہ جس جس کا روپیہ تھا ان کو واپس کرنا چاہیے کسی کار خیر میں اس کا صرف کرنا درست نہیں ہے اور کبھی ایسا معاملہ نہ کیا جاوے۔ جس جس شخص نے ایک ایک روپیہ دیا ہے وہ اسی کو واپس کیا جاوے وہ نہ ہو تو اس کے ورثہ کو دیا جاوے۔

## بذریعہ لاٹری فروخت کرنے کا حکم

سوال: (۹۰) زید اپنے والد کے سودی قرضے کے ادا کرنے کے لیے انجن فروخت کرنا چاہتا ہے؛ لیکن اس کے فروخت ہونے کی کم قیمت پر بھی، کوئی صورت نہیں ہے، اور روپیہ قرضے کا چوں کہ سودی ہے اس لیے رقم بڑھ رہی ہے، اب انجن کے فروخت ہونے کی صرف ایک صورت یہ ہے کہ انجن کی لاٹری ڈالی جائے؛ کیا سودی قرض کے جرم سے بچنے کے لیے انجن کو بذریعہ لاٹری فروخت کر دینا چاہیے یا نہیں؟ (۱۱۷-۴۶-۱۳۳۷ھ)

الجواب: یہ صورت بیع کی قطعاً حرام اور باطل اور اکمل اموال الناس بالباطل ہے جس کی



حرمیت منصوص ہے اور قمار ہے جو صریح حرام ہے۔ غرض اس میں بہت وجوہ سے محرمات کثیرہ کا ارتکاب ہے، احقر کی رائے میں یہ صورت اس سے زیادہ بری ہے، لہذا اس کو کسی طرح اختیار نہ کیا جائے۔ فقط

### لاٹری کے ٹکٹ خریدنا

سوال: (۹۱) پچاس، سو آدمی مل کر کسی چیز پر روپیہ دے کر ٹکٹ خریدیں، اور وہ ایک چیز اس آدمی کے حصہ میں آجائے تو اس کا لینا جائز ہے یا نہیں؟ (۱۷۶۳/۱۳۴۸ھ)

الجواب: اس طرح خریدنا اور فروخت کرنا جائز نہیں ہے اس میں دھوکہ ہے اور لوگوں کی حق تلفی ہے، اور اخذ اموال الناس بالباطل ہے۔ ﴿قَالَ اللَّهُ تَعَالَى: وَلَا تَأْكُلُوا أَمْوَالَكُم بَيْنَكُم بِالْبَاطِلِ الْآيَةَ﴾ (سورہ بقرہ، آیت: ۱۸۸) اور یہ حقیقت میں قمار ہے اس سے احتراز لازم ہے اور جس کے نام پر وہ چیز آوے اس کو لینا جائز نہیں ہے۔

سوال: (۹۲) بعض یورپین نے اس قسم کی کمپنی قائم کی ہے جس میں وہ مثلاً ایک چیز پچاس روپے کی فروخت کرتے ہیں، مگر اس طریق سے کہ پچاس ٹکٹ ایک ایک روپے کے پبلک کو تقسیم کرتے ہیں جس کا نام قرعہ میں برآمد ہوا اس کو بہ عوض ایک روپے کے ٹکٹ کے وہ پچاس روپے کی چیز مل جاتی ہے اس میں شرکت جائز ہے یا نہیں؟ (۵۶۱/۱۳۴۳ھ)

الجواب: اس میں شرکت کرنا جائز نہیں ہے اور حرام ہے۔ فقط

### فقیروں سے شادریافت کرنا

سوال: (۹۳) فقیروں وغیرہ سے شادریافت کرنا کہ اس دفعہ شاکیا نکلے گا اور جو کچھ وہ بتلاتے ہیں اس کو ٹھیک سمجھنا کیسا ہے؟ (۱۱۷۲/۱۳۴۸ھ)

الجواب: پوچھنا بھی ناجائز ہے اور اس کو صحیح سمجھنا بھی ناجائز ہے۔ اور جہالت کا خیال ہے۔ فقط

### قمار کا حکم

سوال: (۹۴) قمار بازی شرعاً درست ہے یا نہیں اور ایسے شخص کی شرعاً کیا سزا ہے؟

الجواب: قمار بازی حرام ہے اور وہ شخص فاسق ہے۔

سوال: (۹۵)..... (الف) ایک شخص نے جو اٹھایا اس کے لیے شرعاً کیا حکم ہے؟

(ب) جو عورتیں جو اٹھاتی ہیں ان کے واسطے کیا سزا ہے؟ اور جو مسلمان ہو کر سود روپیہ کا کھاتے

ہیں ان کے لیے کیا حکم ہے؟ (۸۷۶/۱۳۳۵ھ)

الجواب: (الف) اس کو توبہ کر لینی چاہیے آئندہ کو کبھی جو اٹھنے، اور گذشتہ سے توبہ و استغفار

کرے۔ حدیث شریف میں ہے جس نے کسی گناہ سے توبہ کر لی وہ پاک ہو گیا۔ (۱)

(ب) قمار بازی اور سود خواری حرام ہے ان افعال سے توبہ کرنی چاہیے اور عورتوں سے توبہ کرانی

چاہیے۔ فقط

### قمار کی ایک صورت اور اس کا حکم

سوال: (۹۶) ایک تجارتی کمپنی نے اعلان شائع کیا ہے کہ جو شخص ہمارے یہاں سے تین روپیہ

کی کتابیں خریدے گا، ہم اس کو تین روپیہ کی کتابیں روانہ کریں گے، اور اس کو پانچ سو روپیہ بطور انعام

کے اس طرح دیں گے کہ تمام خریداروں کے ناموں کو جمع کر کے قرعہ ڈالیں گے جس خریدار کا نام قرعہ

میں برآمد ہوگا اس کو وہ روپیہ انعام کے طور پر علاوہ ان کتابوں کے دیا جائے گا، یہ صورت جائز ہے یا

نہیں؟ (۱۱۰۵/۱۳۳۵ھ)

الجواب: یہ صورت خرید و فروخت کی جائز نہیں ہے کیوں کہ حدیث شریف میں ہے: نہی عن

بیع و شرط (۲) یعنی آنحضرت ﷺ نے بیع میں کوئی شرط خلاف مقتضائے عقد کرنے سے منع فرمایا

ہے، علاوہ بریں یہ ایک صورت قمار کی ہے جو کہ حرام ہے۔ فقط

(۱) عن اسی عیڈة بن عبد اللہ عن ابيه قال: قال رسول اللہ صلی اللہ علیہ وسلم: التائب من الذنب

کمن لا ذنب له (سنن ابن ماجہ ص: ۳۱۳ أبواب الزهد - ذکر التوبة)

(۲) عن عمرو بن شعيب عن ابيه عن جده أن رسول اللہ صلی اللہ علیہ وسلم نہی عن بیع

و شرط، البیع باطل والشروط باطل الخ (المعجم الأوسط للطبرانی ۳/۲۱۱ باب العین، من اسمہ

عبد اللہ، رقم الحدیث: ۳۳۶۱ المطبوعة: دار الکتب العلمیة، بیروت، لبنان)

## زندگی کا بیمہ کرانا حرام ہے

سوال: (۹۷) مسلمان جو زندگی کا بیمہ کر رہے ہیں، اور شرح مقررہ کے ساتھ وہ اپنا سرمایہ جمع کر رہے ہیں جس سے غیر مسلم اقوام کو بہت بڑا نفع سود در سود کا پہنچتا ہے شرعاً جائز ہے یا نہیں؟ نیز خواجہ حسن نظامی صاحب جنہوں نے اس کی تائید کی اور مشورہ مسلمانوں کو دیا ہے انہیں اس کا مشورہ دینا بہ فوائد المستشار مؤتمن (۱) جائز تھا یا نہیں؟ (۱۳۳۵/۳۸۸)

الجواب: زندگی کا بیمہ کرانا حرام اور ناجائز ہے، قواعد شرعیہ کے موافق اس میں قمار اور ربا و دوتوں شامل ہیں، اور دونوں یہ نص قطعی حرام ہیں، قواعد بیمہ میں جو شرائط مفصلہ مذکور ہیں ان سے واضح ہے کہ وہ شرائط خلاف قواعد شرعیہ ہیں، اور ان سے قمار و ربا لازم آتا ہے، قَالَ اللَّهُ تَعَالَى: ﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِنْ عَمَلِ الشَّيْطَانِ﴾ (سورہ مائدہ، آیت: ۹۰) وَقَالَ تَعَالَى: ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ الْآيَةَ﴾ (سورہ بقرہ، آیت: ۲۷۸-۲۷۹) وَقَالَ تَعَالَى: ﴿وَلَا تَأْكُلُوا الرِّبَا أَضْعَافًا مُّضَاعَفَةً﴾ (سورہ آل عمران، آیت: ۱۳۰) فقط

سوال: (۹۸) زندگی کا بیمہ کرانا جائز ہے یا نہیں؟ اس کا عموماً یہ رواج ہے کہ کمپنی بعد معاہدہ اکثر ایک شخص کی عمر متعین کر دیتی ہے، اور اس کے ساتھ یہ شرط ہوتی ہے کہ اتنی مدت میں اس قدر روپیہ ادا کرنا ہوگا، بعد اختتام زمانہ وہ روپیہ واپس دیا جائے گا، اگر بعد تصفیہ معاملہ ایک گھنٹے میں بھی فوت ہو جائے گا تو اتنا روپیہ ورثہ کو ملے گا۔ (۱۳۳۲/۹۷۱)

الجواب: بیمہ زندگی کا درست نہیں ہے، اس میں بہت سے مفاسد شرعیہ ہیں جو غور کرنے سے معلوم ہو سکتے ہیں، ایک شخص نے ایک رسالہ مطبوعہ زندگی کے بیمہ کا اور اس کے متعلق سوال جواز و عدم جواز بھیجا ہے جس کو کل احقر نے مفصل دیکھا اور آج اس کا بھی جواب عدم جواز کا لکھا ہے۔

سوال: (۹۹) اس زمانے میں بیمہ کمپنی زندگی کا بیمہ کیا کرتی ہیں، زر چندہ ایک میعاد مقررہ کے

(۱) عن ابي هريرة رضي الله عنه قال: قال رسول الله صلى الله عليه وسلم: المستشار مؤتمن (سنن أبي داود ص: ۶۹۹ كتاب الأدب، باب في المشورة)

لیے وصول کرتی ہیں، آخر میں نفع کے ساتھ واپس کرتی ہیں، یہ روپیہ چندہ کا تجارت کے کام میں لایا جاتا ہے، کیش ادا کرنے والا قبل از وقت راجعی عدم ہو تو پوری رقم بیمہ زندگی وارثان کو کمپنی ادا کرتی ہے، عام مسلمان اس کو جائز سمجھ کر شرکت کر رہے ہیں، یہ شرعاً جائز ہے یا نہیں؟ (۱۳۳۷-۳۶/۹۳۰)

الجواب: زندگی کا بیمہ کرانا شرعاً جائز نہیں ہے، اور کوئی صورت اس کے جواز کی شریعت میں نہیں ہے، اس میں قمار اور بادونوں حرام امور کا ارتکاب لازم ہے، اللہ تعالیٰ مسلمانوں کو ایسے عمل خلاف شرع اور حرام سے محفوظ رکھے۔ فقط

### موت کا بیمہ کرانا

سوال: (۱۰۰) بیمہ موت کا کرانا جائز ہے یا نہیں؟ (۱۰۹۸/۳۶-۱۳۳۷ھ)

الجواب: زندگی اور موت کا بیمہ کرانا شرعاً حرام ہے، اور یہ مشتمل قمار اور ربا کو ہے، اور وہ دونوں شرعاً حرام ہیں قَالَ اللَّهُ تَعَالَى: ﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجْسٌ مِّنْ عَمَلِ الشَّيْطَانِ الْآيَةَ﴾ (سورہ مائدہ، آیت: ۹۰) اس آیت سے قمار اور انصاب وازلام وغیرہ کی حرمت اور پلیدی معلوم ہوئی، دوسری آیات و احادیث میں ربا کی حرمت منصوص ہے، ایک حدیث شریف میں ہے کہ ایک درہم سود کا کھانا اور پینا چھتیس زنا سے شدید تر اور بدتر ہے۔ (۱) والعیاذ باللہ تعالیٰ۔ فقط

### جان و مال اور جائیداد کا بیمہ کرانا

سوال: (۱۰۱) بیمہ کرنا کسی مکان کا یا اپنی جان کا از روئے شرع درست ہے یا نہیں؟

(۱۵۱۵/۳۳-۱۳۳۵ھ)

(۱) عن عبد الله بن حنظلة عيل الملا نكة رضى الله عنهما قال: قال رسول الله صلى الله عليه وسلم: درهم ربا يأكله الرجل وهو يعلم أشد من ستة وثلاثين زنية رواه أحمد والدارقطني وروى البيهقي في شعب الإيمان عن ابن عباس رضى الله عنهما وزاد وقال: من نبت لحمه من السحت فالنار أولى به (مشکوٰۃ المتابع ص: ۲۳۵-۲۳۶ کتاب البيوع، باب الربا، الفصل الثالث)

الجواب: بیمہ کرانا مکان و جان کا شرعاً ناجائز ہے، اور یہ قمار ہے جو کہ بیض قاطع حرام ہے (۱)

فقط واللہ تعالیٰ اعلم

سوال: (۱۰۲) اپنی دکان کسی شخص کو کرایہ پر دی، اور اس نے اپنی دکان اس میں لگائی، اور جو مال و اسباب اس میں بھرا اس کا کمپنی سے بیمہ کر لیا موافق قواعد مرد و چرمانہ ہذا کے کہ آگ وغیرہ سے مال جل جائے تو اس کا بیمہ مل جائے، اب سوال یہ ہے کہ بہت سے دکاندار بد معاشی کرتے ہیں، اور بیمہ حاصل کرنے کے لیے اپنی دکان کا مال جلا کر بیمہ حاصل کر لیتے ہیں، ان کو کچھ خسارہ نہیں ہوتا، اگر خسارہ ہوتا ہے تو صاحب مکان کا، ایسی حالت میں صاحب مکان کو بھی بیمہ اپنے مکان کا کرنا درست ہے؟

تا کہ آگ میں جل جائے تو صاحب مکان کو بھی بیمہ مل جائے یا صاحب مکان کو بیمہ کرنا کسی حال میں

(۱) بیمہ کی حرمت اس وجہ سے ہے کہ وہ سود اور قمار (سٹا) پر مشتمل ہوتا ہے، پہلے زندگی اور املاک کے بیمے ان دونوں باتوں پر مشتمل ہوتے ہوں گے، اس لیے حضرت مفتی صاحب نے دونوں کو ناجائز لکھا ہے، مگر اب زندگی کا بیمہ تو ان دونوں خرابیوں پر مشتمل ہوتا ہے، اور املاک کے بیمہ میں یہ دونوں باتیں نہیں ہوتیں، اس لیے لائف انشورنس تو حرام ہے، مگر املاک (کار، دکان، سامان وغیرہ) کا بیمہ جائز ہے، میڈیکل انشورنس میں یہ دونوں خرابیاں نہیں پائی جاتیں اس لیے وہ بھی جائز ہے۔

اس کی تفصیل یہ ہے کہ لائف انشورنس میں اگر آدمی مدت بیمہ پوری کرنے سے پہلے مر جائے تو بیمہ کی رقم ملتی ہے اور مدت بیمہ پوری کر لے اور حادثہ پیش نہ آئے تو بھری ہوئی رقم مع سود واپس ملتی ہے، پس اس میں ربا بھی ہے اور قمار بھی کہ معلوم نہیں: بیمہ کی رقم ملے گی یا بھری ہوئی رقم، اس لیے زندگی کا بیمہ ناجائز ہے۔

اور املاک کے بیمہ کا طریقہ یہ ہے کہ مثلاً کار کا بیمہ کرایا اگر مدت بیمہ میں حادثہ پیش آیا تو حسب قرارداد بیمہ کی رقم ملے گی جو کمپنی کی طرف سے ایک طرح کا تعاون ہوگا۔ اور مدت بیمہ پوری ہوگئی اور کوئی حادثہ پیش نہ آیا تو بھری ہوئی رقم گئی، پس وہ گویا ایک انجمن کی منبری فیس ہے اور بیمہ کی رقم حادثہ پیش آنے کی صورت میں کمپنی کی طرف سے تعاون ہے، غرض اس میں نہ قمار ہے نہ سود، اس لیے املاک کا بیمہ جائز ہونا چاہیے، مفتیان کرام غور فرمائیں! ————— اسی طرح جو مال ڈاک وغیرہ سے روانہ کیا جاتا ہے اور اس کا بیمہ

کرایا جاتا ہے، اس کا طریقہ بھی املاک کے بیمہ کا طریقہ ہے، اس میں بھی نہ سود ملتا ہے نہ قمار ہے، بلکہ بیمہ کی رقم سکیورٹی (حفاظت) کا معاوضہ ہے، اگر مال مطلوبہ جگہ پہنچ گیا تو بیمہ کی رقم یعنی حفاظت کا معاوضہ گیا اور اگر نہ پہنچ سکا تو ڈاک خانہ وغیرہ معین رقم ادا کرنے کا ذمہ دار ہوتا ہے، یہ بھی کمپنی کی طرف سے ایک طرح کا تعاون

ہے، مال کا ضمان نہیں ہے، اس پر بھی مفتیان کرام غور فرمائیں! ۱۲ سعید احمد پالن پوری

درست نہیں؟ (۱۳۳۵/۴۲۸)

الجواب: موافق قواعد شرعیہ بیمہ جان کا یا مال کا یا مکان کا و دکان کا کرانا یہ سب قمار میں داخل ہے اس کے جواز کی کوئی صورت بطریق شرعی نہیں ہے۔

سوال: (۱۰۳) کسی جائیداد کا بیمہ کرانا آئندہ تحفظ کے لیے شرعاً جائز ہے یا نہیں؟

(۱۳۳۵/۷۲۹)

الجواب: شریعت میں بیمہ جان کا یا مال کا یا جائیداد کا درست نہیں ہے، ایسے مفاد کا لحاظ نہ کیا جائے جو خلاف حکم شریعت ہو خواہ قومی مفاد ہو یا ذاتی، شریعت کے مقابلہ میں کوئی فائدہ دنیاوی مد نظر نہ رکھا جائے۔ فقط

### موقوفہ جائیداد کا بیمہ کرانا

سوال: (۱۰۴)..... (الف) ایک قصبی ملکیت کا بیمہ کیا جائے، یعنی اس ملکیت کو آگ یا طوفان سے نقصان ہو تو اس نقصان کا ذمے دار زید رہے جس کے عوض بیمہ کی سالانہ اجرت زید کو ادا کی جائے اس طرح سالانہ اجرت دینا جائز ہے یا نہیں؟

(ب) ملکیت کو آگ یا آندھی سے نقصان ہو تو زید سے اس نقصان کی قیمت وصول کرنا جائز ہے

یا نہیں؟ (۱۳۳۵/۷۴۷)

الجواب: (الف و ب) بیمہ کرنا، کرانا شرعاً جائز نہیں ہے، پس سالانہ اجرت دینا جائز نہیں ہے،

اور زید سے نقصان لینا جائز نہیں ہے۔

### تجارتی مال جو دوسرے ملکوں میں روانہ کیا جاتا ہے اس کا بیمہ کرانا

سوال: (۱۰۵) تجارت کا مال بذریعہ اسٹیمر (دُخانی جہاز) دوسرے ملکوں میں روانہ کرتے

ہیں، اس مال کا اگر بیمہ کرایا جائے تو اسٹیمروالے اس کو بڑی حفاظت سے رکھتے ہیں جیسا کہ ڈاک

خانے والے بیمہ کردہ شدہ لفافہ کو بہت حفاظت سے پہنچاتے ہیں؛ اس صورت میں بیمہ کرنا مال

کا درست ہو گا یا نہیں؟ (۳۳۸/۱۳۳۵ء)

الجواب: موافق قواعد شرعیہ کے یہ جائز نہیں ہے کیونکہ شرط ضمان اجیر پر ناجائز ہے کما فی الدر

المختار: ولا یضمن ما هلك فی یدہ وإن شرط علیہ الضمان، لأن شرط الضمان فی الأمانة

باطل كالمودع الخ (۱) فقط

